



CC-0. Public Domain. Digitized by eGangotri

॥ अथ श्रीमहाभागवतप्रारम्भः ॥



‘गुजराती’ मुद्रणालयस्थानि कस्यसंस्कृतपुस्तकानि ।

श्रीमद्भगवद्गीता

Bhagavat-Geeta with 7 commentaires

- १ प्रथमो गुच्छः—आनन्दगिरिकृतटीकासंवलितशांकर-
भाष्य—जयतीर्थविरचितटीकासंवलितानन्दतीर्थीय (माध्व)
भाष्य—रामातुजभाष्य—पुरुषोत्तमजीप्रकाशितामृततरङ्गि-
णी—नीलकण्ठीसमेता । मञ्जुलैरायसाक्षरैर्मुद्रिता । पृष्ठान्य-
ष्टशतपरिमितानि सुचिकणानि । मूल्यम् रु.... ६ - ० - ०

श्रीमद्भगवद्गीता

**Bhagavat-Geeta with 8 other
commentaries**

- २ द्वितीयो गुच्छः । प्रथमषट्कम्—निम्बार्कमताहयायि श्री-
केशवकाश्मीरिभट्टाचार्यपादप्रणीता—‘तत्त्वप्रकाशिका’
श्रीमधुसूदनसरस्वतीकृता—‘गूढार्थदीपिका’ श्रीशङ्करा-
नन्दप्रणीता—‘तात्पर्यबोधिनी’ श्रीधरस्वामिकृता—‘सु-
बोधिनी’ श्रीसदानन्दविरचितः—‘भावप्रकाशः’ श्रीच-
नपतिमुरिविरचिता—‘भाष्योत्कर्षदीपिका’ देवनाग-

ण्डितश्रीसूर्यविरचिता—‘परमार्थप्रपा’ पूर्णप्रज्ञमताहसां-
रिश्रीराघवेन्द्रकृतः—‘अर्थसंग्रहः’ इत्येताभिर्व्याख्याभिः स-
हितायाः श्रीमद्भगवद्गीतायाः प्रथमादिषडध्यायात्मकं प्रथमं
खण्डम् । अत्र श्लोकाः स्थूलतमाक्षरैर्टीकाश्च स्थूलाक्षरैर्मुद्रिताः,
वृद्धा मा क्लेशिपतेति । पत्रसंख्या सार्धपञ्चशतानि ।

मूल्यम् रु. ... ३ - १२ - ०

द्वितीयो गुच्छः । द्वितीयं षट्कम् । पञ्चादिद्वादशाध्या-
यान्तम् । तत्त्वप्रकाशिकायष्टटीकोपेतम् । मूल्यम् रु. ... २ - १२ - ०

Uttara-Geeta with a commentary

- ३ उत्तरगीता—गौडपादीयदीपिकाख्यव्याख्यायुता । भगव-
त्पादश्रीशंकराचार्याणां परमगुरुभिः श्रीशुकाचार्याणां च
शिष्यैः श्रीगौडपादाचार्यैः प्रणीतैर्ग व्याख्येत्येतावत्कथनम-
लमस्या महिमानमवगमयितुम् । मू. रु. ... ० - ३ - ०

श्रीमद्वाल्मीकिरामायणम्

**Valmiki Ramayana with 3 well-known
commentaries Bal Kanda**

- ४ वालकाण्डम्—सर्वतन्त्रस्वतन्त्रप्रतिभेन शब्देन्दुशेखरादि-

नानानिबन्धप्रणेत्रा श्रीमन्नागेशभट्टेन त्वशिष्यस्य सतो
जीविकाप्रदातुः शृङ्गवेरपुराधीशस्य वीरमणेः श्रीरामराजस्य
नाम्ना प्रणीतया रामायणतिलकाख्यया टीकया, पण्डितश्री
वंशीधर-शिवसहायाभ्यां प्रणीतया रामायणशिरोमण्या-
ख्यया टीकया, श्रीगोविन्दराजप्रणीतया भूषणाख्यया
टीकया च सह सुद्रयितुमारब्धमस्माभिः श्रीमद्वाल्मीकिरा-
मायणम् । तच्च पङ्क्तिः खण्डैः समापयिष्यामः । तत्रेदं प्रथमं
खण्डम् । मूल्यम् रु. ... ३ - ० - ०

Ayodhya Kanda

अयोध्याकाण्डम् । द्वितीयखण्डम्—ऊर्ध्वनिर्दिष्टटी-
कात्रयोपेतम् । मूल्यम् रु. ... ६ - ० - ०

Stotra-muktahar containing 256 Stotras

६ स्तोत्रमुक्ताहारः—अस्मिन् २५६ स्तोत्राणि संगृहीतानि ।
यद्यपि सन्ति भूरीणि स्तोत्रपुस्तकानि सुद्रितानि भूरिभि-
स्तथापि न तेष्वियतां स्तोत्ररत्नानां संग्रहः । अस्माभिः
पूर्वमसुद्रितानां स्तोत्राणां पुस्तकानि काश्यादिक्षेत्रेभ्यो
भूयसा प्रयासेन द्रविणव्ययेन च समासाद्य तेभ्यश्च प्रसादगु-
णयुक्तानि स्तोत्राणि संकलय्य संशोध्य च तानि भावि-
कजनानां कृतेऽत्र समावेशितानि तदाशास्महे श्रद्धावन्तो
जनाः सफलं यिष्यन्ति प्रयत्नमस्माकमस्मिति । मूल्यम् रु. ० - ८ - ०

Samskar Mayukha

६ संस्कारमयूखः—मीमांसकनीलकण्ठभट्टसुतशंकरभट्टकृ-
तः । अत्र संस्काराणां स्वरूपं कालः इतिकर्तव्यता वर्ण-
धर्मा आश्रमधर्माश्च विस्तरतो मूलवचनोपन्यासपुरःसरं
निरूपिताः । मूलवचनानि चाप्रतिपत्तिविप्रतिपत्तिसंभावना-
स्थलेषु क्रमेण पर्यायशब्दप्रदर्शनेन मीमांसकाभिमतन्याया-
नुसरणेन च व्याख्यातानि । अन्ते कातीयसूत्राणुसारि-
प्रयोगाश्च दत्ताः । पूर्वं वाराणस्यादिषु सुद्रितोऽप्ययं वर्ण-
पदवाक्यभ्रंशविपर्ययादिदोषप्रचुरतयाऽप्रविभक्तविषयतया च
भृशं दुर्बोधो विपरीतबोधकरश्चासीत् । अस्माभिस्तु
ग्रन्थकृतेव पुनः शोधितस्य वर्धितस्य चास्य ग्रन्थस्य पुस्त-
कमासाद्य विषयांश्च प्रविभज्य शोधने च महान्तमायासमा-
स्थाय सुद्रितः । मू. रु. ... ० - १२ - ०

Manu Smriti

७ मनुस्मृतिः—कुल्लूकभट्टकृतटीकया, ग्रन्थान्तरेषु महानात्रो-
ल्लिखितैरिदानीं तनमनुस्मृतिपुस्तकेष्वनुपलभ्यमानैः श्लोकैः
पद्यानां वर्णाशुक्रमकोशेन, विषयाशुक्रमेण च सहिता ।
सूक्ष्मेक्षिकया संशोधिता च । मू. रु. ... १ - ८ - ०

Vidura Niti with a commentary

८ विदुरनीतिः—संस्कृतटीकोपेता नीतिशास्त्राभ्यासिनां वि-
चार्यनामनीतिवैयर्थ्यानि । मू. रु. ... ० - ४ - ०

Vedanta Rahasya

९ वेदान्तरहस्यम्-वेदान्तवागीशभट्टाचार्यविरचितम् । अ-
त्राद्वैतमतसिद्धान्तो निरूपितः । उपपत्तिश्च प्रदर्शिता ।
भाषाऽतिसरला प्रौढा च । मूल्यम् रु. ... ० - १ - ०
Vishishtadvaita-Mata-Vijaya-Vada

१० विशिष्टाद्वैतमतविजयवादः-नरहरिपण्डितकृतः । अत्र
विशिष्टाद्वैतमते परेपामाक्षेपान्तिराकृत्य विशिष्टाद्वैत एवो-
पनिषदां तात्पर्यं व्यवस्थापितम् । मूल्यम् रु. ... ० - १ - ०
Kumar Sambhav with 3 known
commentaries

११ कुमारसंभवं महाकाव्यम्-कविवरश्रीकालिदासविरचि-
तमिदं सप्तमसर्गपर्यन्तं मल्लिनाथकृतसंजीविन्या चारित्र्यवर्ध-
नकृतशिष्टहितैषिण्या च संवलितं तत आसमाप्ति सीताराम-
कृतसंजीविन्याऽलंकृतं सुललितैरायसाक्षरैर्मुद्रितमतीव दर्श-
नीयमस्ति । मूल्यम् रु.... १ - ४ - ०
Raghuvamsha with a commentary
by Mallinatha

१२ रघुवंशमहाकाव्यम्-श्रीकालिदासकृतम् । मल्लिनाथकृतसं-
जीविन्याख्यटीकासहितम् । म. रु. ... ० - १ - ०

कारिकावली

Karikavalee with Siddhanta-Mukta-
vali and other notes

१३ सिद्धान्तमुक्तावलीसहिता-न्यायवैशेषिकदर्शनयोर्व्युत्पि-
त्सुनां कृते प्रणीतेषु प्रकरणग्रन्थेषु सिद्धान्तमुक्तावलीसमु-
द्भासिता कारिकावली मूर्धाभिषिक्तेत्यत्र न विदुषां वैमर्त्यं
किंतु तत्र दीधितिकृदुपसृतया विवेकसरण्या संक्षेपतः सूक्ष्म-
तमानामर्थानामुपनिबद्धतया प्रायः खिद्यन्ति नव्याश्छात्राः,
इति तेषामुपकारायस्माभिः प्रायः सर्वेषु विषमस्थलेष्वति-
विस्तृतां सरलां सुबोधां च टिप्पणीं पण्डित-जीवरामशा-
स्त्रिभिः कारयित्वा तया सहैवं दृढतरेषु सुचिक्वणेषु पत्रेषु
स्थूलाक्षरैर्मुद्रिता । सार्धशताभ्यधिकपत्रयुतामपीमां सर्वसौ-
लभ्यायाल्पीयसा मूल्येन वितरामः । मूल्यम् रु. ... ० - ७ - ०

Vaisheshika Darshana with
several commentaries

१४ वैशेषिकदर्शनम्-श्रीशंकरमिश्रकृत-वैशेषिकसूत्रोप-
स्कार-जयनारायणतर्कपञ्चाननभट्टाचार्यप्रणीत-विवृति-
चन्द्रकान्तभट्टाचार्यप्रणीत-भाष्यसहितम् । म. रु. ... २ - ० - ०

Vadartha Samgraha

१५ वादार्थसंग्रहः (प्रथमो भागः) - अत्र शेषकृष्णकृतं

स्फोटतत्त्वनिरूपणं, श्रीकृष्णमौनिकृता स्फोटचन्द्रिका, गौड-
बोलेकृतः प्रातिपदिकसंज्ञावादः, वाक्यवादः, हरियशोमि-
श्रकृता वाक्यदीपिकेति पञ्च ग्रन्थाः संकलिताः । पण्डितानां
प्रौढच्छात्राणां च बहुतरसुपकारकः । मू. रु.... ... ० - ६ - ०

Maha Bhagavata

१६ महाभागवतम्—देवीपुराणम् । अस्मिन् भगवत्या
ब्रह्मस्वरूपिण्या महाकाल्या दाक्षायणी-गङ्गा-पार्वती-श्रीकृष्णे-
त्यवतारचतुष्टयचरितानि, महाकाल्या मूलस्थानं च प्रधा-
नतयोपवर्णितानि । प्रसङ्गाद्रामचरितं स्कन्दचरितं पाण्ड-
वचरितं गणेशोत्पत्तिर्गङ्गावतरणं भगवतीगीता ललितास-
हस्रनाम शिवसहस्रनामादयश्च विषया निरूपिताः । सार्ध-
पञ्चसाहस्री संहितेयम् । मूल्यम् रु. ... २ - ० - ०

Chandrakanta (Hindi)

चन्द्रकान्त (वेदान्त ज्ञानका सुखग्रन्थ) प्रथम भाग.
यह वह ग्रन्थ है कि, जो नितान्त निर्भ्रान्त वेदान्त
सिद्धान्तका एकांत प्रतिपादक "चन्द्रकान्त" मणि वैष्णवी
ग्रन्तके प्रसिद्ध साप्तादिक ' गुजराती ' पत्रके मुख्य

संपादक गुजराती भाषाके सुविख्यात लेखक, अनेक
ग्रन्थोंके निर्माता देशभक्तधुरीण, सारासारविवेकप्रवीण,
वैश्यकुलभूषण श्रीमान् शेठ इच्छाराम सूर्यराम देसाईके
शुद्ध हृदयमें दैदिप्यमान प्रबोधरत्न-भाण्डागारका चमच-
माता हुआ एक अमूल्य रत्न है. किं. रु. ... २ - ८ - ०

आरब्धमुद्रणा ग्रन्थाः ।

Taittiriya-Upanishat

१७ तैत्तिरीयोपनिषत्—श्रीमच्छंकरभगवत्पादकृतभाष्येणानन्द-
गिरिकृतटीकायुतेन तैत्तिरीयविद्याप्रकाशेन च सहिता ।

Mimansa Nyaya Bindu

१८ मीमांसान्यायबिन्दुः—वैयनाथकृतः पूर्वमीमांसाग्रन्थः ।

Laghu Shabdendushekhar

१९ लघुशब्देन्दुशेखरः—परिष्कारदिप्पनीयुतः ।

Prayashchittendushekhar

२० प्रायश्चित्तेन्दुशेखरः—नागेशभट्टकृतः ।

गुजराती ' मुद्रणाख्याधिपतिः ।

कोट सासुन बिल्डिंग—मुंबई.

श्रीगणेशाय नमः ॥ ॥ देवेन्द्रमौलिमन्दारमकरन्दकणारुणाः । विघ्नं हरन्तु हेरम्बचरणाम्बुजरेणवः ॥ १ ॥
 नारायणं नमस्कृत्य नरं चैव नरोत्तमम् । देवीं सरस्वतीं व्यासं ततो जयमुदीरयेत् ॥ २ ॥ यामाराध्य
 विरिञ्चिरस्य जगतः स्रष्टा हरः पालकः संहर्ता गिरिशः स्वयं समभवद्भयेया च या योगिभिः । यामाद्यां
 प्रकृतिं वदन्ति मुनयस्तत्त्वार्थविज्ञाः परां तां देवीं प्रणमामि विश्वजननीं स्वर्गापवर्गप्रदाम् ॥ ३ ॥ या
 स्वेच्छयास्य जगतः प्रविधाय सृष्टिं संप्राप्य जन्म च तथा पतिमाप शंभुम् । उग्रैस्तपोभिरपि यां समवाप्य
 पत्नीं शंभुः पदं हृदि दधे परिपातु सा वः ॥ ४ ॥ एकदा नैमिषारण्ये शौनकाद्या महर्षयः । पप्रच्छुर्मु-
 निशार्दूलं सूतं वेदविदां वरम् ॥ ५ ॥ पुराणं सांप्रतं ब्रूहि स्वर्गमोक्षसुखप्रदम् । विस्तृतं परमं यत्र देव्या माहा-
 ल्यमुत्तमम् ॥ ६ ॥ जायते नवधा भक्तिर्यस्य संश्रवणेन वै । दिव्यज्ञानविहीनानां नृणामपि महामते ॥ ७ ॥
 सूत उवाच ॥ एतदुक्तं महेशेन नारदाय महात्मने । पुराणं परमं गुह्यं महाभागवताह्वयम् ॥ ८ ॥ तदाह
 भगवान्व्यासः श्रद्धया भक्तिशालिने । स्वयं जैमिनये पूर्वं पुनस्तद्वो ब्रवीम्यहम् ॥ ९ ॥ गोपनीयं प्रयत्नेन
 न प्रकाश्यं कदाचन । एतस्य श्रवणे पाठे यत्पुण्यं लभते विजः ॥ १० ॥ तद्वक्तुं न महेशोऽपि शक्तो

वर्षशतैरपि । किमहं कथयिष्यामि संख्याविरहितं यतः ॥ ११ ॥ श्रुत्वैवं विस्मयाविष्टा ऋषयस्त्वतिहर्षिताः ।
 पुनरुचुर्मुनिश्रेष्ठाः सूतं वेदविदां वरम् ॥ १२ ॥ ऋषय ऊचुः ॥ यथा पुराणश्रेष्ठं तत्प्रकाशमभवत्क्षितौ ।
 एतदाचक्ष्व तत्त्वेन कृपया मुनिपुंगव ॥ १३ ॥ सूत उवाच ॥ महर्षिर्भगवान् व्यासः सर्ववेदविदां वरः । अशेषं
 धर्मशास्त्राणां वक्ता ज्ञानी महामतिः ॥ १४ ॥ कृत्वा त्वष्टादशैतानि पुराणानि महामुनिः ।
 न तृप्तिमभिलेभे स कथंचिदपि धर्मवित् ॥ १५ ॥ महापुराणं परमं यत्परं नास्ति भूतले । भग-
 वत्याः परं तत्त्वं माहात्म्यं यत्र विस्तृतम् ॥ १६ ॥ तत्कथं वर्णयिष्येऽहमिति चिन्तापरायणम् । देव्यास्तत्त्वम-
 विज्ञाय क्षुब्धचित्तो बभूव सः ॥ १७ ॥ यस्यास्तत्त्वं न जानाति महाज्ञानी महेश्वरः । यस्या हि परमं तत्त्वं
 ज्ञातव्यमतिदुष्करम् ॥ १८ ॥ विचिन्त्यैवं महाबुद्धिश्चकार परमं तपः । गत्वा हिमवतः पृष्ठं दुर्गाभक्तिपरा-
 यणः ॥ १९ ॥ तेनैव विधिना तुष्टा शर्वाणी भक्तवत्सला । अदृष्टरूपा चाकाशे स्थित्वैवं वाक्यमब्रवीत् ॥ २० ॥
 यत्रासन् श्रुतयः सर्वा ब्रह्मलोके महामुने । गच्छ तत्र परं तत्त्वं मम वेत्स्यसि निष्कलम् ॥ २१ ॥ प्रत्यक्षतां
 गमिष्यामि तत्रैव श्रुतिभिः स्तुता । तत्र संपादयिष्यामि तवाभिलषितं च यत् ॥ २२ ॥ तच्छ्रुत्वा भगवा-

न्यासो ब्रह्मलोकं तदा ययौ । वेदान्प्रणम्य पप्रच्छ किं ब्रह्मपदमव्ययम् ॥ २३ ॥ ऋषेस्तद्वचनं श्रुत्वा विन-
यावनतस्य वै । वेदाः प्रत्येकशः प्राहुस्तत्क्षणान्मुनिपुंगवम् ॥ २४ ॥ ऋग्वेद उवाच ॥ यदन्तःस्थानि भूता-
नि यतः सर्वं प्रवर्तते । यदाह तत्परं तत्त्वं साक्षाद्भगवती स्वयम् ॥ २५ ॥ यजुर्वेद उवाच ॥ या यज्ञैरखिलैः
सर्वैरीश्वरेण समिज्यते । यतः प्रमाणं हि वयं सैका भगवती स्वयम् ॥ २६ ॥ सामवेद उवाच ॥ ययेदं
धार्यते विश्वं योगिभिर्या विचिन्त्यते । ययेदं भासते विश्वं सैका दुर्गा जगन्मयी ॥ २७ ॥ अथर्वोवाच ॥
यां प्रपश्यन्ति देवेशीं भक्त्यानुग्रहिणो जनाः । तामाहुः परमं ब्रह्म दुर्गां भगवतीं पुमान् ॥ २८ ॥ सूत उवाच ॥
श्रुतीरितं निशम्येत्थं व्यासः सत्यवतीसुतः । दुर्गां भगवतीं मेने परं ब्रह्मेति निश्चितम् ॥ २९ ॥ श्रुतयस्त्वेवमु-
क्त्वा ताः पुनरुचुर्महामुनिम् । प्रत्यक्षं दर्शयिष्यामो यथास्माभिरुदाहृतम् ॥ ३० ॥ इत्येवमुक्त्वा श्रुतयस्तुष्टुबुः
परमेश्वरीम् । सर्वदेवमयीं शुद्धां सच्चिदानन्दविग्रहाम् ॥ ३१ ॥ श्रुतय ऊचुः ॥ दुर्गे विश्वमपि प्रसीद
परमे सृष्ट्यादिकार्यत्रये ब्रह्माद्याः पुरुषास्त्रयो निजगुणैस्त्वत्स्वेच्छया कल्पिताः । नो ते कोऽपि च कल्पकोऽत्र
भुवने विद्येत मातर्यतः कः शक्तः परिवर्णितुं तव गुणाल्लोके भवे दुर्गमान् ॥ ३२ ॥ त्वामाराध्य हरिर्निहत्य समरे

दैत्यान्त्रणे दुर्जयान् त्रैलोक्यं परिपाति शंभुरपि ते धृत्वा पदं वक्षसि । त्रैलोक्यक्षयकारकं समपिबद्यत्कालकूटं
 विषं किं ते वा चरितं वयं त्रिजगतां ब्रूमः परित्र्यम्बिके ॥ ३३ ॥ या पुंसः परमस्य देहिनि इह स्वीयैर्गुणैर्मा-
 यया देहाख्याऽपि विदात्मिकापि च परिस्पन्दादिशक्तिः परा । त्वन्मायापरिमोहितास्तनुभृतो यामेव देहस्थितां
 भेदज्ञानवशाद्ददन्ति पुरुषं तस्यै नमस्तेऽम्बिके ॥ ३४ ॥ स्त्रीपुंस्त्वप्रमुखैरुपाधिनिचयैर्हीनं परं ब्रह्म यत् त्वत्तो-
 या प्रथमं बभूव जगतां सृष्टौ सिसृक्षा स्वयम् । सा शक्तिः परमोऽपि यच्च समभून्मूर्तिद्वयं शक्तितस्त्वन्माया-
 मयमेव तेन हि परं ब्रह्मापि शक्त्यात्मकम् ॥ ३५ ॥ तोयोत्थं करकादिकं जलमयं दृष्ट्वा यथा निश्चयस्तोयत्वेन
 भवेद्ब्रह्मोऽप्यभिमतं तथ्यं तथैव ध्रुवम् । ब्रह्मोत्थं सकलं विलोक्य मनसा शक्त्यात्मकं ब्रह्म तच्छक्तित्वेन विनि-
 श्रितः पुरुषधीः पारं परा ब्रह्मणि ॥ ३६ ॥ षट्चक्रेषु लसन्ति ये तनुमतां ब्रह्मादयः षट्शिवास्ते प्रेताभवदाश्रयाच्च
 परमेशत्वं समायान्ति हि । तस्मादीश्वरता शिवे नहि शिवे त्वय्येव विश्वाम्बिके त्वं देवि त्रिदशैकवन्दित-
 पदे दुर्गे प्रसीदस्व नः ॥ ३७ ॥ सूत उवाच ॥ इत्येवं श्रुतिवाक्यैस्तु श्रुतिभिः संस्तुता सती । स्वरूपं दर्श-
 यामास जगदम्बा सनातनी ॥ ३८ ॥ ज्योतीरूपा हि सा देवी सर्वप्राणिव्यवस्थिता । व्यासस्य संशयं छेतुं

स्वतन्त्राकृतिमादधे ॥ ३९ ॥ स्फुरत्सूर्यसहस्राभां चन्द्रकोटिसमद्युतिम् । सहस्रबाहुभिर्युक्तां दिव्यास्त्रैरभिसं-
वृताम् ॥ ४० ॥ दिव्यालंकारभूषाढ्यां दिव्यगन्धानुलेपनाम् । सिंहपृष्ठे समारूढां कदाचिच्छववाहनाम् ॥ ४१ ॥
चतुर्भिर्बाहुभिर्युक्ता नवीनजलदप्रभा । द्विभुजा च चतुर्हस्ता तथा दशभुजा क्षणे ॥ ४२ ॥ अष्टादशभुजा कापि
शतसंख्यभुजा तथा । अनन्तबाहुभिर्युक्ता दिव्यरूपधरा क्षणे ॥ ४३ ॥ कदाचिद्विष्णुरूपा च वामे च कमलालया ।
राधया सहिताकस्मात्कदाचित्कृष्णरूपिणी ॥ ४४ ॥ वामाङ्गाधिगता वाणी कदाचिद्ब्रह्मरूपिणी । कदाचिच्छवरूपा
च गौरी वामाङ्गसंस्थिता ॥ ४५ ॥ एवं सर्वमयी देवी कृत्वा रूपाण्यनेकधा । व्यासस्य संशयच्छेदं चकार ब्रह्मरूपिणी
॥ ४६ ॥ सूत उवाच ॥ एवं रूपाणि चालोक्य पराशरसुतो मुनिः । तां ज्ञात्वा परमं ब्रह्म जीवन्मुक्तो बभू-
व ह ॥ ४७ ॥ ततो भगवती देवी ज्ञात्वा तस्याभिवाञ्छितम् । स्वपादतलसंलभं पङ्कजं समदर्शयत् ॥ ४८ ॥
मुनिस्तस्य सहस्रेषु दलेषु परमाक्षरम् । महाभागवतं नाम पुराणं समलोकयत् ॥ ४९ ॥ प्रणम्य शिरसा देवीं
नानास्तुतिभिरादरात् । जगाम स्वाश्रमं भूयः कृतकृत्यः स्वयं द्विजाः ॥ ५० ॥ यथा तत्पङ्कजे दृष्टं पुराणं परमा-
क्षरम् । महाभागवतं पुण्यं प्रकाशमकरोत्तथा ॥ ५१ ॥ स्नेहात्तु कथितं तेन श्रुतं चाधिगतं मया । स्नेहाद्दः

॥ ३ ॥

कथयिष्यामि गोपनीयं प्रयत्नतः ॥ ५२ ॥ अश्वमेधसहस्राणि वाजपेयशतानि च । महाभागवतस्यास्य कलां
 नार्हन्ति षोडशीम् ॥ ५३ ॥ एवं महाभागवतं प्रकाशमभवत्क्षितौ । परित्राणाय लोकानां महापातकिनामपि
 ॥ ५४ ॥ इति श्रीमहाभागवते महापुराणे सूतशौनकवाक्ये महाभागवतप्रकाशनं नाम प्रथमोऽध्यायः ॥१॥
 सूत उवाच ॥ श्रुत्वा बहुपुराणानि जैमिनिर्मुनिपुंगवः । प्रणम्य दण्डवद्भूमौ व्यासं पप्रच्छ सादरम् ॥ १ ॥
 जैमिनिरुवाच ॥ सर्ववेदविदां श्रेष्ठ नमस्ते मुनिपुंगव । त्वत्तोऽधिकतरो लोके वक्ता नास्ति महामते ॥२॥ श्रुत्वा
 तव मुखाम्भोजे कथां पुण्यतमां मुने । कृतार्थोऽस्मि कृतार्थोऽस्मि कृतार्थोऽस्मि न संशयः ॥३॥ अथान्यच्छ्रोतु-
 मिच्छामि चिरं यन्मे हृदि स्थितम् । जगतामादिभूता या दुर्गा दुर्गार्तिनाशिनी ॥ ४ ॥ त्रैलोक्यजननी
 नित्या सच्चिदानन्दरूपिणी । यस्याः पादाम्बुजद्वन्द्वं दधद्दृढयपङ्कजे ॥ ५ ॥ विश्वेशः शवरूपेण ब्रह्मादीनां
 च दुर्लभम् । तस्या अतुलमाहात्म्यं संक्षेपेणत्वयोदितम् ॥ ६ ॥ न तृप्तिस्तेन जाता मे इदानीं विस्तरेण तु ।
 कथयस्व महाभाग नमस्ते मुनिपुंगव ॥ ७ ॥ दुर्लभं मानुषं देहं बहुजन्मशतात्परम् । प्राप्य तन्न श्रुतं ये-
 न विफलं तस्य जीवनम् ॥ ८ ॥ तच्छ्रुत्वा वचनं तस्य व्यासः सत्यवर्तासुतः । प्रशंस्य मुनिशार्दूलं जैमि-

निं प्रत्युवाच तम् ॥९॥ व्यास उवाच ॥ साधु साधु महाबुद्धे जैमिने भक्तिमानसि । ज्ञानवानसि हे वत्स भद्रं
पृच्छसि सांप्रतम् ॥ १० ॥ यच्छ्रुत्वा न पुनर्जन्म लभन्ते मनुजा भुवि । महापातकिनो मर्त्या भक्तिधर्मवि-
वर्जिताः ॥ ११ ॥ यच्छ्रुत्वा मुच्यते पापी ब्रह्महत्यादिपापतः । तां श्रोतुमिच्छसे यस्मात्तस्मात्त्वं भाग्यवानसि
॥ १२ ॥ तावत्सर्वाणिपापानि ब्रह्महत्यादिकान्यपि । यावन्न दुर्गाचरितं भवेत्कर्णगतं मुने ॥ १३ ॥ कृतपाप-
शतोऽप्येतच्छृणोति यदि मानवः । तं दृष्ट्वा यमराड् दण्डं त्यक्त्वा पतति पादयोः ॥ १४ ॥ माहात्म्यमतुलं तस्याः
कः शक्तः कथितुं मुने । शिवोऽपि पञ्चभिर्वक्त्रैर्यद्वक्तुं न शशाक ह ॥ १५ ॥ शंभुर्वाराणसीक्षेत्रे मुमुक्षूणां नृणां स्वयम् ।
तस्या एव महामन्त्रं यमस्मै गुरुणोरिति ॥ १६ ॥ स्वयं तु तरसागत्य तारकं ब्रह्मसंज्ञकम् । कर्णेऽब्रुवन्महामोक्षं
निर्वाणारूपं प्रयच्छति ॥ १७ ॥ सर्वेषामेव मन्त्राणां निर्वाणपददायिनी । सैका हि बीजं विप्रर्षे जैमिने मोक्षदा-
यिनी ॥ १८ ॥ तत्रत्यानां समस्तानां मन्त्राणां तां महामते । वेदाः प्रादुरधिष्ठात्रीं देवतां मोक्षदायिनीम् ॥ १९ ॥
शशका मशकाद्याश्च ये चान्ये प्राणिनो भुवि । तेषां मोक्षप्रदानाय शंभुर्वाराणसीपुरे ॥ २० ॥ दुर्गेति तारकं
ब्रह्म स्वयं कर्णे प्रयच्छति । शृणुष्ववाहितस्तत्ते जैमिने मुनिसत्तम ॥ २१ ॥ वक्ष्ये माहात्म्यमतुलं दुर्गायास्त्व-

तिविस्तरात् । शिवनारदसंवादं महापातकनाशनम् ॥ २२ ॥ मन्दरस्य गिरेः पृष्ठे सर्वे देवाः समागताः । ऋ
 षयश्च सगन्धर्वाः सर्वे तत्र समागताः ॥ २३ ॥ तस्मिन् गिरिवरे रम्ये नानावृक्षसमाकुले । सुगन्धिकुसुमोत्फु-
 ल्लगन्धामोदितदिङ्मुखे ॥ २४ ॥ सुमेरुशृङ्गसंकाशे पृष्ठे मन्दरपर्वते । उपविष्टं महादेवं महर्षिर्नारदो मुनिः
 ॥ २५ ॥ कृष्णं विलोक्य पप्रच्छ प्राञ्जलिर्विनयान्वितः ॥ नारद उवाच ॥ त्रिजगद्वन्द्य देवेश भक्तानुग्रहकारक
 ॥ २६ ॥ त्वमेव ज्ञानिनां श्रेष्ठः शुद्धात्मा ब्रह्मसंज्ञकः । त्वमेव वस्तुनस्तत्त्वं जानासि परमेश्वर ॥ २७ ॥ न
 जानन्त्यपरे देवा ऋषयो वा जगत्पते । त्रिजगत्पावनीं गङ्गां मूर्ध्ना वहसि सादरम् ॥ २८ ॥ शशाङ्कं रम्यमालोक्य
 तच्छिरोभूषणं कृतम् । त्वं मे कथय सर्वज्ञ यत्त्वां पृच्छामि सांप्रतम् ॥ २९ ॥ युष्माकं तपसोपास्यं दैवतं किं
 महेश्वर । त्वं यथा भगवान् विष्णुर्ब्रह्मापि जगतां पतिः ॥ ३० ॥ एतान् संभजते भक्त्या जायते परमं पदम् ।
 यादृक् त्वद्वचसा लोके शक्तो वक्तुं न भूतले ॥ ३१ ॥ एवंविधानां भवतां यदुपास्यं हि दैवतम् । तदव-
 श्यं मया ज्ञेयं ब्रूहि मे तत्कृपामय ॥ ३२ ॥ व्यास उवाच ॥ इति तस्य वचः श्रुत्वा महादेवः पुनः पुनः ।
 विचार्य तमुवाचेदं जैमिने मुनिपुंगव ॥ ३३ ॥ श्रीमहादेव उवाच ॥ यत्त्वया प्रस्तुतं तात तत्तु गुह्यतमं परम् ।

विचार्य तमुवाचैव जयिन मुनिपुंगव ॥ ३३ ॥ श्रीमहादेव उवाच ॥ यस्त्वया प्रस्तुतं तत् तत्तु गुह्यतमं परम् ॥

न प्रकाश्यं कथं वत्स वक्ष्यामि मुनिपुंगव ॥ ३४ ॥ व्यास उवाच ॥ इत्युक्तो देवदेवेन नारदस्तत्र संस्थितः । प्राञ्जलिर्जगतां नाथं प्राह नारायणं विभुम् ॥ ३५ ॥ भक्तानुकम्पी भगवान्देवदेवो महेश्वरः । वक्तुं कृपणतां धत्ते समुपास्यं स्वदैवतम् ॥ ३६ ॥ त्वमाज्ञापय देवेश प्रणतानां कृपाकर ॥ श्रीनारायण उवाच ॥ किं कार्यं तेन ते तात युष्माकं देवता वयम् ॥ ३७ ॥ अस्मानेव समाराध्य परं पदमवाप्स्यसि । अस्माकं दैवतेनात्र भवतः किं प्रयोजनम् ॥ ३८ ॥ व्यास उवाच ॥ एवं तस्यापि तद्वाक्यमाकर्ण्य मुनिसत्तमः । तुष्टाव स्तुतिवाक्यैस्तु शिवविष्णू कृताञ्जलिः ॥ ३९ ॥ नारद उवाच ॥ प्रसीद विश्वेश्वर देवदेव प्रसीद नारायण वासुदेव । प्रसीद सर्पाभरणोज्ज्वलाङ्ग प्रसीद मां कौस्तुभभूषिताङ्ग ॥ ४० ॥ प्रसीद गङ्गाधर मां शरण्य प्रसीद चक्रायुध मां वरेण्य । प्रसीद विश्वेश्वर मां दिगम्बर प्रसीद विश्वेश्वर मां गदाधर ॥ ४१ ॥ नमस्त्रिपुरनाशाय कंसासुरविघातिने । अन्धकासुरनाशाय तृणावर्तविनाशिने ॥ ४२ ॥ नमस्ते पञ्चवक्राय विष्णवे ते नमो नमः । गरुडासनसंस्थाय वृषारूढाय ते नमः ॥ ४३ ॥ व्यास उवाच ॥ इत्येवं संस्तुवन्तं तं दृष्ट्वा देवर्षिसत्तमम् । विलोक्य भगवान् विष्णुः प्राह देवं महेश्वरम् ॥ ४४ ॥

विष्णुरुवाच ॥ भक्तोऽयं ज्ञानवान् देव विनीतो ब्रह्मणः सुतः । अनुग्राह्यस्त्वयावश्यं यतस्त्वं
 भक्तवत्सलः ॥ ४५ ॥ व्यास उवाच ॥ महेश्वरोऽपि तेनोक्तं वाक्यमाकर्ण्य विष्णुना । भद्रं मे-
 स्वहितं प्राह प्रणतानां कृपाकरः ॥ ४६ ॥ ततः पुनर्महादेवं महाज्ञानी महामतिः । नारदः परि-
 पप्रच्छ देवदेवं कृपानिधिम् ॥ ४७ ॥ नारद उवाच ॥ त्वामुपास्य तथा विष्णुं ब्रह्माणं च जगत्पतिम् । इन्द्रा-
 दयो लोकपालाः संप्रापुः परमं पदम् ॥ ४८ ॥ युष्माकं यत्समाराध्यं दैवतं पूर्णमव्ययम् । तन्मे कथय देवेश
 यदि ते मय्यनुग्रहः ॥ ४९ ॥ एतादृशं महैश्वर्यं यत्प्रसादाच्च लब्धवान् । तच्चेद्वदसि मे देव तदा सोऽनुग्रहो
 मयि ॥ ५० ॥ व्यास उवाच ॥ इत्येवं प्रतिभाषितो मुनिवरं श्रीनारदं शंकरः कृत्वादौ प्रणिधानमेव सततं योगीश्वरं
 सादरम् । श्रीदुर्गाचरणाम्बुजं हृदि मुहुर्ध्यायन्त्यदेकं परं पूर्णं ब्रह्म तदेव निर्मलमतिर्वक्तुं समारब्धवान्
 ॥ ५१ ॥ इति श्रीमहाभागवते महापुराणे व्यासजैमिनिसंवादे ब्रतोपासनावर्णनं नाम द्वितीयोऽध्यायः ॥ २ ॥
 श्रीमहादेव उवाच ॥ या मूलप्रकृतिः शुद्धा जगदम्बा सनातनी । सैव साक्षात्परं ब्रह्म सास्माकं देवता
 पि च ॥ १ ॥ अयमेको यथा ब्रह्मा तथा चायं जनार्दनः । तथा महेश्वरश्चाहं सृष्टिस्थित्यन्तकारिणः ॥ २ ॥

एवं हि कोटिकीटानां नानाब्रह्माण्डवासिनाम् । सृष्टिस्थितिविनाशानां विधात्री सा महेश्वरा ॥ ३ ॥ अरू-
पा सा महादेवी लीलया देहधारिणी । तथैतत्सृज्यते विश्वं तथैव परिपाल्यते ॥ ४ ॥ विनाश्यते तथैवान्ते
मोह्यते च तया जगत् । सैव स्वलीलया पूर्णा दक्षकन्याभवत्पुरा ॥ ५ ॥ तथा हिमवतः पुत्री तथा लक्ष्मी
सरस्वती । अंशेन विष्णोर्वनिता सावित्री ब्रह्मणस्तथा ॥ ६ ॥ नारद उवाच ॥ यदि प्रसन्नो देवेश मयि प्रीति-
स्तुत्तमा । तदा कथय मे नाथ विस्तरेण महामते ॥ ७ ॥ यथा सा प्रकृतिः पूर्णा दक्षकन्याभवत्पुरा ।
यथा च तां हरः प्राप पत्नीं ब्रह्मस्वरूपिणीम् ॥ ८ ॥ पुनश्च सा यथा जाता हिमालयगृहे सुता । तथा भूयो-
पि तां प्राप महादेवस्त्रिलोचनः ॥ ९ ॥ यथा सा सुषुवे पुत्रौ महाबलपराक्रमौ । कार्तिकेयगणेशौ द्वौ
षडाननगजाननौ ॥ १० ॥ श्रीमहादेव उवाच ॥ आसीज्जगदिदं पूर्वमनर्कशशितारकम् । अहोरात्रादिरहित-
मनग्निकमदिद्भ्युत्थम् ॥ ११ ॥ शब्दस्पर्शादिरहितमन्यत्तेजोविवर्जितम् । तत्तद्ब्रह्मेति यच्छ्रुत्या सदेकं प्रति-
पद्यते ॥ १२ ॥ स्थिता प्रकृतिरेका सा सच्चिदानन्दविग्रहा । शुद्धज्ञानमयी नित्या वाचातीता सुनिष्कला
॥ १३ ॥ दुर्गम्या योगिभिः सर्वव्यापिनी निरुपद्रवा । नित्यानन्दमयी सूक्ष्मा गुरुत्वादिभिरुज्झिता ॥ १४ ॥

सृष्टीच्छा समभूतस्या मुदा सद्यस्तदैव हि । अरूपापि दधे रूपं स्वेच्छया प्रकृतिः परा ॥ १५ ॥ भिन्नाञ्जननिभा
 चारुफुल्लाम्मोजवरानना । चतुर्भुजा रक्तनेत्रा मुक्तकेशी दिगम्बरा ॥ १६ ॥ पीनोत्तुङ्गस्तनी भामा सिंहपृष्ठ-
 निषेदुषी । ततस्तु स्वेच्छया स्वीयै रजःसत्त्वतमोगुणैः ॥ १७ ॥ ससर्ज पुरुषं सद्यश्चैतन्यपरिवर्जितम् । तं
 जातं पुरुषं वीक्ष्य सत्त्वादित्रिगुणात्मकम् ॥ १८ ॥ सिमृक्षामात्मनस्तस्मिन् समाक्रामयदिच्छया । ततः स
 शक्तिमान् दृष्ट्वा पुत्रयं गुणत्रयैः ॥ १९ ॥ त्रयो बभूवुः पुरुषा ब्रह्मविष्णुशिवाह्वयाः । तथापि जायते नैव सृष्टिरेवं
 विलोक्य सा ॥ २० ॥ द्विधा चक्रे पुमांसं तं जीवं च परमं तथा । त्रिधा चकार चात्मानं स्वेच्छया प्रकृतिः
 स्वयम् ॥ २१ ॥ माया विद्या च परमा चेत्येवं सा त्रिधाभवत् । माया विमोहिनी पुंसां या संसारप्रवर्तिका ॥ २२ ॥
 परिस्पन्दादिशक्तिर्या पुंसां सा परमा मता । तत्त्वज्ञानात्मिका चैव सा संसारनिवर्तिका ॥ २३ ॥ मायाकृतो
 हि जीवस्तां व्यपनेक्षत्तदा मुने । तां तां समाश्रितास्तेऽपि पुरुषा विषयैषिणः ॥ २४ ॥ बभूवुर्मुनिशार्दूल
 मत्तास्तन्मायया तदा । सा तृतीया परा विद्या पञ्चधा याभवत्स्वयम् ॥ २५ ॥ गङ्गा दुर्गा च सावित्री लक्ष्मी-
 श्रैव सरस्वती । सा प्राह प्रकृतिः पूर्णा ब्रह्मविष्णुमहेश्वरान् ॥ २६ ॥ प्रत्यक्षगा जगद्धात्री योज्य सृष्टौ

पृथक् पृथक् । सृष्ट्यर्थं हि पुरा यूयं मया सृष्टा निजेच्छया ॥ २७ ॥ तत्कुरुष्व महाभागा यथच्छा जायत मम ।
ब्रह्मा सृजतु भूतानि स्थावराणि चराणि च ॥ २८ ॥ विविधानि विचित्राणि चासंख्येयमसंयतः । विष्णुरेव
महाबाहुः करोतु प्रतिपालनम् ॥ २९ ॥ निहत्य जगतः क्षोभकारकान् बलिनां वरः । शिवस्तमोगुणाक्रान्तः
शेषे सर्वमिदं जगत ॥ ३० ॥ नाशयिष्यति नाशेच्छा यदा मे संभविष्यति । परस्परं च सृष्ट्यादिकार्येषु
त्रिषु वै ध्रुवम् ॥ ३१ ॥ विधातव्यं हि साहाय्यं युष्माभिः पुरुषत्रयैः । अहं च पञ्चधा भूत्वा सावित्र्याद्या वराङ्गनाः
॥ ३२ ॥ भवतां वनिता भूत्वा विहरिष्ये निजेच्छया । तथा शंभुश्च संभूय सर्वजन्तुषु योषितः ॥ ३३ ॥
प्रसविष्यामि भूतानि विविधानि निजेच्छया । ब्रह्मंस्त्वं मानुषीं सृष्टिं कुरुष्व मम शासनात् ॥ ३४ ॥ सांप्रतं
नान्यथा सृष्टिर्विस्तृतेयं भविष्यति । इत्युक्त्वा तान्महाविद्या प्रकृतिः सा परात्परा ॥ ३५ ॥ स्वयमन्तर्दधे तेषां
भुवर्निनां च पश्यताम् । आकर्ण्य च वचस्तस्या ब्रह्मा सृष्टिं प्रचक्रमे ॥ ३६ ॥ पूर्णां तां प्रकृतिं लब्धुं पत्नी-
लोककृतिं रुचये प्रपसाराधितुं भक्त्या समारेभे महेश्वरः ॥ ३७ ॥ तज्ज्ञात्वा ज्ञाननेत्रेण विष्णुः परमपूरुषः ।
सोऽपि तामेव संलब्धुं तपस्तप्तुमुपाविशत् ॥ ३८ ॥ तज्ज्ञात्वा भगवान्ब्रह्मा सृष्टिं त्यक्त्वा सुनिश्चलः । अ-

भिलाषेण तेनैव तपसे समुपाविशत् ॥ ३९ ॥ एवं समाराधयतां त्रयाणां प्रकृतिः स्वयम् । तपसस्तु परीक्षार्थं
 नेतृलुलिम्भाजवरे ॥ ४० ॥ कृत्वा तु भीषणां मूर्तिं ब्रह्माण्डक्षोभकारिणीम् । तां दृष्ट्वा भयसंत्रस्तो ब्रह्माभू-
 निषेदस्तिदा ॥ ४१ ॥ सापि तत्संमुखं प्रायात्ततोऽपि विमुखस्थितः । एवं चापि चतुर्दिक्षु चतुर्वारं समा-
 गमत् ॥ ४२ ॥ सोऽपि भूत्वा चतुर्वक्रो भीतभीतस्तदैव हि । तपस्यक्त्वा भयत्रस्तः पलायनपरोऽभवत् ॥ ४३ ॥
 अथ सा प्रययौ यत्र विष्णुः परमपूरुषः । तपश्चरति संयत्तो महाभयकरी द्रुतम् ॥ ४४ ॥ तथा दृष्ट्वा च तां
 सोऽपि परं भीतस्तदाभवत् । सहस्रशीर्षः पुरुषः सहस्राक्षः सहस्रपात् ॥ ४५ ॥ मुद्रिताक्षस्तपस्यक्त्वा ममो-
 ऽभूज्जलमध्यतः । एवं भग्ने च तपसि तयोः सा भीमरूपिणी ॥ ४६ ॥ महेशसन्निधिं प्रायान्नच ध्याननिवा-
 रणे । समर्थाभून्महेशस्य कदाचिदापि सा स्वयम् ॥ ४७ ॥ ज्ञात्वा विज्ञानमात्रेण प्रकृतिं भीमरूपिणीम् ।
 परीक्षार्थं समायातां समाधौ संस्थितो हरः ॥ ४८ ॥ तेन तुष्टा भगवती स्वयं प्रकृतिरुत्तमा । पूर्णैव गिरिशं
 प्राप स्वर्गे गङ्गास्वरूपिणी ॥ ४९ ॥ अंशेन भूत्वा सावित्री प्राक्स्वीकृतबलेन च । पतिमाप विधिं देवी
 तथा लक्ष्मीः सरस्वती ॥ ५० ॥ भूत्वा प्राप पतिं विष्णुं निजांशेन महामते । अथ भग्नसमाधिस्तु ब्रह्मा

तथा लक्ष्मीः सरस्वती ॥ ५० ॥ अत्वा प्राप पतिं विष्णुं निजांशेन महामते । अथ भग्नसमाधिस्तु ब्रह्मा
 लोकपितामहः ॥ ५१ ॥ मृष्टा क्षित्यादिभूतानि तत्त्वानि च महामते । ससर्ज तनयांश्चापि मानसान् दश
 तत्क्षणात् ॥ ५२ ॥ मरीचिमत्रिं पुलहं क्रतुमङ्गिरसं तथा । प्रचेतसं वसिष्ठं च नारदं च तथा भृगुम् ॥ ५३ ॥ पुल-
 स्थं सर्व एवैते दश तुल्या महामते ! ससर्ज दक्षप्रमुखान्प्रजाधीशांश्च मानवान् ॥ ५४ ॥ संध्यां च मानसीं
 कन्यां कामं चापि मनोभवम् । स्त्रीपुंसानां विमोहार्थं स्वर्गे मर्त्ये रसातले ॥ ५५ ॥ स्वयं नियोजयामास पुरुषं
 कामरूपिणम् । पौष्पांश्च सायकान्पञ्च धनुः पुष्पमयं तथा ॥ ५६ ॥ सर्वलोकविमोहाय ददौ तस्मै प्रजापतिः ।
 ततो ब्रह्मा द्विधा चक्रे स्वकीयं वपुरुत्तमम् ॥ ५७ ॥ वामार्धं शतरूपाख्या जाता स्त्री चारुरूपिणी । दक्षिणार्धं
 समभवन्नाम्ना स्वायंभुवो मनुः ॥ ५८ ॥ स तां जग्राह चार्वङ्गीं भार्यार्थे चारुहासिनीम् । प्रविद्धां पञ्चबाणेन
 पञ्चभिः कुसुमायुधैः ॥ ५९ ॥ स तस्यां शतरूपायां तिस्रः कन्याः सुतद्वयम् । उत्पादयामास तदा मनुः स्वायं
 भुवो मुने ॥ ६० ॥ आकूतिर्देवहूतिश्च प्रसूतिश्चैव कन्यकाः । प्रियव्रतोत्तानपादौ पुत्रौ देवर्षिसत्तमः ॥ ६१ ॥
 आकूतिं रुचये प्रादान्मध्यमां कर्दमाय च । दक्षाय प्रददौ कन्यां तृतीयां चारुरूपिणीम् ॥ ६२ ॥ कर्दमो
 जनयामास देवहूत्यां सुतान्नव । अरुन्धतीप्रभृतयो वसिष्ठादिस्त्रियश्च ताः ॥ ६३ ॥ दक्षस्यापि समुद्भूताः क-

न्यकाश्च चतुर्दश । अदितिर्दितिर्दनुः काष्ठा चारिष्ठा सुरसा तिमिः ॥ ६४ ॥ मनुः क्रोधवशा ताम्रा विनता
 कटुरेव च । स्वाहा भानुमती चेति तासामारूपाः प्रकीर्तिताः ॥ ६५ ॥ तां स्वाहामग्नये प्रादात्कश्यपाय त्रयो-
 दश । कश्यपस्तासु पत्नीषु प्रजा नानाविधाः स्वयम् ॥ ६६ ॥ उत्पादयामास ततस्तैर्व्याप्तमखिलं जगत् ।
 एवं ससर्ज भगवान् ब्रह्मा सर्वमिदं जगत् ॥ ६७ ॥ तं प्राह प्रकृतिर्देवी भूत्वांशेन महामते । सावित्री यां
 द्विजाः सर्वे संध्यात्रयमुपासते ॥ ६८ ॥ तथांशेन समुत्पन्ना लक्ष्मीश्चापि सरस्वती । त्रिजगत्पालकं विष्णुं पतिं
 प्राप स्वलीलया ॥ ६९ ॥ भवन्तौ विषयासक्तौ ब्रह्मविष्णू बभूवतुः । शिवोऽभूत्परमो योगी साक्षात्तां प्रकृतिं
 पराम् ॥ ७० ॥ अन्विच्छन्पूर्णभावेन पत्नीं देवर्षिसत्तमः । तथा तपस्यतस्तस्य शंभोः प्रकृतिरुत्तमा । प्रसन्ना
 वचनं प्राह प्रत्यक्षं जगदम्बिका ॥ ७१ ॥ प्रकृतिरुवाच ॥ किं तेऽभिलषितं शंभो वरं तद्वरयस्व मे । दास्यामि
 परमप्रीत्या तपसा समुपासिता ॥ ७२ ॥ शिव उवाच ॥ सा पूर्वं प्रकृतिः शुद्धा यस्याः पञ्च वराङ्गनाः । समवा-
 प्स्यसि चास्मांस्तान्ब्रह्मविष्णुमहेश्वरान् ॥ ७३ ॥ तत्र यातासि सावित्री भूत्वांशेन विधातरम् । तथा विष्णुं
 त्रिजांशेन भूत्वा लक्ष्मीः सरस्वती ॥ ७४ ॥ किंतु मां प्राप्ता पूर्णा प्रकृतिः स्वयमेव हि । त्वमेहि जन्म संप्राप्य कुत्र-

चिन्निजलीलया ॥ ७५ ॥ प्रकृतिरुवाच ॥ पूर्णा प्रकृतिरेवाहं भविष्ये तव गेहिनी । संभूय मायया चारुदेहा
 दक्षप्रजापतेः ॥ ७६ ॥ यदा देहाभिमानेन भविष्यति मयि त्वयि । अनादरस्तु दक्षस्य तदांशेन विमोह्य तम्
 ॥ ७७ ॥ माययैव गमिष्यामि भूयः स्वस्थानमुत्तमम् । तदा त्वया मे विच्छेदो भविष्यति महेश्वर ॥ ७८ ॥
 तदा त्वमपि कुत्रापि नैव स्थास्यसि मां विना । एवं हि परमा प्रीतिरावयोः संभविष्यति ॥ ७९ ॥ श्रीमहादेव
 उवाच ॥ इत्युक्त्वा सा महेशानं प्रकृतिः परमेश्वरी । अन्तर्दधे मुनिश्रेष्ठ हरः प्रीतमना अभूत् ॥ ८० ॥
 इति श्रीमहाभागवते महापुराणे शिवनारदसंवादे महेश्वरवरदानवर्णनं नाम तृतीयोऽध्यायः ॥ ३ ॥
 श्रीमहादेव उवाच ॥ अथैकदा जगत्स्रष्टा प्राह दक्षं प्रजापतिम् । हर्षयन् शृणु पुत्र त्वं वक्ष्ये तव हितं वचः
 ॥ १ ॥ प्रकृतिः परमा पूर्णा शंभुनाराधिता स्वयम् । याचिता वनिताभावं तथेत्यङ्गीकृतं तया ॥ २ ॥ तस्माद-
 वश्यं कुत्रापि समुत्पन्ना महेश्वरी । पतिमाप्स्यति सा नूनं तत्र मे नास्ति संशयः ॥ ३ ॥ सा यथा त्वत्सुता
 भूत्वा हरपत्नी भविष्यति । तथा प्रार्थय सद्भक्त्या महोग्रतपसा च ताम् ॥ ४ ॥ सा यस्य तनया लोके संभवि-
 ष्यति भाग्यतः । सफलं जीवनं तस्य धन्यास्तत्पितरोऽपि च ॥ ५ ॥ तस्मादत्र समुद्भूतां मायां तां जगद-

म्बिकाम् । पुत्रीं प्राप्य जगद्व्यां स्वजन्म सफलं कुरु ॥ ६ ॥ दक्ष उवाच ॥ एवमेव पितर्नूनं यतिष्ये तव
 शासनात् । यथा सा मत्सुता साक्षात्प्रकृतिः संभविष्यति ॥ ७ ॥ श्रीमहादेव उवाच ॥ इत्युक्त्वा वेधसं दक्षः
 प्रजापतिरतिदुतम् । क्षीरोदतीरमासाद्य समाराधयदम्बिकाम् ॥ ८ ॥ दिव्यवर्षसहस्राणां निनाय त्रितयं मुने ।
 आराधयन्भगवतीमुपवासादिभिः परैः ॥ ९ ॥ तथातपस्यतः सापि प्रत्यक्षमभवच्छिवा । स्निग्धाञ्जननिभा
 चारुवरबाहुचतुष्टयैः ॥ १० ॥ खड्गाम्बुजाभयकरा नीलोत्पलदलेक्षणा । सुचारुदशना चारुमुण्डमालाविभू-
 षिता ॥ ११ ॥ दिगम्बरा मुक्तकेशी मणिजालविभूषिता । सिंहपृष्ठे समारूढा मध्याह्नार्कशतप्रभा ॥ १२ ॥
 सा प्राह दक्षं किं वत्स मत्तः प्रार्थयसि दुतम् । तत्प्रीत्याहं प्रदास्यामि तव भावात्प्रजापते ॥ १३ ॥ दक्ष उवाच ॥
 यदि प्रसन्ना मातस्त्वं मयि दासे तवानघे । तदा मम सुता भूत्वा जन्म प्राप्नुहि मद्गृहे ॥ १४ ॥ श्रीदेव्युवाच ॥
 शंभुना प्रार्थिता पत्नीकामेनाहं स्वयं पुरा । सा मन्ये कुत्रचिज्जन्मेदानामङ्गीकृतं पुरा ॥ १५ ॥ तज्जन्म
 प्राप्य ते गेहे भविष्ये हरगेहिनी । तपसानेन वृष्टाहं पूर्णैव प्रकृतिः स्वयम् ॥ १६ ॥ लसत्कनकगौराङ्गी भवि-
 ष्ये तव नन्दिनी । चार्वङ्गी सौम्यरूपा च स्थास्येत्तं तव देव हि ॥ १७ ॥ यावत्ते तपस्यः पुण्यं श्रीणत्वं नाभ्य-
 पति वै । श्रीणे तव तपसः पुण्ये मयि मन्त्रादग्रे भवति ॥ १८ ॥ भविष्यति तवैतत्तं पुण्ये तव तपसः पुण्ये

पति वै । क्षीणे तु तपसः पुण्ये मयि मन्दादरो भवान् ॥ १८ ॥ भविष्यति तदैवाहं पुनरेतादृशीं तनुम् ।
 धृत्वा तव पुरो गत्वा गमिष्ये स्वीयमालयम् ॥ १९ ॥ विमोह्य मायया सर्वं जगत्स्थावरजङ्गमम् ॥ श्रीमहादेव
 उवाच ॥ इत्युक्त्वा त्रिजगन्माता दक्षं प्रकृतिरुत्तमा ॥ २० ॥ अन्तर्दधे मुनिश्रेष्ठ सहसा तस्य पश्यतः ।
 दक्षोऽपि स्वपुरीं गत्वा वेधसे तं न्यवेदयत् ॥ २१ ॥ वरो यः स जगद्धात्र्या दत्तः प्रीत्या प्रजापतिः । अथ सा
 प्रकृतिः पूर्णा स्वयमाद्या सनातनी ॥ २२ ॥ प्रपेदे जन्मना दक्षपत्नीं सर्वगुणाश्रयाम् । ततः प्रसूतिः सुषुवे
 कन्यामेकां शुभेऽहनि ॥ २३ ॥ तामेव प्रकृतिं पूर्णां गौराङ्गीं दीर्घलोचनाम् । शशाङ्ककोटितुल्याभां फुल्ले-
 न्दीवरलोचनाम् ॥ २४ ॥ अष्टाभिर्बाहुवल्लीभिर्भ्राजमानां शुभाननाम् । तथाभूत्सर्वतः पुष्पवृष्टिर्दुन्दुभय-
 स्तथा ॥ २५ ॥ आकाशे शतशो नेदुर्दिशश्चासन्सुनिर्मलाः । दक्षः श्रुत्वा समागत्य दृष्ट्वा तां तनयां तदा ॥ २६ ॥
 प्रहृष्टमानसोऽकार्षीन्महोत्सवमतीव सः । सतीति चाकरोन्नाम दशमेऽहनि बन्धुभिः ॥ २७ ॥ ववृधे सा
 प्रतिदिनं चारुतां च समादधे । वर्षासु स्वर्णदीवेन्दुज्योत्स्नेव शरदि स्वयम् ॥ २८ ॥ अथैकदा विलोक्यैव
 लः दक्षो रुचिराननाम् । विवाहार्हां विवाहार्थं चिन्तयामास चेतसा ॥ २९ ॥ कन्येयं क प्रदेया वा प्रकृतिः परमा

च पा । अनया हि वरस्तस्मै तदैव हि प्रतिश्रुतः ॥ ३० ॥ तस्मात्तदन्यथा नैव भविष्यति कथंचन ।
 कृतेऽपि बहुयत्नेऽद्य मया सर्वात्मनापि च ॥ ३१ ॥ यस्यांशसंभवा रुद्रा ममाज्ञावशवर्तिनः । तमाहूय सुरूपेयं
 दातव्या सर्वथा नहि ॥ ३२ ॥ आहूय त्रिदशश्रेष्ठान् दैत्यगन्धर्वकिन्नरान् । शिवशून्यां सभां कृत्वा तमनाहू-
 य शूलिनम् ॥ ३३ ॥ स्वयंवरमुदे यागः कर्तव्यः सर्वथा मया । तत्र तत्तु भवेदेव यद्विधेर्मनसि स्थितम् ॥ ३४ ॥
 इति निश्चित्य सुमनाः समाहूय सुरासुरान् । विना शिवं सभां चक्रे तदा सत्याः स्वयंवरे ॥ ३५ ॥ तस्य चित्रमये
 रम्ये सापि चित्रमयी सभा । देवदैत्यमुनीन्द्राणां कान्त्यातीव व्यराजत ॥ ३६ ॥ तेजसा सूर्यसंकाशा कान्त्या
 चन्द्रसत्ता तथा । दिव्यमालाम्बरधराः किरीटकनकोज्ज्वलाः ॥ ३७ ॥ विरेजुस्त्रिदशेन्द्राश्च सभायां सुनिसत्तम ।
 तेषां रथाश्चरन्ते नैर्मणिहेमपरिष्कृतैः ॥ ३८ ॥ ध्वजैश्छत्रैः पताकाभिर्नानावर्णैः समंततः । सर्वैः परिष्कृता
 दक्षपुरी कान्त्या व्यराजत ॥ ३९ ॥ भेरीमृदङ्गपणवैः शतशोऽथ सहस्रशः । विनेदुस्तेन शब्देन सर्वतः पूरितं
 नमः ॥ ४० ॥ अथ ह्यलं तं चक्रुर्गन्धर्वास्तत्र संसदि । ननन्दुश्चाप्सरोमुख्याः शतशोऽथ सहस्रशः ॥ ४१ ॥

अथैव नन्दिनी । चारुं प्राप्ते सुलक्षणे । अनयामास तां कन्यां सती त्रैलोक्यसुन्दरीम् ॥ ४२ ॥ तत्रागता
 सती वै । क्षीणे तु तपस्या मुदा । विबभौ मुनिशार्दूल सौन्दर्यप्रतिमैव सा ॥ ४३ ॥ एतस्मिन्नेव काले

सती वै । क्षीणे तु तपस्या मुदा । विबभौ मुनिशार्दूल सौन्दर्यप्रतिमैव सा ॥ ४३ ॥ एतस्मिन्नेव काले
तु मन्त्राः समुत्पन्ना गच्छितोऽन्तरिक्षे वृषभोपरि सर्वपरो यतः ॥ ४४ ॥ अथालोक्य सभां तां च शिवेन
रहितां तदा । प्रजा त्रिरुवाचेदं सतीं परमसुन्दरीम् ॥ ४५ ॥ मातरेते समायाताः सुरासुरगणास्तथा ।
ऋषयश्च मन्त्रात्मान एतषु गुणशालिनम् ॥ ४६ ॥ वृणु त्वं मालया चारुरूपिणं यत्र ते रुचिः । इत्युक्त्वा तेन
सा देवी सती प्रकृतिरूपिणी ॥ ४७ ॥ शिवाय नम उच्चार्य मालां भूमौ समर्पयत् । सत्या दत्तां च तां
मालां दधार शिरसा हरः ॥ ४८ ॥ आविर्भूय ततः स्थानाद्दिव्यरूपधरस्तदा । रत्नशोभितसर्वाङ्गशशिकोटि-
समप्रभः ॥ ४९ ॥ दिव्यमाल्याम्बरधरो दिव्यगन्धानुलेपनः । प्रफुल्लपङ्कजप्रख्यनयनत्रितयोज्ज्वलः ॥ ५० ॥
तां मालां स समादाय सत्या दत्तां सदाशिवः । सहसान्तर्दधे हृष्टः सर्वदेवस्य पश्यतः ॥ ५१ ॥ तस्मै सती
ददौ मालां तेन दक्षप्रजापतिः । तस्यां मन्दादरः किञ्चिद्भूव मुनिपुंगव ॥ ५२ ॥ अथ ब्रह्माब्रवीद्वाक्यं
दक्षं सर्वप्रजापतिम् । सहान्यैर्मानसैः पुत्रैर्मरीच्यादिमुनीश्वरैः ॥ ५३ ॥ कन्या तवेयं देवेशं शिवं वृतवती
वरम् । तमाहूय विधानेन सुतां त्वं देहि यत्नतः ॥ ५४ ॥ इति तस्य वचः श्रुत्वा स्मृत्वा प्रकृतिभाषितम् ।

समानाय महेशानं तस्मै दक्षो ददौ सतीम् ॥ ५५ ॥ सोऽप्युद्वाहविधानेन पाणिं जग्राह हर्षितः । ततो ब्रह्मा
 च विष्णुश्च नारदाद्या महर्षयः ॥ ५६ ॥ तुष्टुवुर्वेदवाक्यैस्तु शुश्रूषू तौ सतीशिवौ । ववर्षुः पुष्पवृष्टिं च सर्व
 एव दिवौकसः ॥ ५७ ॥ नेदुर्दुन्दुभयश्चापि शतशोऽथ सहस्रशः । सर्वे प्रहृष्टा अभवन्देवगन्धर्वकिन्नराः ॥ ५८ ॥
 दक्षस्तून्मादचित्तोऽभूत्सतीं चापि व्यगर्हयत् । चेतसा वीक्ष्य विश्वेशं जटाभस्मविभूषितम् ॥ ५९ ॥ ततः सतीं
 समादाय सर्वलोकैकसुन्दरीम् । महेशः प्रययौ प्रस्थं हिमाद्रेरतिशोभनम् ॥ ६० ॥ हरेण सार्धं यातायां सत्यां
 दक्षप्रजापतेः । दिव्यज्ञानं समभवद्विलुप्तं मुनिपुंगव ॥ ६१ ॥ इति श्रीमहाभागवते महापुराणे शिवनारद-
 संवादे सतीविवाहवर्णनं नाम चतुर्थोऽध्यायः ॥ ४ ॥ ॥ श्रीमहादेव उवाच ॥ ततो रुरोद दुःखार्तः क्षीण
 पुण्यः प्रजापतिः । विनिन्दन् शंकरं देवं तथा दाक्षायणीमपि ॥ १ ॥ तं दृष्ट्वा दुःखसंतप्तहृदयं मुनिपुंगव ।
 दधीचिस्तमुवाचेदं ज्ञानी शिवपरायणः ॥ २ ॥ दधीचिरुवाच ॥ किं रोदिषि सतीं मोहादज्ञात्वा परमं शिवम् । सती
 च बहुभाग्येन जाता तव गृहे सुता ॥ ३ ॥ सतीयमाद्या प्रकृतिः स्वयमेवाशरीरिणी । शिवः परः पुमान् साक्षा-
 दत्र मा संशयं कुरु ॥ ४ ॥ उग्रैरपि तपोभिर्या ब्रह्मेन्द्रादिसुरासुरैः । दृश्यते न कदाचित्तां प्राप्य पत्नीं प्रजापते
 ॥ ५ ॥ अज्ञात्वा कुरुषे निन्दां कथं मोहेन तां सतीम् । तथैव वञ्चितो नूनं महामोहस्वरूपया ॥ ६ ॥ दक्ष

॥ ५ ॥ अज्ञात्वा कुरुषे निन्दां कथं मोहेन तां सतीम् । तथैव वञ्चितो नूनं महामोहस्वरूपया ॥ ६ ॥ दक्ष
 उवाच ॥ स चेत्परः पुमान् शंभुरनादिर्जगदीश्वरः । प्रेतभूमिप्रियः कस्माद्विरूपाक्षश्चिलोचनः ॥ ७ ॥ भिक्षु-
 को भस्मलिप्ताङ्गो भवेद्वापि कथं मुने ॥ दधीचिरुवाच ॥ नित्यानन्दमयः पूर्णः स हि सर्वेश्वरेश्वरः ॥ ८ ॥
 समाश्रयन्ति तं ये वै नापि ते दुःखभागिनः । स भिक्षुर्भगवान् शंभुरिति ते दुर्मतिः कथम् ॥ ९ ॥ ब्रह्मा-
 द्यैस्त्रिदशश्रेष्ठैर्योगिभिस्तत्त्वदर्शिभिः । यस्य तत्परमं रूपं लक्षितुं नैव शक्यते ॥ १० ॥ तमज्ञात्वा तथा शंभुं
 विरूपं निन्दसे कथम् । सर्वत्र गामी भगवान् सर्वस्थश्च सदाशिवः ॥ ११ ॥ श्मशाने वा पुरे रम्ये विशेषो नास्य
 दृश्यते । अपूर्वः शिवलोकः स विष्णुब्रह्मादिदुर्लभः ॥ १२ ॥ वैकुण्ठो ब्रह्मलोकश्च यस्य नैव कलासमः । तथा
 स्वर्गेऽपि कैलासं पुरं देवसुदुर्लभम् ॥ १३ ॥ नानादेवसमाकीर्णं संतानकवनावृतम् । स्वर्गाधिपपुरं यस्य
 कलां नार्हति षोडशीम् ॥ १४ ॥ मर्त्येऽपि रम्या नगरी पुरी वाराणसी परा । मुक्तिक्षेत्रात्मिका चैव देवा ब्रह्म-
 पुरोगमाः ॥ १५ ॥ अपि मृत्युं समिच्छन्ति किं पुनर्मर्त्तवाद्ययः । एवं दिव्यालयस्तस्य महेशस्य परात्मनः ॥ १६ ॥
 विना श्मशानमावासो नास्तीति तव दुर्मतिः । सत्यमेवंविधं देवं त्रिलोकेशं सदाशिवम् ॥ १७ ॥ कदाचिदपि

मोहेन नैव निन्द्यात्सुरेश्वरम् । सतीमपि महेशानीं साक्षाद्ब्रह्मस्वरूपिणीम् ॥ १८ ॥ बहुभाग्यवेशाज्जातां पुत्री-
भावेन ते गृहे ॥ श्रीमहादेव उवाच ॥ एवमुक्तोपि बहुधा मुनिना तत्त्वदर्शिना ॥ १९ ॥ न मेने परमेशानम-
सदाचारवर्जितम् । प्रोवाच वचनैश्चापि गर्हयंस्तं मुहुर्मुहुः ॥ २० ॥ रुरोदाक्षिप्य तनयां सतीं चापि स नारद ।
हे वत्से सति हा पुत्रि त्वं प्राणसदृशी मम ॥ २१ ॥ विहाय मां क यासि त्वं क्षिप्त्वा शोकमहार्णवे । हा पुत्रि
चारुसर्वाङ्गि महार्हशयनोचिते ॥ २२ ॥ प्रेतभूमौ कथं स्थेयं त्वया पत्या विरूपिणा । तच्छ्रुत्वा स पुनः प्राह दधी-
चिर्मुनिसत्तमः ॥ २३ ॥ सान्त्वयन् प्रियवाक्येन पाणिना चक्षुषी मृजन् ॥ दधीचिरुवाच ॥ प्रजापते ज्ञानवतां प्रवीर-
त्वं मूर्खवद्गोदिषि किं महात्मन् । विज्ञाय देवेशमशेषतोऽपि छिन्नं तु तेऽज्ञानमिदं तु चित्रम् ॥ २४ ॥ २५ ॥
क्षितौ जले वा गगने रसातले याः सन्ति नार्यः पुरुषास्तथा च ये । तयोस्तु ते रूपमयाः समागता इत्येव-
माकर्णय शुद्धचेतसा ॥ २६ ॥ नूनं महेशानमनादिपूरुषं स्वयं विजानीहि यथार्थतः परम् । सतीं च
विद्धि त्रिगुणां त्परात्परां चिदात्मरूपां प्रकृतिं प्रजापते ॥ २७ ॥ संप्राप्य भाग्येन सतीं परात्परां विश्वेश्वरं
तत्पतिभावतोऽपि । न मन्यसे यत्त्वत्त्वं भाग्यमात्मनः प्रतप्यसे त्वं विधिनात्र वञ्चितः ॥ २८ ॥ सत्यं श्रणुष्व
शोकार्तः श्रेयःप्रेप्सुः प्रजापते । प्रकृतिं पुरुषं चापि विजानीहि सतीशिवम् ॥ २९ ॥ दक्ष उवाच ॥ सत्यं वदस्व मे ॥

शोकार्तः श्रेयःप्रेप्सुः प्रजापते । प्रकृतिं पुरुषं चापि विजानीहि सतीशिवम् ॥२९॥ दक्ष उवाच ॥ सत्यं च दासं म
 पुत्रीं सतीं प्रकृतिरूपिणीम् । शिवं पुराणपुरुषं त्रिलोकेशं मुनीश्वरः ॥ ३० ॥ श्रुत्वापि न भवेद्बुद्धिस्तथापि
 परमार्थतः । महेशान्नापरो देव इत्येवं मुनिसत्तम ॥३१॥ ऋषयः सत्यवचसः कथयन्ति च यद्यपि । तथापि
 शंभुः परम इत्येवं न मतिर्मम ॥३२॥ शिवं च यदसूयामि तस्य मूलं निबोधय । पूर्वं ब्रह्मा मम पिता यदा
 समसृजत्प्रजाः ॥३३॥ तदा प्रादुर्बभूवुश्च रुद्रा एकादशैव हि । सर्वे ते तुल्यवपुषस्तथाभीमपराक्रमाः ॥ ३४ ॥
 भीमरूपा महात्मानः क्रोधरक्तविलोचनाः । द्वीपिचर्माम्बरधरा जटामण्डितमस्तकाः ॥ ३५ ॥ ते ब्रह्मसृष्टि-
 लोपार्थमुद्यताश्चाभवन्स्ततः । ततो निरीक्ष्य तान्ब्रह्मा सृष्टिलोपार्थमुद्यतान् ॥ ३६ ॥ आज्ञया शमयामास
 मामप्युच्चैरुवाच ह । यथैते भीमकर्माणः प्रशमं यान्ति चैव हि ॥ ३७ ॥ तथा कुरु सुत क्षिप्रं वशे नय म-
 माज्ञया । इत्येवं ब्रह्मवचनाद्गीतास्ते भीमविक्रमाः ॥ ३८ ॥ स्थिता मदशगाः सर्वे गतप्रश्रयविक्रमाः । तदारभ्य
 ममावज्ञा शिवे जाता महामुने ॥ ३९ ॥ यस्यांशसंभवा एते रुद्रा भीमपराक्रमाः । ममाज्ञावशगास्तस्य
 किं श्रेष्ठत्वं ममाग्रतः ॥ ४० ॥ सती मे यादृशी कन्या रूपेण च गुणेन च । त्वयैव ज्ञायते सम्यक् किं तेऽन्य-

त्प्रवदाम्यहम् ॥ ४१ ॥ तस्याः किं भर्तृयोग्यः स्यान्ममाज्ञावशगः शिवः । सत्पात्रे विहितं दानं पुण्यकीर्तिकरं
 भवेत् ॥ ४२ ॥ अतः सत्पात्रमालोक्य कन्यां दद्याद्विचक्षणः । कुलं शीलं तथा रूपं विचार्य सह बान्धवैः
 ॥ ४३ ॥ दद्याद्बुद्धितरं प्राज्ञः सत्पात्राय महामुने । इत्यादीनि विचार्यैव पूर्वं सत्याः स्वयंवरे ॥ ४४ ॥
 मया न स समाहूतः कुलशीलविवर्जितः । शृणु यच्चेतसि मम स्फुटमेव वदामि ते ॥ ४५ ॥ यावदेते महारुद्रा
 ममाज्ञावशवर्तिनः । यस्यांशसंभवा मां स साकमेष्यति वै शिवः । तावत्तस्मिन्मम त्वीर्ष्या सत्यमेव वदामि ते ॥ ४६ ॥
 तद्विद्वेषफलं शंभुर्यदा दातुं भवेत्क्षमः । तदैव पूज्यः स मया प्रतिज्ञैषा दृढा मम ॥ ४७ ॥ श्रीमहादेव उवाच ॥
 एवं स दक्षस्य वचो मुनीश्वरः श्रुत्वा दधीर्चिर्मनसा व्यचिन्तयत् । अयं महामूढमतिः प्रजापतिर्नूनं भवान्या
 च शिवेन वञ्चितः ॥ ४८ ॥ कायेन वाचा मनसापि ये जनाः समाश्रयन्तीह सतीमहेश्वरौ ।
 न ते विजानन्त्यपि ये विमोहिता न ज्ञायतेऽसौ कथमेव मूढधीः ॥ ४९ ॥ विज्ञेन केनापि जनेन
 यद्यसौ प्रशक्यते ज्ञापयितुं कुधीर्जनः । तद्भक्तिहीनो जगतीह को जनस्तदा न मुक्तिं समुपैति नारद
 ॥ ५० ॥ एवं विचिन्त्यैव ययौ निकेतनं न किंचिदुक्त्वा स मुनिः पुनस्तदा । दक्षः स्वकीयं गृहमाविवेश

दः श्वेन निःश्वस्य पुनः पुनर्मने ॥ ५१ ॥ इति श्रीमहाभागवते महापरायणे शिवनारदसंवादे दक्षप्रजापति-

दुःखेन निःश्वस्य पुनः पुनर्मुने ॥ ५१ ॥ इति श्रीमहाभागवते महापुराणे शिवनारदसंवादे दक्षप्रजापांते-
 विषादवर्णनं नाम पञ्चमोऽध्यायः ॥ ५ ॥ ॥ श्रीमहादेव उवाच ॥ अथागते महादेवे हिमाद्रेः पृष्ठमुत्तमम् ।
 सत्या सार्धं ततः सर्वे देवास्तत्र समागताः ॥ १ ॥ महर्षयस्तथा याता देवपत्न्यस्तथोरगाः । गन्धर्वाश्च
 समायाताः किन्नर्यश्च सहस्रशः ॥ २ ॥ गिरीन्द्रवनिता मेरुतनया मेनकापि च । सखीभिः सहिता याता
 मुनिपत्न्यस्तथागताः ॥ ३ ॥ मुमुचुस्त्रिदशाः पुष्पवृष्टिं परमहर्षिताः । ननृतुश्चाप्सरोमुख्या गन्धर्वपतयो
 जगुः ॥ ४ ॥ यथाचारं स्त्रियश्चक्रुर्महोत्सवपुरःसरम् । प्रमथा हृष्टमनसः प्रणेमुस्तौ सतीशिवौ ॥ ५ ॥ ननृतुः
 करवाद्यं च चक्रुर्गान्ध्वनिं तथा । अथ प्रणम्य देवेशं सतीं च सुरसत्तमाः ॥ ६ ॥ विसृष्टास्तेन ते याताः
 स्वं स्वं स्थानं सुरोत्तमाः । तथैवान्ये ययुः स्वीयं स्थानं परमहर्षिताः ॥ ७ ॥ स्त्रियश्च प्रययुः सर्वा मेनाद्या
 मुनिपुंगव । मेना विलोक्य चार्वङ्गीं सतीं परमसुन्दरीम् ॥ ८ ॥ चेतसा चिन्तयामास धन्यास्या जननी
 तु या । अहमेनां समागत्य प्रत्यहं रुचिराननाम् ॥ ९ ॥ आराध्य पुत्रीभावेन प्रार्थयामि न संशयः । एवं
 विचिन्त्य मनसा सतीं त्रिजगदम्बिकाम् ॥ १० ॥ विस्मृता न कदाचित्तु गिरिराजस्य गेहिनी । आगत्यानु-

दिनं चापि सतीं शंकरगेहिनीम् ॥ ११ ॥ प्रीतिं संवर्धयामास तस्याः परमभावतः । अथैकदा समायातो
 नन्दी बुद्धिमतां वरः ॥ १२ ॥ दक्षस्यानुचरो ज्ञानी शिवभक्तिपरायणः । प्रणनाम महेशानं दण्डवत्पतितो
 भुवि ॥ १३ ॥ स प्राह देवदेवाहं दक्षस्यानुचरः प्रभो । शिष्यो दधीचिविप्रर्षेस्त्वत्प्रभावविदः सतः
 ॥ १४ ॥ न मां मोहय देवेश शरणागतवत्सल । जानामि त्वां परात्मानं साक्षात्परमपूरुषम् ॥ १५ ॥ सतीं
 च मूलप्रकृतिं सृष्टिस्थित्यन्तकारिणीम् । एवमुक्त्वा महादेवं भक्तानुग्रहकारिणम् ॥ १६ ॥ तुष्टाव नन्दी परया
 भक्त्या गद्गदया गिरा ॥ १७ ॥ नन्द्युवाच ॥ त्वमादिलोकानां परमपुरुषः सर्वजगतां विधाता संपाता शिव
 प्रलयकर्ता त्वमपि च । त्वमैश्वर्योपेतस्त्वमपि युवको वृद्ध इति च त्वमेकं ब्रह्म त्वं सुखर भवानीश वरद ॥ १८ ॥
 अचिन्त्यं ते रूपं जितशशिसमूहं हिमरुचिं शशाङ्कार्धभ्राजद्विमलमुखपञ्चेन्दुरुचिरम् । स्फुरन्मौलौ सर्पामलम-
 णिभुजङ्गाभरणकं नमामि ब्रह्माद्यैर्नमितपदपङ्केरुहयुगम् ॥ १९ ॥ त्वां नित्यं परिपूजयन्ति भुवि ये गायन्ति
 नामानि ते मन्त्रं संप्रति संजयन्ति सततं भक्त्याप्यभक्त्याथ वा । तेऽपि त्वत्पदवीमुपेत्य सततं स्वर्गे रमन्ते
 प्रभो को दीनेषु दयापरः पशुपते त्वां देवदेवं विना ॥ २० ॥ श्रीमहादेव उवाच ॥ नन्दिनेवं स्तुतो देवो

महेशः प्राह तं मुने । किं तेऽभिलषितं नन्दिन् वृणु तत्प्रददामि ते ॥ २१ ॥ नन्द्युवाच ॥ सदा
त्वन्निकटस्थायी दासतां जगदीश्वर । त्वत्तो याचे तथा नित्यमनुपश्यामि चक्षुषा ॥ २२ ॥ शिव उवाच ॥
यथा संप्रार्थितो वत्स भविष्यति तथा ध्रुवम् । सदा मन्निकटे वासो नूनं तव भविष्यति ॥ २३ ॥
स्तोत्रेणानेन ये भक्त्या स्तोष्यन्ति भुवि मानवाः । तेषां न विद्यते किञ्चिदशुभं भुवनत्रये ॥ २४ ॥ मर्त्ये-
ऽपि सुचिरं स्थित्वा चान्ते मोक्षमवाप्नुयुः । त्वमेषां प्रमथानां मे श्रेष्ठो भूत्वा महामते ॥ २५ ॥ वसेह मत्पुरे
नन्दिन् भक्तोऽसि मम च प्रियः ॥ २६ ॥ श्रीमहादेव उवाच ॥ एवं वरमनुप्राप्य नन्दीप्रमथवृन्दपः । बभूव
मुनिशार्दूल महादेवप्रभावतः ॥ २७ ॥ इति श्रीमहाभागवते महापुराणे श्रीशिवनारदसंवादे नन्दिकेश्वरप्रमथा-
धिपत्ववर्णनं नाम षष्ठोऽध्यायः ॥ ६ ॥ ॥ श्रीमहादेव उवाच ॥ अथ शंभुः सतीं प्राप्य भृशं कामप्रपी-
डितः । प्रमथानाह भगवान्नन्दिनं च महाबलम् ॥ १ ॥ प्रमथा यूयमेतस्मात्स्थानात्किञ्चित्सुदूरतः । कुरु
ध्वं च स्थितिं शीघ्रं सुचिरं मम शासनात् ॥ २ ॥ यदा युष्मान् स्मरिष्यामि तदा यास्यथ मेऽन्तिकम् । न
ममाज्ञां विना कोऽपि समायातु कदाचन ॥ ३ ॥ इति शंभोर्वचः श्रुत्वा प्रमथाः सर्व एव ते । महेशस-

त्रिधिं त्यक्त्वा स्थिताः किञ्चित्सुदूरतः ॥ ४ ॥ ततः स निर्जने तस्मिन् सत्या सार्धं महेश्वरः । यथाभिलषितं रेमे
 दिवारात्रं महामुने ॥ ५ ॥ आनीय वन्यपुष्पाणि मालां निर्माय शोभनाम् । दत्त्वा सतीं कौतुकेन कदाचि-
 त्स ददर्श ह ॥ ६ ॥ कदाचित्प्रेमभावेन मुखं फुल्लाम्बुजोपमम् । अमृजत्पाणिना स्वेन रुचिरं परमादृतः ॥
 ॥ ७ ॥ कदाचिद्गह्वरे रेमे कदाचित्पुष्पकानने । कदाचित्सरसां तीरे रेमेऽभिलषितं यथा ॥ ८ ॥ दृष्टिं व्या-
 पारयामास नान्यत्र क्षणमप्यपि । विना सतीं महादेवः सती चापि शिवं विना ॥ ९ ॥ कदाचित्प्रययौ सत्या
 कैलासेऽपि महेश्वरः । प्रययौ यत्र कुत्रापि पुनः सत्या महागिरेः ॥ १० ॥ प्रस्थं हिमवतः शंभुः समायाति
 स नारद । तया विहरमाणोऽसौ दशवर्षसहस्रकम् ॥ ११ ॥ दिनं वा रजनीं वापि ज्ञातवान्न महामते । एवं
 हिमवतः पृष्ठे सती त्रैलोक्यमोहिनी ॥ १२ ॥ समास्थिता महादेवं विमोह्य निजमायया । मेनका समयं
 ज्ञात्वा गत्वा चानुदिनं सतीम् ॥ १३ ॥ पुत्रीभावेन सततं प्रार्थयामास भक्तितः । व्रतं चकार चारभ्य महा-
 ष्टम्यामुपोषिता ॥ १४ ॥ वर्षं यावत्सिताष्टम्यां संपूज्य हरगेहिनीम् । पुनर्देवीं महाष्टम्यां संपूज्य विधिवन्मुने
 ॥ १५ ॥ उपोषिता व्रतं पूर्णं चकरिगिरिगेहिनी । ततः प्रसन्ना भूत्वा तु सती शंकरगेहिनी ॥ १६ ॥ अङ्गीचक्रे

भविष्यामि सुता तव न संशयः । एवं सत्या वचः श्रुत्वा मेनका हृष्टमानसा ॥ १७ ॥ सत्यायाहानरा
 देवीं संस्थिता गिरिमन्दिरे । दक्षश्चानुदिनं शंभुं निनिन्दासौ विमोहितः ॥ १८ ॥ शंभुश्चापि न मेने तं
 संमान्यत्वेन नारद । अप्रीतिरेवंभूताभूतयोरन्योन्यमद्भुता ॥ १९ ॥ शिवदक्षप्रजापत्योरतीव मुनिसत्तम ।
 अथैकदा समागत्य नारदो ब्रह्मणः सुतः ॥ २० ॥ प्रोवाच वचनं दक्षप्रजापतिमिदं मुने । प्रजापते
 त्वया नित्यं निन्द्यते यन्महेश्वरः ॥ २१ ॥ तेन क्रुद्धः स च यथा कर्तुमिच्छति तच्छृणु । नूनं
 त्वामेत्य भवतः पुरं भूतगणैः सह ॥ २२ ॥ भस्मास्थिवर्षणं कृत्वा सकुलं नाशयिष्यति । स्नेहान्निवे-
 दितं तुभ्यं न प्रकाश्यं कदाचन ॥ २३ ॥ उपायं मन्त्रिभिः सार्धं मन्त्रयाशु विचक्षणैः । इत्युक्त्वाकाशमार्गेण
 स ययौ निजमालयम् ॥ २४ ॥ दक्षोऽपि मन्त्रिणः सर्वानाहूयेदमभाषत । यूयं तु मन्त्रिणः सर्वे सर्वदा
 हितकारकाः ॥ २५ ॥ चेष्टितं मद्विपक्षेण न केनाप्यवधीर्यते । अथ मां नारदः प्राह महर्षिः समु-
 पेत्य वै ॥ २६ ॥ मत्पुरे शिव आगत्य सर्वभूतगणैः सह । वर्षान्भस्मास्थिरक्तानां करिष्यति न संशयः
 ॥ २७ ॥ तदत्र यद्विधेयं हि सांप्रतं ब्रूत तन्मम । इति दक्षवचः श्रुत्वा मन्त्रिणः सर्व एव ते ॥ २८ ॥

ऊचुर्हि वचनं चेदं भयन्नस्ता महामुने॥मन्त्रिण ऊचुः ॥ शिवेन देवदेवेन कथमेवं करिष्यते ॥२९॥ अनये कारणंः
 नैव चास्माभिरुपलक्ष्यते । त्वं तु बुद्धिमतां श्रेष्ठः सर्वशास्त्रविशारदः ॥ ३० ॥ आज्ञापय यथा युक्तं ततो
 भद्रं विरच्यते ॥ दक्ष उवाच ॥ अहं यज्ञं करिष्यामि सर्वा आहूय देवताः ॥ ३१ ॥ विना स्मशानसंवासं शिवं
 भूतगणाधिपम् । विष्णुं यज्ञेश्वरं देवं सर्वविघ्ननिवारकम् ॥ ३२ ॥ मखसंरक्षकत्वेन परिकल्प्य प्रयत्नतः । एवं
 पुण्यक्रियारम्भे कृते भूतपतिः शिवः ॥ ३३ ॥ कथमायास्यति पुरं पुण्यकर्मयुतं मम ॥ श्रीमहादेव उवाच ॥
 तथोक्तवति दक्षे तु मया ते मन्त्रिणस्तदा ॥ ३४ ॥ भद्रमेतन्महाराजेत्येवमूचुः प्रजापतिम् । ततः प्रजापति-
 र्गत्वा क्षीरोदतटमाश्रितम् ॥ ३५ ॥ विष्णुं संप्रार्थयामास यज्ञरक्षणकारणात् । ततः प्रसन्नो भगवान् विष्णुः
 परमपूरुषः ॥ ३६ ॥ मखसंरक्षणार्थाय स्वयं प्रायाच्च तत्पुरम् । तत आहूतवान्दक्षो देवानिन्द्रपुरोगमान् ॥ ३७ ॥
 ब्रह्माणमथ देवर्षीन् ब्रह्मर्षींश्च पुरोगमान् । सेन्द्रान्यक्षांश्च गन्धर्वान् पितृदैत्यांश्च किन्नरान् ॥ ३८ ॥ अर्द्रींश्च
 सर्वानाहूय तस्मिन्यज्ञमहोत्सवे । विद्वेषाद्दर्जितः शंभुस्तत्पत्नी च सती मुने ॥ ३९ ॥ सर्वास्तान्कथयामास
 मम यज्ञमहोत्सवे । मया शिवस्तु नाहूतः सती नापि शिवप्रिया ॥ ४० ॥ अत्र ये नागमिष्यन्ति ते स्युर्भा-

गवहिष्कृताः । नारायणस्तु भगवानादिः परमपुरुषः ॥ ४१ ॥ रक्षार्थं मम यज्ञस्य स्वयमव समागतः । तस्मात्त्य-
 क्तभयाः सर्वे समागच्छन्तु मन्मथे ॥ ४२ ॥ एवं तस्य वचः श्रुत्वा भीता एव सुरादयः । शिवशून्यामपि
 सभामागताः सर्व एव हि ॥ ४३ ॥ विष्णुं समागतं श्रुत्वा यज्ञरक्षणतत्परम् । निर्भीताः सकला आसन्
 देवाश्चान्येऽपि शंकरात् ॥ ४४ ॥ अदित्यायाः सुताः सर्वाः समानीय विना सतीम् । वस्त्रालंकारनिचयैस्तोषया-
 मास सादरम् ॥ ४५ ॥ महाद्रिसदृशं चक्रे अन्नानां संचयं मुने । पयोदधिघृतादीनां महानद्यः प्रकल्पिताः
 ॥ ४६ ॥ अथान्यद्वस्तु यज्ञार्थं द्रव्यं तेषां तु संचयम् । रसानां सागरसममन्येषां गिरिणा समम् ॥ ४७ ॥
 चक्रे प्रजापतिर्दक्षस्ततो यज्ञः प्रवर्तत । वसुधाभूत्स्वयं वेदी स्वयं कुण्डे हुताशनः ॥ ४८ ॥ जज्वालोर्ध्वामलशिखो
 विधूमो मुनिसत्तम । वेदपाठनियुक्ताश्च समासस्तत्र ये मथे ॥ ४९ ॥ स्वयं यज्ञः समायातस्तत्र वेद्यां
 महामते । नारायणस्तु भगवानादिः परमपुरुषः ॥ ५० ॥ यज्ञसंरक्षकस्वामी जगतां रक्षकः स्वयम् । एवं
 प्रवृत्ते यज्ञे तु दधीचिर्ज्ञानिनां वरः ॥ ५१ ॥ अदृष्ट्वा शिवमेवैकं दक्षमाह महामतिः । दधीचिरुवाच । प्रजापते
 महाप्राज्ञ यज्ञोऽयं यादृशस्त्वया ॥ ५२ ॥ क्रियते न कदाप्येवं भूतो वान भविष्यति । यत्रैते त्रिदशाः सर्वे समागत्य

स्वयं स्वयम् ॥ ५३ ॥ गृह्णन्ति चाहुतिं साक्षात्प्रलभ्य निजभागतः । प्राणिनः सर्व एवात्र दृश्यन्ते वै समागताः
 ॥ ५४ ॥ दृश्यते न कथं शंभुस्त्रिदशानामधीश्वरः ॥ दक्ष उवाच ॥ न मया स समाहूतो यज्ञेऽस्मिन्मुनिसत्तम
 ॥ ५५ ॥ पुण्यकर्मणि लब्धो न स इत्येष महेश्वरः । दधीचिरुवाच । यथा विविधरत्नेन देहः संभूषितोऽपि च
 ॥ ५६ ॥ न शोभते जीवहीनः सर्वथापि प्रजापते । तथेश्वरं विना यज्ञः स्मशानमिव दृश्यते ॥ ५७ ॥ दक्ष उवाच ॥
 त्वं केन वा समाहूतः कथमागतवानसि । पृष्टस्त्वं केन वा दुष्ट यदेवं वदसि द्विज ॥ ५८ ॥ दधीचिरुवाच ॥
 आहूतो वाप्यनाहूतस्त्वयाहं तव दुर्मखे । शृणोषि यदि मे वाक्यं तदाह्वय सदाशिवम् ॥ ५९ ॥ विना
 तेन कृतो यज्ञः कदाचिन्न फलप्रदः । यथाऽर्थवर्जितं वाक्यं श्रुतिहीनो यथा द्विजः ॥ ६० ॥ गङ्गाहीनो यथा
 देशस्तथा यज्ञः शिवं विना । पतिहीना यथा नारी पुत्रहीनो यथा गृही ॥ ६१ ॥ यथा काङ्क्षा निर्धनानां तथा यज्ञः
 शिवं विना । दर्भहीना यथा संध्या तिलहीनं च तर्पणम् ॥ ६२ ॥ यथा होमो हविर्हीनस्तथा हीनश्च शंभुना ।
 यो विष्णुः स महादेवः शिवो नारायणः स्वयम् ॥ ६३ ॥ नानयोर्विद्यते भेदः कदाचिदपि कुत्रचित् । एवं विनि-
 न्दते यः स स्वयमेव हि गार्हितः ॥ ६४ ॥ एकं द्विषन्तमपरी न प्रसन्नः कदाचन । शिवापमानकामेन क्रियते यत्स्वया

मखः ॥ ६५ ॥ एतेन शंभुः संक्रुद्धो यज्ञं ते नाशायिष्यति ॥ दक्ष उवाच ॥ स एव यज्ञोपाशोऽयं यत्स्वया

मखः ॥६५॥ एतेन शंभुः संक्रुद्धो यज्ञं ते नाशयिष्यति ॥ दक्ष उवाच ॥ रूपं न जगता गाता यस्य गाता
 जनार्दनः ॥ ६६ ॥ तत्र स्मशानसंवासी शंभुर्मे किं करिष्यति । यदि चायाति मे यज्ञे प्रेतभूमिप्रियः
 शिवः ॥ ६७ ॥ तदा विष्णुः स्वचक्रेण वारयिष्यति ते शिवम् । दधीचिरुवाच ॥ भवादृशो न मूढोऽयं
 भगवान्पुरुषोऽव्ययः ॥ ६८ ॥ येनार्थेन स्वयं युद्धं करिष्यति विमोहितः । यत्वया दृश्यते शंभुरक्षार्थं समु-
 पागतः ॥ ६९ ॥ यथा रक्षिष्यति मखं चक्षुषा द्रक्ष्यसेऽचिरात् ॥ श्रीमहादेव उवाच ॥ इति तस्य वचः श्रुत्वा
 क्रोधसंरक्तलोचनः ॥ ७० ॥ दक्षः स्वकीयानाहेदमिमं दूरयत द्विजम् । दधीचिरपि तं दक्षं प्राहसन्मुनिपुंगवः
 ॥ ७१ ॥ किं मांदूरयसे मूढ दूरीभूतोऽसि मङ्गलात् । शिवस्य क्रोधजो दण्डः पतिष्यत्यचिरेण तु ॥ ७२ ॥ तव
 मूर्धनि नास्त्यत्र संशयो दुर्मते क्वचित् । इत्युक्त्वा क्रोधताम्राक्षो मध्याह्नार्कसमप्रभः ॥ ७३ ॥ निर्जगाम
 सभामध्याह्नीचिर्मुनिसत्तमः । दुर्वासा वामदेवश्च च्यवनो गौतमादयः ॥ ७४ ॥ शिवतत्त्वविदः सर्वे पश्चा-
 दुत्थाय निर्ययुः । गतेषु तेषु सर्वेषु दक्षः शेषद्विजातये ॥ ७५ ॥ द्विगुणां दक्षिणां दत्त्वा महायज्ञं समारभत् ।
 उक्तः स बन्धुभिः सर्वैरपि देवीं सतीं नहि ॥ ७६ ॥ समानयत्त्वत्र यज्ञे कदाचिदपि नारद । प्रक्षीणपुण्य-

स्तेनावामन्यत प्रकृतिमुत्तमाम् ॥७७॥ तदैव वञ्चितो दक्षो महामायास्वरूपया । अथ ज्ञात्वा तु तत्सर्वं सर्वज्ञा
 जगदम्बिका ॥७८॥ चिन्तयामास पार्श्वस्था शंभोर्गिरिविरोपरि । प्रथिता गिरिराजस्य पत्न्याहं मेनया स्वयम् ॥७९॥
 पुत्रीभावेन सद्भक्त्या विनयात्प्रेमभावतः । अङ्गीचक्रे भविष्यामि सुताहं नात्र संशयः ॥ ८० ॥ पूर्वं संप्रा-
 र्थयामास यदा मां स प्रजापतिः । तदा तस्मै मयाप्युक्तं यदा मन्दादरो भवान् ॥ ८१ ॥ भविष्यति क्षीण-
 पुण्यस्तदा संमोह्य मायया । त्यक्ष्यामि ध्रुवमित्येवं सोऽयं काल उपस्थितः ॥ ८२ ॥ प्रजापतिः क्षीणपुण्यो
 मयि मन्दादरोऽधुना । तं परित्यज्य यास्यामि स्थानं तन्निजलीलया ॥ ८३ ॥ ततश्च हिमवद्ग्रेहे प्राप्य जन्म
 महेश्वरम् । पतिमाप्स्यामि देवेशं भूयः प्राणैकवल्लभम् ॥ ८४ ॥ एवं विचिन्त्य मनसा दक्षकन्या महेश्वरी ।
 क्षणंप्रतीक्षमाणाभूदक्षयज्ञविनाशने ॥ ८५ ॥ एतस्मिन्नेव काले तु नारदो ब्रह्मणः सुतः । दक्षालयात्समायातो
 यत्रास्ति भगवान् हरः ॥ ८६ ॥ त्रिधा प्रदक्षिणी कृत्य देवदेवं त्रिलोचनम् । सर्व एव समाहूतास्तेन तस्मि-
 न्महामखे ॥ ८७ ॥ देवा मनुष्या गन्धर्वा किन्नरोरगपर्वताः । ये चान्ये प्राणिनः सन्ति स्वर्गे मर्त्ये रसाभूतले
 ॥ ८८ ॥ ते सर्वे तेन चाहूता युवमिव विवर्जिता । युवाभ्यां रहिता वीक्ष्य पूर्णं तस्य प्रजापतेः ॥ ८९ ॥

दुःखेनाहं परित्यज्य ^{विभूतिं} ~~यत्नं~~ ^{अपेक्षितं} ~~यत्नं~~ त्वं युवयोस्तत्र गमनं मा चिरं कुरु ॥ ९० ॥ शिव उवाच ॥
 किं तत्र गमनेनैव प्रयोजनमथावयोः । यथारुणि तथा यज्ञं स करोतु प्रजापतिः ॥ ९१ ॥ नारद उवाच ॥
 तवापमानमन्विच्छन् यद्येवं स महाध्वरम् । निष्पादयति लोकानां तदावज्ञा भवेत्त्वयि ॥ ९२ ॥ तज्ज्ञात्वा
 यज्ञभागं वै गृहाण परमेश्वर । विघ्नं वाचर तद्यज्ञे सुचिरं त्रिदशेश्वर ॥ ९३ ॥ शिव उवाच ॥ न तत्राहं गमिष्यामि
 न सत्येषा मम प्रिया । आगतेऽपि च नो यज्ञभागं मे संप्रदास्यति ॥ ९४ ॥ श्रीमहादेव उवाच ॥ इत्येवं शंभुना
 प्रोक्तो महर्षिर्नारदस्तदा । सतीमाह जगन्मातर्गमनं तूचितं तव ॥ ९५ ॥ कन्या पितृगृहे श्रुत्वा महायज्ञम-
 होत्सवम् । कथं धैर्यं समास्थाय स्थातुमुत्सहते गृहे ॥ ९६ ॥ भगिन्यस्तव या दिव्यास्ताः सर्वास्तु समागताः ॥
 ताभ्यः संप्रददौ नानाविधं स्वर्णादिभूषणम् ॥ ९७ ॥ त्वमेका वर्जिता तेन यथा दर्पात्सुरेश्वरि । तथा त्वं
 दर्पनाशाय यतस्व जगदम्बिके ॥ ९८ ॥ शिवस्तु परमो योगी समः पूजापमानयोः । न गमिष्यति तद्यज्ञे न
 विघ्नं वा करिष्यति ॥ ९९ ॥ इत्युक्त्वा दक्षतनयां महर्षिर्नारदस्तदा । प्रणम्य शंकरं प्रायादक्षस्य निलयं पुनः ॥ १०० ॥
 ॥ इति श्रीमहाभागवते महापुराणे शिवनारदसंवादे दक्षप्रजापतियज्ञारम्भवर्णनं नाम सप्तमोऽध्यायः ॥ ७ ॥

॥ श्रीमहादेव उवाच ॥ इत्याकर्ण्य मुनीन्द्रस्य वचनं दक्षकन्यका । गन्तुमैच्छत्पितुर्यज्ञे शिवमाह
 शिवाङ्गना ॥ १ ॥ सत्युवाच ॥ प्रभो देवमहेशान पिता दक्षः प्रजापतिः । करोति सुमहायज्ञं
 बहुसंचयपूर्वकम् ॥ २ ॥ आवयोर्गमनं तत्र न्याय्यं चेतसि राजते । समुपस्थितयोर्नूनं संमानं स करि-
 ष्यति ॥ ३ ॥ शिव उवाच ॥ नैवं सति प्रिये चिन्तां मनसापि समाचर । अनाहूतस्य गमनं मरणं च
 द्वयं समम् ॥ ४ ॥ यक्षविद्याधरकुले गर्वितो मम हेलनम् । करोति निलयं तस्य गन्तव्यं न कदाचन ॥ ५ ॥
 ममापमानमेवेच्छन्कुरुते स महाध्वरम् । यदि यामि च तत्राहं त्वं यासि यदि वा सति ॥ ६ ॥ आवयोस्तत्र
 संमानं पिता ते न करिष्यति । श्वशुरस्यालये गच्छेद्यदि तत्रास्ति गौरवम् ॥ ७ ॥ अगौरवं चेद्गमनं मर-
 णादतिरिच्यते । जामाता श्वशुरस्थानेऽपेक्षते परमादरम् ॥ ८ ॥ श्वशुरोऽपि तमादृत्य स्वालयेषु समान-
 येत् । अनादरं च श्वशुरो जामातरि विवर्जयेत् ॥ ९ ॥ अन्यथा धर्महानिः स्यात्सत्यं सत्यं वरानने । जा-
 मातुर्द्वेषतः पापं जायते हि सुदारुणम् ॥ १० ॥ तस्माद्विवर्जयेद्द्वेषं जामातरि विचक्षणः । जामातापि न
 कुर्याद्वै श्वशुरस्य तेन चाहता युवामेव विवाजस्य निरयं याति बहुजन्मशतान्यपि । अमानितो नैव गच्छे-

कदाचिच्छुभं गमनं प्रिय । मरणं समं प्राक्ते किं पुनः श्वशुर-
 लये ॥ १३ ॥ अगृहं सति । अपूजकस्य या पत्न्या गमनं प्रिय । मरणं समं प्राक्ते किं पुनः श्वशुर-
 लये ॥ १४ ॥ श्वशुरप्रीतिकरणाद्रूपवृद्धिः प्रजायते । प्रजावृद्धिर्धर्मवृद्धिरपि संजायते सति ॥ १५ ॥ अप्रीतिकर-
 णाद्धानिर्जायते च तथा प्रिये । तन्न गच्छामि यज्ञेऽस्मिन् पितुस्तव सुरोत्तमे ॥ १६ ॥ भाषतेऽहर्निशं दक्षो मां
 दरिद्रं सुदुःखिनम् । अनाहूते मयि गते तद्वक्ष्यति विशेषतः ॥ १७ ॥ अनाह्वानं च दुर्वाक्यं न सह्यं श्वशुर-
 लये । आयान्तं वीक्ष्य दुहितुः पतिं श्वशुर एत्य तम् ॥ १८ ॥ समर्चयेद्यथाशक्ति धर्मलोपोऽन्यथा भवेत् । एवमेवं-
 विधो यत्र संमानः प्रतिपादितः ॥ १९ ॥ तत्रापमानलाभाय को गच्छति सुबुद्धिमान् । तत्क्षमस्व महेशानि
 पितुस्तव महाध्वरे ॥ २० ॥ नावयोर्गमनं युक्तं विनाह्वानं सुरार्चिते ॥ सत्युवाच ॥ यदुक्तं सत्यमेवैतत्प्रभो
 नास्त्यत्र संशयः ॥ २१ ॥ गतस्य हि कदाचित्ते संमानं स करिष्यति ॥ शिव उवाच ॥ न तादृशस्तव पिता
 यदाह्वानं विना गतम् ॥ २२ ॥ कदाचिन्नौ सभामध्ये संमानेन ग्रहीष्यति । मन्नामस्मरणादेव निन्दते मामह-
 र्निशम् ॥ २३ ॥ स करिष्यति संमानं ममेति तव दुर्मतिः ॥ सत्युवाच ॥ त्वं याहि वा महादेव मा वा कुरु

यथारुचि ॥ २४ ॥ अहं यास्यामि तत्राज्ञां देहि मां त्वं महेश्वर । कन्या पितृगृहे श्रुत्वा महायज्ञमहोत्सवम्
॥ २५ ॥ कथं धैर्यं समास्थाय स्थातुमुत्सहते गृहे । असंमान्याः समाहूता लभन्ते यत्र पूजनम् ॥ २६ ॥ संमा-
न्यस्तु समाकर्ण्य कथं धैर्यं समाश्रयेत् । अन्यत्र विद्यतेऽपेक्षा चाह्वानस्य महेश्वर ॥ २७ ॥ गन्तुं पितृगृहे
कन्या नाह्वानं समपेक्षते । तस्मात्पितृगृहे नूनं गमिष्याम्यनुमन्यताम् ॥ २८ ॥ मम तत्र गतायाश्च सं-
मानं कुरुते यदि । तदोक्त्वा पितरं तुभ्यं दापयिष्यामि चाहूतिम् ॥ २९ ॥ ममाग्रे यदि ते निन्दां करिष्यति
विमूढधीः । तदा तस्य महायज्ञं नाशयामि न संशयः ॥ ३० ॥ शिव उवाच ॥ न तत्र गमनं युक्तं कदा-
चिदपि ते सति । ब्रवीमि सत्यं संमानस्तत्र ते न भविष्यति ॥ ३१ ॥ मन्निन्दनमसह्यं ते करिष्यति पिता
तव । प्राणान् हास्यति तच्छ्रुत्वा तस्य त्वं किं करिष्यसि ॥ ३२ ॥ सत्युवाच ॥ यास्याम्येव महादेव सत्यं
मत्पितुरालये । तदाज्ञापय वा नो वा सत्यं सत्यं वदामि ते ॥ ३३ ॥ शिव उवाच ॥ मद्वाक्यमुल्लङ्घ्य पुनः
पुनः किं ब्रवीषि मत्पितरालये पुनः । प्रयोजनं वात्र किमस्ति सत्यं ब्रूहि स्फुटं तत्कथये तदुत्तरम् ॥ ३४ ॥
असंमानभयं स्यतेन चाहूता युवामेव विवाजस्तान्तर्यं न लभन्ति यत्संमानसंभवः ॥ ३५ ॥ मान्यः कदापि

नो गच्छेदपूजकगृहे सति । अपूजकस्य या पूजा न सा पूजाति भण्यते ॥ ३६ ॥ मन्निन्दनश्रुतां वृत्तं
 प्राप्तिस्ते जायते सति । मन्निन्दकगृहे कस्माद्धेतोस्त्वं गन्तुमिच्छसि ॥ ३७ ॥ सत्युवाच ॥ त्वन्निन्दनश्रुते
 शंभो न प्राप्तिर्जायते मम । तच्छ्रोतुमिच्छन् नो वापि तत्र गन्तुं समुत्सहे ॥ ३८ ॥ यदैव त्वां परित्यज्य सर्वा-
 नाहूय दैवतान् । समारभन्महायज्ञमसमानस्तदैव हि ॥ ३९ ॥ जातस्तव महेशान तत्समालोकते प्रजा ।
 यद्येनं स महायज्ञं संपादयति मत्पिता ॥ ४० ॥ त्वामनादृत्य दर्पेण तदा ते कोऽपि नो जनः । आहुतिं
 श्रद्धयोपेतः संप्रदास्यति भूतले ॥ ४१ ॥ ततोहं तत्र यास्यामि तदाज्ञापय वा न वा । प्राप्स्यामि यज्ञभागं
 वा नाशयिष्यामि वा मखम् ॥ ४२ ॥ श्रीशिव उवाच ॥ वारितापि महादेवि न शृणोषि वचो मम ॥ अपकर्म
 स्वयं कृत्वा परं दूषयते कुधीः ॥ ४३ ॥ जानामि वाग्बहिर्भूतां त्वामहं दक्षकन्यके । यथारुचि कुरु त्वं च
 ममाज्ञां किं प्रतीक्षसे ॥ ४४ ॥ श्रीमहादेव उवाच ॥ एवमुक्ता महेशेन तदा दाक्षायणी सती । चिन्तयामास
 सा क्रुद्धा क्षणमारक्तलोचना ॥ ४५ ॥ संप्रार्थ्य मामनुप्राप्य पत्नीभावेन शंकरः । अधिक्षिपत्यद्य तस्मात्प्रभावं
 दर्शयाम्यहम् । शंभुः समीक्ष्य तां देवीं क्रोधविस्फुरिताधराम् ॥ ४६ ॥ कालाग्नितुल्यनयनां मीलिताक्षस्तदा भवत

॥ ४७ ॥ सहसा भीमदंष्ट्रास्या साट्टहासं तदाकरोत् । तन्निशम्य महादेवो भीतभीतो विमुग्धवत् ॥ ४८ ॥
 कष्टेनोन्मील्य नेत्राणि तां ददर्श भयानकाम् । एवं संवीक्ष्यमाणा सा सहसा तेन नारद ॥ ४९ ॥ त्यक्त्वा
 हेमपटीमासीदृद्धावस्थासमप्रभा । दिगम्बरा लसत्केशा ललजिह्वा चतुर्भुजा ॥ ५० ॥ कालानललसद्देहा
 स्वेदाक्तेनतनूरुहा । महाभीमा घोरावा मुण्डमालाविभूषणा ॥ ५१ ॥ उद्यत्प्रचण्डकोट्याभा चन्द्रार्धकृतशे-
 खरा । उद्यदादित्यसंकाशा किरीटोज्ज्वलमस्तका ॥ ५२ ॥ एवं समादाय वपुर्भयानकं जाज्वल्यमानं निजते-
 जसा सती । कृत्वाट्टहासं सहसा महास्वनं सोत्तिष्ठमाना विरराज तत्पुरः ॥ ५३ ॥ तथाविधां कार्यवतीं
 निरीक्ष्य तां विहाय धैर्यं सह चेतसा तदा । चकारबुद्धिं स पलायने भयात् समभ्यधावच्च दिशो विमुग्धवत् ॥
 ॥ ५४ ॥ तं धावमानं गिरिशं विलोक्य वै दाक्षायणी वारयितुं पुनः पुनः । चकार माभैरिति शब्दमुच्चकैः
 साट्टाट्टहासं सुमहाभयानकम् ॥ ५५ ॥ निशम्य तद्वाक्यमतीव संभयात्तस्थौ न शंभुः क्षणमप्यमुत्र वै ।
 दिगन्तमागन्तुमतीववेगतः समभ्यधावद्भयविह्वलस्तदा ॥ ५६ ॥ एवं पतिं वीक्ष्य भयाभिभूतं दयान्विता सा
 पतिवारणेच्छया । सर्वासु दिक्षु क्षणमग्रतः स्थिता तदा च भूत्वा दश मर्त्यः पुरः ॥ ५७ ॥ संधावमानो

पातिवारिणच्छया । सर्वासु दिक्षु क्षणमग्रतः स्थिता तदा च मूर्त्वा दश भुजः पुरः ॥ ५७ ॥

गिरिशोऽतिवगतः प्रप्रात या या दिशमेव तत्र ताम् । भयानकां वाक्ष्ये भयनं विद्धतां दिशं तथान्यां प्रातः
चाप्यधावत ॥ ५८ ॥ न प्राप्य शंभुर्हि भयोज्झितां दिशं तत्रैव संमुद्रितचक्षुरास्थितः । उन्मील्य नेत्राणि
ददर्श तां पुरः श्यामां लसत्पङ्कजसंनिभाननाम् ॥ ५९ ॥ हसन्मुखीं पीनपयोधरद्वयां दिगम्बरां भीमविशाल-
लोचनाम् । विमुक्तकेशीं रविकोटिसन्निभां चतुर्भुजां दक्षिणसंमुखस्थिताम् ॥ ६० ॥ एवं विलोक्य तां शंभु-
रतिभीत इवाब्रवीत् । का त्वं श्यामा सती कुत्र गता मत्प्राणवल्लभा ॥ ६१ ॥ सत्युवाच ॥ न पश्यसि
महादेव सतीं मां पुरतः स्थिताम् । काली तारा च लोकेशी कमला भुवनेश्वरी ॥ ६२ ॥ छिन्नमस्ता षोडशी
च सुन्दरी बगलामुखी । धूमावती च मातङ्गी नामान्यासामिमानि वै ॥ ६३ ॥ शिव उवाच ॥ कस्याः किं नाम
देवि त्वं विशिष्य च पृथक् पृथक् । कथयस्व जगद्धात्रि सुप्रसन्नासि मे यदि ॥ ६४ ॥ देव्युवाच ॥ येयं ते पुरतः
कृष्णा सा काली भीमलोचना । श्यामवर्णा च या देवी स्वयमूर्द्ध्वं व्यवस्थिता ॥ ६५ ॥ सेयं तारा महाविद्या
महाकालस्वरूपिणी । सव्येतरेयं या देवी विशीर्षातिभयप्रदा ॥ ६६ ॥ इयं देवी छिन्नमस्ता महाविद्या महामते
वामे तवेयं या देवी सा शंभो भुवनेश्वरी ॥ ६७ ॥ पृष्ठतस्तव या देवी बगला शत्रुसूदिनी । वह्निकोणे

तवेयं या विधवारूपधारिणी ॥ ६८ ॥ सेयं धूमावती देवी महाविद्या महेश्वरी । नैऋत्यां तव या देवी सेयं
 त्रिपुरसुन्दरी ॥ ६९ ॥ वायौ यत्ते महाविद्या सेयं मातङ्गकन्यका । ऐशान्यां षोडशी देवी महाविद्या महेश्वरी
 ॥ ७० ॥ अहं तु भैरवी भीमा शंभो मा त्वं भयं कुरु । एताः सर्वाः प्रकृष्टास्तु मूर्तयो बहुमूर्तिषु ॥ ७१ ॥
 भक्त्या संभजतां नित्यं चतुर्वर्गफलप्रदाः । सर्वाभीष्टप्रदायिन्यः साधकानां महेश्वर ॥ ७२ ॥ मारणोच्चाटनक्षो-
 भमोहनद्रावणानि च । वश्यस्तम्भनविद्वेषाद्यभिप्रेतानि कुर्वते ॥ ७३ ॥ इमाः सर्वा गोपनीया न प्रकाश्याः
 कदाचन । तासां मन्त्रं तथा यन्त्रं पूजाहोमविधिं तथा ॥ ७४ ॥ पुरश्चर्याविधानं च स्तोत्रं च कवचं तथा । आचारं
 नियमं चापि साधकानां महेश्वर ॥ ७५ ॥ त्वमेव वक्ष्यसि विभो नान्यो वक्तात्र विद्यते । त्वदुक्तागमशास्त्रं
 तु लोके ख्यातं भविष्यति ॥ ७६ ॥ आगमश्चैव वेदश्च द्वौ बाहू मम शंकर । ताभ्यामेव धृतं सर्वं जगत्स्था-
 वरजङ्गमम् ॥ ७७ ॥ यस्त्वेतौ लङ्घयेन्मोहात्कदाचिदपि मूढधीः । सोऽधः पतति हस्ताभ्यां गलितो नात्र
 संशयः ॥ ७८ ॥ तावेव श्रेयसां हेतू दुरुहावतिदुर्घटौ । सुधीभिरतिदुर्ज्ञेयौ पारावारविवर्जितौ ॥ ७९ ॥
 यश्चागमं वा वेदं वा समुल्लङ्घ्यान्त्यथा भजेत । तमुद्धतमशक्ताऽहं सत्यमेव न संशयः ॥ ८० ॥ विविच्य ज्ञान-

योरैक्यं मांतिमान्धममाचरत् । कदाचैदापि मोहन भद्रं न विचक्षणः ॥ ८१ ॥ आसीत् ॥
 सभायां वैष्णवा मताः । मध्यर्पितान्तःकरणा भवेयुः सुसमाहिताः ॥ ८२ ॥ मन्त्रं यन्त्रं च कवचं दत्तं यद्गु-
 रुणा स्वयम् । गोपनीयं प्रयत्नेन तत्प्रकाश्यं न कुत्रचित् ॥ ८३ ॥ प्रकाशात्सिद्धिहानिः स्यात्प्रकाशादशुभं भ-
 वेत् । तस्मात्सर्वप्रयत्नेन गोपयेत्साधकोत्तमः ॥ ८४ ॥ इति ते कथितं कर्म महादेव महामते । अहं तव प्रि-
 यतमा त्वं च मेऽतिप्रियः पतिः ॥ ८५ ॥ पितुः प्रजापतेर्दर्पनाशायाद्य ब्रजाम्यहम् । तदाज्ञापय देवेश त्वं न
 गच्छसि चेद्यदि ॥ ८६ ॥ इति देव ममाभीष्टं त्वयि वानुमताप्यहम् । गच्छामि यज्ञनाशाय पितुर्दक्षप्रजापतेः
 ॥ ८७ ॥ श्रीमहादेव उवाच ॥ इति तस्या वचः श्रुत्वा भीतभीत इव स्थितः । प्रोवाच वचनं
 शंभुः कार्त्तिकी भीमविलोचनाम् ॥ ८८ ॥ शिव उवाच । जाने त्वां परमेशानीं पूर्णाम् प्रकृतिमुत्तमाम् । अजानता
 मया मोहाद्यदुक्तं क्षन्तुमर्हसि ॥ ८९ ॥ त्वमाद्या परमा विद्या सर्वभूतेष्ववस्थिता । स्वतन्त्रा परमा शक्तिः
 कस्ते विधिनिषेधकः ॥ ९० ॥ त्वंचेद्गमिष्यसि शिवे दक्षयज्ञविनाशने । का मे शक्तिस्त्वां निषेद्धुं कथं
 तत्रास्मि वा क्षमः ॥ ९१ ॥ यच्चोक्तं पतिमविन मया ते ह्यप्रियं वचः । तत्क्षमस्व महेशानि यथारुचि कुरु-

ष्व च ॥ ९२ ॥ श्रीमहादेव उवाच ॥ एवमुक्त्वा महेशेन तदा सा जगदम्बिका । ईषत्सुहास्यवदना वचनं
 चेदमब्रवीत् ॥ ९३ ॥ त्वं तिष्ठ सर्वप्रमथैरत्र देव महेश्वर । याम्यहं मत्पितुर्गोहे सांप्रतं यज्ञदर्शने ॥ ९४ ॥
 इत्युक्त्वा सा महादेवं ताराप्यूर्ध्वं व्यवस्थिता । एकरूपा समभवत्सहसा तत्र नारद ॥ ९५ ॥ अन्याश्च
 मूर्तयश्चाष्टौ सहसान्तर्हितास्तदा । अथ शंभुः समालोक्य गन्तुकामां सुरेश्वरीम् ॥ ९६ ॥ प्रमथानाह भग-
 वान् रथमानयतोत्तमम् । युतं चायुतसिंहेन रत्नजालविराजितम् ॥ ९७ ॥ तद्भुत्वा तत्क्षणादेव प्रमथा-
 धिपतिः स्वयम् । रथं समानयत्सिंहैरयुतैर्युतमाशुगैः ॥ ९८ ॥ तं रत्नजालसंयुक्तं रथं पर्वतसंनिभम् । नाना-
 विधपताकाभिः सर्वतः समलंकृतम् ॥ ९९ ॥ वायुप्रवेगैः सिंहैश्च युतं चायुतसंख्यकैः । तां समारोपयामास
 प्रमथाधिपतिः स्वयम् ॥ १०० ॥ तस्मिन् रथे स्थिता काली विबभौ भीमरूपिणी । सुमेरुशृङ्गमारूढामेघपङ्क्ति-
 रनुत्तमा ॥ १०१ ॥ त्रासयन्ती जगत्सर्वं युगान्ते मुनिसत्तम । ततो नन्दी रथं तूर्णं चोदयामास बुद्धिमान्
 ॥ १०२ ॥ रुरोद शोकदुःखार्तः शंभुः सोऽपि महामते । कालीं क्रोधान्वितां दृष्ट्वा चलिताः सर्वदेहिनः ॥ १०३ ॥

चण्डांशुरपि संभीतः पततीति धरातले । मंथबध्नाः मान्मथाम्भारु-मिथ्येन्द्रयाकलितान्तरा ॥ १०४ ॥ विवेक्यं चान-

चण्डाशुराणं सभातः पततां धरातल । मध्वङ्गः मानसशिरसा ॥ १०५ ॥ विविच्य चान्ते
 महावेगः सूय नाभयं भूतल । पतुरुल्काश्च शतशां महाऽम्लमूचकाः ॥ १०५ ॥ प्रियाञ्चि दक्षो न लय सार ॥
 क्षणार्धतः । दृष्ट्वा तां भयसंत्रस्ताः सतीं दक्षालयस्थिताः ॥ १०६ ॥ इति श्रीमहाभागवते महापुराणे श्रीमहादेव-
 नारदसंवादे कालीरथागमनं नामाष्टमोऽध्यायः ॥ ८ ॥ श्रीमहादेव उवाच ॥ अथ दाक्षायणी देवी मुक्त-
 केशी शुभस्तनी । अवतीर्य रथात्तूर्णं प्रययौ मातृसन्निधिम् ॥ १ ॥ दक्षपत्नी प्रसूतिस्तु पुत्रीं दृष्ट्वा चिरागताम् ।
 क्रोडे कृत्वा मुखाम्भोजं वाससा परिमृज्य च ॥ २ ॥ चुम्बयन्ती सतीं प्राह विलपन्ती मुहुर्मुहुः । मातस्त्वं
 सर्वदेवेशं पतिं प्राप्य सदाशिवम् ॥ ३ ॥ अशोच्यासि गतास्यस्मान् क्षिप्त्वा शोके महार्णवे । त्वमाद्या परमा
 शक्तिस्त्रिजगज्जननी स्वयम् ॥ ४ ॥ त्वं ममोदरजातासि भाग्यं मम महत्तरम् । दूरीभूतोऽद्य मे शोकश्चिरे-
 णाधिगतः सति ॥ ५ ॥ यत्त्वां पश्यामि मद्गृहे कृपया समुपस्थिताम् । पितापि तव दुर्बुद्धिरज्ञात्वा परमं शिवम् ॥ ६ ॥
 तमेव विद्विषन्मोहात्कुरुते यज्ञमुत्तमम् । न त्वामसावाह्वयति न शिवं परमेश्वरम् ॥ ७ ॥ उक्तोऽपि बहुधा-
 स्माभिर्मुनिभिश्च विचक्षणैः ॥ सत्युवाच ॥ शिवं यज्ञेश्वरं देवं सर्वदैवतदैवतम् ॥ ८ ॥ अनादृत्य पिता यज्ञं
 कुरुते सर्वदैवतैः । निर्विघ्नेन समाप्तिस्तु नैवास्य परिदृश्यते ॥ ९ ॥ ममैव जायते बुद्धिर्मन्यतां कोऽपि किञ्चन

॥ प्रसूतिरुवाच ॥ शृणु वत्से मया स्वप्ने यद्वात्राववलोकितम् ॥ १० ॥ अतीवभयदं घोरं तुमुलं लोमहर्षणम् ।
यत्र दक्षो देवगणैर्महायज्ञे व्यवस्थितः ॥ ११ ॥ तत्राकस्मात्समायाता काचिद्देवी महेश्वरी । महामेघप्रभा-
श्यामा मुक्तकेशी दिगम्बरा ॥ १२ ॥ चतुर्भुजा अट्टहासा ज्वलन्नेत्रत्रयोज्ज्वला । तां दृष्ट्वा चकितो दक्षः
पप्रच्छ विनयान्वितः ॥ १३ ॥ कासि कस्यासि दायिता कथमत्र समागता । सा प्राह किं न जानासि सती
ते तनया ह्यहम् ॥ १४ ॥ ततो दक्षः शिवं निन्दन्नुवाच बहुधा वचः । तद्भुत्वा सा महाक्रोधाद्यज्ञवह्नौ
विवेश ह ॥ १५ ॥ ततश्च भीमकर्माणः प्रमथाः कोटिशः क्षणात् । समायाता भीमरूपास्ततश्च पुरुषो महान्
॥ १६ ॥ महोग्रकर्मा चायातः कालान्तकयमोपमः । स तु विष्णुमुखान्देवान् विनिर्जित्य महाध्वरम् ॥ १७ ॥
बभञ्ज प्रमथैः सार्द्धं दक्षमुण्डं समच्छिनत् । प्रजापतिर्वक्त्रहीनो यज्ञकुण्डतटे स्थितः ॥ १८ ॥ महोग्ररूपिणः
क्रुद्धाः खादितुं तं समुद्यताः । कौपीनवाससः सर्वे जटामुकुटमण्डिताः ॥ १९ ॥ विभूतिलिप्तसर्वाङ्गाः शूल-
पाशासिपाणयः । पिबन्ति शोणितं तस्य नृत्यन्ति च हसन्ति च ॥ २० ॥ दृष्ट्वैवं तु तदा सर्वे दक्षस्य पुर-
वासिनः । व्याकुला रोदमानाश्च हाहाकारपरायणाः ॥ २१ ॥ ततो ब्रह्मा तं संप्राप्य देवदेवं ब्रुवन्ति कदापि ॥ २२ ॥

समासीय स्वयं प्राह दक्षं जीवय जीवय ॥ २२ ॥ यज्ञं तमापये विना देवदेव इति मातः ॥ २३ ॥
 तस्य दक्षं स समजीवयतः ॥ २३ ॥ दत्त्वैकं छागमुण्डं तु शिवनिन्दनकारणात् । एवं दृष्टो मया स्वप्ने
 रजन्याः शेष एव हि ॥ २४ ॥ सा च त्वं श्यामवर्णाद्य समायातासि मत्पुरम् । यथा स्वप्ने मया दृष्टा तथा साक्षा-
 त्प्रदृश्यसे ॥ २५ ॥ भवितव्यं यथादृष्टं दक्षस्यापि प्रजापतेः । यतस्त्वां स्वप्नसंदृष्टां तथैव हि विलोकये
 ॥ २६ ॥ मातः कदाचित्तत्स्वप्नं विफलं संभविष्यति । शिवनिन्दाफलं प्राप्य मूर्खत्वं सोऽपि हास्यति ॥ २७ ॥
 युवां ज्ञास्यति विद्वेषमचिरेणैव हास्यति । त्वं चिरं जीव हे पुत्रि न ते हानिः कदाचन ॥ २८ ॥ भूया-
 त्स्वप्ने वियोगं तु दृष्ट आयुश्च वो भवेत् । त्वं यस्य स ह्यशौच्यश्च धन्यश्च स हि भाग्यवान् ॥ २९ ॥
 नाहं त्वया कदाचित्तु त्यक्तव्या जननी तव । श्रीमहादेव उवाच ॥ एवं संप्राप्य सन्मानं सती नत्वा च
 मातरम् ॥ ३० ॥ अनुज्ञाता तया तूर्णं ययौ दक्षस्य सन्निधिम् । एतस्मिन्नेव काले तु दक्षस्य पुरवासिनः
 ॥ ३१ ॥ परस्परं समाजस्थाः किमेतन्महदद्भुतम् । सती कनकगौराङ्गी सौम्यरूपा वरांगना ॥ ३२ ॥ भीमरूपा
 कथमभून्नवीनजलदप्रभा । मुक्तकेशी भीमदंष्ट्रा क्रोधादीप्तविलोचना ॥ ३३ ॥ क्षीपिचर्मपरीधाना वीरबाहु-

चतुष्टया । कथमेवं समायाता यज्ञेऽस्मिन्सुरसंसदि ॥ ३४ ॥ अन्ये जगदिदं क्रोधाद्भ्रसन्तीव क्षणार्धतः । न
 जाने का गतिर्वास्यादद्यदक्षप्रजापतेः ॥ ३५ ॥ कृत्वापमानमस्यास्तु यज्ञं तु कुरुते सुरैः । नूनं तस्य फलं
 दातुं क्रुद्धेषा समुपागता ॥ ३६ ॥ संहारकाले या विष्णुं ब्रह्माणमपि नाशयेत् । सैषा चेन्नाशयेद्यज्ञं विष्णुर्वा
 किं करिष्यति ॥ ३७ ॥ अथागत्य सती यज्ञशालायां तं प्रजापतिम् । ददर्श शिवविद्वेषोद्भवहर्षसमाकुलम्
 ॥ ३८ ॥ तां दृष्ट्वा हव्यभोक्तारो देवाश्च ऋषयस्तथा । बृहस्पतिः सुराश्चापि समकम्पन्त साध्वसात् ॥ ३९ ॥
 निश्चलाक्षास्त्यक्तकार्यास्तामेव ददृशुः पराम् । देवाः सर्वे महात्मानः पटे चित्रार्पिता इव ॥ ४० ॥ न
 नमन्ति भयात्केचित्साक्षादक्षभयात्सुराः । प्रणेमुर्मनसा कालीं देवीं संहारकारिणीम् ॥ ४१ ॥ ततो दक्षो
 विलोक्यैव सर्वानेव तथाविधान् । दिक्ष्वक्षिणी प्रसार्यैव सर्वतः समलोकयत् ॥ ४२ ॥ ततो ददर्श तां
 कालीं क्रोधाद्दीप्तविलोचनाम् । मुक्तकेशीं त्यक्तवस्त्रां धूमाञ्जनचयप्रभाम् ॥ ४३ ॥ दक्ष उवाच ॥ कासि
 कस्यासि दुहिता वनिता विगतत्रपा । कथमत्र समायाता सतीव समलक्ष्यसे ॥ ४४ ॥ किं वा शिवालया-
 त्पुत्रि सती मे त्वं समागता ॥ सत्यवाच ॥ पितः किमेतस्यां कन्यां मां न जानामि के देवा इवावच्य चाने-

त्वं मे पिताह त्वत्केन्या पितरं त्वां नतास्म्यहम् ॥ ४६ ॥ लसत्कनकगौराङ्गी शरच्चन्द्रसमप्रभा । दिव्यवस्त्रपरीधाना पूर्वमासीर्गृहे मम ॥ ४७ ॥
त्वं विगतवस्त्राद्य सभायामागतासि किम् । कथं वा मुक्तकेशी त्वं कथं वा भीमलोचना ॥ ४८ ॥ किमयो-
ग्यं पतिं लब्ध्वा प्राप्ता त्वमीदृशीं दशाम् । मम यज्ञमहोत्साहे त्वं नाहूता मया पुनः ॥ ४९ ॥ शिवपत्नी-
त्वहेतोर्वै न तु स्नेहाद्यभावतः । भद्रं कृतवती या त्वं स्वयमेव समागता ॥ ५० ॥ त्वदर्थे वस्त्रभूषादि स्थापितं
परिगृह्यताम् । हा सुते प्राणतुल्यासि सति त्रैलोक्यसुन्दरि ॥ ५१ ॥ प्राप्यायोग्यं पतिं शंभुं दुःखितासि
मुलोचने । इति दक्षोदितं श्रुत्वा शिवनिन्दाकरं वचः ॥ ५२ ॥ रुषा ज्वलितसर्वाङ्गी चिन्तयामास सा सती ।
क्षणार्धेनैव पितरं समखं दैवतैः सह ॥ ५३ ॥ शक्नोमि भस्मसात्कर्तुं पितृहत्याभयेन तत् । न करिष्यामि
किंत्वेनं मोहये सह दैवतैः ॥ ५४ ॥ एवं विचिन्त्य मनसा सती दाक्षायणी तदा । आत्मनस्तुल्यरूपा
सा छायासमसृजत्क्षणात् ॥ ५५ ॥ छायासतीं सती प्राह मद्वाक्यमवधारय । त्वमेकं कुरु मत्कार्यं यज्ञमेनं
विनाशय ॥ ५६ ॥ उक्त्वा बहुविधं वाक्यं पित्रा सह मुलोचने । शिवनिन्दाकरं वाक्यं श्रुत्वा पितृमुखान्मम ॥ ५७ ॥

विशस्व यज्ञवह्नौ त्वं रुषा ज्वलितविग्रहा । अहमस्य सुतेत्यस्माद्भर्तः शिवनिन्दनम् ॥५८॥ करोति तेन तं गर्व
 त्वमाशु परिचूर्णय । त्वयि वह्नौ प्रविष्टायां श्रुत्वा देवो महेश्वरः ॥५९॥ शोकसंतप्तहृदयः समायास्यति निश्चितम् ।
 निर्जित्य देवान् विष्णुं च यज्ञरक्षणतत्परम् ॥६०॥ नाशयिष्यति यज्ञं च पितरं च वधिष्यति । एवमुक्त्वा महाकाली
 छायाकालीं हसन्मुखी ॥ ६१ ॥ स्वयमन्तर्हिता भूत्वा देवी गगनमास्थिता । भेरीमृदङ्गनादैश्च तूर्यशब्दैर्म-
 होत्सवैः ॥ ६२ ॥ तत्राभवत्पुष्यवृष्टिरतीव मुनिपुंगव । नैतदालोकितं कैश्चिद्देवैर्वापि महर्षिभिः ॥ ६३ ॥
 तन्मायामोहितैस्तस्या निकटे संस्थितैरपि । अथ छायासती क्रुद्धा प्राह दक्षं प्रजापतिम् ॥ ६४ ॥ किं नि-
 न्दासि सतीं मोहाद्देवदेवं सनातनम् । वाचं नियच्छ कल्याणं यदीच्छसि सुदुर्मते ॥ ६५ ॥ छिन्दे जिह्वां
 महामूर्ख शिवनिन्दाकरामिमाम् । चिरं यत्परमेशानो निन्दितः सुरसंसदि ॥ ६६ ॥ फलं समागतमिति तस्या-
 द्यैव हि लक्षये । यो निन्दति महेशानं सर्वलोकैककारणम् ॥ ६७ ॥ शिरश्छिनत्ति तेषां स परमात्मा सदा-
 शिवः ॥ दक्ष उवाच ॥ बालिके स्वल्पमतिके मा पुनर्ब्रूहि मेऽग्रतः ॥ ६८ ॥ जानामि तं दुराचारं प्रेतभूमि-
 निवामिन्नुत । स्मरं स्मरं नित्यं ब्रूयात्पुनः भूतगणान्धिमम् ॥ ६९ ॥

असंमानयन् स्यात्तेन चित्तं भवति ॥ ७० ॥ अहं ते चक्षुषोर्बाह्यं भविष्यामि न केवलम् । त्वज्जातदेहनाद्यापि भविष्याम्यचिरादिह ॥ ८१ ॥

दुमत । अहं प्रजापातदक्षो देवदेवा उवाच ॥ ७१ ॥ त्याज पापमतिं भक्त्युत्तमं देवं
छायासत्युवाच ॥ पुनर्ब्रवीमि हे दक्ष यदि कल्याणमिच्छसि ॥ ७१ ॥ त्यज पापमतिं भक्त्युत्तमं देवं
सदाशिवम् । यदि मोहात्परात्मानं पुनर्निन्दसि शंकरम् ॥ ७२ ॥ तदा त्वां संमखं शंभुर्नाशयि-
ष्यति निश्चितम् ॥ दक्ष उवाच ॥ कुपुत्रि दुश्चरित्रा त्वं चक्षुषोर्मे बहिर्भव ॥ ७३ ॥ प्राप्ता यदा पतिं शंभुं
तदैव त्वं मृतासि मे । पुनः पुनः स्मारयसि कथं रुद्रं निजं पतिम् ॥ ७४ ॥ तुषानल इवान्तस्थो येन मे
वर्धतेऽनलः । त्वं मे कुपुत्रि दुर्बुद्धिः शिवं पतिमुपागता ॥ ७५ ॥ त्वद्दर्शनेन मद्देहो दह्यते शोकवह्निना ।
सा त्वं मे चक्षुषोर्बाह्यं शीघ्रं भव दुरात्मिके ॥ ७६ ॥ भर्तुर्गुणानुवादं ते मा कुरुष्व ममाग्रतः ॥ श्रीमहादेव उवाच ॥
एवमुक्ता तु सा देवी छायाकाली रुषान्विता ॥ ७७ ॥ दधौ भयानकां मूर्तिं ज्वलन्नेत्रत्रयोज्ज्वलाम् । नक्षत्रलोक-
संप्राप्तमस्तकां विस्तृताननाम् ॥ ७८ ॥ आपादलम्बिसंमुक्तकेशपाशविराजिताम् । मध्यान्हार्कसहस्राभां युगा-
न्तजलदप्रभाम् ॥ ७९ ॥ ततः सा क्रोधदीप्ताङ्गी सादृहासं मुहुर्मुहुः । कृत्वा गम्भीरया वाचा दक्षमाह महे-
श्वरी ॥ ८० ॥ अहं ते चक्षुषोर्बाह्यं भविष्यामि न केवलम् । त्वज्जातदेहनाद्यापि भविष्याम्यचिरादिह ॥ ८१ ॥

एवं छायासती देवी क्रोधादीप्तविलोचना । पश्यतां सर्वदेवानां यज्ञवन्हौ समाविशत् ॥ ८२ ॥ ततश्च चाल
 वसुधा वायुः सुतुमुलो ववौ । पेतुः सूर्यं विनिर्भिद्य महोल्का धरणीतले ॥ ८३ ॥ दिशश्च व्याकुला ह्या-
 सन् ववर्षुः शोणितं घनाः । देवाः सर्वे विवर्णाः स्युः कुण्डेऽग्निर्निर्ववौ ततः ॥ ८४ ॥ शृगालकुङ्कुरैर्हव्यं भ-
 क्षितं यज्ञमण्डपे । श्मशानवद्यज्ञगृहं समभूच्च क्षणार्धतः ॥ ८५ ॥ दक्षोऽपिम्लानवदनो निःश्वासान्मुमुचे मुहुः ।
 पुनर्यथाकथंचिच्च यज्ञं प्रावर्तयन् द्विजाः ॥ ८६ ॥ देवास्तु चकिता आसन् भयात्पशुपतेर्मुने । ऊचुः परस्परं
 सर्वे देवाश्चापि महर्षयः ॥ ८७ ॥ वार्ताऽशुभा क्षणेनैव संचरत्यतिदूरतः । अद्यैव श्रोष्यति शिवः सत्या देहवि-
 सर्जनम् ॥ ८८ ॥ स तु क्रुद्धो महाराजो जगत्संहारकारकः । न जाने कस्य किं कुर्यात्किंवा मृष्टिं विलोपयेत्
 ॥ ८९ ॥ नारदस्तु सभामध्यादतर्कितस्वोत्थितः । कैलासं प्रययौ शीघ्रं महर्षिर्मुनिपुंगवः ॥ ९० ॥ इति
 श्रीमहाभागवते महापुराणे महादेवनारदसंवादे छायासत्यग्निप्रवेशो नाम नवमोऽध्यायः ॥ ९ ॥ ॥ श्रीमहादेव
 उवाच ॥ अथागत्य मुनिश्रेष्ठो नारदो ब्रह्मणः सुतः । अश्रुपूर्णेक्षणं प्राह देवदेवं त्रिलोचनम् ॥ १ ॥ देवदेव

असंख्यं नान्यथा यत्रापि विदुः ॥ ३ ॥ देवः सातसता ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥ ५१ ॥ ५२ ॥ ५३ ॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥ ६० ॥ ६१ ॥ ६२ ॥ ६३ ॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ ७० ॥ ७१ ॥ ७२ ॥ ७३ ॥ ७४ ॥ ७५ ॥ ७६ ॥ ७७ ॥ ७८ ॥ ७९ ॥ ८० ॥ ८१ ॥ ८२ ॥ ८३ ॥ ८४ ॥ ८५ ॥ ८६ ॥ ८७ ॥ ८८ ॥ ८९ ॥ ९० ॥ ९१ ॥ ९२ ॥ ९३ ॥ ९४ ॥ ९५ ॥ ९६ ॥ ९७ ॥ ९८ ॥ ९९ ॥ १०० ॥

प्रणवल्लभा त्वं निन्दां ततः श्रुत्वा जहौ देहं रुषान्विता ॥ ३ ॥ देवः सातसता ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥ ५१ ॥ ५२ ॥ ५३ ॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥ ६० ॥ ६१ ॥ ६२ ॥ ६३ ॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ ७० ॥ ७१ ॥ ७२ ॥ ७३ ॥ ७४ ॥ ७५ ॥ ७६ ॥ ७७ ॥ ७८ ॥ ७९ ॥ ८० ॥ ८१ ॥ ८२ ॥ ८३ ॥ ८४ ॥ ८५ ॥ ८६ ॥ ८७ ॥ ८८ ॥ ८९ ॥ ९० ॥ ९१ ॥ ९२ ॥ ९३ ॥ ९४ ॥ ९५ ॥ ९६ ॥ ९७ ॥ ९८ ॥ ९९ ॥ १०० ॥

प्रणनाम ह । स्तोतुं समारभन्मदृष्ट्वा जगद्धात्रो विवणोः स्मो महेश्वरम् । तम् ॥ ७ ॥ धामष्ठ सो महादेवा न

मास चेतसा ॥ ४० ॥ दक्षो मूढमतिः शंभुं विद्विषन्कुरुते मखम् । तस्मै तादृक् फलं नो चेद्विफलं स्याच्छ्रुती-
रितम् ॥ ४१ ॥ शिवविद्वेषणेनैव विद्विषोऽस्मि न संशयः । अयं शिवः शिष्ये सिष्याप्येतो नमस्कृत्योत्तमः ॥ ४२ ॥

अध्यायः

१०

अनेन विष्णुरूपेण प्रार्थितोऽस्मि विशेषतः । निन्दितोऽस्मि महादेवस्वरूपेणाहमेव हि ॥ ४३ ॥ अस्यापि
भावद्वैविध्यं कर्मणा मनसापि च । विधत्ते द्विविधं भावं करिष्याम्यहमेव तत् ॥ ४४ ॥ रक्षिता विष्णुरूपेण
संहर्ता शिवरूपतः । कृत्वा स्नेहात्स्वयं युद्धं लब्ध्वा तत्र पराजयम् ॥ ४५ ॥ रुद्ररूपेण तं दक्षं शमयिष्याम्य-
संशयम् । पश्चात्तु यज्ञं संपूर्णं करिष्यामि सुरैः सह ॥ ४६ ॥ विष्णोराशधनस्यात्र फलमेतद्धि कीर्तितम् । एवं
निश्चित्य मनसा शङ्खचक्रगदाधरः ॥ ४७ ॥ प्रमथान्वारयामास सिंहनादं सुमोच ह । अथ क्रुद्धो वीरभद्रः प्राह
विष्णुं सनातनम् ॥ ४८ ॥ विष्णो यज्ञपुमांस्त्वं हि श्रूयतेऽस्मिन्महाध्वरे । क्व स दक्षो दुराचारः शिवनिन्दापरा-
यणः ॥ ४९ ॥ समानीय स्वयं देहि न त्वं युद्धं मया कुरु । प्रायशः शंभुभक्तानां विशिष्टेषु त्वमग्रणीः ॥ ५० ॥
विद्वेषिणां हितायापि त्वं चाप्येको व्यवस्थितः । ततः स्मित्वा प्राह विष्णुरहं योत्स्ये त्वया सह ॥ ५१ ॥

॥ २९ ॥

च निरयं याति बहुधा विचार्यते ॥ ५८ ॥ विष्णुश्चापि गदां चिक्षेप तं प्रति । सा तद्देहमनुप्राप्य विदीर्णो शतधाभवत् ॥ ५९ ॥ विष्णुश्चापि गदामेव प्रचिक्षेप रुषान्वितः । वीरभद्रं समासाद्य साप्यासीत्तु महामुने ॥ ५९ ॥ ततः पुनरमेयात्मा क्रोधादीप्तविलोचनः । जग्राहान्यामपि गदामद्रिसारमयीं क्षणात् ॥ ५६ ॥ ततः खट्वाङ्गमादाय वीरभद्रो गदाधरम् । संताड्य बाहुदण्डे तं गदां भूमौ न्यपातयत् ॥ ५७ ॥ ततः प्रकुपितो विष्णुश्चक्रं चिक्षेप तं प्रति । सुदर्शनं महाघोरं ज्वलन्तं निजतेजसा ॥ ५८ ॥ तं दृष्ट्वा वीरभद्रोऽपि शिवं संस्मार चेतसा । तेन कण्ठगतं चक्रं मालेव विबभौ मुने ॥ ५९ ॥ ततः क्रुद्धो रणे विष्णुः खड्गं सूर्यशतप्रभम् । जग्राह वीरभद्रं च निहन्तुं सोऽभ्यधावत् ॥ ६० ॥ ततः खड्गं च तं विष्णुं वीरभद्रः प्रतापवान् । हुंकारेण महाबाहुस्तम्भयामास तत्क्षणात् ॥ ६१ ॥ ततः संस्तम्भितं विष्णुं वीरभद्रः समभ्यगात् । शूलमुद्गरमुद्यम्य निहन्तुं क्रोधमूर्च्छितः ॥ ६२ ॥ ततोऽभवद्देववाणी वीरभद्र स्थिरो भव । क्रिमान्धानं विस्मृतोऽसि क्रोधमाप्तात् नादने ॥ ६३ ॥ गोविण्डः स महादेवः शिवो नारायणः स्वयम् । प्रणनाम ह । स्तोतुं समारभेत्तद्वद्व्याजगच्छात्रां विवर्णाः स्मो महेश्वरीम् ॥ ७ ॥ धामष्ठ सो महादेवा न

प्राप्यं

मास चतसरा ॥ ४० ॥ दक्षा मूढमातः शमु विद्विषन्कुरुत मखम् । तस्म तादृक् फल ना चोद्विफलं स्याच्छ्रुती-
 रितम् ॥ ४१ ॥ शिवविद्वेषणे चैव विद्विषोऽस्मि न मंशराः । अहं शिवः शिवो विष्णुर्भेदो नुमद्गणतस्योर्यतः ॥ ४२ ॥
 रामि प्रजापते ॥ ६६ ॥ इत्युक्त्वो सप्रहारिव दक्षवक्त्रे पुनः पुनः । नखाग्रेण प्रचिच्छे रक्षिता विष्णुरूपेण
 ॥ ६७ ॥ तथान्ये ये महादेवनिन्दामाकर्ण्य हर्षिताः । तेषां जिह्वाः श्रुतीश्चापि चिच्छे दक्षं शमयिष्याम्य-
 एवं विनष्टे यज्ञे तु विधिः कैलासमभ्यगात् । प्रणम्य च महादेवं विधिलोपं न्यवेद कोधसंरक्तलोचनः ॥
 महादेवं कथमेवं करोषि वा । सती नित्या जगद्धात्री जाता ब्रह्मस्वरूपिणी ॥ ७० ॥ छेद प्रमथाधिपः ॥ ६८ ॥
 भ्रान्तं विडम्बनम् । सा तु दक्षविमोहाय महामाया जगन्मयी ॥ ७१ ॥ छायासती ययत् ॥ ६९ ॥ उवाच तं
 तया । सैव छाया यज्ञवह्नौ मोहार्थं वै प्रजापतेः ॥ ७२ ॥ प्राविशत्प्राकृता देवशश्वेतस्या देहपरिग्राह इति
 तद्धि किं त्वं न जानासि कथमेवं करोषि वा ॥ ७३ ॥ आगच्छ देवदेवैश्चात्स्येनकुण्डसन्निधौ स्थापिता
 संरक्षकस्त्वं हि मा विधिं परिलोपय ॥ ७४ ॥ अत्र यज्ञं समाप्यैव सहितोऽहं स्वयं गगनमास्थिता ।
 पुनर्द्रक्ष्यसि निश्चितम् ॥ ७५ ॥ नृदागच्छ महादेव दक्षस्य निलयं ॥ ७६ ॥ प्रणतेषु कृपां कुरु । विधि-
 यत् । जित्वा ॥ ७७ ॥ नृदागच्छ महादेव दक्षस्य निलयं ॥ ७८ ॥ प्रणतेषु कृपां कुरु । विधि-
 मातुर्देषतः पा ॥ ७९ ॥ इति तस्य वचः श्रुत्वा शिवो ब्रह्मसंनिधौ स्थितः ॥ ८० ॥

मातुद्वेषतः

198

॥ इति वसु वचः श्रुत्वा धिरो

नरय पारि ७

साभिने

सुभाष

१॥ विधि-

॥ ३० ॥

शंभुर्वीरभद्रं समाज्ञापयदुत्सुकम् । तद्वत् कोपं वीरभद्रं पुनयज्ञं प्रकल्पय ॥ ७५ ॥ इति विष्णुसंहिता ॥
देवेन तत्क्षणात् । पूर्ववत्कल्पयामास यज्ञं देवानमोचयत् ॥ ८० ॥ ततो ब्रह्मा पुनः प्राह देवदेवं त्रिलोचनम् ।
दक्षं जीवयितुं चाज्ञां विधेहि परमेश्वर ॥ ८१ ॥ तच्छ्रुत्वा वचनं तस्य ब्रह्मणः प्राह शंकरः । वीरभद्र महाबाहो
दक्षं जीवय जीवय ॥ ८२ ॥ तच्छ्रुत्वा वचनं तस्य देवदेवस्य बुद्धिमान् । दत्त्वैकं छागमुण्डं तु स दक्षं सम-
जीवयत् ॥ ८३ ॥ ईश्वरं ये विनिन्दन्ति ते मूकाः पशवो ध्रुवम् । एवं विविच्य दक्षाय छागमुण्डं ददौ मुने ॥
॥ ८४ ॥ ब्रह्मणा प्रार्थिताः सर्वे निर्भीताः पुनराययुः । दत्त्वाहुतिं महेशाय दक्षो यज्ञं समापयत् ॥ ८५ ॥ ततो
ब्रह्मा च विष्णुश्च दक्षं प्राह प्रजापतिम् । शिवं पूजय देवेशं नानास्तुतिभिरादरात् ॥ ८६ ॥ चिरं विनिन्द्य
देवेशं यत्पापं समुपार्जितम् । तस्माद्विमुक्तिकामस्त्वं स्तुहि देवं सनातनम् ॥ ८७ ॥ आशु तुष्यत्ययं देवः
स्वभावाच्छिवनामतः । न चास्य स्थास्यति तदा वैरस्यं त्वत्कृते पुनः ॥ ८८ ॥ तयोरिति वचः श्रुत्वा दक्षस्तं
प्रणनाम ह । स्तोतुं समारभन्महद्वा जगद्धात्रो विवर्णोः स्मो महेश्वरो मृतम् ॥ ७ ॥ धामष्ठि सा महाद्वा न

नेत्री ह्ये ॥ इत्युक्त्वा संप्रहायिव दक्षवक्र पुनः पुनः । नखाग्रैः प्रविच्छेद कोधसंरक्तलोचनः ॥ ८२ ॥ ततश्च चाल

रुहो योगविद्योगमुख्य एवं निन्दामाकर्ण्य हर्षिताः । तेषां जिह्वाः श्रुतीश्रणि चिन्ते ॥ ८३ ॥ ततश्च चाल
शगाः सर्व एवेह लोकास्तत्का म वापराधस्तव मातवशगस्यास्ति ते निन्दनेन ॥ ९० ॥ त्वं शुद्धः परमः
परात्परतरो ब्रह्मादिदेवार्चितः किं तेऽहं चरितं वदामि परमं किंवा स्वरूपं तव । दासोऽहं शरणागतस्तव पद-
द्वन्द्वं विना का गतिः शंभो तन्मेऽपराधं क्षमसि निजगुणैस्त्राहि पापार्णवान्माम् ॥ ९१ ॥ त्वं देवः परमेश्वरो
जगति ये दीना महान्तोऽपि च ते सर्वे तव मूर्तयः पशुपते त्वं विश्वरूपो यतः । तस्मिन्नेव हि संस्थिते मम
कथं निन्दाकृतं पातकं दीनं मां शरणागतं करुणया विश्वेश्वर त्राहि माम् ॥ ९२ ॥ त्वत्पादपङ्कजरजः शि-
रसा विधृत्य ब्रह्मा हरिश्च सुरवृन्दविवन्द्यपादः । यत्त्वां सभागतमिहात्मदृशा सुरेशं पश्यामि भाग्यमतुलं
मम पूर्वजानाम् ॥ ९३ ॥ त्वं कुबुद्धिः सुबुद्धिश्च सर्वेषां देहिनामिह । निन्दनीयश्च वन्द्यश्च नापराधस्ततो
मम ॥ ९४ ॥ एवं संप्रार्थितः शंभुराशुतोषः प्रजापतिम् । आकृष्य निजपाणिभ्यामुद्धार दयानिधिः ॥ ९५ ॥

प्रावाच भक्ततः । भक्तानुकम्पो ममपादस्तव । भवती नराम्य वचन ॥ ९६ ॥ विविधैरुपहा-
मम । यतः प्रजापतिर्दक्षो रक्षितः परमेश्वर ॥ ९९ ॥ विहाय देवास्त्वां यज्ञे यास्यन्ति यदि कुत्रचित् । तादृशीं
च दशां नूनं लभिष्यन्त्येव तत्क्षणात् ॥ १०० ॥ ये त्वां विना सुराश्चान्यान्यजन्ते च नराधमाः । हतयज्ञा
भविष्यन्ति महापातकिनश्च ते ॥ १०१ ॥ इति श्रीमहाभाग० महापु० श्रीमहादेवनारदसंवादे दक्षयज्ञविध्वं-
सनवर्णनं नाम दशमोऽध्यायः ॥ १० ॥ श्रीमहादेव उवाच ॥ एवं यज्ञे तु संपूर्णे महादेवः पुनः पुनः ।
सतीवियोगदुःखार्तो रुरोद प्राकृतो यथा ॥ १ ॥ ततो ब्रह्मा च विष्णुश्च तमुवाच महेश्वरम् । किं रोदिषि
महाज्ञानिन् भ्रान्तवत्त्वं विमोहितः ॥ २ ॥ पूर्णब्रह्ममयी देवी जगदम्बा सनातनी । महाविद्या विश्वकर्त्री
विश्वचैतन्यरूपिणी ॥ ३ ॥ यस्या मायावशात्सर्वे वयं चापि विमोहिताः । तस्या देहपरित्याग इति भ्रान्तिवि-
डम्बनम् ॥ ४ ॥ मृत्युञ्जयस्त्वं भगवान्यत्प्रसादान्महेश्वर । तस्या देहपरित्यागो मोहमात्रं न वास्तवम् ॥ ५ ॥
वयं त्रयस्तु पुरुषास्तस्या एव हि मूर्तयः । एषा तु तव निन्दा न तस्या निन्दा प्रजायते ॥ ६ ॥ तन्निन्दा
तु महापापजनिका परमेश्वरमदृष्ट्वा जगद्धात्रां विवर्णाः स्मो महेश्वरोऽहम् । तम् ॥ ७ ॥ धर्मिष्ठं सा महादेवी न

जहाति कदाचन । अधर्मात्पुनः पुनः । न त्वग्र
 निन्दामाकर्ण्य हर्षिताः । तेषां जिह्वाः श्रुतीविद्यतेऽस्या धर्ममात्रं संबन्धो न तु
 लौकिकः । धर्मो यः कुरुत साऽस्याः पिता माता च बान्धवः ॥ ९ ॥ अधर्मकारी परमः शत्रुरेव न बान्धवः ।
 तस्मात्प्रजापतिर्दक्षं तन्निन्दनपरायणम् ॥ १० ॥ कृतपापं विलोक्यैव सा तत्याज महेश्वरी । यद्यस्य पुत्रीभावे-
 न सा तिष्ठति परा स्वयम् ॥ ११ ॥ तदा कथं स्याद्दमनं दुर्दान्तस्य प्रजापतेः । इत्यस्मात्सा महादेवी धर्मकर्म-
 फलप्रदा ॥ १२ ॥ त्यक्त्वातिपापिनं पूर्वं स्वयं स्वस्थानमाययौ । सा क्षणेनापि किं हन्तुमसमर्था प्रजाप-
 तिम् ॥ १३ ॥ तथापि यत्कृतापेक्षा तल्लोकान् प्रति शिक्षितुम् । धर्मोपदेशकर्त्री सा यद्येवं न समाचरेत् ॥ १४ ॥
 तदा लोकाः कथं धैर्यं विदध्युः पितरं प्रति । तस्मात्सा परमा नित्या मोहयन्ती प्रजापतिम् ॥ १५ ॥ माययान्त-
 र्हिता भूत्वा स्वयं गगनमास्थिता । शोकं त्यज महादेव बह्वौ छायासती गता ॥ १६ ॥ शिव उवाच ॥ यदुक्तं
 सत्यमेवैतत्सती मे प्रकृतिः परा । नित्या ब्रह्ममयी सूक्ष्मा नैव देहं जहौ स्वयम् ॥ १७ ॥ किंतु कुत्र गता
 सा मे सती प्राणैकवल्लभा । पश्यामि चेच्छान्तमना भवामि परमेश्वरीम् ॥ १८ ॥ ब्रह्मविष्णुरुद्रा ऊचुः ॥ स्तुवीमस्तां

निश्चित्य ते देवाः शंभुना सह नारदे । तुष्टुवस्तां महादेवाः सांसीद्विष्यन्तः ॥ २० ॥ ब्रह्मविष्णु-
 शिवा ऊचुः ॥ त्वं नित्या परमा विद्या जगच्चैतन्यरूपिणी । पूर्णब्रह्ममयी देवी स्वेच्छया धृतविग्रहा ॥ २१ ॥
 अद्वैतं ते परं रूपं वेदागमसुनिश्चितम् । नमामो ब्रह्म विज्ञानगम्यं परमगोपितम् ॥ २२ ॥ सृष्टयर्थं सश-
 रीरा त्वं प्रधानं पुरुषः स्वयम् । कल्पितं श्रुतिभिस्तेन द्वैतरूपा त्वमुच्यसे ॥ २३ ॥ तत्रापि त्वां विनाऽपूर्णः
 पुरुषः शवरूपवत् । अतः सर्वेषु देवेषु तव प्राधान्यमुच्यते ॥ २४ ॥ तां त्वामेवंविधां देवीमचिन्त्यचरिताकृ-
 तिम् । किं खर्वबुद्ध्यस्तोतुं समर्थाः स्मो वयं शिवे ॥ २५ ॥ अस्मांश्च स्वेच्छया त्वं हि सृष्ट्वा संहरसि स्वयम् ।
 तस्मात्स्तोतुं समर्थः को भवेदिह जगत्रये ॥ २६ ॥ त्वन्मायामोहिताः सर्वे ज्ञानिनो मानवा इव । वयं
 तत्त्वां कथं स्तोतुं शक्ताः स्मः परमेश्वरीम् ॥ २७ ॥ त्वमस्माकं चेतना च बुद्धिः शक्तिस्तथैव च । विना
 त्वां शववत्सर्वे स्तोष्यामस्त्वां कथं वयम् ॥ २८ ॥ यत्त्वं गुणैस्त्रिभिर्बद्धा विमोहयसि मायया । अज्ञानिन
 इवास्मांश्च कस्त्वां विज्ञातुमुत्सहेत् ॥ २९ ॥ दृष्टं तु तादृशं रूपमस्माभिर्दक्षवेष्मनि । तथैव दर्शनं देहि
 कृपया परमेश्वरि ॥ ३० ॥ त्वामदृष्ट्वा जगद्धात्रीं विवर्णाः स्मो महेश्वरीम् । ततः प्राणमिवात्मानं लक्षयामो

शवा वयम् ॥ ३१ ॥ श्रीमहादेव उक्त्वा

च ॥ एवं स्तुता महादेवी दृष्ट्वा देवविषण्णताम् । शिवं च व्याकुलं
 दृष्ट्वा गगने दर्शनं ददौ ॥ ३२ ॥ भूत्वा तु यादृशी काली दक्षयज्ञे समागता । छाया च यादृशी बह्वौ
 प्रविष्टा निजमायया ॥ ३३ ॥ प्रकृतिं तादृशीं तेषां ददृशुर्निश्चलेक्षणाः । शिवमाह महादेवी महादेव स्थिरो
 भव ॥ ३४ ॥ पुनस्त्वां प्रतिलप्स्यामि हिमालयसुता स्वयम् । भूत्वा मेनोदराज्जाता सा सत्यं तद्वीमि
 ते ॥ ३५ ॥ न मया संपरित्यक्तस्त्वं कदाचिन्महेश्वर । तवैव हृदयस्थानं महाकालीपराश्रयः ॥ ३६ ॥
 तस्मात्त्वं हि महाकालो जगत्संहारकारकः । त्वं प्रभुत्वाभिमानेन किञ्चिन्मासुक्तवानसि ॥ ३७ ॥ अहं
 तेनापराधेन साक्षात्पत्नीस्वरूपतः । न स्थास्यामि कियत्कालं भव शान्तमनाः शिव ॥ ३८ ॥ उपायं कथ-
 याम्येकं कुरु शंभो तदेव हि । प्रतिलप्स्यसि मां नूनं पूर्वतोऽधिकरूपिणीम् ॥ ३९ ॥ मम छाया यज्ञवह्नौ
 प्रविष्टा या महेश्वर । तां मूर्ध्नि कृत्वा मां प्रार्थ्य भ्रम पृथ्वीमिमां शिव ॥ ४० ॥ स देहो बहुधा भूत्वा पति-
 ष्यति धरातले । तत्र तद्धि महापीठं भविष्यत्यघनाशनम् ॥ ४१ ॥ ^{तेन} पतिष्यते यत्र तत्तु पीठोत्तमं
 परम् । तत्र स्थित्वा तपश्चरन्तु तर्पणं प्रतिलप्स्यते ॥ ४२ ॥

बभूवान्तर्हिता सद्यः सहसा मुनिपुंगव ॥ ४३ ॥ ब्रह्माद्यास्त्रिदशश्रेष्ठाः स्वस्वस्थानं विनिर्ययुः । ततः शिवः
 समागत्य पुनर्दक्षालये मुने ॥ ४४ ॥ प्रिये सति सतीत्येवं रुरोद प्राकृतो यथा । यज्ञशालां प्रविश्यैव छाया-
 सत्याः शरीरकम् ॥ ४५ ॥ ददर्श दीप्यमानं स भूमिष्ठं मुद्रितेक्षणम् । अधुष्णां तां विलोक्यैव निद्रितां
 प्राकृतामिव ॥ ४६ ॥ शोकसंतप्तहृदयः प्राहेदं वचनं शिवः । सति तेऽहं पतिः शंभुस्त्वत्समीपमुपा-
 गतः ॥ ४७ ॥ उत्तिष्ठ त्वं पूर्ववन्मां कथं न परिभाषसे । कृतागसं मां दक्षं च क्षिप्त्वा शोकमहार्णवे ॥ ४८ ॥
 स्वयमन्तर्हितास्यस्मान्मोहयन्ती स्वमायया । न त्वां कदाचित्पक्ष्यामि मम प्राणैकवल्लभाम् ॥ ४९ ॥ प्रगृह्य
 परमामोदात्कियत्कालं भ्रमाम्यहम् । एवं विलप्य बहुधा शंभुः प्राकृतलोकवत् ॥ ५० ॥ बाहुभ्यां तां समा-
 लिङ्ग्य जग्राह शिरसा मुने । छायासत्यास्तु तं देहं धृत्वा शिरसि शंकरः ॥ ५१ ॥ संप्राप्य परमं मोदं ननर्त
 धरणीतले । ब्रह्मादयः सुराधीशा देवा इन्द्रपुरोगमाः ॥ ५२ ॥ अपूर्वं रथमास्थाय गगने द्रष्टुमागमन् । पुष्प-
 वृष्टिः समभवत्प्रमथाश्च दिशो दश ॥ ५३ ॥ मुखवाद्यं ततश्चक्रुर्ननृतुश्च लसज्जटाः । कदाचिच्छिरसा धृत्वा
 कदाचिद्वक्षिणे करे ॥ ५४ ॥ कदाचिद्ग्रामहस्ते च कदाचित्स्कन्धदेशके । कदाचिद्वक्षसि प्रीत्या परिनृत्यन्

सदाशिवः ॥ ५५ ॥ ननर्त चरणाघातैः कम्पयन् धरणीतलम् । चन्द्रलोकस्थितश्चन्द्रो ललाटे तिलकोऽभवत् ॥ ५६ ॥ ज्वलज्जटाविनिक्षिप्ता बभूवुस्तारकागणाः । सूर्यलोकस्थितः सूर्यः कण्ठे भूषणतां गतः ॥ ५७ ॥ कूर्मान्तौ पीडितौ तां धरणीं त्यक्तुमुद्यतौ । नृत्यवेगप्रवृद्धेन वायुना च महीधराः ॥ ५८ ॥ सुमेरुप्रमुखाश्चेत्तुर्वृक्षा इव महामुने । एवं भूतानि संक्षोभ्य नृत्यन् सर्वा वसुन्धराम् ॥ ५९ ॥ बभ्राम शिरसा धृत्वा छायासत्यङ्गविग्रहम् । शिवस्तु परमामोदो मनसैवं व्यचिन्तयत् ॥ ६० ॥ सति त्वं मम भार्येति लोकलज्जां परित्यजन् । मूर्ध्नावहामि ते छायां भाग्यं मम महत्तरम् ॥ ६१ ॥ एवं स आत्मनो भाग्यमुपवर्ण्य सदाशिवः । अतीवपरमामोदो ननर्त च मुहुर्मुहुः ॥ ६२ ॥ क्षुब्धमासीजगत्सर्वं पक्षिणो मृतका इव । अकालप्रलयं भूता गणयामासुरग्रतः ॥ ६३ ॥ ब्रह्माज्ञया तु ऋषयश्चक्रुः स्वस्त्ययनं महत् । देवास्तु चिन्तयामासुः किमिदं समुपस्थितम् ॥ ६४ ॥ उपायं नैव परमो जगद्रक्षा कथं भवेत् । दक्षोऽस्माकं विनाशाय जगतोऽस्य क्षयाय च ॥ ६५ ॥ आरब्धवान् कुयज्ञं स शिवविद्वेषकारणात् । शंभुरानन्दसंमग्नो विघूर्णनयनः प्रभुः ॥ ६६ ॥ न चिन्तयति लोकानां विपत्तिं मुमुक्षुस्तदा ॥ कथं शान्तो भवेद्देवो जगत्संहारकारकः ॥ ६७ ॥

ब्रवीम्युपायं त्रिदशायत्नतः कुरुताधुना । उक्तं तदा महादेव्या छायादेव्यास्तु विग्रहम् ॥ ६८ ॥ भूतले विविधो भूत्वा पतिष्यति सुनिश्चितम् ॥ ६९ ॥ यत्र यत्र च देहोऽयं खण्डशः प्रपतिष्यति ॥ ७० ॥ तत्तत्स्थानं महापीठं पुण्यतीर्थं भविष्यति । तथा यदुक्तं तन्मिथ्या कदाचिन्न भविष्यति ॥ ७१ ॥ पतिष्यति धरापृष्ठे छायासत्यास्तु विग्रहः । अहं तु सृष्टिरक्षार्थं कृत्वा साहसमुत्तमम् ॥ ७२ ॥ परमानन्दमग्नस्य महेशस्य शिरःस्थितम् । खण्डशः पातयिष्यामि छायासत्याः शरीरकम् ॥ ७३ ॥ सुदर्शनेन चक्रेण प्रभोः शंभोरजानतः । एवं मयि कृते नूनं जगद्रक्षणकारिणी ॥ ७४ ॥ सैव ब्रह्ममयी देवी मां रक्षिष्यति शंकरात् ॥ देव्युवाच ॥ प्रभो विष्णो जगन्नाथ यद्येवं कर्तुमर्हसि ॥ ७५ ॥ तदैव जगतां रक्षा न चेत्प्रलयमेष्यति ॥ श्रीमहादेव उवाच ॥ ततो विष्णुर्महाबाहुर्जगतः परिपालकः ॥ ७६ ॥ छायासत्याः शरीरं स पातयामास खण्डशः । सुदर्शनेन चक्रेण महाभीत इवेश्वरात् ॥ ७७ ॥ आनन्दमग्नचित्तस्य शिरसः परमेशितुः । नृत्यमानो यदा शंभुः क्षिपते चरणौ भुवि ॥ ७८ ॥ तदैव प्राक्षिपच्चक्रं छायादेहं चकर्त सः । विष्णुचक्रेण संछिन्नास्तद्देहावयवाः पृथक् ॥ ७९ ॥ निपेतुः पृथिवीपृष्ठे स्थाने स्थाने महामुने । महातीर्थानि तान्येव मुक्तिक्षेत्राणि भूतले ॥ ८० ॥ सिद्धिपीठा हि ते देशा देवानामपि दुर्लभाः ।

तेषु देवीं समुद्दिश्य होमपूजादिकं तु यत् ॥ ८१ ॥ कुरुते कोटिगुणितं फलं तस्य महासुने । तत्र जप्त्वा
महादेवीं साक्षात्पश्यति मानवः ॥ ८२ ॥ पातकी मुच्यते पापाद्ब्रह्महत्यादिकादपि । भूमौ निपतितास्ते तु
छायाज्ञावयवाः क्षणात् ॥ ८३ ॥ जग्मुः पाषाणतां सर्वलोकानां हितहेतवे । ब्रह्मा विष्णुश्च रुद्रश्च तथे-
न्द्राद्याः सुरा मुने ॥ ८४ ॥ आगत्याहुर्वचस्तेषु सेवार्थं परमेश्वरीम् । एवं छायासतीदेहे निकृते चक्रपाणिना
॥ ८५ ॥ निर्भारं स्वशिरो ज्ञात्वा शिवो धैर्यमुपेत्य च । ददर्श व्याकुलं सर्वं जगत्स्थावरजङ्गमम् ॥ ८६ ॥
एतस्मिन्नन्तरे विष्णुर्नारदं ब्रह्मणः सुतम् । शान्त्यर्थं देवदेवस्य प्रेषयामास सन्निधिम् ॥ ८७ ॥ गच्छ नारद
भद्रं ते शिवं सान्त्वय मत्कृते । त्वमेवात्र समर्थोऽसि ब्रह्मपुत्रो महामतिः ॥ ८८ ॥ शिवः सतीवियोगेन
दुःखार्तः परमेश्वरः । कस्य किं प्रकरोत्येष लयं वा जगतां विभुः ॥ ८९ ॥ यथा शान्तमना भूत्वा तिष्ठत्यद्य
महेश्वरः । तथा कुरु महाबुद्धे सान्त्वयस्व सदाशिवम् ॥ ९० ॥ इति तस्य वचः श्रुत्वा नारदः प्रययौ ततः ।
संमुखे देवदेवस्य कृताञ्जलिरुपस्थितः ॥ ९१ ॥ नृत्यन् स नारदं दृष्ट्वा कृताञ्जलिपुटं स्थितम् । प्राह मे क
गता साध्वी सती प्राणैकवलम्बा ॥ ९२ ॥ नारद उवाच ॥ भव शान्तमनाः शंभो सतीं लप्स्यसि सर्वथा ।

अस्त्येव ते सती नित्या गच्छन्तीं च विहायसा ॥ ९३ ॥ दृष्ट्वापि प्रत्ययो नैव जातः किं परमेश्वर । अकाले
प्रलयं नैव कुरु शंभो स्थिरो भव ॥ ९४ ॥ शिव उवाच ॥ युष्माकं किं करोम्येव कथं वदसि नारद । अकाले
प्रलयं वापि करोमि कुत्र चाप्यहम् ॥ ९५ ॥ सतीविरहदुःखार्तश्छायासत्यास्तु विग्रहम् । प्राप्य विस्मृतदुःखो-
ऽहमभवं तच्च केन वा ॥ ९६ ॥ शिरसः सोऽप्यपहतो देहो दुष्टविचेतसा ॥ नारद उवाच ॥ भव शान्तमना
देव सर्वं ते कथयाम्यहम् ॥ ९७ ॥ प्रसीदास्मान्महादेव त्यज नृत्यं लयप्रदम् । त्वन्नृत्येन विपन्नेयं वसुधापि निम-
ज्जति ॥ ९८ ॥ पर्वताश्चलिताः सर्वे देवाः स्वर्गं तथात्यजन् । नाशमेति जगत्सर्वं सदेवासुरमानुषम् ॥ ९९ ॥ त्वया
तु स्वकृतश्चासौ प्रलयो नैव दृश्यते । कथं नृत्यच्छलेनेदं विश्वं नाशयसि प्रभो ॥ १०० ॥ किमीदृशं कर्म सु
यत्स्वकीयार्थं विनाशयेत् । त्रैलोक्यरक्षको विष्णुर्दृष्ट्वा विपदमद्भुताम् ॥ १०१ ॥ त्वां सान्त्वयितुकामोऽसौ
धृत्वा चक्रं सुदर्शनम् । प्रक्षिप्य शनकैश्छायासतीदेहं समाच्छिनत् ॥ १०२ ॥ स देहः खण्डशो भूमौ यत्र यत्र
समापतत । महापीठास्तत्र जाताः कामरूपादयः प्रभो ॥ १०३ ॥ उक्तं तया जगद्धात्र्या समाराधितया त्वया ।
पूर्वमेव हि देहोऽयं पतिष्यति धरातले ॥ १०४ ॥ खण्डशो बहुधा भूत्वा महापठिप्रसिद्धये । तस्माद्विष्णुस्तथा

चक्रे भव शान्तः सदाशिव ॥ १०५ ॥ श्रीमहादेव उवाच ॥ एवमुक्तस्तु मुनिना त्यक्तनृत्यः सदाशिवः ।
 विनिःश्वसन्मुहुर्विष्णुं शशाप कमलापतिम् ॥ १०६ ॥ विष्णुर्मानुषरूपेण जनिष्यति महीतले । त्रेतायां
 सूर्यवंशेऽसौ मम शापेन निश्चितम् ॥ १०७ ॥ तत्रातिरम्या तत्पत्नी सतीव प्राणवल्लभा । छायां संस्थाप्य
 संत्यक्त्वा माययान्तर्हिता स्वयम् ॥ १०८ ॥ भविष्यति ततश्चासौ मायया विप्रमोहितः । आनन्दमग्नचि-
 त्तश्च भूत्वा यास्यति दूरतः ॥ १०९ ॥ ततो यथा मां चक्रेऽसौ छायापत्नीवियोगिनम् । क्रूरराक्षसवद्विष्णु-
 स्तथा राक्षसपुंगवः ॥ ११० ॥ एनं करिष्यति क्रूरश्छायापत्नीवियोगिनम् । हत्वा छायामयीं पत्नीं सत्यं
 सत्यं महामुने ॥ १११ ॥ शोकसंतप्तहृदयः स यथाहं भविष्यति ॥ श्रीमहादेव उवाच ॥ एवं शप्त्वा शिवो विष्णुं
 स्वस्थचित्तोऽभवत्ततः । प्रसार्य त्रीणि नेत्राणि ददर्श च जगत्रयम् ॥ ११२ ॥ दृष्ट्वा योनिं कामरूपे रोमाञ्चित-
 कलेवरः । कामव्याकुलितोत्कण्ठो बभूव गिरिशः स्वयम् ॥ ११३ ॥ दृष्टमात्रे तु सा योनिः काममुग्धेन शं-
 भुना । पृथ्वीं विभिद्य पातालं गच्छन्तीव बभूव ह ॥ ११४ ॥ दृष्ट्वैवं शंकरः सत्या भूत्वांशेन गिरिः स्वयम् ।
 दधार योनिं दृष्टात्मा वर्णयन् भाग्यमात्मनः ॥ ११५ ॥ सर्वेषु तेषु पीठेषु कामरूपादिषु स्वयम् । पाषाण-

लिङ्गरूपेण ह्यधिष्ठाय व्यसेवत ॥ ११६ ॥ सस्मार पूर्वं तद्भुक्तं यदुक्तं हि तया मुने । योनिपीठे तपस्तप्त्वा पुनर्लब्ध्वा
 महेश्वरीम् ॥ ११७ ॥ ततः शान्तमना भूत्वा योगचिन्तापरोऽभवत् । विहायसा मुनिश्चापि ययौ स्वस्थानमुत्तमम्
 ॥ ११८ ॥ इति श्रीमहाभागवते महापुराणे महादेवनारदसंवादे छायासतीवर्णनं नामैकादशोऽध्यायः ॥ ११ ॥
 श्रीमहादेव उवाच ॥ गत्वा तु नारदः श्रीमान् विष्णोः सन्निकटं ततः । अथाब्रवीद्यथावृत्तं देवदेवस्य
 चेष्टितम् ॥ १ ॥ अभिशपादिकं श्रुत्वा शिवस्याकुलितं तथा । ब्रह्मणा सहितो विष्णुः कामरूपं सम-
 भ्यगात् ॥ २ ॥ द्रष्टुं देवं महेशानं शोकव्याकुलमानसम् । अश्रुधाराभिसंसिक्तगात्रं सान्त्वयितुं तथा ॥ ३ ॥
 तौ दृष्ट्वा भगवान् शंभुर्मुक्तकण्ठो रुरोद ह । पत्नीमाक्षिप्य बहुधा सतीं प्राकृतलोकवत् ॥ ४ ॥ ब्रह्मविष्णू
 ऊचतुः ॥ किमेवं देवदेवेश मृषा रोदिषि शंकर । विद्यमानामपि सतीं दृष्ट्वा ज्ञात्वापि मूढवत् ॥ ५ ॥
 शिव उवाच ॥ सत्यं वदसि जानामि सतीं प्रकृतिरूपिणीम् । नित्यां ब्रह्ममयीं शुद्धां सृष्टिस्थित्यन्तका-
 रिणीम् ॥ ६ ॥ दृष्ट्वा स्वचक्षुषा दक्षयज्ञभङ्गोत्तरं मया । तथैव तां न दृष्ट्वैव पत्नीभावेन पूर्ववत् ॥ ७ ॥
 स्वगृहे मे मनोऽतीव व्याकुलं जायतेऽधुना । कथं पुनर्लभिष्यामि पूर्ववत्तां महेश्वरीम् ॥ ८ ॥ उपायं ब्रूहि

मे ब्रह्मन् विष्णो त्वं चापि सांप्रतम् । ब्रह्मविष्णू ऊचतुः । भूत्वा शान्तमना देवं कामरूपेऽत्र संस्थितः ॥ ९ ॥ तामेव मनसि ध्यात्वा तपश्चर समाहितः । महापीठेऽयमत्रैव साक्षात्सा परमेश्वरी ॥ १० ॥ प्रत्यक्ष-
फलदा देवी साधकानां न संशयः । माहात्म्यमस्य पीठस्य वक्तुं वा केन शक्यते ॥ ११ ॥ त्वमेव सर्वं
जानासि सर्वज्ञः परमेश्वरः । किमावां कथयिष्यावो भव शान्तमनाः शिव ॥ १२ ॥ शिव उवाच ॥ अत्रैवाहं
तपश्चोग्रं चरिष्ये सुसमाहितः । तथापि कथितोऽप्येवं युवाभ्यामपि चाधुना ॥ १३ ॥ श्रीमहादेव उवाच ॥
इत्युक्त्वा स शिवः शान्तस्तपस्तेपे समाहितः । कामरूपे महापीठे ध्यायंस्तां परमेश्वरीम् ॥ १४ ॥ ब्रह्मा वि-
ष्णुश्च तत्रैव महापीठे ततः स्थितः । समाहितमनास्तीव्रं चचार परमं तपः ॥ १५ ॥ बहुकाले गते देवी प्रसन्ना
जगदम्बिका । प्रत्यक्षाभूजगन्माता तेषां त्रैलोक्यमोहिनी ॥ १६ ॥ प्रोवाच च महादेवी किं तेऽभिलषितं
वद ॥ शिव उवाच ॥ यथा हि कृपया पूर्वं स्थिता मद्देहिनी स्वयम् ॥ १७ ॥ तत्रैव हि पुनश्चापि भव त्वं
कृपयेश्वरि ॥ श्रीदेव्युवाच ॥ अतस्त्वामचिरेणैव हिमालयसुता स्वयम् ॥ १८ ॥ द्विधा भूत्वा भविष्यामि
सत्यमेव महेश्वर । यतस्तां शिरसा हर्षात्कृत्वा मन्त्रत्यतत्परः ॥ १९ ॥ अहं तेनांशतो भूत्वा गङ्गा जलमयी

स्वयम् । त्वामेव पतिमापन्ना भविष्ये तव मूर्धनि ॥ २० ॥ अपरा पार्वती भूत्वा पत्नीभावेन शंकर । स्था-
स्यामि तव गेहेऽहं पूर्णैव हि महामते ॥ २१ ॥ श्रीमहादेव उवाच ॥ ततो भगवती देवी यत्राभिलषितं वरम् ।
ब्रह्मणे विष्णवे दत्त्वा स्वयमन्तर्हिताभवत् ॥ २२ ॥ ततः सापि महादेवी द्विधा भूत्वा हिमालयम् । प्रययौ
मेनकागर्भे स्वयं दुर्गाभवत्ततः ॥ २३ ॥ ज्येष्ठा गङ्गाभवद्देवी कनिष्ठा पार्वती शुभा । शिवस्तु हृष्टचित्तः सन्
कामरूपे महामतिः ॥ २४ ॥ कामारूपायानिकटे भूयश्चचार परमं तपः । महापीठस्य माहात्म्याद्देवी भगवती
स्वयम् ॥ २५ ॥ महेशाय प्रसन्नाभूदभीष्टं च ददौ तथा । एवमन्यो यदा कश्चित्स्मिन् पीठे महेश्वरीम् ॥ २६ ॥
समाराधयते तस्य मनोऽभीष्टं प्रयच्छति ॥ श्रीनारद उवाच ॥ कामरूपस्य माहात्म्यं कथयस्व महेश्वर ॥
॥ २७ ॥ यत्र साक्षाद्भगवती प्रत्यक्षफलदायिनी । आनुपूर्व्येषु पीठेषु श्रेष्ठं यत्परमेश्वर ॥ २८ ॥ यतस्त्वयापि तत्रैव
तपसाराधितेश्वरी ॥ श्रीमहादेव उवाच ॥ पीठानि चैकपञ्चाशदभवन्मुनिपुंगव ॥ २९ ॥ अङ्गप्रत्यङ्गपातेन
छायासत्या महीतले । तेषु श्रेष्ठतमः पीठः कामरूपो महामते ॥ ३० ॥ यत्र साक्षाद्भगवती स्वयमेव व्यवस्थिता ।
तत्र गत्वा महापीठे स्नात्वा लोहित्यवारिणि ॥ ३१ ॥ ब्रह्महापि नरः सद्यो मुच्यते भवबन्धनात् । ब्रह्मपुत्रः स्वयं

साक्षाद्भूवरूपी जनार्दनः ॥ ३२ ॥ तस्मिन्नेव कृतस्नानो मुच्यते सर्वपातकात् । तत्र स्नात्वा विधानेन पितृन् संतर्प्य
भक्तितः ॥ ३३ ॥ कामेश्वरीं नमस्कुर्यान्मन्त्रेणानेन साधकः । कामेश्वरीं च कामारव्यां कामरूपनिवासिनीम् ॥ ३४ ॥
तप्तकाञ्चनसंकाशां तां नमामि सुरेश्वरीम् । ततो मानसकुण्डादितीर्थं गत्वा विधानतः ॥ ३५ ॥ कृत्वा स्नानादिकं
क्षेत्रं प्रविश्य च यथाविधि । दृष्ट्वा पीठं नरः सद्यो मुक्तो भवति नान्यथा ॥ ३६ ॥ तत्र तन्त्रोक्तविधिना
संपूज्य परमेश्वरीम् । जपहोमादिकं कृत्वा यादृशं फलमश्नुते ॥ ३७ ॥ तद्वक्तुं नैव शक्नोमि कोटिभिर्वक्त्र-
कैरपि । यस्य संजायते मृत्युस्तस्मिन् क्षेत्रे महामुने ॥ ३८ ॥ स मुक्तिमेति सद्यो वै सत्यं सत्यं न संशयः ।
किमत्र बहुनोक्तेन यत्र क्षेत्रे महामुने ॥ ३९ ॥ देवा मरणमिच्छन्ति किं पुनर्मर्नवादयः । इति ते कथितं
वत्स संक्षेपेण महामुने ॥ ४० ॥ कामरूपस्य माहात्म्यं सर्वपापप्रणाशनम् । तस्मिन् क्षेत्रे शिवः स्तुत्वा
महेशीं तपसि स्थितः ॥ ४१ ॥ सती हिमवतो गेहं द्विधा भूत्वा समभ्यगात् । एवं दक्षगृहे जाता स्वयं
प्रकृतिरुत्तमा ॥ ४२ ॥ संस्थाप्य परमां कीर्तिं लोकानां त्राणहेतवे । जगाम मेनकागर्भं पुनर्लब्धुं महेश्वरम्
॥ ४३ ॥ य इदं चरितं देव्या महापातकनाशनम् । शृणोति परया भक्त्या स शिवत्वमवाप्नुयात् ॥ ४४ ॥

देवा मनुष्या गन्धर्वा यक्षराक्षसचारणाः । तस्याज्ञावशगाः सर्वे भवन्तीह न संशयः ॥ ४५ ॥ अव्याहताज्ञः
सर्वत्र भवेत्संश्रवणान्नरः । भवत्यवश्यं दुर्गं च सुदुष्करमपि क्षणात् ॥ ४६ ॥ श्रवणान्नाशमायाति पापं जन्मा-
न्तरार्जितम् । रिपवः संक्षयं यान्ति वंशवृद्धिः प्रजायते ॥ ४७ ॥ संसारे जन्म चासाद्य नैतदाकलितं हि
यैः । तेषां जन्म वृथा मर्त्ये सत्यमेव महामते ॥ ४८ ॥ श्रुत्वेदं चरितं देव्याः संसारव्याधिभेषजम् । जीव-
न्मुक्तो भवेत्सद्यो यदि स्यादतिपातकी ॥ ४९ ॥ इति श्रीमहाभागवते महापुराणे श्रीमहादेवनारदसंवादे
कामरूपादिमाहात्म्यवर्णनं नाम द्वादशोऽध्यायः ॥ १२ ॥ ॥ श्रीमहादेव उवाच ॥ शृणु वत्स प्रवक्ष्यामि द्विधा
भूत्वा स्वयं सती । यथाऽभवन्मेनकाया गर्भे हिमवतः सुता ॥ १ ॥ तत्रादौ समभूद्गङ्गा निजांशेन सित-
प्रभा । स्थातुं शिरसि शंभोः सा भूत्वा द्रवमयी मुने ॥ २ ॥ तत्पश्चात्समभूद्गौरी पूर्णा शंकरगेहिनी । सा हि
यत्प्रेमभावेन शरीरार्धं महेशितुः ॥ ३ ॥ तत्राभूत्सा यथा गङ्गा तच्छृणुष्व महामते । यच्छ्रुत्वा मुच्यते पापी
ब्रह्महापि नरः क्षणात् ॥ ४ ॥ सुमेरुतनया मेना गिरिराजस्य गेहिनी । तां जन्मनि सुता प्राप निजांशेन महेश्वरी
॥ ५ ॥ गङ्गा समभवद्गर्भे सती गिरिवराङ्गना । सुषुवे च सुतां चारुसर्वाङ्गीं रुचिराननाम् ॥ ६ ॥ वैशाखे

मासि शुक्लायां तृतीयायां दिनार्धके । गङ्गा समभवच्छुक्ला सुचारुमुखपङ्कजा ॥ ७ ॥ त्रिनेत्रा असितापाङ्गी
चतुर्बाहुविशोभिता । अथाद्रिराजः श्रुत्वा तु पुत्रीं जातां समुत्सुकः ॥ ८ ॥ मङ्गलं चाकरोद्दानं विप्रेभ्यः
प्रददौ बहु । ववृधे सा पितुर्गेहे कलेव शशिनः सिते ॥ ९ ॥ वर्षासु च यथा नित्यं नदी तोयेन वर्धते । अथैकदा
गिरिन्द्रस्तां क्रोडे कृत्वा पुरान्तरे ॥ १० ॥ उपविष्टस्तदायातो नारदो ब्रह्मणः सुतः । गङ्गां द्रष्टुं भगवतीं
ज्ञात्वा जातां निजांशतः ॥ ११ ॥ प्रकृतिं यां समाराध्य कामरूपे स्थितो हरः । गिरिराजस्तमालोक्य प्रणम्य
चरणद्वयम् ॥ १२ ॥ प्रक्षाल्याचमनं दत्त्वा प्रोवाच विनयान्वितः ॥ हिमालय उवाच ॥ मुने भाग्यवशादेव
लभ्यते तव दर्शनम् ॥ १३ ॥ दृष्टोऽसि सांप्रतं ब्रह्मन्कथं तेऽत्र समागमः ॥ नारद उवाच ॥ श्रुतमेतन्मया
लोकात्कन्या सर्वाङ्गसुन्दरी ॥ १४ ॥ काचित्तव गृहे जाता तां द्रष्टुमहमागतः ॥ हिमालय उवाच ॥ अहो बहुतरं
भाग्यमेतस्माच्च नमामि च ॥ १५ ॥ यदेनां द्रष्टुकामस्त्वमागतो देवदुर्लभः ॥ नारद उवाच ॥ त्वं धन्यः कृत-
कृत्यश्च सर्वसौभाग्यसंयुतः ॥ १६ ॥ यतस्तवैषा तनया देवानामपि दुर्लभा ॥ श्रीमहादेव उवाच ॥ इत्युक्त्वा
गिरिराजं च मुनिः परमकौतुकात् ॥ १७ ॥ तस्याङ्गात्तां निजाङ्गेऽसावानयत्परमादृतः । मुनिर्विधाय तां क्रोडे

गङ्गां त्रैलोक्यपावनीम् ॥ १८ ॥ धन्योऽस्मीत्यब्रवीद्वाक्यं रोमाञ्चितवपुस्ततः । ततः प्राह गिरिं हृष्टो
मुनीन्द्रो नारदः स्मयन् ॥ १९ ॥ पुत्रीं यथार्थतः किं त्वं ज्ञातवानसि वा न वा ॥ हिमालय उवाच ॥
ज्ञायते मम कन्येयं चार्वाङ्गी शुभलक्षणा ॥ २० ॥ नान्यस्तु ज्ञायते कश्चिद्विशेषो मुनिपुंगव ॥ नारद
उवाच ॥ या मूलप्रकृतिः सूक्ष्मा दक्षकन्याभवत्पुरा ॥ २१ ॥ नाम्ना सती सैव देवी निजांशेन महामते ।
कन्या तवेयं संभूता प्रतिलब्धुं हरं पतिम् ॥ २२ ॥ गङ्गेति क्रियते नाम सर्वपातकनाशनम् । लोकानां
त्राणकर्त्रीयं महापातकनाशिनी ॥ २३ ॥ विवाहोऽस्याः स्वर्गपुरे भविष्यति महागिरे । शिव एव हि भर्ता-
स्याः पूर्वमेव मुनिश्चितः ॥ २४ ॥ एनां स्वर्गपुरं नेतुं ब्रह्मा लोकपितामहः । भवन्तं स्वयमागत्य प्रार्थ-
यिष्यति यत्नतः ॥ २५ ॥ तदा त्वया समर्प्यैषा ब्रह्मणे चारुरूपिणी । स तु नीत्वा स्वर्गपुरे शिवमाहूय
सादरम् ॥ २६ ॥ संप्रदास्यति तस्मै ते पुत्रीमेनां शुभाननाम् ॥ हिमालय उवाच ॥ त्वं ज्ञाता विषयाणां हि
भूतभव्यभविष्यताम् ॥ २७ ॥ विज्ञानचक्षुषा सर्वं प्रत्यक्षमिव पश्यसि । विधात्रा विहितं यत्तु तद्विष्यति
नान्यथा ॥ २८ ॥ तदहं किं करिष्यामि नेश्वरेच्छा वृथा भवेत् ॥ श्रीमहादेव उवाच ॥ इत्युक्तो गिरिराजेन

स मुनिः प्रययौ द्रुतम् ॥ २९ ॥ यत्रास्ति भगवान्ब्रह्मा सर्वलोकपितामहः । तं प्रणम्याह स मुनिः प्रहृष्टात्मा
महामतिः ॥ ३० ॥ प्रभो सती समुत्पन्ना हिमालयगृहे पुनः । निजांशेनाभवदियं गङ्गा परमसुन्दरी ॥ ३१ ॥
पूर्णापि देवी तत्रैव संभविष्यत्युमापि च ॥ ब्रह्मोवाच ॥ सत्यं जानामि जाता सा हिमालयगृहेऽधुना ॥ ३२ ॥
निजांशेन महादेवी गङ्गा त्रैलोक्यपावनी । महेशपूर्वपत्नी सा महेशमभियास्यति ॥ ३३ ॥ शिवोऽपि ताम-
नुप्राप्य निर्वृतिं लप्स्यते पराम् । किंतु छायासती देहं धृत्वा मूर्ध्नि यदा हरः ॥ ३४ ॥ आनन्दमग्नचित्तः
सन्ननर्त धरणीतले । तदा तस्य शिरःसंस्थं छायादेहं हरिः स्वयम् ॥ ३५ ॥ चकर्तास्या मतेनैव जगद्रक्षणहेत-
वे । तेनापराधेनाद्यापि रुष्टोऽस्मान्प्रति शंकरः ॥ ३६ ॥ तस्य किं वा करिष्यामि कथं तुष्टो भवेच्छिवः ॥ नारद
उवाच ॥ शृणु ब्रह्मन्प्रवक्ष्यामि यदिद्रेषो महेशितुः ॥ ३७ ॥ प्रसन्नता भवेदस्मान्प्रति येनात्र वै प्रभो । गिरीणाम-
धिपः श्रीमान् दाता परमधर्मवित् ॥ ३८ ॥ तत्सन्निधिं समागच्छ सार्धमिन्द्रादिदैवतैः । भिक्षयार्थं तां गङ्गां
तदा नूनं स दास्यति ॥ ३९ ॥ ततश्च तां समानीय स्वर्गपुर्यां महोत्सवम् । कृत्वा शंभुं समाहूय गङ्गां
देहि प्रयत्नतः ॥ ४० ॥ यथा छायासती तस्य स्थिता मूर्ध्नि तथैव हि । इयं द्रवमयी भूत्वा संस्थास्यति मुनि-

श्रितम् ॥ ४१ ॥ तदैव तुष्टो भगवान्भविष्यति महेश्वरः ॥ ब्रह्मोवाच ॥ पुत्र त्वं तु चिरंजीव यदेवमुक्तवानसि
॥ ४२ ॥ यद्येवं स्यात्तदा शंभुः प्रीतियुक्तो भविष्यति । गच्छ पुत्र द्रुतं तत्र देवानिन्द्रपुरोगमान् ॥ ४३ ॥ कथयस्व
यथावृत्तमायान्तु मम सन्निधिम् ॥ श्रीमहादेव उवाच ॥ इत्युक्तो ब्रह्मणा प्रीतः प्रययौ नारदो मुनिः ॥ ४४ ॥ यत्र
देवा महात्मानः सन्तीन्द्राद्या महामते ॥ नारद उवाच ॥ देवराज समायातो ब्रह्मलोकादहं प्रभो ॥ ४५ ॥
युष्माकं सन्निधिं पित्रा समादिष्टो महात्मना । मर्त्ये हिमवतो गेहे पुत्री जाता स्वयं सती ॥ ४६ ॥ भागा-
र्धेन महादेवी गङ्गा त्रैलोक्यपावनी । तामानेतुं स्वर्गपुरं ब्रह्मा यास्यति भूतलम् ॥ ४७ ॥ यूयमागच्छत क्षिप्रं
मर्त्ये गन्तुं सुरोत्तमाः ॥ देवा ऊचुः ॥ किं ब्रवीषि मुनिश्रेष्ठ मर्त्ये जाता स्वयं सती ॥ ४८ ॥ वृत्तमेतन्महेशाय
कथितं किं न वा मुने ॥ नारद उवाच ॥ आनीय तां देवपुरे ततो यास्यामि शंकरम् ॥ ४९ ॥ द्रुतमागच्छत सुरा
ब्रह्मणो निकटं ततः ॥ श्रीमहादेव उवाच ॥ तथेत्युक्त्वा सुरगणा जग्मुर्ब्रह्मपुरं तदा ॥ ५० ॥ इन्द्राद्यास्ते
मुनिश्रेष्ठ हर्षोत्फुल्लमुखाम्बुजाः । प्रणमुश्च महात्मानं ब्रह्माणं जगतः पतिम् ॥ ५१ ॥ ऊचुः कृताञ्जलिपटाः
किमाज्ञापयसि प्रभो ॥ ब्रह्मोवाच ॥ सती हिमवतो गेहे जाता गङ्गा महेश्वरी ॥ ५२ ॥ भागार्धेन तथैवोमा

तत्रैव हि भविष्यति । सांप्रतं तां स्वर्गपुरं यास्यामो नेतुमुत्तमाम् ॥५३॥ भवन्तः स्वनिकेताच्च समागच्छन्तु
माचिरात् । इन्द्रः कुबेरो वरुणः सोमसूर्याग्निमारुताः ॥ ५४ ॥ समायान्तु मया साकं बुद्धिमांश्चैव नारदः ॥
श्रीमहादेव उवाच ॥ तथेत्युक्त्वा ययुर्देवा इन्द्राद्या मुनिपुंगव ॥ ५५ ॥ ब्रह्मा महर्षिणा तेन नारदेन ययौ
द्रुतम् । हिमाद्रिसन्निधिं गङ्गायाचने कृतमानसः ॥ ५६ ॥ तदहःपूर्वरात्रे तु गङ्गा गिरिवरं स्वयम् । स्वप्ने प्राह
महादेवी ज्ञात्वा देवविचेष्टितम् ॥ ५७ ॥ स्वप्नं संदर्शयामास रजन्याः शेष एव हि । शुक्ला त्रिनयना काचिद्देवी
मकरवाहना ॥५८॥ उवाच प्रमुखे स्थित्वा पितुस्ते तनया ह्यहम् । आद्या प्रकृतिरेकैव साहं दक्षप्रजापतेः ॥५९॥
पुत्री सती पितुर्यज्ञे शिवं त्यक्तवती पतिम् । शिवस्तु मद्वियोगार्तः कामरूपे व्यवस्थितः ॥६०॥ तपश्चरति मां
लब्धुं पत्नीभावेन वै पुनः । त्वयाप्याराधिता चाहं पुत्रीभावेन भक्तितः ॥ ६१ ॥ तेनाहं त्वद्गृहे जाता भागा-
र्धेन तु सांप्रतम् । भागार्धेनापरेणापि भविष्यामि तवात्मजा ॥ ६२ ॥ मां नेतुमागमिष्यन्ति ब्रह्माद्यास्त्रिदशे-
श्वराः । त्वां संप्रार्थ्य स्वर्गपुरं यास्यामि सह तैः सुरैः ॥६३॥ लप्स्यामि च पतिं शंभुं देवैर्दत्तं महात्मभिः । मदर्थं
मा शुच पितः कदाचिदपि मोहितः ॥ ६४ ॥ पूर्वमुक्तमतस्तात नानुशोचितुमर्हसि । इत्येवमुक्त्वा सा स्वप्ने

गङ्गा शैलाधिपं मुने ॥६५॥ अन्तर्हिताऽभवत्तत्र गिरिराट् प्रबोध च । विचारयामास सर्वं यदुक्तं गङ्गाया ततः
॥ ६६ ॥ मोह आसीत्पुरा यो वै तं तत्याज महागिरिः । अथायाताः सुरास्ते तु ब्रह्माद्या मुनिपुंगव ॥ ६७ ॥
हिमालयगृहे गङ्गां नेतुकामा महौजसः । स प्रणम्य गिरिश्रेष्ठस्तानुवाच महामतिः ॥ ६८ ॥ कथमत्रागता
देवाः कथयध्वं यथार्हतः ॥ देवा ऊचुः ॥ दाता त्वं सर्वलोकेषु गीयसे भूधराधिप ॥ ६९ ॥ भिक्षार्थमागताः
स्मोऽद्य तवान्तिकमतो गिरे । इति तेषां वचः श्रुत्वा स्मृत्वा स्वप्रकथां गिरिः ॥ ७० ॥ भाषितं नारदेनापि
नोवाच वचनं तदा । ततः संचिन्त्य मनसा देवानाह महागिरिः ॥ ७१ ॥ त्रैलोक्यस्याधिपा यूयं कथं
भिक्षार्थिनः सुराः । किं प्रदास्यामि युष्मभ्यं तन्मे वदत सांप्रतम् ॥ ७२ ॥ ब्रह्मोवाच ॥ शृणु वत्स प्रवक्ष्यामि
यदर्थं समुपागताः । इमे देवास्तव पुरं सर्वस्तनसुशोभिता ॥ ७३ ॥ प्रकृतिः परमा जाता दक्षपुत्री स्वयं
सती । शिवं वृतवती साध्वी पतिं त्रिभुवनेश्वरम् ॥ ७४ ॥ दक्षस्तु शिवनिन्दासु रतः कुमतिरीश्वरम् । शिवं
द्विषन्महायज्ञमारभद्विरिपुंगव ॥ ७५ ॥ सर्वानेवाह्वयत्तत्र देवानिन्द्रपुरोगमान् । विष्णुं मां च महामोहाद्वर्ज-
यित्वा सतीशिवौ ॥ ७६ ॥ तेन क्रुद्धा महादेवी गन्तुं दक्षपुरं स्वयम् । समुद्यता महेशेन निषिद्धा बहुधा

गिरे ॥ ७७ ॥ प्रभुत्वाभिमतनेति शंभुर्जातोऽपराधकृत् । तेन क्रुद्धा शिवं त्यक्त्वा दक्षगेहं गता सती ॥ ७८ ॥ दक्षोऽपि मायया मुग्धः शिवमेव व्यनिन्दयत् । तेन तं च परित्यज्य शिवं चाप्यपराधिनम् ॥ ७९ ॥ विमोह्य मायया देवी छायाया मृतरूपया । नित्या ब्रह्ममयी पूर्णा स्वयमन्तर्हिताभवत् ॥ ८० ॥ तेन शोकेन दुःखार्तः शिवस्त्रिभुवनेश्वरः । तां छायां शिरसा धृत्वा ननर्त धरणीतले ॥ ८१ ॥ तेन नृत्येन भुवनं रसातलगमोद्यतम् । दृष्ट्वा विष्णुं देवगणा ऊचू रक्ष जगत्रयम् ॥ ८२ ॥ ततश्चक्रेण भगवान् विष्णुः परमपूरुषः । छायासत्यास्तु तं देहं प्रविच्छेद शनैः शनैः ॥ ८३ ॥ स तद्देहवियोगेन दुःखितः परमेश्वरः । अद्यापि रुष्ट आस्तेऽस्मान्प्रति भूधरपुंगव ॥ ८४ ॥ सैव दाक्षायणी देवी सांप्रतं तव वेश्मनि । अंशेन तनया जाता गङ्गा त्रिभुवनेश्वरी ॥ ८५ ॥ शिवस्य पूर्वपत्नीयं शिवमेव हि लप्स्यति । केवलं रुष्टचित्तोऽस्मान्प्रति स्थास्यति शंकरः ॥ ८६ ॥ अतस्त्वं यदि चास्मभ्यं कन्यामेनां प्रयच्छसि । तदा स्वर्गपुरं नीत्वा महोत्सवपुरःसरम् ॥ ८७ ॥ महेशाय समर्प्यैव प्राप्स्यामो निर्वृतिं पराम् । या देवी पूर्णभावेन भविष्यत्यपरा सुता ॥ ८८ ॥ तां त्वमेव महेशाय संप्रदास्यसि सादरम् । एनां देहि त्वियं नीत्वा

ददामः शम्भवे गिरे ॥ ८९ ॥ हिमालय उवाच ॥ कन्याया न पितुर्गेहे स्थितिर्भवति शाश्वती । परार्थाय भवेत्कन्या न स्वकीया कदाचन ॥ ९० ॥ जानाम्येवं बहुविधं तथापि भम चेतसि । गङ्गाविरहजं दुःखं दुःसहं संभविष्यति ९१ ॥ श्रीमहादेव उवाच ॥ एवमुक्त्वा गिरिश्रेष्ठः साश्रुपूर्णविलोचनः । रुरोद बहुधा गङ्गां क्रोडे कृत्वा महामतिः ॥ ९२ ॥ गङ्गा प्राह पितस्त्वं तु त्यज शोकं कृते मम । प्रयच्छ ब्रह्मणे चास्मै यास्ये स्वर्गं तु सांप्रतम् ॥ ९३ ॥ नाहं तव विदूरस्था न मे दूरस्थितो भवान् । त्वं भक्तो भक्तिगम्याहं सदैव निकटे स्थिता ॥ ९४ ॥ एवमुक्त्वा तु पितरं प्रणम्य गिरिनिन्दिनी । ब्रह्मणो निकटं प्रायाद्भुक्तुं भूतपतिं पतिम् ॥ ९५ ॥ इति श्रीमहाभागवते महापुराणे श्रीमहादेवनारदसंवादे गङ्गागमनं नाम त्रयोदशोऽध्यायः ॥ १३ ॥ श्रीमहादेव उवाच ॥ ततो ब्रह्मा गिरीन्द्रानुमतो गङ्गां महामुने । कमण्डलौ समादाय प्रायात्स्वर्गपुरं द्रुतम् ॥ १ ॥ अथ मेना समागत्य गिरीन्द्रस्यान्तिकं तदा । अदृष्ट्वा तनयां वाचमुवाच गिरिपुंगवम् ॥ २ ॥ मेनकोवाच ॥ क्व गता मे सुता राजन् गङ्गा प्राणसमा प्रभो । संस्थिता तु तवाङ्गे सा केन नीता वद प्रभो ॥ ३ ॥ श्रीमहादेव उवाच ॥ ततः साश्रुपरीताक्षः प्राह तस्यै हिमा-

लयः । गङ्गाया गमनं स्वर्गे याञ्जया ब्रह्मणोऽपि च ॥ ४ ॥ तच्छ्रुत्वा तु मुनिश्रेष्ठ गङ्गाविच्छेददुःखिता ।
 रुरोद गिरिराजस्य पत्नी मेनातिविस्तरम् ॥ ५ ॥ ततस्तां सान्त्वयामास गिरिन्द्रो ज्ञानिनां वरः । श्रावयन्
 भाषितं सर्वं गङ्गायाः स्वयमेव हि ॥ ६ ॥ ततः स्वतनयां रोषाच्छशाप गिरिगेहिनी । असंभाष्य गतां
 स्वर्गं गङ्गां प्राणसमामपि ॥ ७ ॥ मातरं मामसंभाष्य गता यस्मात्रिविष्टपम् । ततो द्रवमयी भूत्वा पुनरेहि
 धरातलम् ॥ ८ ॥ एवं कृत्वाभिशापं तु मेना हिमवतोऽङ्गना । प्रविवेश गृहं देवी गिरिराजोऽपि नारद
 ॥ ९ ॥ अथ स्वर्गपुरे देवा गङ्गां नीत्वा समुत्सुकाः । अकार्षुर्मङ्गलं तस्या विवाहार्थं महामते ॥ १० ॥
 नारदं प्रेषयामास ब्रह्मा हृष्टमनास्तदा । कामरूपं महापीठं शंभुमानेतुमादरात् ॥ ११ ॥ ततः स नारदो
 गत्वा कामरूपे महेश्वरम् । ददर्श ध्यानसन्निष्ठं योगचिन्तापरायणम् ॥ १२ ॥ निवृत्तेन्द्रियकार्यं हि महायो-
 गविचिन्तकम् ? । मध्याह्नार्कसहस्राभं स्फुरदिन्दुविलोचनम् ॥ १३ ॥ एवं विलोक्य देवेशं नारदस्तत्र संस्थितः ।
 चिन्तयामास भीतात्मा ध्यानभङ्गे महेशितुः ॥ १४ ॥ यद्येनं कथये देव्याः सत्या हिमवतो गृहे । जन्माभूदिति
 तत्तस्य ध्यानभङ्गो भविष्यति ॥ १५ ॥ न चेद्वदामि तद्भ्रष्टप्रतिज्ञोऽहं भवामि च । किंवा श्रुत्वा सतीदेव्याः पुनर्जन्म

हेश्वरः ॥ १६ ॥ तुष्ट्या परमया युक्तो मयि प्रीतो भविष्यति । इति संचिन्त्य शनकैः शंभोरन्तिकमाययौ
 ॥ १७ ॥ उवाच नारदो देवं योगैकासक्तमानसम् । नारद उवाच ॥ देवदेव नमस्ये त्वां प्रसन्नो मे जग-
 दुरो ॥ १८ ॥ यस्ते सतीं समानेतुं प्रत्युद्यातस्त्वदान्तिकात् । जाता तव सती भूयस्त्वामिच्छन्ती पतिं
 प्रभो ॥ १९ ॥ तां ग्रहीतुं समागच्छ त्यज योगविचिन्तनम् । श्रीमहादेव उवाच ॥ इति श्रुत्वा महादेवो
 ध्यानं त्यक्त्वा तदैव हि ॥ २० ॥ कास्ति मे सा सतीत्येवमुक्त्वा तस्थौ महीतले । ततस्तां प्राह देवर्षिर्जाता
 हिमवतः सुता ॥ २१ ॥ अंशेन सा सती देवी गङ्गा नाम्ना सुलोचना । तां ब्रह्मा तु समानीय स्वर्गे
 सर्वसुरैः सह ॥ २२ ॥ तुभ्यं दत्तमना भूत्वा प्रेषयामास मां प्रभो । त्वमेहि परिगृहीष्व पत्नी ते चारु-
 पिणी । ततः कमण्डलौ ब्रह्मा पश्य तां चारुरूपिणीम् ॥ २३ ॥ स्थितामंशेन त्रैलोक्यपावनीं शिवगोहि-
 नीम् । महेशस्तां प्रगृह्यैव ततः प्रायान्महामते ॥ २४ ॥ कैलासं सुप्रसन्नात्मा समस्तैः प्रमथैर्वृतः । स्थिता
 कमण्डलौ या तु सैव मायापुरं हरम् ॥ २५ ॥ प्राप्य द्रवमयी भूत्वा वसुधामपि सागमत् । स्वर्गाद्ब्रह्मनदी-
 रूपा समुपागत्य भूतलम् ॥ २६ ॥ उद्धृत्य सागरं वंशं प्राप्य सागरमम्बुधिम् । पातालं प्राप्य लोकानां

परित्राणाय नारद ॥ २७ ॥ एवं हिमगिरेः पुत्री भूत्वांशेन सती मुने । पतिमाप महादेवं प्रसन्ना जग-
दम्बिका ॥ २८ ॥ अपरापि मुनिश्रेष्ठ ततस्तु सा सती स्वयम् । संभूयापि च पूर्णैव पतिमाप च शंकरम्
॥ २९ ॥ इति श्रीमहाभागवते महापुराणे श्रीमहादेवनारदसंवादे गङ्गाविवाहवर्णनं नाम चतुर्द-
शोऽध्यायः ॥ १४ ॥ ॥ नारद उवाच ॥ ब्रूहि देव महेशान यथा सा परमेश्वरी ! बभूव मेनकागर्भे
पूर्णभावेन पार्वती ॥ १ ॥ श्रुतं बहुपुराणेषु ज्ञायतेऽपि च यद्यपि । जन्मकर्मादिकं तस्यास्तथापि
परमेश्वर ॥ २ ॥ श्रोतुं समिष्यते त्वत्तो यतस्त्वं वेत्सि तत्त्वतः । तद्ब्रूदस्व महादेव
विस्तरेण महामते ॥ ३ ॥ श्रीमहादेव उवाच ॥ त्रैलोक्यजननी दुर्गा ब्रह्मरूपा सनातनी । प्रार्थिता
गिरिराजेन तत्पत्न्या मेनयापि च ॥ ४ ॥ महोग्रतपसा पुत्रीभावेन मुनिपुंगव । प्रार्थिता च महेशेन
सतीविरहदुःखिना ॥ ५ ॥ प्रययौ मेनकागर्भे पूर्णब्रह्ममयी स्वयम् । ततः शुभदिने मेना राजीवसदृशा-
ननाम् ॥ ६ ॥ सुषुवे तनयां देवीं सुप्रभां जगदम्बिकाम् । ततोऽभवत्पुष्पवृष्टिः सर्वतो मुनिसत्तम ॥ ७ ॥
पुण्यगन्धो ववौ वायुः प्रसन्नाश्च दिशो दश । तथाद्रिराजः श्रुत्वा तु पुत्रीं जातां शुभाननाम् ॥ ८ ॥

तरुणादित्यकोट्याभां त्रिनेत्रां दिव्यरूपिणीम् । अष्टहस्तां विशालाक्षीं चन्द्रार्चकृतशेखराम् ॥ ९ ॥ मेने तां
प्रकृतिं सूक्ष्मामाद्यां जातां स्वलीलया । तदा हृष्टमना भूत्वा विप्रेभ्यो प्रददौ बहु ॥ १० ॥ धनं वासांसि
च मुने दोग्ध्रीर्गार्श्व सहस्रशः । द्रष्टुं प्रतिययौ चाशु बन्धुभिः परिवारितः ॥ ११ ॥ ततस्तमागतं ज्ञात्वा
गिरीन्द्रं मेनका तदा । प्रोवाच तनयां पश्य राजन् राजीवलोचनाम् ॥ १२ ॥ आवयोस्तपसा जाता सर्वभू-
तहिताय च । ततः सोऽपि निरीक्ष्यैनां ज्ञात्वा तां जगदम्बिकाम् ॥ १३ ॥ प्रणम्य शिरसा भूमौ कृताञ्जलिपुटः
स्थितः । प्रोवाच वचनं देवीं भक्त्या गद्गदया गिरा ॥ १४ ॥ हिमालय उवाच ॥ का त्वं मातर्विशालाक्षि
चित्ररूपा सुलक्षणा । न जाने त्वामहं वत्से यथावत्कथयस्व माम् ॥ १५ ॥ श्रीदेव्युवाच ॥ जानीहि मां
परां शक्तिं महेश्वरकृताश्रयाम् । शाश्वतैश्वर्यविज्ञानमूर्तिं सर्वप्रवर्तिकाम् ॥ १६ ॥ ब्रह्मविष्णुमहेशादिजननीं
सर्वमुक्तिदाम् । सृष्टिस्थितिविनाशानां विधात्रीं जगदम्बिकाम् ॥ १७ ॥ अहं सर्वान्तरस्था च संसारार्णव-
तारिणी । नित्यानन्दमयी नित्या ब्रह्मरूपेश्वरीति च ॥ १८ ॥ युवयोस्तपसा तुष्टा पुत्रीभावेन लीलया । जाता
तव गृहे तात बहुभाग्यवशात्तव ॥ १९ ॥ हिमालय उवाच ॥ मातस्त्वं कृपया गृहे मम सुता जातासि

नित्यापि यद्भाग्यं मे बहुजन्मजन्मजनितं मन्ये महत्पुण्यदम् । दृष्टं रूपमिदं परात्परतरां मूर्तिं भवान्या अपि
माहेशीं प्रति दर्शयाशु कृपया विश्वेशि तुभ्यं नमः ॥ २० ॥ श्रीदेव्युवाच ॥ ददामि चक्षुस्ते दिव्यं पश्य मे रूपमै-
श्वरम् । छिन्धि हृत्संशयं विद्धि सर्वदेवमयीं पितः ॥ २१ ॥ श्रीमहादेव उवाच ॥ इत्युक्त्वा तं गिरिश्रेष्ठं
दत्त्वा विज्ञानमुत्तमम् । स्वरूपं दर्शयामास दिव्यं माहेश्वरं तदा ॥ २२ ॥ शशिकोटिप्रभं चारुचन्द्रार्धकृतशे-
खरम् । त्रिशूलवरहस्तं च जटामण्डितमस्तकम् ॥ २३ ॥ भयानकं घोररूपं कालानलसहस्रभम् । पञ्चवक्त्रं त्रिनेत्रं
च नागयज्ञोपवीतिनम् ॥ २४ ॥ द्वीपिचर्माम्बरधरं नागेन्द्रकृतभूषणम् । एवं विलोक्य तद्रूपं विस्मितो हिम-
वान् पुनः ॥ २५ ॥ प्रोवाच वचनं माता रूपमन्यत्प्रदर्शय । ततः संहत्य तद्रूपं दर्शयामास तत्क्षणात् ॥ २६ ॥
रूपमन्यन्मुनिश्रेष्ठ विश्वरूपा सनातनी । शरच्चन्द्रनिभं चारुमुकुटोज्ज्वलमस्तकम् ॥ २७ ॥ शङ्खचक्रगदा-
पद्महस्तं नेत्रत्रयोज्ज्वलम् । दिव्यमाल्याम्बरधरं दिव्यगन्धानुलेपनम् ॥ २८ ॥ योगीन्द्रवृन्दसंवन्द्यं सुचारुचर-
णाम्बुजम् । सर्वतः पाणिपादं च सर्वतोक्षिशिरोमुखम् ॥ २९ ॥ दृष्ट्वा तदेतत्परमं रूपं स हिमवान्पुनः ।
प्रणम्य तनयां प्राह विस्मयोत्फुल्ललोचनः ॥ ३० ॥ हिमालय उवाच ॥ मातस्तवेदं परमं रूपमैश्वरमुत्तमम् ।

विस्मितोऽस्मि समालोक्य रूपमन्यत्प्रदर्शय ॥ ३१ ॥ त्वं यस्य सो ह्यशोच्यो हि धन्यश्च परमेश्वरि । अनु-
गृहीष्व मातर्मा कृपया त्वां नमो नमः ॥ ३२ ॥ श्रीमहादेव उवाच ॥ इत्युक्त्वा सा तदा पित्रा शैलराजेन
पार्वती । तद्रूपमपि संहत्य दिव्यं रूपं समादधे ॥ ३३ ॥ नीलोत्पलदलश्यामं वनमालाविभूषितम् । शङ्खचक्र-
गदापद्ममभिव्यक्तं चतुर्भुजम् ॥ ३४ ॥ एवं विलोक्य तद्रूपं शैलानामधिपस्ततः । कृताञ्जलिपुटः स्थित्वा हर्षेण
महता युतः ॥ ३५ ॥ स्तोत्रेणानेन तां देवीं तुष्टाव परमेश्वरीम् । सर्वदेवमयीमाद्यां ब्रह्माविष्णुशिवात्मिकाम्
॥ ३६ ॥ हिमालय उवाच ॥ मातः सर्वमयि प्रसीद परमे विश्वेशि विश्वाश्रये त्वं सर्वं नहि किञ्चिदास्ति भुवने
तत्त्वं त्वदन्यच्छिवे । त्वं विष्णुर्गिरिशस्त्वमेव नितरां धातासि शक्तिः परा किं वर्ण्यं चरितं त्वचिन्त्यचरिते
ब्रह्माद्यगम्यं मया ॥ ३७ ॥ त्वं स्वाहाखिलदेवतृप्तिजननी विश्वेशि त्वं वै स्वधा पितृणामपि तृप्तिकारणमसि
त्वं देवदेवात्मिका । हव्यं कव्यमपि त्वमेव नियमो यज्ञस्तपो दक्षिणा त्वं स्वर्गादिफलं समस्तफलदे देवेशि
तुभ्यं नमः ॥ ३८ ॥ रूपं सूक्ष्मतमं परात्परतरं यद्योगिनो विद्यया शुद्धं ब्रह्ममयं वदन्ति परमं मातः सुदृष्टं
तव । वाचा दुर्विषयं मनोऽतिगमपि त्रैलोक्यबीजं शिवे भक्त्याहं प्रणमामि देवि वरदे विश्वेश्वरि त्राहि

माम् ॥ ३९ ॥ उद्यत्सूर्यसहस्रभां मम गृहे जातां स्वयं लीलया देवीमष्टभुजां विशालनयनां बौलन्दुमालिं
 शिवाम् । उद्यत्कोटिशशाङ्ककान्तिनयनां बालां त्रिनेत्रां परां भक्त्या त्वां प्रणमामि विश्वजननीं देवि
 प्रसीदाम्बिके ॥ ४० ॥ रूपं ते रजतान्द्रिकान्तिविमलं नागेन्द्रभूषोज्ज्वलं घोरं पञ्चमुखाम्बुजत्रिनयनैर्भीमैः
 समुद्भासितम् । चन्द्रार्धाङ्कितमस्तकं धृतजटाजूटं शरण्ये शिवे भक्त्याहं प्रणमामि विश्वजननि त्वां त्वं
 प्रसीदाम्बिके ॥ ४१ ॥ रूपं शारदचन्द्रकोटिसदृशं दिव्याम्बरं शोभनं दिव्यैराभरणैर्विराजितमलं कान्त्या
 जगन्मोहनम् । दिव्यैर्बाहुचतुष्टयैर्युतमहं वन्दे शिवे भक्तितः पादाब्जं जननि प्रसीद निखिलब्रह्मादिदेवस्तुते
 ॥ ४२ ॥ रूपं ते नवनीरदद्युतिरुचि फुलाब्जनेत्रोज्ज्वलं कान्त्या विश्वविमोहनं स्मितमुखं रत्नाङ्गदैर्भूषितम् ।
 विभ्राजद्गनमालयाविलसितोरस्कं जगत्तारिणि भक्त्याहं प्रणतोऽस्मि देवि कृपया दुर्गे प्रसीदाम्बिके ॥ ४३ ॥
 मातः कः परिवर्णितुं तव गुणं रूपं च विश्वात्मकं शक्तो देवि जगत्रये बहुगुणैर्देवोऽथवा मानुषः । तत् किं
 स्वल्पमतिर्ब्रवीमि करुणां कृत्वा स्वकीयैर्गुणैर्नो मां मोहय मायया परमया विश्वेशि तुभ्यं नमः ॥ ४४ ॥ अद्य
 मे सफलं जन्म तपश्च सफलं मम । यत्त्वं त्रिजगतां माता मत्पुत्रीत्वमुपागता ॥ ४५ ॥ धन्योऽहं कृतकृत्योऽहं

मातस्त्वं निजलीलया । नित्यापि मद्गृहे जाता पुत्रीभावेन वै यतः ॥ ४६ ॥ किं ब्रुवे मेनकायाश्च
 भाग्यं जन्मशतार्जितम् । यतस्त्रिजगतां मातुरपि माता भवेत्तव ॥ ४७ ॥ श्रीमहादेव उवाच ॥ एवं
 गिरीन्द्रतनया गिरिराजेन संस्तुता । बभूव सहसा चारुरूपिणी पूर्ववन्मुने ॥ ४८ ॥ मेनकापि विलो-
 क्यैवं विस्मिता भक्तिसंयुता । ज्ञात्वा ब्रह्ममयीं पुत्रीं प्राह गद्गदया गिरा ॥ ४९ ॥ मेनकोवाच ॥ मातः
 स्तुतिं न जानामि भक्तिं वा जगदम्बिके । तथाप्यहमनुग्राह्या त्वया निजगुणेन हि ॥ ५० ॥ त्वया जगदिदं
 मृष्टं त्वमेवैतत्फलप्रदा । सर्वाधारस्वरूपा च सर्वव्याप्याधितिष्ठसि ॥ ५१ ॥ श्रीदेव्युवाच ॥ त्वया मात-
 स्तथा पित्राप्यनेनाराधिता ह्यहम् । महोग्रतपसा पुत्रीं लब्धुं मां परमेश्वरीम् ॥ ५२ ॥ युवयोस्तपसस्तस्य फल-
 दानाय लीलया । नित्या लब्धवती जन्म गर्भे तव हिमालयात् ॥ ५३ ॥ श्रीमहादेव उवाच ॥ ततो गिरीन्द्रस्तां
 देवीं प्रणिपत्य पुनः पुनः । पप्रच्छ ब्रह्मविज्ञानं प्राञ्जलिर्मुनिसत्तम ॥ ५४ ॥ हिमालय उवाच ॥ मातस्त्वं
 बहुभाग्येन मम जातासि कन्यका । ब्रह्माद्यैर्दुर्लभा योगिदुर्गम्या निजलीलया ॥ ५५ ॥ अहं तव पदाम्भोजं
 प्रपन्नोऽस्मि महेश्वरि यथाञ्जसा तरिष्यामि संसारापारवारिधिम् ॥ ५६ ॥ यस्मात्कालस्य कालस्त्वं महाका-

लीति गीयसे । तस्मात्त्वं शाधि मातर्मा ब्रह्मविज्ञानमुत्तमम् ॥५७॥ श्रीपार्वत्युवाच ॥ शृणु तात प्रवक्ष्यामि
योगसारं महामते । यस्य विज्ञानमात्रेण देही ब्रह्ममयो भवेत् ॥ ५८ ॥ गृहीत्वा मम मन्त्रान्वै सदुरोः
सुसमाहितः । कायेन मनसा वाचा मामेव हि समाश्रयेत् ॥ ५९ ॥ मच्चित्तो मद्गतप्राणो मन्नामजपतत्परः ।
मत्प्रसङ्गो मदालापो मद्गुणश्रवणे रतः ॥ ६० ॥ भवेन्मुमुक्षु राजेन्द्र मयि भक्तिपरायणः । मदर्चाप्रीतिसं-
सक्तमानसः साधकोत्तमः ॥ ६१ ॥ पूजायज्ञादिकं कुर्याद्यथाविधिविधानतः । श्रुतिस्मृत्युदितैः सम्यक्स्व-
वर्णाश्रमवर्णितैः ॥६२॥ सर्वयज्ञतपोदानैर्मामेव हि समर्चयेत् । ज्ञानात्संजायते मुक्तिर्भक्तिर्ज्ञानस्य कारणम् ॥६३॥
धर्मात्संजायते भक्तिर्धर्मो यज्ञादिको मतः । तस्मान्मुमुक्षुर्धर्मार्थं ममेदं रूपमाश्रयेत् ॥६४॥ सर्वाकाराहमेवैका
सच्चिदानन्दविग्रहा । मदंशेन परिच्छिन्ना देहाः स्वर्गौकसां पितः ॥ ६५ ॥ तस्मान्मामेव विध्युक्तैः सक-
लैरेव कर्मभिः । विभाव्य प्रयजेद्भक्त्या नान्यथा भावयेत्सुधीः ॥६६॥ एवं वियुक्तकर्माणि कृत्वा निर्मल-
मानसः । आत्मज्ञानसमुद्युक्तो मुमुक्षुः सततं भवेत् ॥ ६७ ॥ घृणां वितत्य सर्वत्र पुत्रमित्रादिकेष्वपि ।
वेदान्तादिषु शास्त्रेषु संनिविष्टमना भवेत् ॥ ६८ ॥ कामादिकं त्यजेत्सर्वं हिंसां चापि विवर्जयेत् । एवं

कृत्वा परां विद्यां जानीते नात्र संशयः ॥ ६९ ॥ यदेवात्मा महाराज प्रत्यक्षमनुभूयते । तदेव जायते मुक्तिः
सत्यं सत्यं ब्रवीमि ते ॥ ७० ॥ किंत्वेतद्दुर्लभं तात मद्भक्तिविमुखात्मनाम् । तस्माद्भक्तिः परा कार्या मयि
यत्नान्मुमुक्षुभिः ॥७१॥ त्वमप्येवं महाराज मयोक्तं कुरु सर्वदा । संसारदुःखैरखिलैर्बाध्यसे न कदाचन ॥७२॥
इति श्रीमहाभागवते महापुराणे श्रीभगवतीगीतामूपनिषत्सु ब्रह्मविद्यायां योगशास्त्रे श्रीपार्वतीहिमालयसंवादे
विज्ञानयोगोपदेशवर्णनं नाम पञ्चदशोऽध्यायः ॥१५॥ ॥ हिमालय उवाच ॥ विद्या वा कीदृशी मातर्यतो मुक्तिः
प्रजायते । आत्मा वा किंस्वरूपश्च तन्मे ब्रूहि महेश्वरि ॥१॥ श्रीपार्वत्युवाच ॥ शृणु तात प्रवक्ष्यामि या संसारनिव-
र्तिका ॥ विद्या तस्याः स्वरूपं हि संक्षेपेण महामते ॥२॥ बुद्धिप्राणमनोदेहाहंकृतीन्द्रियतः पृथक् । अद्वितीयश्चि-
दात्माहं शुद्ध एवेति निश्चितम् ॥३॥ संवेत्ति येन ज्ञानेन विद्या तद्ध्यानमुच्यते । आत्मा निरामयः शुद्धो
जन्मनाशादिवर्जितः ॥ ४ ॥ बुद्ध्याद्युपाधिरहितश्चिदानन्दात्मको मतः । आनन्दः सुप्रभः पूर्णः सत्य-
ज्ञानादिलक्षणः ॥ ५ ॥ एक एवाद्वितीयश्च सर्वदेहगतः परः । स्वप्रकाशेन देहादीन् भासयन् सुसमास्थितः
॥ ६ ॥ इत्यात्मनः स्वरूपं ते गिरिज मयोदितम् । एवं विचिन्तयेन्नित्यमात्मानं सुसमाहितः ॥७॥ अना-

त्मनि शरीरादावात्मबुद्धिं विवर्जयेत् । रागद्वेषादिदोषाणां हेतुभूता हि सा यतः ॥ ८ ॥ रागद्वेषादिदोषेभ्यः
सदोषं कर्म संभवेत् । ततः पुनः संसृतिश्च तस्मात्तां परिवर्जयेत् ॥ ९ ॥ हिमालय उवाच ॥ अशुभादृष्ट
जनका रागद्वेषादयः शिवे । कथं जनैः परित्याज्यास्तन्मे त्वं वक्तुमर्हसि ॥ १० ॥ कुर्वन्ति येऽपकाराणि कथं
तान् सहते जनः । तेषु रागश्च विद्वेषः कथं वा न भवेत्तयोः ॥ ११ ॥ श्रीपार्वत्युवाच ॥ अपकारः कृतः कस्य
तदेवाशु विचारयेत् । विचार्यमाणे तस्मिंश्च द्वेष एव न जायते ॥ १२ ॥ यच्च भूतात्मको देहो मुक्तो जीवो
यतः स्वयम् । वह्निना दह्यते वापि शिवाद्यैर्भक्षितोऽपि वा ॥ १३ ॥ तथापि यो विजानाति
कोऽपकारोऽस्ति तस्य वै । आत्मा शुद्धः स्वयंपूर्णः सच्चिदानन्दविग्रहः ॥ १४ ॥ न जायते न म्रियते
निर्लेपो न च दुःखभाक् । विच्छिद्यमाने देहेऽपि नापकारोऽस्य जायते ॥ १५ ॥ यथा गेहान्तरस्थस्य नभसः
कापि लक्ष्यते । गृहेषु दह्यमानेषु गिरिराज तथैव हि ॥ १६ ॥ हन्ता चेन्मन्यते हन्तुं हतश्चेन्मन्यते
हतः । तावुभौ भ्रान्तहृदयौ नायं हन्ति न हन्यते ॥ १७ ॥ स्वस्वरूपं विदित्वैवं द्वेषं त्यक्त्वा सुखी
भवेत् । द्वेषमूलो मनस्तापो द्वेषः संसारखण्डनम् ॥ १८ ॥ मोक्षविघ्नकरो द्वेषस्तं यत्नात्परिवर्जयेत् । हिमा-

लय उवाच ॥ देहस्यापि न चेद्देवि न जीवस्य परात्मनः ॥ १९ ॥ नापकारोऽत्र विद्येत नैतौ दुःखस्य भागिनौ ।
तत्कस्य जायते दुःखं यत्साक्षादनुभूयते ॥ २० ॥ अन्यो वा कोऽस्ति देहेऽस्मिन् दुःखभोक्ता महेश्वरि ।
एतन्मे ब्रूहि तत्त्वेन मयि ते यद्यनुग्रहः ॥ २१ ॥ श्रीपार्वत्युवाच ॥ नैव दुःखं हि देहस्य न आत्मनोऽपि परा-
त्मनः । तथापि जीवी निर्लेपो मोहितो मम मायया ॥ २२ ॥ सुख्यहं दुःख्यहं चैव स्वयमेवाभिमन्यते ।
अनाद्यविद्या सा माया जगन्मोहनकारिणी ॥ २३ ॥ जातमात्रं हि संबद्धस्तया संजायते पितः । संसारी
जायते तेन रागद्वेषादिसंकुलः ॥ २४ ॥ आत्मा स्वलिङ्गं तु मनः परिगृह्य महामते । निलीना वासना यत्र
संसारे वर्ततेऽवशः ॥ २५ ॥ विशुद्धः स्फटिको यद्वद्रक्तपुष्पसमीपतः । तत्तद्दर्शयुतो भाति वस्तुतो नास्ति रञ्ज-
नम् ॥ २६ ॥ बुद्धीन्द्रियादिसामीप्यादात्मनोऽपि तथा गतिः । मनो बुद्धिरहंकारो जीवस्य सहकारिणः ॥ २७ ॥
स्वकर्मवशतस्तात फलभोक्तार एव ते । सर्वं वैषयिकं तात सुखं वा दुःखमेव वा ॥ २८ ॥ त एव भुञ्जते
नात्मा निर्लेपैः प्रभुरव्ययः । सृष्टिकाले पुनः पूर्ववासनावसितैः सह ॥ २९ ॥ जायते जीव एवं हि वस-
त्याभूतसंप्लवम् । ततो ज्ञानविचारेण त्यक्त्वा मोहं विचक्षणः ॥ ३० ॥ सुखी भवेन्महाराज इष्टानिष्टोपपत्तिषु ।

देहमूलो मनस्तापो देहः संसारकारणम् ॥ ३१ ॥ देहः कर्मसमुत्पन्नः कर्म च द्विविधं मतम् । पापं पुण्यं च राजेन्द्र
तयोरंशानुसारतः ॥ ३२ ॥ देहिनः सुखदुःखं स्यादलङ्घ्यं दिनरात्रिवत् । स्वर्गादिकामः कृत्वापि पुण्यं कर्म
विधानतः । प्राप्य स्वर्गं पतत्याशु भूयः कर्म प्रचोदितम् ॥ ३३ ॥ तस्मात्सत्संगमं कृत्वा विद्याभ्यासपरायणः ।
विमुक्तसङ्गः परमं सुखमिच्छेद्विचक्षणः ॥ ३४ ॥ इति श्रीमहाभागवते महापुराणे श्रीभगवतीगीतासूप-
निषत्सु ब्रह्मविद्यायां योगशास्त्रे श्रीपार्वतीहिमालयसंवादे ब्रह्मविद्योपदेशवर्णनं नाम षोडशोऽध्यायः
॥ १६ ॥ ॥ हिमालय उवाच ॥ दुःखस्य कारणं देहः पञ्चभूतात्मकः शिवे । यतस्तद्विरहाद्देही न
दुःखैः परिभूयते ॥ १ ॥ सोऽयं संजायते मातः कथं देहो महेश्वरि । यं प्राप्य सुकृतान् कामान्
कृत्वा स्वर्गमवाप्स्यति ॥ २ ॥ क्षीणपुण्यः कथं जीवो जायते च पुनर्भुवि । तद्ब्रूहि विस्तरेणाशु यदि
ते मय्यनुग्रहः ॥ ३ ॥ श्रीपार्वत्युवाच ॥ क्षितिर्जलं तथा तेजो वायुराकाश एव च । एतैः पञ्चभिराबद्धो
देहोऽयं पाञ्चभौतिकः ॥ ४ ॥ प्रधानं पृथिवी तत्र शेषाणां सहकारिता । उक्तश्चतुर्विधः सोऽयं गिरिराज
निबोध मे ॥ ५ ॥ अण्डजाः स्वेदजाश्चैवोद्भिजाश्चैव जरायुजाः । अण्डजाः पक्षिसर्पाद्याः स्वेदजाः

मशकादयः ॥ ६ ॥ वृक्षयुल्मप्रभृतयश्चोद्भिजा हि विचेतनाः । जरायुजा महाराज मानुषाः पशवस्तथा ॥ ७ ॥
शुक्रशोणितसंभूतो देहो ज्ञेयो जरायुजः । भूयः स त्रिविधो ज्ञेयः पुंस्त्रीक्लीबविभेदतः ॥ ८ ॥ शुक्राधिक्येन
पुरुषो भवेत्पृथ्वीधराधिप । रक्ताधिक्ये भवेन्नारी तयोः साम्ये नपुंसकम् ॥ ९ ॥ स्वकर्मवशतो जीवो नीहा-
रकलया युतः । पतित्वा धरणीपृष्ठे ब्रीहिमध्यगतो भवेत् ॥ १० ॥ स्थित्वा तत्र चिरं भुक्त्वा भुज्यते पुरुषै-
स्ततः । ततः प्रविष्टं तद्बुद्धं पुंसो देहे प्रजायते ॥ ११ ॥ रेतस्तेन स जीवोऽपि भवेद्देतोगतस्तदा ।
ततस्त्रियाऽभियोगेन ऋतुकाले महामते ॥ १२ ॥ रेतसा सहितः सोऽपि मातृगर्भं प्रयाति हि ।
ऋतुस्नाता भवेन्नारी चतुर्थेऽहनि तद्दिनात् ॥ १३ ॥ आपोऽशदिनाद्राजन् ऋतुकाल उदाहृतः ।
अयुग्मदिवसे नारी जायते पर्वतर्षभ ॥ १४ ॥ जायते च पुमांस्तत्र युग्मके दिवसे पितः ।
ऋतुस्नाता तु कामार्ता मुखं यस्य समीक्षते ॥ १५ ॥ तदाकृतिः संततिः स्यात्तत्पश्येद्भर्तुराननम् ।
तद्देतो योनिरक्तेन युक्तं भूत्वा महामते ॥ १६ ॥ दिनेनैकेन कललं जरायुपरिवेष्टितम् । भूत्वा पञ्चदिनैरेव
बुद्बुदाकारतामियात् ॥ १७ ॥ या तु चर्माकृतिः सूक्ष्मा जरायुः सा निगद्यते । शुक्रशोणितयोर्योगस्त-

स्मिन् संजायते यतः ॥ १८ ॥ तत्र गर्भो भवेद्यस्मात्तेन प्रोक्तो जरायुजः । ततस्तत्सप्तमात्रेण मांसपेशीत्व-
माप्नुयात् ॥ १९ ॥ पक्षमात्रेण सा पेशी तच्छोणितपरिप्लुता । ततश्चाङ्कुर उत्पन्नः पञ्चविंशतिरात्रिषु ॥ २० ॥
स्कन्धो ग्रीवा शिरःपृष्ठोदराणि च महामते । पञ्चधाङ्गानि जायन्ते एवं मासेन च क्रमात् ॥ २१ ॥ द्वितीये
मासि जायन्ते पाणिपादादयस्तथा । अङ्गानां संधयः सर्वे तृतीये संभवन्ति हि ॥ २२ ॥ अङ्गुल्यश्चापि जायन्ते
चतुर्थे मासि सर्वतः । अभिव्यक्तिश्च जीवस्य तस्मिन्नेव हि जायते ॥ २३ ॥ ततश्चलति
गर्भोऽपि जनन्या जठरे स्थितः । श्रोत्रे नेत्रे तथा नासा जायन्ते मासि पञ्चमे ॥ २४ ॥ तथैव
च मुखं श्रोणिर्गुह्यं तस्मिन् प्रजायते । पायुर्मेढ्रमुपस्थं च कर्णछिद्रद्वयं तथा ॥ २५ ॥ तथैव मासि षष्ठे
तु नाभिश्चापि भवेन्नृणाम् । सप्तमे केशरोमाद्या जायन्ते च तथाष्टमे ॥ २६ ॥ त्रिभक्तावयवत्वं च
जायते गर्भमध्यतः । विहाय श्मश्रुदन्तादीन् जन्मान्तरसमुद्भवात् ॥ २७ ॥ समस्तावयवा एवं जायन्ते
क्रमतः पितः । नवमे मासि जीवस्तु चैतन्यं सर्वशो लभेत् ॥ २८ ॥ मातृभुक्तानुसारेण वर्धते जठरे स्थितः ।
प्राप्य वै यातनां घोरां खिद्यते च स्वकर्मतः ॥ २९ ॥ स्मृत्वा प्राक्तनदेहोत्थकर्माणि बहुदुःखितः । मनसा

वचनं ब्रूते विचार्य स्वयमेव हि ॥ ३० ॥ एवं दुःखमनुप्राप्य भूयो जन्म लभेत्क्षितो । अन्यायेनार्जितं वित्तं
कुटुम्बभरणं कृतम् ॥ ३१ ॥ नाराधिता भगवती दुर्गा दुर्गतिहारिणी । यद्यस्मान्निष्कृतिर्मे स्याद्गर्भदुःखात्तदा पुनः
॥ ३२ ॥ विषयान्नानुसेविष्ये विना दुर्गां महेश्वरीम् । नित्यं तामेव भक्त्याहं पूजये यतमानसः ॥ ३३ ॥ वृथा पुत्र-
कलत्रादिवासनावशतोऽसकृत् । निविष्टसंसारमनाः कृतवानात्मनोऽहितम् ॥ ३४ ॥ तस्येदानीं फलं भुञ्जे
गर्भदुःखं दुरासदम् । तन्न भूयः करिष्यामि वृथा संसारसेवनम् ॥ ३५ ॥ इत्येवं बहुधा दुःखमनुभूय स्वकर्मतः ।
अस्थिरन्त्रविनिष्पिष्टो निर्याति योनिवर्त्मना ॥ ३६ ॥ सूतिवातवशाद्धोश्नरकादिव पातकी । मेदोऽसृक्प्लुतस-
र्वाङ्गो जरायुपरिवेष्टितः ॥ ३७ ॥ ततो मन्मायया मुग्धस्तानि दुःखानि विस्मृतः । अकिञ्चित्करतां प्राप्य
मांसपिण्ड इव स्थितः ॥ ३८ ॥ सुषुम्ना पिहिता नाडी श्लेष्मणा यावदेव हि । तावद्वक्तुं न शक्नोति सुव्यक्त-
वचनं त्वसौ ॥ ३९ ॥ न गन्तुमपि शक्नोति बन्धुभिः परिरक्ष्यते । श्वमार्जारादिदंष्ट्रिभ्यो हृष्टः कालवशात्ततः ॥ ४० ॥
यथेष्टं भाषते वाक्यं गच्छत्यपि सुदूरतः । ततश्च यौवनोद्विक्तः कामक्रोधादिसंयुतः ॥ ४१ ॥ कुरुते विविधं
कर्म पापपुण्यात्मकं पितः । कुरुते कर्मतन्त्राणि देहभोगार्थमेव हि ॥ ४२ ॥ स देहः पुरुषाद्विन्नः पुरुषः

किं समश्नुते । प्रतिक्षणं क्षरत्यायुश्चलत्पर्णस्थतोयवत् ॥ ४३ ॥ स्वप्नोपमं महाराज सर्वं वैषयिकं सुखम् ।
 तथापि न भवेद्भानिरभिमानस्य देहिनाम् ॥ ४४ ॥ न चैतद्दीक्षते देही मोहितो मम मायया । वीक्षते
 केवलान्भोगास्तत्र शाश्वतिकानिव ॥ ४५ ॥ अकस्माद्भ्रसते कालः पूर्णे चायुषि भूधर । यथा व्यालोन्तिके
 प्राप्तं मण्डूकं ग्रसते क्षणात् ॥ ४६ ॥ हा हन्त जन्मैतदपि विफलं यातमेव हि । एवं जन्मान्तरमपि विफलं
 जायते तथा ॥ ४७ ॥ निष्कृतिर्विद्यते नैव विषयाननुसेविनाम् । तस्मादात्मविचारेण त्यक्त्वा वैषयिकं
 सुखम् ॥ ४८ ॥ शाश्वतैश्वर्यमन्विच्छन्मदर्चनपरो भवेत् । तदैव जायते भक्तिरियं ब्रह्मणि निश्चला ॥ ४९ ॥
 देहादिभ्यः पृथक्त्वेन निश्चित्यात्मानमात्मना । देहादिममतां मिथ्याज्ञानजां परिसंत्यजेत् ॥ ५० ॥ पितस्त्वं
 यदि संसारदुःखान्निर्वृत्तिमिच्छसि । तदाराधय मां भक्त्या ब्रह्मरूपां समाहितः ॥ ५१ ॥ इति श्रीमहाभागवते
 महापुराणे श्रीभगवतीगीतामूपनिषत्सु ब्रह्मविद्यायां योगशास्त्रे पार्वतीहिमालयसंवादे ब्रह्मयोगोपदेशवर्णनं
 नाम सप्तदशोऽध्यायः ॥ १७ ॥ ॥ हिमालय उवाच ॥ अनाश्रितानां त्वां देवि मुक्तिश्चेन्नैव
 विद्यते । कथं समाश्रयेत्त्वां तत्कृपया ब्रूहि मे तदा ॥ १ ॥ संध्येयं कीदृशं रूपं मातस्त्वव मुमु-

क्षुभिः । त्वयि भक्तिः परा कार्या देहबन्धविमुक्तये ॥ २ ॥ श्रीपार्वत्युवाच ॥ मनुष्याणां सहस्रेषु
 कश्चिद्यतति सिद्धये । तेषामपि सहस्रेषु कोऽपि मा वेत्ति तत्त्वतः ॥ ३ ॥ रूपं मे निष्कलं सूक्ष्मं
 वाचातीतं सुनिर्मलम् । निर्गुणं परमं ज्योतिः सर्वव्याप्येककारणम् ॥ ४ ॥ निर्विकल्पं निरालम्बं
 सच्चिदानन्दविग्रहम् । ध्येयं मुमुक्षुभिस्तात देहबन्धविमुक्तये ॥ ५ ॥ अहं मतिमतां तात सुमतिः पर्व-
 ताधिप । पृथिव्यां पुण्यगन्धोऽहं रसोऽस्तु शशिनः प्रभा ॥ ६ ॥ तपस्विनां तपश्चास्मि तेजश्चास्मि विभा-
 वसोः । कामरागादिरहितं बलिनां बलमप्यहम् ॥ ७ ॥ सर्वकर्मसु राजेन्द्र कर्म पुण्यात्मकं तथा । छन्द-
 सामस्मि गायत्री बीजानां प्रणवोऽस्म्यहम् ॥ ८ ॥ धर्माविरुद्धः कामोऽस्मि सर्वभूतेषु भूधर । एवमन्येऽपि
 ये भावाः सात्त्विका राजसास्तथा ॥ ९ ॥ तामसा मत्त उत्पन्ना मदधीनाश्च ते मयि । नाहं तेषामधी-
 नास्मि कदाचित्पर्वतर्षभ ॥ १० ॥ एवं सर्वगतं रूपमद्वैतं परमव्ययम् । न जानन्ति महाराज मोहिता मम
 मायया ॥ ११ ॥ ये भजन्ति च मां भक्त्या मायामेतां तरन्ति ते । ममैश्वर्यं न जानन्ति ऋगाद्याः श्रुतयः
 परम् ॥ १२ ॥ सृष्ट्यर्थमात्मनो रूपं मयैव स्वेच्छया पितः । कृतं द्विधा नगश्रेष्ठ स्त्री पुमानिति भेदतः

॥ १३ ॥ शिवः प्रधानः पुरुषः शक्तिश्च परमा शिवा । शिवशक्त्यात्मकं ब्रह्म योगिनस्तत्त्वदर्शिनः ॥ १४ ॥
 वदन्ति मां महाराज तत्त्वमेवं परात्परम् । सृजामि ब्रह्मरूपेण जगदेतच्चराचरम् ॥ १५ ॥ संहरामि महारु-
 द्ररूपेणान्ते निजेच्छया । दुर्वृत्तशमनार्थाय विष्णुः परमपूरुषः ॥ १६ ॥ भूत्वा जगदिदं कृत्स्नं पालयामि
 महामते । अवतीर्य क्षितौ भूयो भूयो रामादिरूपतः ॥ १७ ॥ निहत्य दानवान्पृथ्वीं पालयामि पुनः पुनः ।
 रूपं शक्त्यात्मकं तात प्रधानं यच्च मे स्मृतम् ॥ १८ ॥ यतस्तया विना पुंसः कार्यं नेहात्मना स्थितम् ।
 रूपाण्येतानि राजेन्द्र तथा काल्यादिकानि च ॥ १९ ॥ स्थूलानि विद्धि सूक्ष्मं च पूर्वमुक्तं तवानघ । अन-
 भिज्ञाय रूपं तु स्थूलं पर्वतपुंगव ॥ २० ॥ अगम्यं सूक्ष्मरूपं मे यदृष्ट्वा मोक्षभागभवेत् । तस्मात्स्थूलं हि मे
 रूपं मुमुक्षुः पूर्वमाश्रयेत् ॥ २१ ॥ क्रियायोगेन तान्येव समभ्यर्च्य विधानतः । शनैरालोचयेत्सूक्ष्मं रूपं मे
 परमव्ययम् ॥ २२ ॥ हिमालय उवाच ॥ मातर्बहुविधं रूपं स्थूलं तव महेश्वरि । तेषु किंरूपमाश्रित्य सहसा
 मोक्षभागभवेत् ॥ २३ ॥ तन्मे ब्रूहि महादेवि यदि ते मध्यनुग्रहः । संसारान्मोचय त्वं मां दासोऽस्मि
 भक्तवत्सले ॥ २४ ॥ श्रीपार्वत्युवाच ॥ मया व्याप्तमिदं विश्वं स्थूलरूपेण भूधर । तत्राराध्यतमा देवी-

मूर्तिः शीघ्रं विमुक्तिदा ॥ २५ ॥ सापि नानाविधा तत्र महाविद्या महामते । विमुक्तिदा महाराज तासां
 नामानि मे शृणु ॥ २६ ॥ महाकाली तथा तारा षोडशी भुवनेश्वरी । भैरवी बगला छिन्ना महात्रिपुर-
 सुन्दरी ॥ २७ ॥ धूमावती च मातङ्गी नृणां मोक्षफलप्रदा । आसु कुर्वन् परां भक्तिं मोक्षं प्राप्नोत्यसंशयम्
 ॥ २८ ॥ आसामन्यतमां तात क्रियायोगेन चाश्रय । मथ्यर्पितमनोबुद्धिर्ममैष्यसि निश्चितम् ॥ २९ ॥
मामुपेत्य पुनर्जन्म दुःखालयमशाश्वतम् । न लभन्ते महात्मानः कदाचिदपि भूधर ॥ ३० ॥ अनन्यचेताः
सततं यो मां स्मरति नित्यशः । तस्याहं मुक्तिदा राजन् भक्तियुक्तस्य योगिनः ॥ ३१ ॥ यस्तु संस्मृत्य
मामन्ते प्राणं त्यजति भक्तितः । सोऽपि संसारदुःखौघैर्वाध्यते न कदाचन ॥ ३२ ॥ अनन्यचेतसो ये मां
भजन्ते भक्तिसंयुताः । तेषां मुक्तिप्रदा नित्यमहमस्मि महामते ॥ ३३ ॥ शक्त्यात्मकं हि मे रूपमनाया-
सेन मुक्तिदम् । समाश्रय महाराज ततो मोक्षमवाप्स्यसि ॥ ३४ ॥ येऽप्यन्यदेवताभक्ता यजन्ते श्रद्धया-
न्विताः । तेऽपि मामेव राजेन्द्र यजन्ते नात्र संशयः ॥ ३५ ॥ अहं सर्वमयी यस्मात्सर्वयज्ञफलप्रदा । किंतु
तेष्वेव ये भक्तास्तेषां मुक्तिः सुदुर्लभा ॥ ३६ ॥ ततो मामेव शरणं देहबन्धविमुक्तये । याहि संयतचे-

तास्त्वं मामेप्यसि न संशयः ॥ ३७ ॥ यत्करोषि यदर्शनासि यज्जुहोषि ददासि यत् । सर्वं मदर्पणं कृत्वा
मोक्ष्यसे कर्मबन्धनात् ॥ ३८ ॥ ये मां भजन्ति सद्भक्त्या मयि ते तेषु चाप्यहम् । न च मेऽस्ति प्रियः
कश्चिदप्रियोऽपि महामते ॥ ३९ ॥ अपि चेत्सुदुराचारो भजते मामनन्यभाक् । सोऽपि पापविनिर्मुक्तो
मुच्यते भवबन्धनात् ॥ ४० ॥ क्षिप्रं भवति धर्मात्मा शनैस्तरति सोऽपि च । मयि भक्तिमतां मुक्तिः सुलभा
पर्वताधिप ॥ ४१ ॥ ततस्त्वं परया भक्त्या मां भजस्व महामते । अहं त्वां जन्मजलधेस्तास्यामि सुनि-
श्चितम् ॥ ४२ ॥ मन्मना भव मद्याजी मां नमस्कुरु मत्परः । मामेवैष्यसि संसारदुःखैर्नैव हि बाध्यसे ॥ ४३ ॥
इति श्रीमहाभागवते महापुराणे भगवद्गीतासूपनिषत्सु ब्रह्मविद्यायां योगशास्त्रे श्रीपार्वतीहिमालयसंवादे
मोक्षयोगोपदेशवर्णनं नामाष्टादशोऽध्यायः ॥ १८ ॥ ॥ श्रीमहादेव उवाच ॥ एवं श्रीपार्वतीवक्त्राद्योगसारं
परं मुने । निशम्य पर्वतश्रेष्ठो जीवन्मुक्तो बभूव ह ॥ १ ॥ सापीयं शैलराजाय योगमुक्त्वा महेश्वरी ।
मातृस्तन्यं पपौ बाला प्राकृतेव हि लीलया ॥ २ ॥ गिरीन्द्रस्तु महाहर्षादकरोत्सुमहोत्सवम् । यथा न दृष्टं
केनापि श्रुतं वा केनचित्कचित् ॥ ३ ॥ पठेऽहि षष्ठीं संपूज्य संप्राप्ते दशमेऽहनि । पार्वतीत्यकरोन्नाम सान्वयं

पर्वताधिपः ॥ ४ ॥ एवं त्रिजगतां माता नित्या प्रकृतिरुत्तमा । संभूय मेनकागर्माद्धिमालयगृहे स्थिता
॥ ५ ॥ हिमालयाय पार्वत्या कथितं योगमुत्तमम् । यः पठेत्सुलभा मुक्तिस्तस्य नारद जायते ॥ ६ ॥
तुष्टा भवति शर्वाणी नित्यं मङ्गलदायिनी । जायते च दृढा भक्तिः पार्वत्यां मुनिपुङ्गव ॥ ७ ॥ अष्टम्यां च
चतुर्दश्यां नवम्यां भक्तिसंयुतः । पठन् श्रीपार्वतीगीतां जीवन्मुक्तो भवेन्नरः ॥ ८ ॥ शरत्काले
महाष्टम्यां यः पठेत्समुपोषितः । रात्रौ जागरितो भूत्वा तस्य पुण्यं ब्रवीमि किम् ॥ ९ ॥ स सर्वदेवपूज्यश्च
दुर्गाभक्तिपरायणः । इन्द्रादयो लोकपालास्तदाज्ञावशवर्तिनः ॥ १० ॥ स्वयं दैवीकलामेति साक्षाद्देव्याः
प्रसादतः । नश्यन्ति तस्य पापानि ब्रह्महत्यादिकान्यपि ॥ ११ ॥ पुत्रं सर्वगुणोपेतं लभते चिरजीविनम् ।
नश्यन्ति रिपवस्तस्य नित्यं प्राप्नोति मङ्गलम् ॥ १२ ॥ अमावास्यां तिथिं प्राप्य यः पठेद्भक्तिसंयुतः ।
सर्वपापविनिर्मुक्तः स दुर्गातुल्यतामियात् ॥ १३ ॥ निशीथे पठते यस्तु बिल्ववृक्षस्य सन्निधौ । तस्य
संवत्सराद्दुर्गा स्वयं प्रत्यक्षमेति वै ॥ १४ ॥ किमत्र बहुनोक्तेन शृणु नारद तत्त्वतः । अस्याः पाठसमं पुण्यं
नास्त्येव पृथिवीतले ॥ १५ ॥ तपसां यज्ञदानादिकर्मणामिह विद्यते । फलस्य संख्या नैतस्य विद्यते मुनि

पुङ्गव ॥ १६ ॥ इत्युक्तं ते यथा जाता नित्यापि परमेश्वरी । लीलया मेनकागर्भे भूयः किं श्रोतुमिच्छसि ॥ १७ ॥ इति श्रीमहाभागवते महापुराणे श्रीमहादेवनारदसंवादे भगवतीगीतामाहात्म्यवर्णनं नामैकोनविंशतितमोऽध्यायः ॥ १९ ॥ ॥ नारद उवाच ॥ स्थिता हिमवतो गेहे लीलया परमेश्वरी । कथमापतिं शंभुं योगचिन्तापरायणम् ॥ १ ॥ कथं देवो मनश्चक्रे दाराग्रहणकर्मणि । त्यक्त्वा योगं महायोगी संसारविमुखः प्रभुम् ॥ २ ॥ कथमर्धशरीरं साऽहरस्मररिपोः प्रभो । एतन्मे सर्वमाचक्ष्व विस्तरेण महेश्वर ॥ ३ ॥ श्रीमहादेव उवाच ॥ ययेदं मोह्यते विश्वं परया मायया मुने । को बोद्धुमपि शक्नोति तस्या मायां महामते ॥ ४ ॥ या सर्वजगतां माया सृष्टिस्थित्यन्तकारिणी । सातिबाल्यं समास्थाय स्थिता हिमवतो गृहे ॥ ५ ॥ ततः सा ववृधे नित्यं वर्षासु स्वर्णदी यथा । चारुवामपि संदध्रे यथा शरदि चन्द्रिका ॥ ६ ॥ सखीभिः सहिता नित्यं चिक्रीड निजलीलया । स्वगुणैः पितरौ नित्यं तर्पयामास पार्वती ॥ ७ ॥ गिरिराजस्तथा मेना दृष्ट्वा दृष्ट्वा च तन्मुखम् । दृष्टिं व्यापारयामास नान्यत्र क्षणमण्वपि ॥ ८ ॥ विद्यते मुनिशार्दूल नासाध्यं हि तपस्यतः । तपसा यत्र चाप्नोति विद्यते नैव तत्फलम् ॥ ९ ॥ अपि ब्रह्मादिदेवानां

यस्या दुर्लभमीक्षणम् । तां कृत्वाङ्क दिवारात्रं हिमवान्मेनकापि च ॥ १० ॥ निरीक्षेते कौतुकेन पुत्रीभावेन तारिणीम् । एवं भजन्ति ये भक्त्या तेषामिष्टवरप्रदा ॥ ११ ॥ दुर्गम्यापि सुरश्रेष्ठ सुलभा जगदम्बिका । एवं स्थिता भगवती गिरिराजगृहे स्वयम् ॥ १२ ॥ मातुस्तृप्तिकरी नित्यं पितृप्रीणनतत्परा । अथैकदा गिरीन्द्रस्तां कृत्वाङ्के परमेश्वरीम् ॥ १३ ॥ तनयां च सुसंगम्य स्थितः परमकौतुकात् । एतस्मिन्नेव काले तु नारदो मुनिपुङ्गवः ॥ १४ ॥ नभसा च समायातो द्रष्टुं देवीं महेश्वरीम् । स ददर्श तदा गौरीं गिरीन्द्रनिकटस्थिताम् ॥ १५ ॥ शरन्निशि निशानाथज्योत्स्नामिव सुनिर्मलाम् । गिरीन्द्रस्त्वथ संवीक्ष्य मुनिं स्वगृहमागतम् ॥ १६ ॥ संपूज्य प्राञ्जलिर्भूत्वा प्रणनाम महामतिः । उपविश्य मुनिः प्राह शैलराजं प्रहर्षयन् ॥ १७ ॥ गिरिराज मया पूर्वं यदुक्तं ज्ञातवानसि । स्वयं प्रकृतिराद्येति तनया संभविष्यति ॥ १८ ॥ तेन ते तनया जाता स्वयं प्रकृतिरुत्तमा । शंभोर्भवित्री दयिता प्रेम्णा देहार्धहारिणी ॥ १९ ॥ स चाप्येनां विना जायां नान्यामुद्वाहयिष्यति । अनयैव गिरिश्रेष्ठ अर्धनारीश्वरो हरः ॥ २० ॥ भविष्यति महेशाय देयेयं तनया त्वया । तस्यैव पूर्वपत्नीयं जाता दक्षगृहे तु या ॥ २१ ॥ अनयोर्यादृशं प्रेम भविष्यति महामते ।

कयोर्न तादृशं भूतं विद्यते वा भविष्यति ॥ २२ ॥ अनया देवकर्माणि करिष्यति बहूनि च । पुत्रोऽपि भविता चास्या महाबलपराक्रमः ॥ २३ ॥ येन तुल्यबलो योद्धा न भूतो न भविष्यति । नान्यस्मै त्वमिमां दातुं मनः कर्तुमिहार्हसि ॥ २४ ॥ इत्यृषेर्वचनं श्रुत्वा गिरिराज उवाच तम् । श्रूयते त्यक्त-सङ्गः स महायोगी महेश्वरः ॥ २५ ॥ तपश्चारात्युग्रं च देवानामप्यगोचरः । केवलं परमं ब्रह्म सोऽन्तः पश्यति निश्चलः ॥ २६ ॥ न बाह्यमीक्षते शुद्धब्रह्मण्यर्पितमानसः । तस्यैवं निश्चलं चेतः कश्चालयितुमुत्सहेत् ॥ २७ ॥ कथं वा तनयामेनां भार्यार्थे संग्रहीष्यति ॥ नारद उवाच ॥ तदर्थं नैव चिन्तां त्वं कुरु पर्वतपुंगव ॥ २८ ॥ भविष्यति च भङ्गो वै यथा तस्य निशामथ । तारकेणासुरेन्द्रेण जित्वा देवान् सबान्धवान् ॥ २९ ॥ त्रैलोक्याधिपते राज्यं हतं मदबलाश्रयात् । तथान्येषां सुराणां स आधिपत्यं बला-द्धरन् ॥ ३० ॥ एक आस्ते त्रिलोकेशो ब्रह्मदत्तवरेण हि । ब्रह्मणा कल्पितो मृत्युस्तस्य नूनं दुरात्मनः ॥ ३१ ॥ शिवस्यौरसजातेन पुत्रेणामिततेजसा । तेन देवाः सुसंयत्ता इन्द्राद्या ब्रह्मशासनात् ॥ ३२ ॥ सर्वे च व्यापरिष्यन्ति महादेवविमोहने । निमित्तमात्रमेतद्धि लौकिकं पर्वतर्षभ ॥ ३३ ॥ वस्तुतस्तु सत्तै-

वैषा हरं संमोहयिष्यति । इयं जाता महामाया जगन्मोहनकारिणी ॥ ३४ ॥ विष्णुसंमोहिनी लक्ष्मीः शिवसंमोहिनी शिवा । सोऽपि नित्यं महाकालो निजान्तर्यामिनीमिमाम् ॥ ३५ ॥ महाकालीं महायोगी समाधिस्थो निरीक्षते । तपश्चरति चैतस्या आत्मनिश्चलमानसः ॥ ३६ ॥ एनां प्राप्य पुनः पत्नीं त्यक्तयोगो भविष्यति । अचिरेणैव भावेन ध्यानयोगेन शंकरः ॥ ३७ ॥ ज्ञात्वैनां त्वद्गृहे जातां ब्रह्मरूपां सनातनीम् । तव प्रस्थे तपस्तप्तुं समायास्यति निश्चितम् ॥ ३८ ॥ श्रीमहादेव उवाच ॥ उक्तवैवं गिरिराजाय स मुनिः प्रययौ द्रुतम् । विहायसा स्वयं स्थानं मध्याह्नार्कसमप्रभम् ॥ ३९ ॥ इति श्रीमहाभागवते महापुराणे महादेवनारदसंवादे विंशतितमोऽध्यायः ॥ २० ॥ श्रीमहादेव उवाच ॥ गते तस्मिन्मुनिश्रेष्ठे गिरीन्द्रः सह मेनया । पुनश्च निश्चितं मेने पार्वतीं भवगेहिनीम् ॥ १ ॥ एतस्मिन्नन्तरे शंभुस्त्यक्त्वा पूर्वाश्रमं मुने । हिमाद्रेः प्रययौ प्रस्थं तपस्तप्तुं सुदुश्चरम् ॥ २ ॥ यत्र गङ्गा निपतिता ब्रह्म-लोकात्स्वयं पुरा । तत्र विश्वेश्वरः पूर्णब्रह्मध्यानपरायणः ॥ ३ ॥ संस्थितः परमो योगी ध्यानानन्दसमुत्सुकः । एवं ध्यानपरे तस्मिन्हरे प्रमथपुंगवाः ॥ ४ ॥ केचिद्ध्यानपरास्तत्र केचित्सेवापरायणाः । अन्ये

सहचरास्तस्य किञ्चिद्दूरे व्यवस्थिताः ॥ ५ ॥ फलपुष्पाणि चिन्वतो गीतनृत्यपरायणाः । क्रीडन्ते गैरिकै-
 नित्यं विभज्य च समुत्सुकाः ॥ ६ ॥ दृष्ट्वा शिवं समायातं गन्धर्वाः किन्नरास्तथा । एकदा कथयामासु-
 गिरीन्द्राय महात्मने ॥ ७ ॥ प्रभो गिरीन्द्र भगवाँस्तव प्रस्थे महेश्वरः । समायातस्तपस्तप्तुं समस्तैः प्रमथैः
 सह ॥ ८ ॥ उषसि प्रस्थनगरमदूरे स स्वयं स्थितः । महात्मा जटिलो योगी चन्द्रार्धाङ्कितमस्तकः ॥ ९ ॥
 प्रमथाश्चापि बहवो निकटे तस्य संस्थिताः । ध्याननिष्ठास्तथा चान्ये शुश्रूषणपरायणाः ॥ १० ॥ अन्ये च
 कोटिशस्तस्य कियद्दूरे व्यवस्थिताः । नृत्यन्ति चैव क्रीडन्ति गायन्ति च हसन्ति च ॥ ११ ॥ केचिद्दिगम्ब-
 रास्तेषां केचिद्व्याघ्राजिनाम्बराः । विभूतिधवलाः सर्वे जटामुकुटमस्तकाः ॥ १२ ॥ ऐश्वर्यं भूतनाथस्य
 विचित्रं पर्वतर्षभ । गत्वैकदा महाराज स्वयं पश्य यथेप्सितम् ॥ १३ ॥ इति श्रुत्वा वचस्तेषां हिमवान्पर्व-
 ताधिपः । प्रययौ यत्र विश्वेशस्तपश्चरति दुश्चरम् ॥ १४ ॥ ततः स पूजयामास विश्वेशं भक्तिसंयुतः ।
 सोऽपि तस्यार्चनं शंभुः प्रतिजग्राह सादरम् ॥ १५ ॥ ततः संपूजितो देवो गिरीन्द्रं प्राह हर्षयन् । महाराज
 तव प्रस्थे निर्जनेऽहं समागतः ॥ १६ ॥ तपः कर्तुं महापुण्ये समस्तैः प्रमथैः सह । त्वमत्र राज्ये पुण्यात्मन्

गिरिराज तथा कुरु ॥ १७ ॥ यथा मन्निकटे कोऽपि नैवायाति जनः कदा । तपोहानिर्भवेत्सङ्गात्तेन सङ्गो
 भवेन्नाहि ॥ १८ ॥ निर्जने कियते वासो योगिभिः किल भूधर । त्वमाश्रयो मुनीन्द्राणां यक्षाणां किन्न-
 रस्य च ॥ १९ ॥ देवानां राक्षसानां च द्विजातीनां च भूधर । सर्वेषां व्यवहारान्वै ज्ञातवानसि धर्मवित
 ॥ २० ॥ किं तुभ्यमधिकं वच्मि धर्मज्ञोऽसि महामते । इत्युक्तो गिरिराजं स तूष्णींभूय महेश्वरः ॥ २१ ॥
 स्थितस्तं प्रणयेनाह गिरीन्द्रो विनयान्वितः । देवदेव जगन्नाथ मद्भाग्यात्समुपस्थितः ॥ २२ ॥ मम प्रस्थे तपः
 कर्तुं ब्रह्माद्यैरपि दुर्लभः । तपस्तप्तुं निर्जनेऽस्मिन्यथेष्टं जगदीश्वरः ॥ २३ ॥ न मयास्ति समः कश्चिदपि
 साक्षात्पुरंदरः । यथा त्वं मामनुप्राप्तः सगणः काममोहितः ॥ २४ ॥ धन्योऽहं कृतकृत्यश्च न मत्तोऽस्तीह
 पुण्यवान् ॥ २५ ॥ भगवन्मम प्रस्थेऽस्मिंस्तपसे यदुपस्थितः । नात्र यास्यति वै कश्चिज्जनस्त्वन्निकटे प्रभो
 ॥ २६ ॥ तपस्व त्वं महादेव रहस्यत्र यथेप्सितम् । इत्येवमुक्त्वा गिरिराट् प्रययौ निजमालयम् ॥ २७ ॥
 आज्ञापयामास तदा सर्वाञ्जनपदान् गिरिः । स्वकीयानपि चाहूय सन्नियम्य मुहुर्मुहुः ॥ २८ ॥ गङ्गावतर-
 णप्रस्थं तत्र माहेश्वरं स्थलम् । न ममाज्ञां विना केन गन्तव्यं महतापि च ॥ २९ ॥ यदि मद्वाक्यमुलङ्घ्य

कश्चिद्गच्छति तत्स्थलम् । स मे दण्ड्यश्च वध्यश्च भविष्यति न संशयः ॥ ३० ॥ इति तस्याज्ञया भीता
 देवगन्धर्वकिन्नराः । पिशाचा राक्षसा वापि मानवाः पशवस्तथा ॥ ३१ ॥ नो यान्ति हिमवत्प्रस्थं यत्रास्ते
 चन्द्रशेखरः । निर्जने स महायोगी चचारोग्रं महत्तपः ॥ ३२ ॥ पार्वत्यपि पितुर्गेहे वर्धमाना दिने
 दिने । पाणिग्रहणयोग्याभूच्चार्वाङ्गी रुचिरानना ॥ ३३ ॥ गिरीन्द्रो नारदोक्तं तद्वाक्यं संचिन्त्य कुत्रचित् ।
 न चेष्टयति पार्वत्या विवाहार्थं महामतिः ॥ ३४ ॥ तथैकदा जगद्धात्री पार्वती स्वयमेव हि । पितरौ प्राह
 यास्यामि तपः कर्तुं शिवान्तिकम् ॥ ३५ ॥ यदा ब्रह्मा स्वतनयां संध्यां कामविमोहितः । संधर्षितुं समु-
 द्यातो गगनस्थो हरस्तदा ॥ ३६ ॥ निनिन्द तं मुहुर्देवं ब्रह्माणं जगतः पतिम् । तदा स लज्जयोपेतो विव-
 र्णवदनो विधिः ॥ ३७ ॥ तपसाराधयामास मां जगन्मोहिनीं शिवाम् । ततो मयि प्रसन्नायां स वव्रे वा-
 ज्छितं वरम् ॥ ३८ ॥ तत्रैवोवाच मां मातस्त्वं भूत्वा चारुरूपिणी । मोहयस्व महादेवं संसारविमुखं प्रभुम्
 ॥ ३९ ॥ त्वामृते तस्य नो काचिद्भविष्यति मनोरमा । तस्मात्त्वं जन्म संप्राप्य भवस्व हरमोहिनी ॥ ४० ॥
 कान्ताभिलाषमात्रं मे दृष्ट्वाऽनिन्दन्महेश्वरः । तेन संप्राप्तलज्जोऽहं दुःखी त्वां समुपाश्रितः ॥ ४१ ॥ अनु-

गृहीष्व तन्मे त्वं मोहयस्व महेश्वरम् । यदा सर्वे त्यक्तसङ्गो हरः स्थास्यति निर्जने ॥ ४२ ॥ तदैव कामरू-
 पेण मोहयिष्यसि तं शिवम् । इत्येवं भाषितं तेन याचितं परमेष्ठिना ॥ ४३ ॥ मयाप्यङ्गीकृतं पूर्वं तुष्टया
 तपसा विधेः । तेन दक्षगृहे जाता मोहयेऽहं सकृच्च तम् ॥ ४४ ॥ प्राकृतं पुरुषं यादृक् प्राकृता हि वरा-
 ङ्गना । दक्षस्य सुकृते क्षीणे युवाभ्यां समुपासिता ॥ ४५ ॥ तद्गृहाद्युवयोर्गेहे जातास्मि हरमोहिनी । सोऽपि
 मामेव संलब्धुं तपश्चरति शंकरः ॥ ४६ ॥ सतीविरहदुःखार्तः सुचिरं परमेश्वरः । तस्मै प्रतिश्रुतमतः पुनः
 प्राप्स्यामि तं पतिम् ॥ ४७ ॥ तेनाहमनुयास्यामि यत्रास्ते चन्द्रशेखरः । समस्तैः प्रमथैः सार्धं तपोनिष्ठः
 सुनिर्जने ॥ ४८ ॥ तत्र स्थित्वा महादेवं मोहयिष्याम्यहं तथा । यथा योगं परित्यज्य भार्यार्थं मां ग्रही-
 ष्यति ॥ ४९ ॥ इति तस्या वचः श्रुत्वा स्मृत्वा नारदभाषितम् । गिरीन्द्रस्तनयां नेतुं प्रार्थितः शिवस-
 न्निधिम् ॥ ५० ॥ मनश्चक्रे सुनिश्चेष्ट सहसैव महामतिः । मेनाशु पार्वतीं कृत्वा स्वाङ्के साश्रुविलोचना
 ॥ ५१ ॥ रुरोद मुक्तकण्ठी सा सुतामाह मुनीश्वर । हा मातः प्राणतुल्यासि कमनीयकलेवरा ॥ ५२ ॥ मां
 विहाय कथं तीव्रं काननं गन्तुमर्हसि । ततस्तां पार्वती प्राह सान्त्वयित्वा मुहुर्मुहुः ॥ ५३ ॥ विमृज्य नयने

तस्याश्चारुहस्ताम्बुजेन वै । मातस्त्वं सुमतिर्मेऽर्थे नानुशोचितुमर्हसि ॥ ५४ ॥ अशोच्याहं तव सुता ज्ञात्वा
किमिति मुह्यसि । अहं प्रकृतिराद्यास्मि नित्यानन्दमयी स्वयम् ॥ ५५ ॥ न मेऽस्ति दुःखं कुत्रापि काननेऽपि
गृहेऽपि वा । अहं श्मशानसंवासा महाकाली शवासना ॥ ५६ ॥ न मेऽस्ति निर्जने भीतिर्मातस्त्वं सुस्थिरा भव ।
विमोह्य तं महादेवं पुनरायामि निश्चितम् ॥ ५७ ॥ अहं प्राप्य पतिं शंभुं यास्यामि शिवसन्निधिम् । श्रुत्वै-
तद्वचनं मेना पार्वत्या भयदं महत् ॥ ५८ ॥ उमेति विस्मिता प्राह तेनोमाख्यां जगाम सा । ततः प्राह
गिरिं मेना कन्या मे हरसन्निधिम् ॥ ५९ ॥ यदि यास्यति तर्ह्येते सख्यौ यातां तया सह । साहाय्यं कुरु-
तामस्याः फलपुष्पादिभिः सदा ॥ ६० ॥ श्रुत्वैतद्वचनं गिरीन्द्रं दुहितुस्ताभ्यां समं तां सुतामात्मीयां गिरि-
पुंगवः समनयच्छ्रीविश्वनाथान्तिकम् । सर्वे देवगणाः समीक्ष्य चरितं हर्षेण युक्तास्तदा वृष्टिं पुष्पमयीं महे-
शविपिने चक्रुः समस्ता मुने ॥ ६१ ॥ इति श्रीमहाभागवते महापुराणे श्रीमहादेवनारदसंवादे शिवतपो-
वर्णनं नामैकविंशतितमोऽध्यायः ॥ २१ ॥ ॥ श्रीमहादेव उवाच ॥ ततो गिरीन्द्रः प्रोवाच महादेवं महा-

॥ ५८ ॥

१ गिरीन्द्रः सुमेरुस्तदुदितमेनायाः ।

मतिः । प्रणिपत्याग्रतः स्थित्वा विनयेन महासुने ॥ १ ॥ हिमालय उवाच ॥ भगवन्मम पुत्रीयं स्थित्वा
त्वत्सन्निधौ शिव । करिष्यति यथाभीष्टं शुश्रूषणपरायणा ॥ २ ॥ सखीभ्यां सहिता नित्यं फलपुष्पजला-
दिभिः ॥ ३ ॥ श्रीमहादेव उवाच ॥ ततः शंभुर्महायोगी तां ज्ञात्वा ज्ञानचक्षुषा । भद्रमाह गिरिश्रेष्ठं प्रहृष्टात्मा
महामतिः ॥ ४ ॥ ततो गिरीन्द्रः प्रययौ पुनः स्वस्थानमुत्तमम् । संस्थाप्यैवं महायोगी महेशानिकटे मुने
॥ ५ ॥ इत्येवं प्रार्थिता देवी हरेण तपसा स्वयम् । संस्थिता विपिने तत्र भक्तानुग्रहतत्परा ॥ ६ ॥ शिवस्तु
स्वान्तरस्थां तां ध्यायमानः समुत्सुकः । जग्राह सहसा नैव भार्यार्थेन महेश्वरीम् ॥ ७ ॥ आत्मेच्छाभून्महा-
देव्या महादेवविमोहने । अतो देवाश्च यच्चक्रुस्तच्छृणुष्व महासुने ॥ ८ ॥ तारकेणार्दिता देवाः प्रययुर्ब्रह्मस-
न्निधिम् । प्रणिपत्याथ तं प्राहुर्ब्रह्माणं जगतः पतिम् ॥ ९ ॥ शृणु ब्रह्मन् त्रिलोकेश तारकोऽसुरपुंगवः ।
निर्जित्यास्मान् रणे सर्वान् स्वयमिन्द्रो बभूव ह ॥ १० ॥ त्वद्वत्तवरदर्पिष्ठः सर्वानेव दिवौकसः । अष्टराज्या-
न्अष्टदारान् स चक्रे तारकोऽसुरः ॥ ११ ॥ इन्द्रश्चन्द्रश्च वरुणो यमोऽग्निर्निर्ऋतिस्तथा । वायुः कुबेर एतस्य
सदाज्ञापारिपालकाः ॥ १२ ॥ यत्र यत्र वयं यामस्तत्र तत्र महासुरः । पातालमपि संगम्य प्रजाः संबा-

धतेऽनिशम् ॥ १३ ॥ एवं तेन हतं सर्वं त्रैलोक्यं बलशालिना । उपायं नहि पश्यामस्त्वामृते त्रिजग-
त्पते ॥ १४ ॥ वधो वा चिन्त्यतां तस्य स्थानं वा कल्प्यतां च नः । विधीयतां विधेयं यत्त्वं कर्ता त्रिज-
गत्पते ॥ १५ ॥ ब्रह्मोवाच ॥ ममैव वरदानेन वर्धितस्तारकासुरः । न तस्य मरणे चेष्टा युज्यते
समरे मम ॥ १६ ॥ प्रतीकारस्तु युष्माकं कर्तव्यः सर्वथा मया । किंतु सम्यङ् शक्नोमि तपसा तोषि-
तो यतः ॥ १७ ॥ उपदेशं ब्रवीम्येकं शृणुध्वं सुरसत्तमाः । न हरिर्न हरो नाहं न यूयं तस्य घातकाः
॥ १८ ॥ ऋते महेशतनयं न हन्ता तस्य विद्यते । ततो यथा महादेवः शीघ्रं दारपश्चिह्नम् ॥ १९ ॥
करोति संत्यजन्योगं चिन्तां तत्कुरुत द्रुतम् । हिमालयगृहे जाता लीलया प्रकृतिः स्वयम् ॥ २० ॥ सापि
तिष्ठति देवस्य महेशस्याग्रतो वने । तां ग्रहीष्यति सोऽवश्यं भार्यात्वेन महेश्वरः ॥ २१ ॥ ततोऽचिरान्महे-
शस्य ध्यानभङ्गो यथा भवेत् । तथा यतध्वं त्रिदशा महादेवविमोहने ॥ २२ ॥ श्रीमहादेव उवाच ॥ इति
श्रुत्वा वचस्तस्य ब्रह्मणः परमात्मनः । प्रययुस्त्रिदशाः सर्वे स्वस्वस्थानं महामुने ॥ २३ ॥ ब्रह्मापि त्रिदशा-
नेवमुक्त्वैव सहस्राभ्ययात् । तारकस्यालयं तं च वचनं सोऽब्रवीदिदम् ॥ २४ ॥ ब्रह्मोवाच ॥ भोस्तारक समस्तानि

जगन्ति परिशाधि च । तदर्थं हि तपस्तप्तं मया चोक्तं तथैव हि ॥ २५ ॥ स्वर्लोके चाधिवसतिः प्रार्थिता नापि वै
त्वया । न मयापि च ते स्वर्गो वासमुक्तश्चिरं क्वचित् ॥ २६ ॥ तस्मात्स्वर्गं परित्यज्य स्थित्वा मर्त्ये महासुर । प्रशाधि
सकलं राज्यं ममाज्ञां मा मृषां कुरु ॥ २७ ॥ महादेव उवाच ॥ इत्युक्तो ब्रह्मणा सोऽपि महाबलपराक्रमः । स्वर्गं
त्यक्त्वा क्षितौ प्रायात्तारको देवकण्ठकः ॥ २८ ॥ तत्रैवेन्द्रमुखा देवाः समागत्य महामुने । ददत्युपायनं द्रव्यं प्रत्यहं
तु तदार्दिताः ॥ २९ ॥ एवं क्षितौ स्थितो दैत्यः समस्ताँस्त्रिदिवौकसः । तापयामास दुर्धर्षमहाबलपराक्रमः
॥ ३० ॥ ततस्ते त्रिदशाः सर्वे सहिता निर्जने स्थले । महादेवविमोहार्थं मन्त्राय समुपाविशन् ॥ ३१ ॥ इन्द्रः
सुरगुरुं प्राज्ञं संबोध्य विनयान्वितः । प्रोवाच वचनं देवसभायां क्षेमकारणम् ॥ ३२ ॥ इन्द्र उवाच ॥ भगवन्
दानवेन्द्रस्य तारकस्य दुरात्मनः । विधिना कल्पितो मृत्युर्महादेवात्मजाद्गुरो ॥ ३३ ॥ स तु विश्वेश्वरो योगी
संसारविमुखः स्वयम् । कस्तस्याग्रे वदेद्भार्या गृहाण पश्वेश्वर ॥ ३४ ॥ ब्रह्मणा कथितं यत्नं कर्तुं तस्य विमो-
हने । तत्रोपायं न पश्यामि कस्तं संमोहयिष्यति ॥ ३५ ॥ बृहस्पतिरुवाच ॥ उपायोऽस्ति महाराज महादेवविमो-
हने । भविष्यत्यचिरेणैव ध्यानभङ्गो महेशितुः ॥ ३६ ॥ या दक्षतनया देवी महेशगृहिणी स्वयम् । सा जाता

मेनकागर्भे हिमालयसुताधुना ॥ ३७ ॥ तामेव पत्नीं संलब्धुं विश्वेशस्तपसि स्थितः । संध्याय परमं रूपं
तस्या एव महामते ॥ ३८ ॥ अन्यथा देवदेवस्य सर्वथा विजितात्मनः । किं कार्यं तपसोप्रेण योगिध्येयस्य
विद्यते ॥ ३९ ॥ सापि तुष्टा महेशस्य निकटं समुपागता । स्थिता चाऽविरतं शंभोरन्तिके भक्तवत्सला ॥ ४० ॥
कामादयो महेशस्य चिरं योगविचिन्तनात् । विनष्टास्तेन शंभुस्तां न गृह्णाति कदाचन ॥ ४१ ॥ तस्मात्कु-
सुमधन्वानं सर्वलोकविमोहनम् । समाहूय महेशस्य ध्यानभङ्गे नियोजय ॥ ४२ ॥ तस्येषुणा हि विद्धस्तु योग-
चिन्तापराङ्मुखः । ग्रहीष्यति पुनः पत्नीं पार्वतीमचिरेण वै ॥ ४३ ॥ श्रीमहादेव उवाच ॥ इत्युक्तो गुरुणा तेन
देवराजो महामतिः । आहूय पुष्पधन्वानं वचनं चेदमब्रवीत् ॥ ४४ ॥ इन्द्र उवाच ॥ काम त्वं देवगन्धर्वनरकिन्नर-
रक्षसाम् । तथान्येषां च जन्तूनां सदा प्रीतिविवर्धकः ॥ ४५ ॥ त्वमेकं मे महाकार्यं त्रैलोक्यप्रीतिवर्धनम् ।
कृत्वा जगदिदं सर्वं परिक्ष ममाज्ञया ॥ ४६ ॥ कामदेव उवाच ॥ त्वदाज्ञापालकाः सर्वे वयं
देवगणाधिप । किं कार्यं भवतो भीमं करिष्येऽपि सुदारुणम् ॥ ४७ ॥ यस्य वक्षसि ते वज्रं विष्णुचक्रं च
शीर्यते । तं भिन्दन्ति शराः पञ्च मम पुष्पमयाः क्षणात् ॥ ४८ ॥ इमे च तादृशाः पञ्च बाणा मेऽव्यर्थसं-

॥ ६० ॥

ज्ञकाः । तथा पुष्पमयं चापं ब्रह्माण्डक्षोभकारकम् ॥ ४९ ॥ मन्त्री वसन्तः पवनो यन्ता मलयसंभवः ।
मित्रं शशाङ्कः पत्नी मे रतिस्त्रैलोक्यमोहिनी ॥ ५० ॥ एतान्सहायान्संप्राप्य कस्य किं कर्तुमक्षमः । अपि
विश्वेश्वरं देवं योगचिन्तापरायणम् ॥ ५१ ॥ जितेन्द्रियं मोहयेयं क्षणार्धे यदि मन्यसे ॥ ५२ ॥ इन्द्र
उवाच ॥ यदर्थं त्वं सामनीतस्तत्त्वं हि स्वयमुक्तवान् । प्राज्ञेषु वचनापेक्षा प्रायशो नैव विद्यते ॥ ५३ ॥
तारकः सकलान्देवान्बाधतेऽहर्निशं बलात् । ज्ञायते तत्त्वया चापि तर्कि ते प्रवदाम्यहम् ॥ ५४ ॥ ब्रह्मणा
कल्पितो मृत्युस्तस्य नूनं महात्मनः । महेशतनयस्यैव हस्तान्नान्यस्य कस्यचित् ॥ ५५ ॥ श्रूयते हिमवत्प्रस्थे
तपश्चरति शंकरः । जितेन्द्रियो महायोगी संसारविमुखः सदा ॥ ५६ ॥ आद्या सनातनी शक्तिः पूर्वं
या दक्षकन्यका । महेशवनिता सैव जाता हिमवतः सुता ॥ ५७ ॥ सापि तस्यान्तिके तस्मिन्प्रस्थे तिष्ठति
सांप्रतम् । आरूढयौवना देवी स्त्रीरत्नमसि सुन्दरी ॥ ५८ ॥ तां नेहते महादेवो मनसापि कदाचन । यो-
गचिन्तापरं तत्त्वं मोहयाशु ममाज्ञया ॥ ५९ ॥ यथा सत्यां सानुरागो रमे स वृषभध्वजः । तथा गिरिजया
सार्धं रमेत योगमुत्सृजन् ॥ ६० ॥ तथा विधत्स्व लोकानां हिताय कुसुमायुध । त्वत्प्रसादादिमे देवा

भवन्तु विगतज्वराः ॥ ६१ ॥ सुस्थानि सन्तु लोकानि स्थावराणि चराणि च ॥ ६२ ॥ श्रीमहादेव उवाच ॥
 इत्याकर्ण्य वचः कामो देवराजस्य विस्मृतम् । सस्मार ब्रह्मणा दत्तमपि शापं सुदारुणम् ॥ ६३ ॥ यदा
शस्त्रपरीक्षार्थं संध्यां प्रति विधावतः । अताडयं पुष्पबाणैस्तदा मामशपद्विधिः ॥ ६४ ॥ हरनेत्राग्निनिर्द-
 ग्धो भविष्यसि मनोभव । क्षिप्त्वा तदङ्गे बाणौस्तु देवकार्यानुरोधतः ॥ ६५ ॥ सोऽयं मे समयः प्राप्तः शाप-
 कालोऽनिवारितः । दैवं न पुरुषः कोऽपि शक्तो लङ्घयितुं क्वचित् ॥ ६६ ॥ इति स्मृत्वा विधेः शापं विषण्णोऽपि
 मनोभवः । अङ्गीकारवशात्तत्र नान्यथा व्याहरन्मुने ॥ ६७ ॥ उवाच देवराजाहं करिष्ये यत्त्वयोदितम् ।
 मोहयिष्ये यतात्मानं शिवं परमयोगिनम् ॥ ६८ ॥ किंतु क्रुद्धो महादेवो यदि मां नाशयेत्प्रभो ।
 तदा देवगणैः सार्धं मदर्थे संयतिष्यसि ॥ ६९ ॥ इन्द्रोऽपि तमुवाचाथ समाश्वस्य पुनः पुनः । त्वदर्थे-
 ऽहं यतिष्यामि सर्वैः सुरगणैः सह ॥ ७० ॥ ततः कामो ययौ शीघ्रं महेशस्य तपोवनम् । सरतिर्मधुना
 सार्धं महेन्द्राज्ञाप्रमाणतः ॥ ७१ ॥ तत्र आज्ञापयामास सर्वानेव दिवौकसः । त्रिदशाधिपतिर्युगं गच्छताशु
 समाज्ञया ॥ ७२ ॥ कामोऽयं देवकार्यार्थं करिष्यति सुदारुणम् । हरसंमोहनं कार्यं मम वाक्यप्रचोदितः ॥ ६१ ॥

॥ ७३ ॥ यूयं कुरुध्वं साहाय्यं यत्र यत्र व्रजेत्स्मरः । अनुगम्य च तत्रैनं प्रबोधयत मां तदा ॥ ७४ ॥ यदा तु
 पुष्पधन्वेनं महारुद्रं महौजसम् । संमोहनेन बाणेन संमोहयितुमारभेत् ॥ ७५ ॥ आगमिष्याम्यहं तत्र
 रक्षार्थं पुष्प धन्वनः । इत्युक्त्वा देवराजेन त्रिदशाः सर्व एव ते ॥ ७६ ॥ अनुजग्मुः कामदेवरक्षार्थं सुसमाहिताः ।
 कामः प्रविश्य सहसा महादेवाश्रमं मुने ॥ ७७ ॥ संस्थितो मधुना सार्धं कियत्कालं सह स्त्रिया । न
 ददर्श महेशस्य छिद्रं किमपि येन सः ॥ ७८ ॥ प्रविश्यति शरीरेऽस्य कामः सर्वविमोहकः ॥ ७९ ॥
 वसन्तागमनात्सर्वे किंशुकाः केसरादयः । पुष्पिता बहवश्चान्ये तरवो मुनिसत्तम ॥ ८० ॥ मल्लिका
 मालती जाती पुष्पिता मालतीलता । सरांसि च सपद्मानि बभूवुस्तु समागमात् ॥ ८१ ॥ गुञ्जायमानाः
 कामेन प्रमत्ता मधुरस्वनाः । द्विरेफमालाः पुष्पेषु विहरन्त्यः परस्परम् ॥ ८२ ॥ ववौ वायुर्मलयजः शैत्यसौ-
 गन्ध्यमान्द्यवान् । सुप्रभोऽभून्निशानाथो देहिनः स्युः समुत्सुकाः ॥ ८३ ॥ तपश्चरन्तः सिद्धाश्च कामेन
 परिमोहिताः । शृङ्गारभावमापन्नाः किन्नराद्यास्तथाभवन् ॥ ८४ ॥ ये चान्ये तद्धनस्थाश्च जन्तवो मुनि-
 सत्तम । ते सर्वे विकला आसन् कामेन परिमोहिताः ॥ ८५ ॥ सविकारा गणाश्चासन्महेशस्य महात्मनः ।

नासीत्तथापि रुद्रस्य ध्यानभङ्गो मनागपि ॥ ८६ ॥ निश्चलं शंकरं वीक्ष्य विषण्णश्चापमुद्धहन् । अग्रेसरो-
ऽभवत्कामस्तदा रत्या निवारितः ॥ ८७ ॥ ज्वलत्कालाग्निसंकाशं कोटिसूर्यसमप्रभम् । योगचिन्तापरं देवं
कः समासादितुं क्षमः ॥ ८८ ॥ एवमिन्द्रवचः श्रुत्वा स्वयमङ्गीकृतं स्मरन् । संमोहनं महेशस्य बाणं धनुषि
संदधे ॥ ८९ ॥ तदैव वीक्ष्य तं रुद्रं पुनः पश्चाज्जगाम ह ॥ ९० ॥ एवं निरीक्ष्य तं कामं शिवमोहपरा-
ङ्मुखम् । स्मित्वा महेशमोहार्थं समुत्तस्थौ महेश्वरी ॥ ९१ ॥ महामाया ययेदं हि मोह्यते सकलं जगत् ।
सा सखीभ्यां समुत्थाय संमुखे संस्थिता यदा ॥ ९२ ॥ तदा ध्यानं परित्यज्य महादेवस्त्रिलोचनः । उन्मील्य
चारुनेत्राणि पार्वतीं स व्यलोकयत् ॥ ९३ ॥ निरीक्ष्य तन्मुखाम्भोजं सुचारुनयनोज्ज्वलम् । निश्चलाक्षः स्थितः
शंभुः प्रहृष्टात्मा महामनाः ॥ ९४ ॥ एतस्मिन्नेव काले तु दृष्ट्वैवं चन्द्रशेखरम् । पुष्पधन्वा पुष्पबाणं समुद्यम्य
हरं ययौ ॥ ९५ ॥ इन्द्रोऽपि समयं श्रुत्वा देववक्रात्समागतः । समस्तैस्त्रिदशैः सार्धं गगने संस्थितो
रथे ॥ ९६ ॥ प्रथमं प्राहिणोद्बाणं हर्षणं शंकरोरसि । ततः प्रहृष्टचेताः स पार्वतीं समलोकयत् ॥ ९७ ॥
एतस्मिन्नेव काले तु कामसाहाय्यकारणात् । मनोज्ञः प्रववौ वायुः शृङ्गारः प्राविशद्धरम् ॥ ९८ ॥ ततः

पुनः समादाय पुष्पमालाविभूषणम् । बाणं संमोहनं नाम पौष्पे धनुषि संदधे ॥ ९९ ॥ तदाभूदक्षिणे
तस्य रतिः परमसुन्दरी । वामे प्रीतिरभूत्पृष्ठे वसन्तः परमः सुखम् ॥ १०० ॥ कामस्तु प्राहिणोद्बाणं जगन्मो-
हनकारणम् । महेशहृदये हृष्टः सर्वदेवस्य पश्यतः ॥ १०१ ॥ मोहितस्तेन बाणेन जगन्मोहनकारिणः ।
जितेन्द्रियोऽविकारः सन्नृत्सुकः सङ्गमेऽभवत् ॥ १०२ ॥ प्रशशंसुस्ततो देवाः कामदेवं मुहुर्मुहुः । असाध्यं
विद्यते नास्य कामस्यात्र जगत्रये ॥ १०३ ॥ ततः संस्मृत्य विश्वेशस्त्रिन्द्रियाणां विनिग्रहम् । विधाय चिन्त-
यामास विकारस्यास्य कारणम् ॥ १०४ ॥ एतस्मिन्नन्तरे ब्रह्मा समागत्य मनोभवम् । पौष्पं बाणं धनुः
शक्तिं प्राणमाकृष्य तत्क्षणात् ॥ १०५ ॥ समुत्सार्य वसन्तं च पुनः स्वस्थानमाययौ । हरः संचिन्त्य मनसा
कामो मामतिवर्तते ॥ १०६ ॥ प्रज्ज्वाल स च क्रोधात्कालानलनिभेक्षणः । रुषा प्रज्वलितस्यास्य तृतीय-
नयनात्ततः ॥ १०७ ॥ निःससार महानग्निर्दिधक्षुर्जगतीमिव । तमग्निं वीक्ष्य संभूतं भीताः सर्वे दिवौकसः
॥ १०८ ॥ उच्चैरुचूर्महादेवं कामरक्षणकारणात् । प्रभो शिव जगन्नाथ रक्ष रक्ष मनोभवम् ॥ १०९ ॥ त्वया यथा
नियुक्तोऽयं तथैवासौ समाचरत् । प्रसीदात्मन्महादेव रक्षास्माकं हितैषिणम् ॥ ११० ॥ इत्येवं वदतां तेषां

हरनेत्रोद्भवोऽनलः । चकार भस्मसात्कामं सहसा मुनिसत्तम ॥११॥ इति श्रीमहाभागवते महापुराणे शिव-
नारदसंवादे कामदेवभस्मीभवनं नाम द्वाविंशतितमोऽध्यायः ॥२२॥ ॥ श्रीमहादेव उवाच ॥ हरनेत्रसमुद्भूतः
स वह्निर्न महेश्वरम् । पुनर्गन्तुं शशाकाथ कदाचिदपि नारद ॥ १ ॥ बभूव वडवारूपस्तापयामास मेदिनीम् ।
ततो ब्रह्मा समागत्य वडवारूपिणं च तम् ॥ २ ॥ नीत्वा समुद्रं संप्रार्थ्य ततोऽये स्थापयन्मुने । ययुर्देवा निजं
स्थानं कामशोकैर्न मोहिताः ॥ ३ ॥ समाश्वस्य रतिं स्वामी पुनस्ते जीवितो भवेत् ॥ ४ ॥ अथ प्राह महादेवं
पार्वती रुचिरानना । त्रिजगज्जननी स्मित्वा निर्जने तत्र कानने ॥ ५ ॥ श्रीदेव्युवाच ॥ मामाद्यां प्रकृतिं देव
लब्धुं पत्नीं महत्तपः । चिरं करोषि तत्कस्मात्कामोऽयं नाशितस्त्वया ॥ ६ ॥ कामे विनष्टे पत्न्याः किं विद्यते ते प्रयो-
जनम् । योगिना मेष धर्मो वै यत्कामस्य विनाशनम् ॥ ७ ॥ श्रीमहादेव उवाच ॥ इति श्रुत्वा वचस्तस्याः शंकरश्चाकि-
तस्तदा । संध्यायन् ज्ञातवानाद्यां प्रकृतिं पर्वतात्मजाम् ॥ ८ ॥ ततो निमील्य नेत्राणि प्रहर्षपुलकान्वितः । निरीक्ष्य
पार्वतीं प्राह सर्वलोकैकसुन्दरीम् ॥ ९ ॥ जाने त्वां प्रकृतिं पूर्णामविर्भूतां स्वलीलया । त्वामेव लब्धुं ध्यानस्थश्चिरं
तिष्ठामि कानने ॥ १० ॥ अद्याहं कृतकृत्योऽस्मि यत्त्वां साक्षात्परात्पराम् । पुरः पश्यामि चार्चङ्गीं सतीमिव

मम प्रियाम् ॥ ११ ॥ श्रीदेव्युवाच ॥ तव भावेन तुष्टाहं संभूय हिमवद्गृहे । त्वामेव च पतिं लब्धुं समा-
याता तवान्तिकम् ॥ १२ ॥ यो मां यादृशभावेन संप्रार्थयति भक्तितः । तस्य तेनैव भावेन पूरयामि
मनोरथान् ॥ १३ ॥ अहं सैव सती शंभो दक्षस्य च महाध्वरे । विहाय त्वां गता काली भीमा त्रैलोक्य-
मोहिनी ॥ १४ ॥ शिव उवाच ॥ यदि मे प्राणतुल्यासि सती त्वं चारुलोचना । तदा यथा महामेघप्रभा
सा भीमरूपिणी ॥ १५ ॥ बभूव दक्षयज्ञस्य विनाशाय दिगम्बरी । काली तथा स्वरूपेण चात्मानं दर्श-
यस्व माम् ॥ १६ ॥ श्रीमहादेव उवाच ॥ इत्युक्ता सा हिमसुता शंभुना मुनिसत्तम । बभूव पूर्ववत्काली
स्निग्धाञ्जनचयप्रभा ॥ १७ ॥ दिगम्बरी क्षरद्रक्ता भीमायतविलोचना । पीनोन्नतकुचद्वन्द्वचारुशोभितव-
क्षसा ॥ १८ ॥ गलदापादसंलम्बिकेशपुञ्जभयानका । ललज्जिह्वाज्वलदन्तनखरैरुपशोभिता ॥ १९ ॥ उद्य-
च्छशाङ्कनिचयैर्मेषपङ्क्तिशिखाम्बरे । आजानुलम्बिमुण्डालिमालयातिविशालया ॥ २० ॥ राजमाना महा-
मेघपङ्क्तिश्चञ्चलया यथा । भुजैश्चतुर्भिर्भूयोच्चैः शोभमाना महाप्रभा ॥ २१ ॥ विचित्ररत्नविभ्राजन्मुकुटोज्ज्व-
लमस्तका । तां विलोक्य महादेवः प्राह गद्गदया गिरा ॥ २२ ॥ रोमाञ्चिततनुर्भक्त्या प्रहृष्टात्मा महामुने ।

चिरं त्वद्विरहेनेदं निर्दग्धं हृदयं मम ॥ २३ ॥ त्वमन्तर्यामिनी शक्तिर्हृदयस्था महेश्वरी । आराध्य त्वत्प-
 दाम्भोजं धृत्वा हृदयपङ्कजे ॥ २४ ॥ त्वद्विच्छेदसमुत्तप्तं हृत्करोमि सुशीतलम् ॥ २५ ॥ इत्युक्त्वा स
 महादेवो योगं परममास्थितः । शयितस्तत्पदाम्भोजं दधार हृदये तदा ॥ २६ ॥ ध्यानानन्देन निष्पन्दश-
 वरूपहरः स्थितः । व्याघूर्णमाननेत्रस्तां ददर्श परमादरः ॥ २७ ॥ अंशतः पुरतः स्थित्वा पञ्चवक्त्रः कृता-
 ञ्जलिः । सहस्रनामभिः कालीं तुष्टाव परमेश्वरीम् ॥ २८ ॥ शिव उवाच ॥ अनाद्या परमा विद्या प्रधाना प्रकृतिः
 परा । प्रधानपुरुषाराध्या प्रधानपुरुषेश्वरी ॥ २९ ॥ प्राणात्मिका प्राणशक्तिः सर्वप्राणहितैषिणी । उमा
 चोत्तमकेशिन्युत्तमा चोन्मत्तभैरवी ॥ ३० ॥ उर्वशी चोन्नता चोग्रा महोग्रा चोन्नतस्तनी । उग्रचण्डोग्रनयना-
 महोग्रदैत्यनाशिनी ॥ ३१ ॥ उग्रप्रभावती चोग्रवेगानुग्रप्रमर्दिनी । उग्रतारोग्रनयना चोर्ध्वस्थाननिवासिनी
 ॥ ३२ ॥ उन्मत्तनयनात्युग्रदन्तोत्तुङ्गस्थलालया । उल्लासिन्युल्लासचित्ता चोत्फुल्लनयोज्ज्वला ॥ ३३ ॥ उत्फुल्लकम-
 लारूढा कमला कामिनी कला । काली करालवदना कामिनीमुखकामिनी ॥ ३४ ॥ कोमलाङ्गी कृशाङ्गी च
 कैटभासुरमर्दिनी । कालिन्दी कमलस्था च कान्ता काननवासिनी ॥ ३५ ॥ कुलीना निष्कला कृष्णा काल-

रात्रिस्वरूपिणी । कुमारी कामरूपा च कामिनी कृष्णपिङ्गला ॥ ३६ ॥ कपिला शान्तिदा शुद्धा शंकरार्ध-
 शरीरिणी । कौमारी कार्तिकी दुर्गा कौशिकी कुण्डलोज्ज्वला ॥ ३७ ॥ कुलेश्वरी कुलश्रेष्ठा कुन्तलोज्ज्वलम-
 स्तका । भवानी भाविनी वाणी शिवा च शिवमोहिनी ॥ ३८ ॥ शिवप्रिया शिवाराध्या शिवप्राणैकवल्लभा ।
 शिवपत्नी शिवस्तुत्या शिवानन्दप्रदायिनी ॥ ३९ ॥ नित्यानन्दमयी नित्या सच्चिदानन्दविग्रहा । त्रैलो-
 क्यजननी शंभुहृदयस्था सनातनी ॥ ४० ॥ सदया निर्दया माया शिवा त्रैलोक्यमोहिनी । ब्रह्मादित्रिद-
 शाराध्या सर्वाभीष्टप्रदायिनी ॥ ४१ ॥ ब्रह्माणी ब्रह्मगायत्री सावित्री ब्रह्मसंस्तुता । ब्रह्मोपास्या ब्रह्मशक्ति-
 ब्रह्मसृष्टिविधायिनी ॥ ४२ ॥ कमण्डलुकरा सृष्टिकर्त्री ब्रह्मस्वरूपिणी । चतुर्भुजात्मिका यज्ञमूत्ररूपा दृढव्रता
 ॥ ४३ ॥ हंसारूढा चतुर्वक्त्रा चतुर्वेदाभिसंस्तुता । वैष्णवी पालनकरी महालक्ष्मीर्हरिप्रिया ॥ ४४ ॥ शङ्ख-
 चक्रधरा विष्णुशक्तिर्विष्णुस्वरूपिणी । विष्णुप्रिया विष्णुमाया विष्णुप्राणैकवल्लभा ॥ ४५ ॥ योगनिद्राक्षरा
 विष्णुमोहिनी विष्णुसंस्तुता । विष्णुसंमोहनकरी त्रैलोक्यपरिपालिनी ॥ ४६ ॥ शङ्खिनी चक्रिणी पद्मा पद्मिनी
 मुशलायुधा । पद्मालया पद्महस्ता पद्ममालाविभूषिता ॥ ४७ ॥ गरुडस्था चारुरूपा संपद्रूपा सरस्वती ।

यप्रभा ॥ ७२ ॥ विश्वेशपत्नी विश्वात्मा विश्वरूपा बलोत्कटा । विश्वेशी विश्ववनिता विश्वमाता विचक्षणा ॥ ७३ ॥ विदुषी विश्वविदिता विश्वमोहनकारिणी । विश्वमूर्तिर्विश्वधरा विश्वेशपरिपालिनी ॥ ७४ ॥ विश्वकर्त्री विश्वहर्त्री विश्वपालनतत्परा । विश्वेशहृदयावासा विश्वेश्वरमनोरमा ॥ ७५ ॥ विश्वहा विश्वनिलया विश्वमाया विभूतिदा । विश्वा विश्वोपकारा च विश्वप्राणात्मिकापि च ॥ ७६ ॥ विश्वप्रिया विश्वमयी विश्वदुष्टविनाशिनी । दाक्षायणी दक्षकन्या दक्षयज्ञविनाशिनी ॥ ७७ ॥ विश्वम्भरी वसुमती वसुधा विश्वपावनी । सर्वातिशायिनी सर्वदुःखदारिद्र्यहारिणी ॥ ७८ ॥ महाविभूतिरव्यक्ता शाश्वती सर्वसिद्धिदा । अचिन्त्याऽचिन्त्यरूपा च केवला परमात्मिका ॥ ७९ ॥ सर्वज्ञा सर्वविषया सर्वोपरिपरायणा । सर्वस्यार्तिहरा सर्वमङ्गला मङ्गलप्रदा ॥ ८० ॥ मङ्गलार्हा महादेवी सर्वमङ्गलदायिका । सर्वान्तरस्था सर्वार्थरूपिणी च निरञ्जना ॥ ८१ ॥ चिच्छक्तिश्चिन्मयी सर्वविद्या सर्वविधायिनी । शान्तिः शान्तिकरी सौम्या सर्वसर्वप्रदायिनी ॥ ८२ ॥ शान्तिः क्षमा क्षेमकर्त्री क्षेत्रज्ञा क्षेत्रवासिनी । क्षणात्मिका क्षीणतनुः क्षीणाङ्गी क्षीणमध्यमा ॥ ८३ ॥ क्षिप्रगा क्षेमदा क्षिप्ता क्षणदा क्षणवासिनी । वृत्तिर्निवृत्तिर्भूतानां प्रवृत्तिर्वृत्तलोचना ॥ ८४ ॥

व्योममूर्तिर्व्योमसंस्था व्योमालयकृताश्रया । चन्द्रानना चन्द्रकान्तिश्चन्द्रार्धाङ्कितमस्तका ॥ ८५ ॥ चन्द्रप्रभा चन्द्रकला शरच्चन्द्रनिभानना । चन्द्रात्मिका चन्द्रमुखी चन्द्रशेखरवलम्बा ॥ ८६ ॥ चन्द्रशेखरवक्षःस्था चन्द्रलोकनिवासिनी । चन्द्रशेखरशैलस्था चञ्चला चञ्चलेक्षणा ॥ ८७ ॥ छिन्नमस्ता छागमांसप्रिया छागबलिप्रिया । ज्योत्स्ना ज्योतिर्मयी सर्वज्यायसी जीवनात्मिका ॥ ८८ ॥ सर्वकार्यनियन्त्री च सर्वभूतहितैषिणी । गुणातीता गुणमयी त्रिगुणा गुणशालिनी ॥ ८९ ॥ गुणैकनिलया गौरी गुह्यगोपकुलोद्भवा । गरीयसी गुरुरता गुह्यस्थाननिवासिनी ॥ ९० ॥ गुणज्ञा निर्गुणा सर्वगुणार्हा गुह्यकाम्बिका । गलज्जटा गलत्केशा गलद्रुधिरचर्चिता ॥ ९१ ॥ गजेन्द्रगमना गन्त्री गीतनृत्यपरायणा । गमनस्था गयाध्यक्षा गणेशजननी तथा ॥ ९२ ॥ गानप्रिया गानरता गृहस्था गृहिणी पश । गजसंस्था गजारूढा ग्रसन्ती गरुडसना ॥ ९३ ॥ योगस्था योगिनीगम्या योगचिन्तापरायणा । योगिध्येया योगिवन्द्या योगलभ्या युगात्मिका ॥ ९४ ॥ योगिज्ञेया योगयुक्ता महायोगेश्वरेश्वरी । योगानुरक्ता युगदा युगान्तजलदप्रभा ॥ ९५ ॥ युगानुकारिणी यज्ञरूपा सूर्यसमप्रभा । युगान्तानिलवेगा च सर्वयज्ञफलप्रदा ॥ ९६ ॥ संसारयोनिः संसारव्या-

पिनी सकलास्पदा । संसारतरुनिःसेव्या संसारणवतारिणी ॥ ९७ ॥ सर्वार्थसाधिका सर्वा संसारव्यापिनी
 तथा । संसारबन्धकर्त्री च संसारपरिवर्जिता ॥ ९८ ॥ दुर्निरीक्ष्या सुदुष्प्राप्या भूतिर्भूतिमतीत्यपि । अत्य-
 न्तविभवारूपा महाविभवरूपिणी ॥ ९९ ॥ शब्दब्रह्मस्वरूपा च शब्दयोनिः परात्परा । भूतिदा भूतिमाता
 च भूतिस्तन्त्री विभूतिदा ॥ १०० ॥ भूतान्तरस्था कूटस्था भूतनाथप्रियाङ्गना । भूतमाता भूतनाथा भूता-
 लयनिवासिनी ॥ १ ॥ भूतनृत्यप्रिया भूतसङ्गिनी भूतलाश्रया । जन्ममृत्युजरातीता महापुरुषसङ्गता
 ॥ २ ॥ भुजगा तामसी व्यक्ता तमोगुणवती तथा । त्रितत्त्वतत्त्वरूपा च तत्त्वज्ञा तत्त्वकप्रिया ॥ ३ ॥
 त्र्यम्बका त्र्यम्बकरता शुक्ला त्र्यम्बकरूपिणी । त्रिकालज्ञा जन्महीना रक्ताङ्गी ज्ञानरूपिणी ॥ ४ ॥
 अकार्या कार्यजननी ब्रह्माख्या ब्रह्मसंस्थिता । वैराग्ययुक्ता विज्ञानगम्या धर्मस्वरूपिणी ॥ ५ ॥ सर्व-
 धर्मविधानज्ञा धर्मिष्ठा धर्मतत्परा । धर्मिष्ठपालनकरी धर्मशास्त्रपरायणा ॥ ६ ॥ धर्माधर्मविहीना च धर्म-
 जन्यफलप्रदा । धर्मिणी धर्मनिरता धर्मिणामिष्टदायिनी ॥ ७ ॥ धन्या धीर्धारणा धीरा धन्वनी धनदा-
 यिनी । धनुष्मती धरासंस्था धरणिस्थितिकारिणी ॥ ८ ॥ सर्वयोनिर्विश्वयोनिरपांयोनिरयोनिजा ।

रुद्राणी रुद्रवनिता रुद्रैकादशरूपिणी ॥ ९ ॥ रुद्राक्षमालिनी रोद्री भुक्तिमुक्तिफलप्रदा । ब्रह्मोपेन्द्रप्रवन्द्या
 च नित्यं मुदितमानसा ॥ ११० ॥ इन्द्राणी वासवी चैन्द्री विचित्रैरावतस्थिता । सहस्रनेत्रा दिव्याङ्गा
 दिव्यकेशविलासिनी ॥ ११ ॥ दिव्याङ्गना दिव्यनेत्रा दिव्यचन्दनचर्चिता । दिव्यालंकरणा दिव्यश्वेत-
 चामरवीजिता ॥ १२ ॥ दिव्यहारा दिव्यपदा दिव्यनूपुरशोभिता । केयूरशोभिता हृष्टा हृष्टचित्तप्रहर्षिणी
 ॥ १३ ॥ संप्रहृष्टमना हर्षप्रसन्नवदना तथा । देवेन्द्रवन्द्यपादाब्जा देवेन्द्रपरिपूजिता ॥ १४ ॥ रजसा
 रक्तनयना रक्तपुष्पप्रिया सदा । रक्ताङ्गी रक्तनेत्रा च रक्तोत्पलविलोचना ॥ १५ ॥ रक्ताभा रक्तवस्त्रा च
 रक्तचन्दनचर्चिता । रक्तेक्षणा रक्तभक्ष्या रक्तमत्तोरगाश्रया ॥ १६ ॥ रक्तदन्ता रक्तजिह्वा रक्तभक्षणत-
 त्परा । रक्तप्रिया रक्तलुष्टा रक्तपानसुतत्परा ॥ १७ ॥ बन्धूककुसुमाभा च रक्तमाल्यानुलेपना । स्फुरद्रक्ता-
 श्रिततनुः स्फुरत्सूर्यशतप्रभा ॥ १८ ॥ स्फुरन्नेत्रा पिङ्गजटा पिङ्गला पिङ्गलेक्षणा । बगला पीतवस्त्रा च पीत-
 पुष्पप्रिया सदा ॥ १९ ॥ पीताम्बरा पिबद्रक्ता पीतपुष्पोपशोभिता । शत्रुघ्नी शत्रुसंमोहजननी
 शत्रुतापिनी ॥ १२० ॥ शत्रुप्रमर्दिनी शत्रुवाक्यस्तम्भनकारिणी । उच्चाटनकरी सर्वदुष्टोत्सारण-

कारिणी ॥ २१ ॥ शत्रुविद्राविणी शत्रुसंमोहनकरी तथा । विपक्षमर्दनकरी शत्रुपक्षक्षयङ्करी ॥ २२ ॥
 सर्वदुष्टघातिनी च सर्वदुष्टविनाशिनी । द्विभुजा शूलहस्ता च त्रिशूलवरधारिणी ॥ २३ ॥ दुष्टसंतापज-
 ननी दुष्टक्षोभप्रवर्धिनी । दुष्टानां क्षोभसंबद्धा भक्तक्षोभनिवारिणी ॥ २४ ॥ दुष्टसंतापिनी दुष्टसंतापपरि-
 मर्दिनी । संतापरहिता भक्तसंतापपरिनाशिनी ॥ २५ ॥ अद्वैता द्वैतरहिता निष्कला ब्रह्मरूपिणी । त्रिदशेशी
 त्रिलोकेशी सर्वेशी जगदीश्वरी ॥ २६ ॥ ब्रह्मेशसेवितपदा सर्ववन्द्यपदाम्बुजा । अचिन्त्यरूपचरिता चाचिन्त्यबल-
 विक्रमा ॥ २७ ॥ सर्वाचिन्त्यप्रभावा च स्वप्रभावप्रदर्शिनी । अचिन्त्यमहिमाचिन्त्यरूपसौन्दर्यशालिनी ॥ २८ ॥
 अचिन्त्यवेशशोभा च लोकाचिन्त्यगुणान्विता । अचिन्त्यशक्तिर्दुश्चिन्त्यप्रभावा चिन्त्यरूपिणी ॥ २९ ॥ योग-
 चिन्त्या महाचिन्तानाशिनी चेतनात्मिका । गिरिजा दक्षजा विश्वजनयित्री जगत्प्रसूः ॥ ३० ॥ संनम्या
 प्रणता सर्वप्रणतार्तिहरा तथा । प्रणतैश्वर्यदा सर्वप्रणताशुभनाशिनी ॥ ३१ ॥ प्रणतापन्नाशकरी प्रणताशुभमो-
 चनी । सिद्धेश्वरी सिद्धसेव्या सिद्धचारणसेविता ॥ ३२ ॥ सिद्धिप्रदा सिद्धिकरी सर्वसिद्धगणेश्वरी । अष्ट-
 सिद्धिप्रदा सिद्धगणसेव्यपदाम्बुजा ॥ ३३ ॥ कात्यायनी स्वधा स्वाहा वषट्कवौषट्स्वरूपिणी । पितृणां

तृप्तिजननी कव्यरूपा सुरेश्वरी ॥ ३४ ॥ हव्यभोक्त्री हव्यतुष्टा पितृरूपाऽसितप्रिया । कृष्णपक्षप्रपञ्ज्या च
 प्रेतपक्षसमर्पिता ॥ ३५ ॥ अष्टहस्ता दशभुजा चाष्टादशभुजान्विता । चतुर्दशभुजाऽसंख्यभुजवलीविरा-
 जिता ॥ ३६ ॥ सिंहपृष्ठसमारूढा सहस्रभुजराजिता । भुवनेशी चान्नपूर्णा महात्रिपुरसुन्दरी ॥ ३७ ॥ त्रिपु-
 रा सुन्दरी सौम्यमुखी सुन्दरलोचना । सुन्दरास्या शुभदंष्ट्रा सुभ्रूः पर्वतनन्दिनी ॥ ३८ ॥ नीलोत्पलदल-
 श्यामा स्मेरोत्फुल्लमुखाम्बुजा । सत्यसंधा पद्मवक्त्रा भ्रूकुटीकुटिलानना ॥ ३९ ॥ विद्याधरी वरारोहा
 महासंध्यास्वरूपिणी । अरुन्धती हिरण्याक्षी सुधूम्राक्षी शुभेक्षणा ॥ ४० ॥ श्रुतिः स्मृतिः कृतियोगमाया
 पुण्या पुरातनी । वाग्देवता वेदविद्या ब्रह्मविद्यास्वरूपिणी ॥ ४१ ॥ वेदशक्तिर्वेदमाता वेदाद्या परमा
 गतिः । आन्वीक्षिकी तर्कविद्या योगशास्त्रप्रकाशिनी ॥ ४२ ॥ धूमावती वियन्मूर्तिर्विद्युन्मालाविलासि-
 नी । महाव्रता सदानन्दनन्दिनी नगनन्दिनी ॥ ४३ ॥ सुनन्दा यमुना चण्डी रुद्रचण्डी प्रभावती ।
 पारिजातवनावासा पारिजातवनप्रिया ॥ ४४ ॥ सुपुष्पगन्धसंतुष्टा दिव्यपुष्पोपशोभिता । पुष्पकानन-
 सद्भासा पुष्पमालाविलासिनी ॥ ४५ ॥ पुष्पमाल्यधरा पुष्पतुच्छालंकृतदेहिका । प्रतप्तकाञ्चनाभासा शुद्ध-

काञ्चनमण्डिता ॥ ४६ ॥ सुवर्णकुण्डलवती स्वर्णपुष्पप्रिया सदा । नर्मदासिन्धुनिलया समुद्रतनया तथा ॥ ४७ ॥ षोडशी षोडशभुजा महाभुजगमण्डिता । पातालवासिनी नागी नागेन्द्रकृतभूषणा ॥ ४८ ॥ नागिनी नागकन्या च नागमाता नगालया । दुर्गापत्तारिणी दुर्गदुष्टग्रहनिवारिणी ॥ ४९ ॥ अभयापन्निहन्त्री च सर्वापत्परिनाशिनी । ब्रह्मण्या श्रुतिशास्त्रज्ञा जगतां कारणात्मिका ॥ ५० ॥ निष्कारणा जन्महीना मृत्युञ्जयमनोरमा । मृत्युञ्जयहृदावासा मूलाधारनिवासिनी ॥ ५१ ॥ षट्चक्रसंस्था महती महोत्सवविलासिनी । रोहिणी सुन्दरमुखी सर्वविद्याविशारदा ॥ ५२ ॥ सदसद्वस्तुरूपा च निष्कामा कामपीडिता । कामातुरा काममत्ता काममानससत्तनुः ॥ ५३ ॥ कामरूपा च कालिन्दी कचालम्बितविग्रहा । अतसीकुसुमाभासा सिंहपृष्ठनिषेदुषी ॥ ५४ ॥ युवती यौवनोद्विक्ता यौवनोद्विक्तमानसा । अदितिर्देवजननी त्रिदशार्तिविनाशिनी ॥ ५५ ॥ दक्षिणाऽपूर्ववसना पूर्वकालविवर्जिता । अशोका शोकरहिता सर्वशोकनिवारिणी ॥ ५६ ॥ अशोककुसुमाभासा शोकदुःखक्षयंकरी । सर्वयोषित्स्वरूपा च सर्वप्राणिमनोरमा ॥ ५७ ॥ महाश्रर्या मदाश्रर्या महामोहस्वरूपिणी । महामोक्षकरी मोहकारिणी मोहदायिनी ॥ ५८ ॥ अशोच्या पूर्णकामा च पूर्णा पूर्णमनोरथा । पूर्णाभिलषिता पूर्णनिशानाथसमानना ॥ ५९ ॥ द्वादशार्कस्वरूपा च सहस्रार्कसमप्रभा । तेजस्विनी सिद्धमात्रा चन्द्रानयनरक्षणा ॥ ६० ॥ अपरापारमाहात्म्या नित्यविज्ञानशालिनी । विवस्वती हव्यवाहा जातवेदःस्वरूपिणी ॥ ६१ ॥ स्वैरिणी स्वेच्छविहरा निर्बीजा बीजरूपिणी । अनन्तवर्णाऽनन्ताख्याऽनन्तसंस्था महोदरी ॥ ६२ ॥ दुष्टभूतापहन्त्री च सदृत्तपरिपालिका । कपालिनी पानमत्ता मत्तवारणगामिनी ॥ ६३ ॥ विन्ध्यस्था विन्ध्यनिलया विन्ध्यपर्वतवासिनी । बन्धुप्रिया जगद्बन्धुः पवित्रा सपवित्रिणी ॥ ६४ ॥ परामृताऽमृतकला चापमृत्युविनाशिनी । महारजतसंकाशा रजताद्रिनिवासिनी ॥ ६५ ॥ काशीविलासिनी काशीक्षेत्ररक्षणतत्परा । योनिरूपा योनिपीठस्थिता योनिस्वरूपिणी ॥ ६६ ॥ कामालसितचार्वङ्गी कटाक्षक्षेपमोहिनी । कटाक्षक्षेपनिरता कल्पवृक्षस्वरूपिणी ॥ ६७ ॥ पाशाङ्कुशधरा शक्तिर्धारिणी खेटकायुधा । बाणायुधाऽमोघशस्त्रा दिव्यशस्त्रास्त्रवर्षिणी ॥ ६८ ॥ महास्त्रजालविक्षेपविपक्षक्षयकारिणी । घण्टिनी पाशिनी पाशहस्ता पाशाङ्कुशायुधा ॥ ६९ ॥ चित्रसिंहासनगता महासिंहासनस्थिता । मन्त्रात्मिका मन्त्रबीजा मन्त्राधिष्ठातृदेवता ॥ ७० ॥ सुरूपाऽनेकरूपा च विरूपा बहुरूपिणी । विरूपाक्षप्रिय

तमा विरूपाक्षमनोरमा ॥ ७१ ॥ विरूपाक्षा कोटराक्षी कूटस्था कूटरूपिणी । करालास्या विशालास्या धर्म-
शास्त्रार्थपारगा ॥ ७२ ॥ अध्यात्मविद्या शास्त्रार्थकुशला शैलनन्दिनी । नगाधिराजपुत्री च नगपुत्री नगोद्भ-
वा ॥ ७३ ॥ गिरीन्द्रवाला गिरिशप्राणतुल्या मनोरमा । प्रसन्ना चारुवदना प्रसन्नास्या प्रसन्नदा ॥ ७४ ॥ शिव-
प्राणा पतिप्राणा पतिसंमोहकारिणी । मृगाक्षी चञ्चलापाङ्गी सुदृष्टिर्हंसगामिनी ॥ ७५ ॥ नित्यं कुतूहलपरा
नित्यानन्दाभिनन्दिता । सत्यविज्ञानरूपा च तत्त्वज्ञानैककारिणी ॥ ७६ ॥ त्रैलोक्यसाक्षिणी लोकधर्माधर्मप्रद-
र्शिनी । धर्माधर्मविधात्री च शंभुप्राणात्मिका परा ॥ ७७ ॥ मेनकागर्भसंभूता मैनाकभगिनी तथा । श्रीक-
ण्ठाकण्ठहारा च श्रीकण्ठहृदयस्थिता ॥ ७८ ॥ श्रीकण्ठकण्ठजप्या च नीलकण्ठमनोरमा । कालकूटात्मिकाकाल
कूटभक्षणकारिणी ॥ ७९ ॥ महाकालप्रिया कालकलनैकविधायिनी । अक्षोभ्यपत्नी संक्षोभनाशिनी ते
नमो नमः ॥ १८० ॥ श्रीमहादेव उवाच ॥ एवं नामसहस्रेण संस्तुता पर्वतात्मजा । वाक्यमेतन्महेशानमु-
वाच मुनिसत्तम ॥ ८१ ॥ श्रीदेव्युवाच ॥ अहं त्वदर्थे शैलेन्द्रतनयात्वमुपागता । त्वं मे प्राणसमो भर्ता
त्वदनन्याहमङ्गना ॥ ८२ ॥ त्वं मदर्थे तपस्तीव्रं सुचिरं कृतवानसि । अहं च तपसाराध्या त्वां लप्स्यामि

पुनः पतिम् ॥ ८३ ॥ श्रीमहादेव उवाच ॥ त्वमाराध्यतमा सर्वजननी प्रकृतिः परा । तवाराध्यो जगत्पत्र
विद्यते नैव कोऽपि हि ॥ ८४ ॥ अहं त्वया निजगुणैरनुग्राह्यो महेश्वरि । प्रार्थनीयस्त्वयि शिवे एष एव
वरो मम ॥ ८५ ॥ यत्र यत्र तवेदं हि कालीरूपं मनोहरम् । आविर्भवति तत्रैव शिवरूपस्य मे हृदि
॥ ८६ ॥ संस्थातव्यं त्वया लोके ख्याता च शववाहना । भविष्यसि महाकाली प्रसीद जगदम्बिके
॥ ८७ ॥ श्रीमहादेव उवाच ॥ इत्युक्त्वा शम्भुना काली कालमेघसमप्रभा । तथेत्युक्त्वा समभवत्पुनर्गौरी
यथा पुरा ॥ ८८ ॥ य इदं पठते देव्या नाम्नां भक्त्या सहस्रकम् । स्तोत्रं श्रीशम्भुना प्रोक्तं स देव्याः
समतामियात् ॥ ८९ ॥ अभ्यर्च्य गन्धपुष्पैश्च धूपदीपैर्महेश्वरीम् । यः पठेत्स्तोत्रमेतच्च स लभेत्परमं
पदम् ॥ ९० ॥ अनन्यमनसा देवीं स्तोत्रेणानेन यो नरः । संस्तौति प्रत्यहं तस्य सर्वसिद्धिः प्रजायते
॥ ९१ ॥ राजानो वशगास्तस्य नश्यन्ति रिपवस्तथा । सिंहव्याघ्रमुखाः सर्वे हिंसका दस्यवस्तथा ॥ ९२ ॥
दूरादेव पलायन्ते तस्य दर्शनमात्रतः ॥ अव्याहताङ्गः सर्वत्र लभते मङ्गलं महत् ॥ ९३ ॥ अन्ते दुर्गास्मृतिं
लब्ध्वा स्वयं देवीकलामियात् ॥ ९४ ॥ इति श्रीमहाभागवते महापुराणे श्रीमहादेवनारदसंवादे शिववक्त्रवि-

निर्गतं ललितासहस्रनामस्तोत्रं नाम त्रयोविंशतितमोऽध्यायः ॥ २३ ॥ ॥ श्रीमहादेव उवाच ॥ ततः शंभुः समा-
 दाय कामदेवशरीरजम् । भस्म सर्वेषु देहेषु भूतिलेपं विधाय च ॥ १ ॥ पुनस्तपसि शैलेन्द्रशृङ्गे भूतगणैः सह ।
 पार्वत्यपि च शैलेन्द्रे तपसे समुपाविशत् ॥ २ ॥ शंभुः संध्याय तां देवीं देवी तमपि शंकरम् । संध्याय मनसा
 वर्षसहस्रत्रयमानयत् ॥ ३ ॥ ततः शंभुः सुदुःखार्तः कामेन भस्मरूपिणा । पार्वतीनिकटं गत्वा कृताञ्जलिरिदं
 वचः ॥ ४ ॥ प्राब्रवीत्परमेशानि तपस्त्यज सुदुश्चरम् । ध्यानेन परिजप्येन मौनेन महता त्वया ॥ ५ ॥
 क्रीतस्तवैव दासोऽहं मां सेवायै नियोजय । त्वदङ्गमार्जने हारकेयूरपरिधापने ॥ ६ ॥ त्वदङ्गपरिसंस्कारेऽल-
 ककादिभिरादरात् । नियुङ्क्ष्व पर्वतसुते प्रसन्ना यदि मे शिवे ॥ ७ ॥ निर्दग्धोऽस्मि भृशं भस्मरूपिणा मदने-
 न च । देहस्थेन महादेवि मामुद्धर मनोभवात् ॥ ८ ॥ त्वं सर्वदुर्गार्तिहरा दुर्गाऽभीष्टफलप्रदा । त्वामाश्रयन्ति
 ये तेषां दुःखं संजायते नहि ॥ ९ ॥ अहं त्वां सर्वथा भक्तिभावेन समुपाश्रितः । मामुद्धर महादुर्गे कामसाग-
 रमध्यतः ॥ १० ॥ यथा त्वं संस्मृतिजुषां मोक्षदासि दयामयि । तथा मां कृपया कामसागराच्च समुद्धर
 ॥ ११ ॥ एवं संप्रार्थिता शंभुं प्रोवाच हिमदेहजा । सखीं संबोध्य लज्जाभिनतवक्त्रा स्मितानना ॥ १२ ॥

असंप्रदत्ता पित्राहं कथमेनमुपागता । भविष्यामि ततः पाणिं गृह्णातु विधिवद्धरः ॥ १३ ॥ पितरं मे
 गिरिश्रेष्ठं केनचिन्मतिशालिना । स्वाभिप्रायं ज्ञापयतु विवाहार्थं महेश्वरः ॥ १४ ॥ इत्युक्तः सोऽपि भगवा-
 न्महादेवस्त्रिलोचनः । तथ्यं मेने गिरिसुतावचनं कामुकोऽपि सन् ॥ १५ ॥ ततः सा प्रययौ शीघ्रं सखी-
 भिः परिवारिता । पितुर्गेहं भगवती प्रफुल्लकमलानना ॥ १६ ॥ पार्वतीमागतां श्रुत्वा गिरीन्द्रः सहसो-
 त्थितः । आगत्याङ्के समारोप्य पुरमध्यं समानयत् ॥ १७ ॥ आगत्य मेनका पुत्रीमालिङ्ग्य निजपाणिना ।
 अश्रुपूर्णेक्षणा वक्रं चुचुम्ब परमादरात् ॥ १८ ॥ उवाच मातस्त्वं पुत्री मम प्राणसमा ह्यसि । त्वद्विच्छेदमृ-
 तामद्य मां कुरुष्व सुजीविताम् ॥ १९ ॥ मैनाकप्रमुखाः सर्वे पार्वत्या आतस्तथा । बान्धवाश्च तथैवान्ये
 दृष्ट्वा हर्षं प्रपेदिरे ॥ २० ॥ तस्याः सखीभ्यां शैलेन्द्रश्रेष्ठायापि निवेदितम् । यथा दृष्टं वने शंभोः पार्वत्या-
 मभिचेष्टितम् ॥ २१ ॥ गिरीन्द्रस्तत्समाकर्ण्य हर्षेण महता युतः । प्रतीक्ष्यमाणो वार्तां स गिरिशस्य तदा
 स्थितः ॥ २२ ॥ विवाहेषु सुतायास्तु पार्वत्या मुनिपुङ्गव । शंभुश्च तत्र शैलाग्रे संस्थितः प्रमथैः सह
 ॥ २३ ॥ उवास पर्वते पाणिग्रहणे कृतनिश्चयः । ततः सस्मार गिरिशो मरीच्यादीन्महामुनीन् ॥ २४ ॥

अभिप्रायं गिरीन्द्राय विज्ञापयितुमात्मनः । ततस्ते समुपायाता मरीच्याद्या महर्षयः ॥ २५ ॥ तत्क्षणाच्छि-
 वसान्निध्यं वातोद्धूतघना इव । ते प्रणम्य महादेवं पप्रच्छुस्त्रिदशेश्वरम् ॥ २६ ॥ किमर्थमस्मान्भगवन्
 स्मृतवानसि तद्वद । ततः प्राह महादेवो मरीच्यादीन्पृथक्पृथक् ॥ २७ ॥ संबोध्य कामनिर्दग्धहृदयो
 मुनिपुंगव । हिताय सर्वजगतां तथा संतानवृद्धये ॥ २८ ॥ दारग्रहे मतिर्मेऽद्य जायते मुनिसत्तमाः । या-
 वत्सती मां संत्यज्य गतासीन्निजमायया ॥ २९ ॥ तावत्तामेव हृदये संध्याय तपसे स्थितः । सा तेन
 तपसा तुष्टा स्वयं हिमगिरेः सुता ॥ ३० ॥ भूत्वा मां पतिभावेन स्वीचकार निजेच्छया । किंतु तस्याः
 पिता शैलराजेन्द्रो हिमवान् यदि ॥ ३१ ॥ आहूय मां ददात्येनां पाणिग्रहणकर्मणि । तदा सा
 मम पत्नी स्याच्चार्वङ्गी रुचिरानना ॥ ३२ ॥ भस्मीभूतेन कामेन दह्येहं दिनरात्रकम् । न शान्तिमभिल-
 प्स्यामि विना तां पर्वतात्मजाम् ॥ ३३ ॥ यदिकृत्वा तु साहाय्यं तां मत्प्राणैकवल्लभाम् । मह्यं दापयितुं
 शक्तास्तदाहं स्थातुमुत्सहे ॥ ३४ ॥ ऋषय ऊचुः ॥ यथाभिचेष्टितं देव त्वमाज्ञापयसि प्रभो । तथास्माभि-
 श्रेष्टितव्यं किं नु कार्यमतः परम् ॥ ३५ ॥ आद्या हि परमा विद्या पूर्णा प्रकृतिरुत्तमा । जाता हिमवतः

पुत्री तवैव पूर्वगेहिनी ॥ ३६ ॥ अवश्यं हिमवांस्तुभ्यं दास्यत्येवाचिरेण वै । निमित्तमात्रमत्रैव भविष्यामो
 वयं शिव ॥ ३७ ॥ श्रीमहादेव उवाच ॥ इत्युक्त्वा वचनं तं वै शंभुं ते हि महर्षयः । प्रययुर्गिरिराजस्य पुरं
 परमहर्षिताः ॥ ३८ ॥ विवाहार्थं महेशस्य संयोजयितुमम्बिकाम् । तान्दृष्ट्वा समुपायातान् गिरीन्द्रोऽपि यथा-
 विधि ॥ ३९ ॥ पूजयित्वा यथान्यायमासनेषूपवेशयत् । अथ प्रोचुर्गिरिश्रेष्ठमृषयस्ते हिमालयम् ॥ ४० ॥
 शृणु राजस्तव हितं यच्छिवेनाभिभाषितम् । तस्यैव वनिता दक्षतनया सा सती पुरा ॥ ४१ ॥ सैव ते तनया
 जाता पार्वती सांप्रतं शिवा । तां त्वं प्रयच्छ देवाय शिवाय परमात्मने ॥ ४२ ॥ संप्राप्तदारः स सुखी
 त्वत्प्रसादाद्भविष्यति । प्रभावं देवदेवस्य सर्वं त्वं ज्ञातवानसि ॥ ४३ ॥ तस्मै देया निजसुता किंवा कार्यमतः
 परम् । नारदः पुनराहेदं शैलराजं हिमालयम् ॥ ४४ ॥ स्मित्वा स्मित्वा महाबुद्धिर्भूतभव्यभविष्यवित् ।
 महाराज मया पूर्वमेतत्सर्वं निवेदितम् ॥ ४५ ॥ अनादिपुरुषेशाय पूर्णाय परमात्मने । तनयां परमामाद्यां देहि
 भाग्यस्य गौरवात् ॥ ४६ ॥ ततः प्राह गिरीन्द्रस्तान्हर्षनिर्भरमानसः । कृतकृत्योऽस्मि पूतोऽस्मि युष्माकं हि
 समागमात् ॥ ४७ ॥ यच्चन्द्रशेखरं सर्वे देवदेवं वदन्ति वै । जगतां सृष्टिसंहारकरणे पालने क्षमः ॥ ४८ ॥

तस्मै देया सुतेत्यत्रानुपपत्तिश्च का मम । तस्येच्छावशागोऽहं हि तत्तत्सर्वमिदं जगत् ॥ ४९ ॥ यदेच्छा
समभूतस्य तदैवेच्छा ममाप्यभूत् । गच्छध्वं शंभुनिकटं कथयध्वं वचो मम ॥ ५० ॥ शुभं निश्चित्य समयं
मयि वार्ता ददातु सः । दास्यामि तनयां तस्मै यथाशक्तिविभूषिताम् ॥ ५१ ॥ इति श्रीमहाभागवते महा-
पुराणे श्रीमहादेवनारदसंवादे पार्वतीविवाहोपक्रमो नाम चतुर्विंशतितमोऽध्यायः ॥ २४ ॥ ॥ श्रीमहा-
देव उवाच ॥ निशम्य गिरिराजस्य वचनं ते महर्षयः । पुनर्महेशसान्निध्यं प्रययुर्हृष्टचेतसः ॥१॥ तान् समी-
क्ष्यागताञ्छंभुर्महात्रस्त इवाब्रवीत् । किमाह भगवानद्रिर्युष्मान्वदत मा चिरम् ॥२॥ स्वेच्छया स्वसुता मह्यं
दातव्या किं न वेति च । कथयित्वा मनः शान्तं सुस्थिरं कुरुत द्विजाः ॥३॥ ऋषय उचुः ॥ दातव्या भक्तिभा-
वेन गिरीन्द्रेण निजात्मजा । मा चिन्तां कुरु देवेश सांप्रतं सुस्थिरो भव ॥४॥ उक्तं तेन गिरीन्द्रेण समयं वीक्ष्य
शोभनम् । तस्मै देया यदा वार्ता तदोद्वाहो भविष्यति ॥५॥ श्रीमहादेव उवाच ॥ अथ प्राह पुनः शंभुस्तां-
स्तदा मुनिसत्तमान् । द्रुतं निरीक्ष्य समयं शोभनं दोषवर्जितम् ॥६॥ गिरीन्द्राय द्रुतं ब्रूत सुव्रताय महात्मने ।
इति श्रुत्वा वचस्तस्य मरीच्याद्यास्तपोधनाः ॥ ७ ॥ विवाहसमयं तस्य निश्चित्योच्चर्महेश्वरम् । वैशाखे मासि

या शुक्लपञ्चमी सा गुरोर्दिने ॥८॥ तस्यामुद्राहकर्म त्वं कुरु संतानवृद्धये । सर्वदोषविहीनं हि दिनमेतत्सुशो-
भनम् ॥ ९ ॥ विज्ञापय गिरीन्द्राय महावर महात्मने । अथ प्राह महादेवो यूयं यात नगाधिपम् ॥ १० ॥
कथयध्वं निजसुता तेन तस्मिञ्छुभेऽहनि । दातव्या विधिवन्मह्यं तत्राहं च सुरोत्तमैः ॥ ११ ॥ आगमिष्ये
पुरं तस्य महोत्सवपुरःसरम् । तच्छ्रुत्वा वचनं शंभोः पुनस्तेऽपि महर्षयः ॥ १२ ॥ गत्वा हिमाद्रिं व्याजहु-
र्महेशेनाभिभाषितम् । तच्छ्रुत्वा गिरिराजोऽपि भद्रमाह मुदान्वितः ॥ १३ ॥ विससर्ज च संपूज्य महर्षीस्ता-
न्यथाविधि । तेऽपि भूयो ययुर्यत्र संस्थितश्चन्द्रशेखरः ॥ १४ ॥ प्रोचुश्चापि महादेवं गिरिराजेन भाषितम् ।
तानुवाच ततः शंभुर्ययं तत्र शुभेऽहनि ॥ १५ ॥ आगत्य वै मया सार्धं गमिष्यथ गिरेः पुरम् । नारदं प्राह
तात त्वमव्याहतगतिः स्वयम् ॥ १६ ॥ एकं कुरुष्व मत्कार्यं यत्ते वक्ष्यामि सांप्रतम् । ब्रह्मणे विष्णवे तद्व-
दिन्द्रादिभ्यः पृथक् पृथक् ॥ १७ ॥ कथयस्व ममोद्वाहवार्तां हर्षविधायिनीम् । विज्ञापयत मद्राक्यं तेष्विदं
मुनिपुंगव ॥ १८ ॥ मदुद्वाहदिने सर्वैर्देवगन्धर्वकिन्नरैः । युष्माभिः समुपागम्य कर्तव्यं शोभनं मम
॥ १९ ॥ ततः स नारदोऽप्याह यथाज्ञापयसि प्रभो । तथैव हि विधातव्यं मयाज्ञावशवर्तिना ॥ २० ॥ ततः

प्रणम्य ते देवं मरीच्याद्या महर्षयः । स्वस्थानं गन्तुमुद्युक्ताः प्रार्थयामासुरीश्वरम् ॥ २१ ॥ आज्ञां विधेहि ग-
च्छामो निजस्थानं तु सांप्रतम् । त्वदुद्वाहदिने सर्व आयास्यामः सुरैः सह ॥ २२ ॥ ततः प्राह महादेवः
साश्रुनेत्रो महामुनीन् । पत्नीविरहदुःखार्तो भृशं कामप्रपीडितः ॥ २३ ॥ यावद्धिमाद्रितनयां मम प्राणैकव-
लभाम् । न पत्नीमभिलप्स्यामि तावत्कष्टेन जीवनम् ॥ २४ ॥ धारयिष्ये भृशं कामनिर्दग्धोऽपि महर्षयः ।
प्रतिज्ञाय ब्रवीम्येतद्युष्माकं संमुखे ध्रुवम् ॥ २५ ॥ यदा तां समवाप्स्यामि पार्वतीं प्राणवल्लभाम् । तदा स-
र्वात्मना देवीं सेविष्ये तां निरन्तरम् ॥ २६ ॥ न विप्रियं करिष्यामि कदाचिदपि मोहितः । यत्र यास्यति
सा देवी गमिष्येऽहं च तत्र वै ॥ २७ ॥ न त्यक्ष्यामि कदाचित्तां क्षणार्धमपि सुव्रताम् । यूयं च सांप्रतं
यात निजस्थानं तपोधनाः ॥ २८ ॥ तिष्ठाम्यहं काननेऽस्मिन्ध्यायंस्तां पर्वतात्मजाम् । इत्येवमुक्त्वा गि-
रिशो विससर्ज महामुनीन् ॥ २९ ॥ तेऽपि नत्वा ययुः सर्वे स्वस्वस्थानं महामते । नारदस्तु ययौ तूर्णं ब्रह्मणो
निकटं तदा ॥ ३० ॥ शिवस्योद्वाहवार्तां च तस्मै सर्वं न्यवेदयत् । तथैव विष्णवे प्राह गत्वा वैकुण्ठमुत्तमम्
॥ ३१ ॥ श्रुत्वा तु हर्षसंपूर्णौ बभूवुस्तु रतीव तौ । तावूचतुर्मुनिश्रेष्ठं गमिष्यावो महेशितुः ॥ ३२ ॥ विवाह-

दर्शनार्थाय परिवारगणैः सह । त्वं तु स्वर्गपुरं गत्वा महेन्द्राय वद द्रुतम् ॥ ३३ ॥ स यातु त्रिदशैः सर्वैः
सिद्धचारणकिन्नरैः । महेशस्य विवाहेऽस्मिन्कर्तुं साहाय्यमुत्तमम् ॥ ३४ ॥ ततः स नारदो गत्वा महेन्द्राय
न्यवेदयत् । शिवस्योद्वाहसंवादं ताभ्यां यच्चाभिभाषितम् ॥ ३५ ॥ तच्छ्रुत्वा सुरराजोऽपि हर्षनिर्भरमानसः ।
मेने मृत्युं तारकस्य भविष्यति सुनिश्चितम् ॥ ३६ ॥ उद्योगं चाकरोद्गन्तुं विवाहे स महेशितुः । नारदो-
ऽपि ययौ स्वीयं स्थानमिन्द्रेण पूजितः ॥ ३७ ॥ इति श्रीमहाभागवते महापुराणे श्रीमहादेवनारदसंवादे
शिवविवाहे ब्रह्मादिदेवतानिमन्त्रणं नाम पञ्चविंशतितमोऽध्यायः ॥ २५ ॥ ॥ श्रीमहादेव उवाच ॥
अथाद्रिराजनगरे पार्वत्युद्वाहमङ्गलम् । प्रावर्तत मुनिश्रेष्ठ जगतां हर्षवर्धनम् ॥ १ ॥ भेरीमृदङ्गपणवतूर्यगो-
मुखनिःस्वनैः । पूरितं सर्वतो भूमिनभोमध्यं महामते ॥ २ ॥ गन्धर्वाः शोभनं गानं चक्रुः परमहर्षिताः । तथैवा-
प्सरसां नृत्यं प्रावर्तत मनोहरम् ॥ ३ ॥ आयाता देवकन्याश्च तथैव गिरिकन्यकाः । पुरे नगाधिराजस्य पार्वत्युद्वा-
हमीक्षितम् ॥ ४ ॥ ताः सर्वास्तोषितास्तेन नानालंकरणादिभिः । वस्त्रैश्च विविधैर्गौरीविवाहे मुनिपुंगव ॥ ५ ॥
एवमासीद्गिरिपुरे मङ्गलं सुमहोत्सवम् । वायुर्ववौ पुण्यगन्धयुतस्तत्र शनैः शनैः ॥ ६ ॥ प्रसन्नमानसाः सर्वे

तत्रासन् प्राणिनस्तदा । दिशः प्रसन्नाः सर्वाश्च सुस्थमासीत्तथा जगत् ॥ ७ ॥ अथेन्द्रस्त्रिदशैः सर्वैस्तथा गन्ध-
र्वकिन्नरैः । गन्तुं महेशसान्निध्यं प्रस्थानमकरोत्तदा ॥ ८ ॥ एतस्मिन्नन्तरे श्रीमान् नारदो मुनिसत्तमः ।
रतिं प्राह महादेवपार्वत्युद्वाहमङ्गलम् ॥ ९ ॥ तत्र यान्ति सुराः सर्वे गन्धर्वैः किन्नरोगैः । त्वं याहि देव-
राजस्य सान्निध्यं मा चिरं कुरु ॥ १० ॥ विवाहहर्षयुक्तस्य महेशस्यान्तिके यदि । त्वद्भर्तुर्जीवनार्थं ते कथय-
न्त्यमराः सति ॥ ११ ॥ तदावश्यं शिवः कामदेहं संप्रापयिष्यति । इत्युक्त्वा स मुनिः प्रायान्महेशस्या-
न्तिकं द्रुतम् ॥ १२ ॥ रतिश्चापि समुद्युक्ता समभूद्भर्तृजीवने । आगतं नारदं वीक्ष्य महेशः प्राब्रवीद्वचः
॥ १३ ॥ स्वागतं तात चेदानीं कर्तव्यं च विधीयताम् । स आह त्रिदशाः सर्वे समायान्ति महेश्वर ॥ १४ ॥
सिद्धचारणगन्धर्वाः किन्नराश्च महर्षयः । ततो रजन्यां वृत्तायां शुभे लभे सुरैः सह ॥ १५ ॥ गन्तव्यं
गिरिजस्य पुरं शंभो त्वया प्रभो । भविष्यति त्वदुद्वाहो महोत्सवपुरःसरम् ॥ १६ ॥ एतस्मिन्नन्तरे सर्वैर्दे-
वगन्धर्वकिन्नरैः । देवराजः समायातो महेशस्यान्तिकं तदा ॥ १७ ॥ ते प्रणम्य महादेवं सर्वलोकस्य कार-
णम् । ऊचुर्देवाः प्रभो किं त्वमाज्ञापयसि सांप्रतम् ॥ १८ ॥ स आह मद्भिवाहेऽस्मिन्यथायोग्यं विधीय-

ताम् । ततः प्रावर्तयच्छंभोर्विवाहे मङ्गलं महत् ॥ १९ ॥ देवराजः प्रीतिमनाः शंभोस्तत्र तपोवने । भेर्या-
दिनिःस्वनैः सर्वाः पूरिताश्च दिशो दश ॥ २० ॥ अभवन्मुनिशार्दूल गन्धर्वा ललितं जगुः । समभू-
त्पुष्पवृष्टिश्च ननृतुश्चाप्सरोगणाः ॥ २१ ॥ प्रफुल्लचारुपुष्पौघनतशाखाश्च शाखिनः । समासन्देवदेवस्य
कानने मुनिपुंगव ॥ २२ ॥ कोकिला रुचिरं शब्दं भ्रमराश्च सहस्रशः । चक्रे कानने तस्मिन्वायुर्मलयजो
ववौ ॥ २३ ॥ अथ तत्र समायातो ब्रह्मा लोकपितामहः । सहैव मानसैः पुत्रैर्वशिष्ठाद्यैर्महर्षिभिः ॥ २४ ॥
तथा नारायणश्चापि समायातः शिवान्तिकम् । सार्धं लक्ष्म्या सरस्वत्या द्रष्टुमुद्वाहमङ्गलम् ॥ २५ ॥ इत्येवमागतां-
स्तांश्च दृष्ट्वा विश्वेश्वरस्तदा । प्रहृष्टचेताः समभूत्सुप्रसन्नमुखाम्बुजः ॥ २६ ॥ इति श्रीमहाभागवते महापुराणे श्री-
महादेवनारदसंवादे शिवविवाहोत्सवे देवतासमागमो नाम षड्विंशतितमोऽध्यायः ॥ २६ ॥ ॥ श्रीमहादेव उवाच ॥
समायाता कामपत्नी रतिः सर्वाङ्गसुन्दरी । पतिशोकसुदुःखार्ता कृशाङ्गी साश्रुलोचना ॥ १ ॥ पुरन्दर-
मिदं प्राह सन्मुखे संस्थिता सती ॥ २ ॥ रतिरुवाच ॥ पूर्वं तवाज्ञया भर्ता मम प्राणैकवल्लभः । प्रक्षिप्य
शंभवे बाणं भस्मतां प्राप तत्क्षणात् ॥ ३ ॥ तदा रुदन्तीं दुःखेन मामवोचद्भवानिदम् । मा शोकं कुरु ते

भर्ता पुनर्देहमवाप्स्यति ॥ ४ ॥ परिगृह्णाति दारंस्तु सांप्रतं शंकरोऽपि च । तेन बाणेन मुग्धः सन् यूयं
पूर्णमनोरथाः ॥ ५ ॥ पतिर्मम गतस्तस्य न चेष्टयसि जीवने ॥ ६ ॥ श्रीमहादेव उवाच ॥ एवमाभाष्य
बहुधा रतिः पतिवियोगिनी । रुदोद देवराजस्य पुरतो ब्रह्मणोऽपि च ॥ ७ ॥ तच्छ्रुत्वा भगवान् ब्रह्मा
देवराजस्तु शंकरम् । संप्राप्त्यैवाव वचनं विवाहोत्सुकमानसम् ॥ ८ ॥ तावूचतुः प्रभो देव प्रण-
तानां कृपाकर । देवानामुपकाराय कार्यमेकं कुरुष्व वै ॥ ९ ॥ यदाऽस्मद्वचनात्कामस्त्वयि बाणं विमोचयन् ।
विनिर्ययौ तदोवाच देवानिन्द्रपुरोगमान् ॥ १० ॥ यदि क्रुद्धो महादेवो मां नाशयति मत्कृते । तदा भवद्वि-
स्त्रिदशा यतितव्यं यथोचितम् ॥ ११ ॥ तैश्च प्रतिश्रुतं तस्मै एवमेवेति शंकर । स तद्वत्क्रोधसंभूतवह्निना
ज्वलितस्तदा ॥ १२ ॥ भस्मतां प्राप तत्पत्नी रतिस्तस्मादुपागता । शोकसंतप्तहृदया याचते पति-
मात्मनः ॥ १३ ॥ यदि त्वं कृपया कामदेहं प्रापयसि प्रभो । तदा देवाः सत्यवाक्या भवन्ति त्रिदशे-
श्वर ॥ १४ ॥ रतिः प्राप्नोति भर्तारं जगन्मोहनकारणम् ॥ श्रीमहादेव उवाच ॥ इत्याकर्ण्य महादेवः प्रण-
तानां कृपाकरः ॥ १५ ॥ कामस्य प्रापयामास पुनर्देहं महासुने । संप्राप्य देहं कामस्तं प्रणिपत्य महेश्व-

रम् ॥ १६ ॥ सर्वान् देवांश्चाभिवाद्य रत्याः पार्श्वं जगाम ह । रतिः पतिं समासाद्य हर्षनिर्भरमानसा
॥ १७ ॥ बभूव मुनिशार्दूल देवाश्च हर्षसंयुताः । अथ प्रवृत्ता रजनी शशाङ्कश्च सुनिर्मलः ॥ १८ ॥ प्रवृ-
द्धतेजा विबभौ देवाश्चक्रुर्महोत्सवम् । एतस्मिन्नन्तरे ब्रह्मा प्राह देवं सदाशिवम् ॥ १९ ॥ विभूतिभूषणं
पिङ्गजटामौलिं चतुर्भुजम् ॥ ब्रह्मोवाच ॥ शंभो तवेदं परमं रूपं देवादितुल्यम् ॥ २० ॥ योगिनां मानसो-
त्साहजनकं प्रीतिवर्धनम् । इदं संहृत्य रूपं वै धेहि सौम्यतमं प्रभो ॥ २१ ॥ यथातिहर्षमाप्नोति श्वशुरस्ते
नगाधिपः । विलोक्य मेनका चापि श्वश्रूस्त्वामतिसुन्दरम् ॥ २२ ॥ सर्वाङ्गसुन्दरी गौरी तुभ्यं देया महाद्रिणा ।
यथा तस्य भवेत्प्रीतिस्तथा कुरु महेश्वर ॥ २३ ॥ यथा बिभेति काचिन्न वीक्ष्य त्वां भीमरूपिणम् । तथा चारु-
तरं रूपं द्विभुजैकाननं शिवम् ॥ २४ ॥ देव देव विधेहि त्वं विवाहे स्मरसूदन ॥ श्रीमहादेव उवाच ॥ इत्युक्तो
ब्रह्मणा शंभुस्तत्क्षणान्मुनिपुंगव ॥ २५ ॥ बभूव द्विभुजः सौम्यरूपश्चैकाननः क्षणात् । जटा स्वर्णकीरीटत्वं
प्राप त्वग्निः सुचित्रताम् ॥ २६ ॥ भस्मासीचन्दनं गात्रे शेषः स्वर्णविभूषणम् । अथ तं त्रिदशेशानं संप्रा-
प्यातिशुभे क्षणे ॥ २७ ॥ वृषपृष्ठे समारोप्य देवकन्धर्वकिन्नराः । गिरीन्द्रस्य पुरं गन्तुं मनश्चक्रुर्महामते ॥ २८ ॥

प्रयाणकाले त्रिदशेश्वरस्य बभूव वृष्टिः कुसुमावलीनाम् । स्वर्वासिनां दुन्दुभिनिःस्वनौघैर्दिगन्तमासीत्परिपूरितं
मुने ॥ २९ ॥ वायुर्ववौ शैत्यसुगन्धयुक्तः शनैः शनैर्वै चुक्रुशुः पतत्रिणः । सुशोभितं ते प्रमथा अपि
ध्वनिं चक्रुः सुघोरं वदनेन हर्षिताः ॥ ३० ॥ एवं प्रवृत्ते वृषभध्वजस्तदा सार्धं समस्तैस्त्रिदशैर्मुनीश्वरैः ।
प्रायाद्विरीन्द्रस्य पुरं महामते सकिन्नरश्चारुशशाङ्कशेखरः ॥ ३१ ॥ इति श्रीमहाभागवते महापुराणे महादेव-
नारदसंवादे श्रीशिवस्य हिमालयपुर आगमनं नाम सप्तविंशतितमोऽध्यायः ॥ २७ ॥ श्रीमहादेव उवाच ॥
अथाद्रिराजो ज्ञात्वा तु समायान्तं महेश्वरम् । आगत्याभ्यर्च्य विधिवत्पुरमावेशयत्स्वयम् ॥ १ ॥ ब्रह्माणं च
तथा विष्णुं तथेन्द्रादिसुरोत्तमान् । पूजयित्वा यथान्यायं पुरमावेशयद्विरः ॥ २ ॥ मरीच्यादीन्महर्षींश्च
पूजयित्वा यथोचितम् । स्वपुरं प्रापयामास गिरीन्द्रो हृष्टमानसः ॥ ३ ॥ विलोक्य पार्वतीनाथं शान्तं सुर-
चिराननम् । द्विभुजं रत्नभूषाढ्यं दिव्यस्वर्णकिरीटिनम् ॥ ४ ॥ शशाङ्काङ्कितमूर्धानं शतमूर्यसमप्रभम् ।
मुमोद मेनका तद्वद्विरीन्द्रोऽपि हिमालयः ॥ ५ ॥ तदान्ये ये समायाता देवगन्धर्वकिन्नराः । ते वीक्ष्य
पार्वतीनाथं चक्षुरन्यत्र नाक्षिपन् ॥ ६ ॥ ऊचुः परस्परं सर्वे यथा गौरी सूरूपिणी । तथैव रूपसंपन्नौ

महादेवो जगत्पतिः ॥ ७ ॥ अथाद्रिनाथः संप्राप्ते काले चातिसुलक्षणे । पार्वतीं देवदेवाय समभ्यर्च्य ददौ
स्वयम् ॥ ८ ॥ यथोक्तविधिना शंभुस्तां जग्राह हिमात्मजाम् । भार्यात्वेन प्रहृष्टात्मा सृष्टिस्थित्यन्तका-
रिणीम् ॥ ९ ॥ तदा गिरीन्द्रनगरे महानासीन्महोत्सवः । यथा न भूतः कुत्रापि भविता वा न कुत्रचित्
॥ १० ॥ प्रहृष्टमानसाः सर्वे देवा आसन्महामते । हरे गृहीतदारे तु देवाः पूर्णमनोरथाः ॥ ११ ॥ प्रशशं-
सुर्मुहुः कामं महादेवविमोहनम् । विलोक्य शंकरं तत्र पार्वत्या सहितं सुराः ॥ १२ ॥ ऊचुः परस्परं सर्वे
गन्धर्वाश्च महर्षयः । अहो बहुतरं भाग्यं गिरिराजस्य धीमतः ॥ १३ ॥ यतः स्वयं जगन्माता कन्यात्वं
समुपागता । या सूते सकलं विश्वं स्वेच्छया प्रकृतिः परा ॥ १४ ॥ सा प्राप यद्गृहे जन्म कन्यारूपेण लील-
या । तत्फलं नाल्पतपस एतस्य गिरिभूपतेः ॥ १५ ॥ किं वाच्यमतुलं भाग्यं मेनायाः पूर्वसंचितम् । एत-
स्यास्त्रिजगन्मातुरपि माताऽभवद्यतः ॥ १६ ॥ प्रभावं को महेशस्य लोके वक्तुं क्षमो भवेत् । रूपं वा विभवं
वापि वाचातीतं मनोतिगम् ॥ १७ ॥ एवमन्यद्बहुविधं प्रोचुः सर्वे परस्परम् । विलोक्य रूपसंपन्नौ पार्वती-
परमेश्वरौ ॥ १८ ॥ ब्रह्मा विष्णुश्च भगवान् भगवन्तं महेश्वरम् । पार्वत्या सहितं प्राह शान्तं हर्षसमाकुलम्

॥ १९ ॥ ब्रह्मविष्णु ऊचतुः ॥ प्रभो देव सतीयं सा पार्वती तव गेहिनी । यस्या वियोगदुःखार्तस्तपस्तप्तुं
भवान्पुरा ॥ २० ॥ सेयं भगवती देवी जगदाद्या सनातनी ॥ श्रीमहादेव उवाच ॥ ततो हिमालयः शंभुं
तुष्टाव भक्तिसंयुतः ॥ २१ ॥ हिमालय उवाच ॥ देवदेव महादेव भक्तवत्सल शंकर । नमस्तुभ्यं नमस्तुभ्यं
नमस्तुभ्यं नमो नमः ॥ २२ ॥ अद्य मे सफलं जन्म जीवितं च सुजीवितम् । पश्यामि यज्जगन्नाथं जग-
न्मात्रा समं दृशा ॥ २३ ॥ श्रीमहादेव उवाच ॥ एवं स्तुवन्तं सद्भक्त्या गिरिराजं महामुने । उवाच भगवा-
ञ्छंभुः प्रीणयन्वचनामृतैः ॥ २४ ॥ गिरीन्द्र त्वं महाप्राज्ञ मम मूर्त्यन्तरं स्वयम् । भाग्यवानसि देवानां संमा-
न्यश्च विशेषतः ॥ २५ ॥ अद्याभ्याध्वरे भागो मया ते परिकल्पितः । न त्वां विना करिष्यन्ति मर्त्ये यज्ञं
गिरीश्वर ॥ २६ ॥ यथा हविर्भुजः सर्वे देवा यज्ञोत्सवे गिरे । तथा त्वमपि यज्ञानां भोक्ता मर्त्ये भविष्यसि
॥ २७ ॥ हिमालय उवाच ॥ प्रभो त्वद्वरदानेन कृतार्थोऽस्मि जगद्गुरो । अन्यदस्ति वरं शंभो प्रार्थनीयं कृपानिधे
॥ २८ ॥ अनया सह पार्वत्या रमस्वात्र महेश्वर । पवित्रं कुरु मां देव शरणागतवत्सल ॥ २९ ॥ श्रीमहादेव
उवाच ॥ करिष्ये त्वत्पुण्याहमदरे पर्वताधिप । तवैव शिखरे देव्या पार्वत्या प्रीतमानसः ॥ ३० ॥ पश्यन्ति

मां गिरे लोका गिरीशं तेन हेतुना ॥ ३१ ॥ श्रीमहादेव उवाच ॥ इति तस्मै वरं दत्त्वा तस्मिन्नेव नगोत्तमे ।
निर्माय नगरं रम्यं तत्रोवास सहोमया ॥ ३२ ॥ ब्रह्माद्या देवताः सर्वाः स्वस्वस्थानं तदा ययुः । अध्यायमेनं
पार्वत्या विवाहोत्सवमङ्गलम् ॥ ३३ ॥ यः शृणोति पठेद्वापि स देव्याः पदमाप्नुयात् । न तस्य विद्यते
भीतिः शत्रुतो राजतोऽपि वा ॥ ३४ ॥ प्राप्नोति च मनोभीष्टं सकृदाकर्ण्य मानवः । मुच्यते सर्वपापेभ्यो
महादेव्याः प्रसादतः ॥ ३५ ॥ इत्युक्तं ते मुनिश्रेष्ठ यथा प्राप महेश्वरः । भूयस्तां प्रकृतिं पूर्णं या सती
दक्षकन्यका ॥ ३६ ॥ इदानीं शृणु पुत्रोऽभूद्यथा तारकमूदनः । कार्तिकेयो महाबाहुर्देवानां परिरक्षकः
॥ ३७ ॥ न येन सदृशः कश्चिन्महाबलपराक्रमः । धनुर्धरस्त्रिलोकेषु विद्यते भवितापि न ॥ ३८ ॥ इति
श्रीमहाभागवते महापुराणे श्रीमहादेवनारदसंवादे पार्वतीविवाहमङ्गलं नामाष्टाविंशतितमोऽध्यायः ॥ २८ ॥
श्रीमहादेव उवाच ॥ ॥ अहर्निशमनुस्मृत्य पार्वतीलाभकारणम् । तपःक्लेशं महादेवस्तस्यां प्रीतिकरो-
ऽभवत् ॥ १ ॥ तद्वाक्यश्रवणे कर्णौ लोचनं रूपदर्शने । तन्मनोरञ्जने चेतः संनियोज्य निरन्तरम् ॥ २ ॥ प्रीतिं
संजनयामास पार्वत्याः प्रीतिसंयुतः । एकदा वन्यपुष्पाणि समानीय महेश्वरः ॥ ३ ॥ निर्माय मालां रुचिरां

कर्पूरागरुचर्चिताम् । पार्वत्याः संप्रदायाङ्गे प्रेम्णालिङ्ग्य स्मरातुरः ॥ ४ ॥ रम्यं मनो दधे पुत्रमुत्पादयितुमा-
दृतः । नन्दिनं प्राह भगवान्न ममाज्ञां विनात्र वै ॥ ५ ॥ समानीयो जनः कोऽपि देवो वा देववन्दितः । तथा
रक्ष पुरद्वारं समस्तैः प्रमथैर्वृतः ॥ ६ ॥ तच्छ्रुत्वा सोऽपि तच्चक्रे पुरद्वाराभिरक्षणम् । सहितैः प्रमथैः सर्वं देव-
देवस्य शासनात् ॥ ७ ॥ ततो रहसि पार्वत्या दश वर्षाणि पञ्च च । रेमे स भगवान् शंभुः कामेन परिमो-
हितः ॥ ८ ॥ दिवा वा रजनीं वापि न प्रजज्ञे तदा हरः । प्रेमानन्दनिमग्नः सन् कामव्यापृतमानसः ॥ ९ ॥
एवं हि रममाणस्य महेशस्य कदाचन । रेतः पपात नो वापि नो वा शान्तिर्बभूव ह ॥ १० ॥ तस्य पाद-
प्रहारेण वसुधा परिपीडिता । सूर्यस्यान्तिकमभ्यायाद्गोरूपा मुनिपुंगव ॥ ११ ॥ तस्मै सा कथयामास रुदती
साश्रुलोचना । महेशपादसंघातजनितोत्पातमात्मनः ॥ १२ ॥ दिवाकर हिमप्रस्थे पार्वत्या भगवान्हरः ।
रमते सुचिरं काममोहितात्मा जगत्प्रभुः ॥ १३ ॥ शिवशक्त्योः स्वभारेण पीडिताहमहर्निशम् । न स्थातु-
मभिशक्नोमि ममोपायं वद द्रुतम् ॥ १४ ॥ स तु तां पार्वतीं प्राप्य कामविह्वलमानसः । न रात्रिं प्रति-
जानाति दिनं वापि जगत्पतिः ॥ १५ ॥ न क्षणं विरतिस्तस्य जायते वा महेशितुः । रेतः पतति नो वापि

न शान्तिरपि जायते ॥ १६ ॥ श्रीमहादेव उवाच ॥ एवं वचनमाकर्ण्य पृथिव्याः स दिवाकरः । तया
सार्धं ययौ यत्र देवा इन्द्रपुरोगमाः ॥ १७ ॥ तानुवाच यथावृत्तं पृथिव्याः परिभाषितम् । तच्छ्रुत्वा प्रययुः
सर्वे ब्रह्मणो निकटं तदा ॥ १८ ॥ त्रिदशा धरया सार्धं सहस्रैव महासुने । ते प्रादुरथ तं देवा ब्रह्माणं
जगतः पतिम् ॥ १९ ॥ संमुखे पृथिवीं कृत्वा गोरूपां मुनिसत्तम । शृणु ब्रह्मज्जगद्धात्र्या पार्वत्या सहितो
हरः ॥ २० ॥ रमते हिमवत्प्रस्थे दश वर्षाणि पञ्च च । न तस्य रेतः पतति न वा शान्तिः प्रजायते ॥ २१ ॥
न धैर्यं वा समाधत्ते स कदाचिन्महेश्वरः । नैवं श्रुतं न दृष्टं वा कदाचित्केनचित्कचित् ॥ २२ ॥ शिवशक्त्यो
स्तेर्भाषपीडितेयं वसुंधरा । रसातलं जिगमिषुरस्मदन्तिकमागता ॥ २३ ॥ तदत्र किं विधेयं तदुच्यतां त्रिज-
गत्पते ॥ २४ ॥ इति तेषां वचः श्रुत्वा ब्रह्मा लोकपितामहः । उवाच त्रिदशान्ब्रह्मा आश्वास्य च मुहुर्मुहुः ॥ २५ ॥
देवकार्यस्य सिद्धयर्थं रमते स महेश्वरः । एतस्मात्क्षरिताद्रेतःसंघादुत्पत्स्यते तु यः ॥ २६ ॥ स हन्ता तारक-
स्यास्य भविष्यति न संशयः । किंतु शंभोः सुतो देव्यां यदि संजायते तदा । स भविष्यति देवानामसुराणां
च मर्दनः ॥ २७ ॥ पराक्रमं च तस्येमं जगन्नापि सहिष्यति । तस्मादन्यत्रकुत्रापि शंभोरेतेन रेतसा ॥ २८ ॥ यथा

भवेदेकसुतश्चेष्टयध्वं तथा सुराः । अहं समागमिष्यामि यत्रास्तेऽसौ महेश्वरः ॥ २९ ॥ रमते सह पार्वत्या
 कामविह्वलमानसः । यूयं च तत्र सर्वेऽपि मया यास्यथ सत्वरम् ॥ ३० ॥ शंभोः संगनिवृत्त्यर्थं प्रार्थयन्तो महे-
 श्वरीम् ॥ ३१ ॥ इत्युक्त्वा त्रिदशान्ब्रह्मा सहसा तत्र नारद । प्रययौ यत्र देवेशो रमते च सहोमया ॥ ३२ ॥
 देवाः सर्वे तु तत्पश्चाद्युस्तत्र महामते । ददृशुस्तौ च रमतः पार्वतीचन्द्रशेखरौ ॥ ३३ ॥ तेष्वगतोऽपि
 शिवः कामुको मुग्धमानसः । न विश्रान्तिं रतौ चक्रे नापि लज्जान्वितोऽभवत् ॥ ३४ ॥ न वा सा पार्वती
 देवी लज्जां प्रत्युद्ययौ तथा । न तत्याज महेशानं रममाणमहर्निशम् ॥ ३५ ॥ इति श्रीमहाभागवते महा-
 पुराणे श्रीमहादेवनारदसंवादे श्रीशिवपार्वतीविहाखर्णनं नामैकोनत्रिंशत्तमोऽध्यायः ॥ २९ ॥ ॥ श्रीमहादेव
 उवाच ॥ ततो देवाः परं प्राप्य विस्मयं प्रावदन्मुने । स्तुवन्ति जगतां लज्जारूपिणीं जगदम्बिकाम् ॥ १ ॥
 ब्रह्मदय ऊचुः । त्वं माता जगतां पितापि च हरः सर्वे इमे बालकास्तस्मात्त्वच्छिशुभावतः सुरगणे नास्त्येव ते
 संभ्रमः । मातस्त्वं शिवसुन्दरि त्रिजगतां लज्जास्वरूपा यतस्तस्मात्त्वं जय देवि रक्ष धरणीं गौरि प्रसीदस्व
 नः ॥ २ ॥ त्वमात्मा त्वं ब्रह्म त्रिगुणरहितं विश्वजननि स्वयं भूत्वा योषित्पुरुषविषयाहो जगति च । करो-

ष्येवं कीडां स्वगुणवशतस्ते च जननीं वदन्ति त्वां लोकाः स्मरहरवरस्वामिरमणीम् ॥ ३ ॥ त्वं स्वेच्छावशतः
 कदाप्रतिभवस्यंशेन शंभुः पुमान्छीरूपेण शिवे स्वयं विहरसि त्रैलोक्यसंमोहिनि । सैव त्वं निजलीलया
 प्रतिभवन् कृष्णः कदाचित्पुमान् शंभुं संपरिकल्प्य चात्ममहिषीं राधां रमस्यम्बिके ॥ ४ ॥ प्रसीद मातर्देवेशि
 जगद्रक्षणकारिणि । विरम त्वमिदानीं तु धरणीरक्षणाय वै ॥ ५ ॥ श्रीमहादेव उवाच । एवं स्तुता भगवती
 त्रिदशैः पर्वतात्मजा । उत्तस्थौ संपरित्यज्य सङ्गं लज्जान्विता मुने ॥ ६ ॥ ततस्तस्याः स्ववीर्येण जात एकः
 परः पुमान् । भैरवो भीमसेनश्च महाबलपराक्रमः ॥ ७ ॥ तं जातं पुरुषं प्राह देवी भगवती तदा ॥ वसस्व
 मत्पुर्द्वारि रक्ष द्वारं सदा सुत ॥ ८ ॥ इत्युक्त्वा त्रिजगन्माता लज्जयावनतानना । मन्दिरं प्राविशद्रम्यं
 रत्नप्राकारतोरणम् ॥ ९ ॥ शंभुश्चापि परित्यक्तं सुरेतो मुनिसत्तम । मनश्चक्रे सुराणां वै हिताय जगतोऽस्य
 च ॥ १० ॥ तं रेतस्यक्तुकामं च ज्ञात्वा कमलसंभवः । उवाच वायुं देवानां कार्यसंसिद्धये ततः ॥ ११ ॥
 ब्रह्मोवाच ॥ वायो त्वमेकं कार्यं तु कर्तव्यं जगतां हितम् । तारकस्य वधार्थाय शंभोः पुत्राभिजन्मने
 ॥ १२ ॥ यदा त्यक्ष्यति रेतश्च महेशः पृथिवीतले । तदाब्जयोषितां योनिं प्रापयस्व च वेगतः ॥ १३ ॥

श्रीमहादेव उवाच ॥ इति तस्य वचः श्रुत्वा वायुर्वेगवतांवरः । प्रववावतिवेगेन तुमुलं मुनिसत्तम ॥ १४ ॥
 ततः शंभुश्च तत्याज रेतो वह्नेःशिरस्यलम् । रजताद्रिसमं वह्नेर्दुःसहं तदभूत्तदा ॥ १५ ॥ ततः स परित-
 त्याज सहसा शरकानने । निवासे देवदेवस्य तेजोराशिं महौजसम् ॥ १६ ॥ तस्यार्धं तु बलाद्वायुः संवि-
 भज्य पृथक् पृथक् । कृत्तिकानां तु षण्णां वै योनिमध्ये न्यवेशयत् ॥ १७ ॥ योनिवक्रेण तत्तेजः प्रविष्टं मुनि-
 सत्तम । अवाप शोणितं तासां ततो जठरमागमत् ॥ १८ ॥ वह्नौ यच्चापतद्रेतस्तच्च स्वर्णं बभूव ह । य-
 त्स्थितं तु शरारण्ये तच्चाद्यापि च दृश्यते ॥ १९ ॥ वायुनीतं तु तद्रेतोभागं तस्याभिधारणे । कृत्तिकाद्या
 मुनिश्रेष्ठ न समर्थास्तदाभवन् ॥ २० ॥ तत्पुत्रश्च मुनिश्रेष्ठ सर्वा एव महामते । ततस्ताः सहितं कृत्वा त-
 द्रेतः शोणितोक्षितम् ॥ २१ ॥ संस्थाप्य काष्ठकोशे तु चिक्षिपुर्भीममानसाः । गङ्गायां मुनिशार्दूल तद्दर्शं प्रजा-
 पतिः ॥ २२ ॥ ततस्तत्काष्ठकोशं च स गृहीत्वा पितामहः । स्वस्थानमगमद्भूयः प्रहृष्टात्मा प्रसन्नधीः
 ॥ २३ ॥ तत्काष्ठकोशमध्ये तु व्यजायत परः पुमान् । द्वादशैर्बाहुभिर्युक्तो द्वादशाक्षः षडाननः ॥ २४ ॥
 स्वर्णगौरतनुः श्रीमान् प्रसन्नमुखपङ्कजः । उद्यच्छशाङ्कतुल्याभो नीलोत्पलदलेक्षणः ॥ २५ ॥ एवं विज्ञाय

तं जातं देव्याः पुत्रं महौजसम् । मध्यतः काष्ठकोशस्य तत्कोशं स प्रजापतिः ॥ २६ ॥ प्रविभेद मुनिश्रेष्ठ
 ततस्तं ददृशे सुतम् । आश्विन्यां पौर्णमास्यां तु एवं शिवकुमारकः ॥ २७ ॥ जातवान्ब्रह्मलोकेऽसौ
 तारकार्मिहाबलः । तस्मिञ्जाते शिवसुते ब्रह्मा लोकपितामहः ॥ २८ ॥ संप्राप्य परमामोदं महोत्सवमकारयत् ।
 शिरसस्तारकाख्यस्य किरीटं कुण्डलोज्ज्वलम् ॥ २९ ॥ पपात धरणीपृष्ठे चकम्पे च शरीरकम् । संजाते
 पार्वतीपुत्रे महाबलपराक्रमे ॥ ३० ॥ दिशः सुनिर्मला आसन् देवाश्चोत्फुल्लमानसाः । ज्ञात्वा तु पार्व-
 तीपुत्रं संजातं ब्रह्मणः पुरे ॥ ३१ ॥ नारायणः समागत्य ददृशे परमादरात् । आयातास्त्रिदशाश्चान्ये
 महेन्द्रप्रमुखास्तथा ॥ ३२ ॥ महर्षयश्च सर्वेऽपि श्रुत्वा जातसुमासुतम् । तथाकरोच नामानि ब्रह्मा
 सर्वसुरैः सह ॥ ३३ ॥ पार्वतीबालकस्यास्य प्रसन्नात्मा महामुने ॥ ३४ ॥ ब्रह्मोवाच ॥ कृत्तिकागर्भजातत्वात्का-
 र्तिकेयेति चाख्यया । विख्यातस्त्रिषु लोकेषु भविष्यति शिवात्मजः ॥ ३५ ॥ तथा षाण्मातुरश्चास्य नाम
 लोके भविष्यति । यतस्ताः कृत्तिकाद्याश्च संख्यया परिकीर्तिताः ॥ ३६ ॥ ताभिश्च स्कन्दिताद्रेतःसंघा-
 ज्ञातो ह्ययं यतः । ततः स्कन्दोऽपि नाम्नाभिख्यातो लोके भविष्यति ॥ ३७ ॥ तारकस्य निहन्तारं समरे

भविता यतः । ततस्तारकवैरीति लोके नाम भविष्यति ॥ ३८ ॥ श्रीमहादेव उवाच ॥ एवं नामानि कृत्वा-
ऽसौ ब्रह्मा लोकपितामहः । सर्वदेवगणैः सार्धं महोत्सवमथाकरोत् ॥ ३९ ॥ ततः प्राहुः पद्मयोनिं स्वस्वका-
र्यप्रसिद्धये । तारकेणार्दिताः सर्वे त्रिदशा मुनिसत्तम ॥ ४० ॥ देवा ऊचुः ॥ प्रभो त्रिजगतां नाथ यावच्छं-
करनन्दनः । संग्रामे तारकं दैत्यं न जघानैष हि स्वयम् ॥ ४१ ॥ तावत्परिचयं नास्य पितृभ्यां कारयि-
ष्यसि । यदि स्नेहाद्भगवती भगवान्वा सदाशिवः ॥ ४२ ॥ न यच्छति रणे पुत्रं किं करिष्यामहे तदा ॥ ४३ ॥
तस्माच्छीघ्रं हते दैत्ये समरे तारकाह्वये । तयोः पुत्रस्य जन्मास्य वक्तव्यं वै त्वया प्रभो ॥ ४४ ॥ श्रीमहादेव
उवाच ॥ एवं देव्याः समुद्भूतः पुत्रो ज्येष्ठः षडाननः । स्थितो ब्रह्मपुरे देवाः स्वस्थानं च समागमन् ॥ ४५ ॥
इत्युक्तं मुनिशार्दूल कार्तिकेयो यथाभवत् । देव्याः पुत्रो महाबाहुस्तारकासुरमर्दनः ॥ ४६ ॥ अध्यायमे-
तं गिरिजासुतस्य जन्मप्रसङ्गं परिपाठयन्ति ये । पठन्ति शृण्वन्ति च ये च भक्त्या तेषां न विद्येत भयं हि
किल्बिषात् ॥ ४७ ॥ न विद्यते यस्य सुतः समाहितः श्रुत्वा स एनं गीरिजासुतोद्भवम् । उत्पादयेत्पुत्रमशेष-
सङ्गं गुणान्वितं तद्गिरिजासुतोपमम् ॥ ४८ ॥ इति श्रीमहाभागवते महापुराणे श्रीमहादेवनारदसंवादे कार्तिके-

यजन्मवर्णनं नाम त्रिंशत्तमोऽध्यायः ॥ ३० ॥ ॥ नारद उवाच ॥ कथय त्वं महादेव संग्रामे
पार्वतीसुतः । कथं संपातयामास तारकं देवकण्ठकम् ॥ १ ॥ कथं परिचयश्चाभूत्पितृभ्यां तस्य वा प्रभो ।
सुतं प्राप्य च सा देवी किं चकार महेश्वरः ॥ २ ॥ श्रीमहादेव उवाच । शृणु वत्स प्रवक्ष्यामि संग्रामे
तारकासुरम् । यथा संपातयामास संग्रामे पार्वतीसुतः ॥ ३ ॥ यथाभवत्परिचयः पितृभ्यामपि तस्य च । तच्च
वक्ष्यामि ते तत्त्वं शृणुष्ववावहितो मम ॥ ४ ॥ एकदा त्रिदशाः सर्वे तारकेण समर्दिताः । ब्रह्मणोन्तिकमा-
गत्य प्रणम्योर्चुर्महामतिम् ॥ ५ ॥ देवा ऊचुः ॥ प्रभो ब्रह्मन् तारकस्तु यथास्मान्बाधते सदा । तत्त्वं किं
नाभिजानासि किंवा ब्रूमस्तवाग्रतः ॥ ६ ॥ इदानीं तस्य नाशाय महादेवसुतं रणे । प्रेषयाशु महादेवं कार्तिकेयं
महाबलम् ॥ ७ ॥ श्रीमहादेव उवाच ॥ इति तेषां वचः श्रुत्वा ब्रह्मा लोकपितामहः । कार्तिकेयं वचः प्राह
सर्वदेवस्य पश्यतः ॥ ८ ॥ ब्रह्मोवाच ॥ तात त्वं सर्वलोकानां रक्षकोऽसि शिवात्मज । इदानीं त्रिदशान् रक्ष
हत्वा दैत्यं तु तारकम् ॥ ९ ॥ त्वां समाश्रित्य देवास्तु तारकासुरपिडिताः । निस्तारं समुपायान्तु जहि तं
देवकण्ठकम् ॥ १० ॥ श्रीमहादेव उवाच ॥ ततस्तं वेधसं प्राह कार्तिकेयो महाबलः । स्निग्धगम्भीरया

वाचा देवानामग्रतः स्थितः ॥ ११ ॥ कार्तिकेय उवाच ॥ पातयिष्यामि तं दुष्टं समरे भीमविक्रमम् ।
 तारकं दैत्यराजं तु वाहनं परिकल्पय ॥ १२ ॥ श्रीमहादेव उवाच ॥ इत्युक्त्वा भगवान्ब्रह्मा तस्मै
 शिवसुताय वै । मयूरवाहनं प्रादाद्रायुवेगं महामुने ॥ १३ ॥ तारकस्य वधार्थाय शक्तिं हेमपरिष्कृताम् ।
 कोटिसूर्यसमाभासां ददौ तस्मै महौजसे ॥ १४ ॥ न तादृशा महाशक्तिर्विद्यते भुवनत्रये । तेन शक्तिधरे-
 त्याख्यामवाप्स्यति शिवात्मजः ॥ १५ ॥ ततस्तु सर्वसेनानां रक्षणार्थं नियोज्य तम् । समरे प्रेषयामास
 ब्रह्मा लोकपितामहः ॥ १६ ॥ सोऽपि तं प्रणिपत्यैव मयूरं प्रारुरोह च । प्रगृह्य शक्तिं तां भीमां महाब-
 लपराक्रमः ॥ १७ ॥ ततस्तमग्रतः कृत्वा त्रिदशाः समुपागमन् । युद्धार्थं दैत्यराजस्य तारकस्य पुरीं मुने
 ॥ १८ ॥ तेषामापततां श्रुत्वा सुघोरं निःस्वनं ततः । समसज्जत दैत्येन्द्रः समरायासुरैः सह ॥ १९ ॥
 अनन्तहयपादातैर्गजवाजिसहस्रकैः । वृतः समरदुर्द्धर्षः समरार्थं व्यवस्थितः ॥ २० ॥ आयान्तं वीक्ष्य सेनान्यं
 मयूरस्वराहनम् । उद्यच्छक्तिकरं सर्वैस्त्रिदशैः परिवारितम् ॥ २१ ॥ तारको रथमारुह्य शुद्धहेमपरिष्कृ-
 तम् । सिंहवाहध्वजैश्चित्रैः पताकिभिरलंकृतम् ॥ २२ ॥ प्रययौ नेमिशब्देन कम्पयन्धरणीतलम् । स ददर्श

निमित्तानि सुघोराणि महामते ॥ २३ ॥ पेतुरुल्काश्च निर्भिद्य सूर्यं रथसमीपतः । वाजिनां चक्षुषः पेतुर-
 श्रुधारास्तथा मुने ॥ २४ ॥ अप्रसन्नहृदश्चासन् योद्धारः सर्व एव हि । भयानकरवं कुर्वन् पतन्ति घोरपक्षि-
 णः ॥ २५ ॥ एवंविधानि विविधानि भयानकानि दृष्ट्वापि स त्रिदशतापददैत्यराजः । आदाय चारुविपुलं
 धनुरुग्रमूर्तिः संप्राप शंकरसुतं युधि जेतुकामः ॥ २६ ॥ माता स्वयं भगवती गिरिशजकन्या या सर्वदैत्यव-
 र्नाशकरी रणेषु । तातश्च यस्य गिरिशो जगदन्तकारी कस्तं विजेतुमिह शक्तियुतो मुने स्यात् ॥ २७ ॥
 इति श्रीमहाभागवते महापुराणे श्रीमहादेवनारदसंवादे तारकासुरसंग्रामे कुमारगमनवर्णनं नामैक-
 त्रिंशत्तमोऽध्यायः ॥ ३१ ॥ ॥ श्रीमहादेव उवाच ॥ ततस्तूर्यनिनादैश्च भेरीपणवनिःस्वनैः । उभयोः
 सेनयोश्चापि सिंहनादैः समंततः ॥ १ ॥ नेमिघोषेण घोरेण पूर्ण आसीन्नभोन्तरम् । चकम्पे वसुधा चापि
 ततो युद्धमवर्तत ॥ २ ॥ एतस्मिन्नन्तरे ब्रह्मा सह सर्वैर्महर्षिभिः । अपूर्वं रथमारुह्य गगने समुपागमत् ॥ ३ ॥
 द्रष्टुं घोस्तरं युद्धं तुमुलं लोमहर्षणम् । देवानां दानवानां च विनिघ्नन्नितरेतरम् ॥ ४ ॥ इन्द्रस्तु वज्रं
 निःक्षिप्य शतशोऽथ सहस्रशः । जघान समरे दैत्यान्महाबलपराक्रमात् ॥ ५ ॥ तथैव वरुणः क्रुद्धः पाशो-

नासुरपुंगवान् । बद्ध्वा प्रहृत्य चास्त्रेण प्रापयद्यमसादनम् ॥६॥ अन्येऽपि त्रिदशाः सर्वे क्षिप्त्वा बाणाननेकशः । समरे पातयामासुर्दनुजेन्द्रस्य सैनिकान् ॥७॥ कार्तिकेयस्तु समरे युद्धा तेन दुरात्मना । जघानान्यान्महादैत्यान्महाबलपराक्रमान् ॥ ८ ॥ एवं शस्त्रास्त्रपातैस्तु देवानां दानवास्तथा । त्यक्तप्राणाः समभवंस्तारकस्य समीपतः ॥ ९ ॥ तेषां रथाश्वनागैश्च प्रभूमैश्च वसुंधरा । अगम्या समभूतत्र निहतैरसुरैरपि ॥ १० ॥ हतानां दैत्यसंघानां शोणितैर्मुनिसत्तम । प्रावर्तत नदी घोरा सेनयोरन्तरे ततः ॥ ११ ॥ एवं विनष्टे सैन्ये तु तारको दैत्यपुंगवः । अकरोत्तुमुलं युद्धं सेनान्या सह नारद ॥ १२ ॥ शस्त्राणि तेन क्षिप्तानि शतशोऽथ सहस्रशः । चिच्छेद समरे गौरीतनयः प्रहसन्निव ॥ १३ ॥ तथा सोऽपि महास्त्राणि सेनान्या प्रहितानि च । बभञ्ज तारकः संख्ये शतशोऽथ सहस्रशः ॥ १४ ॥ एवं तयोः प्रहरतोः शस्त्रातैः परस्परम् । दृष्ट्वा युद्धं परं प्रापुर्विस्मयं देवकिन्नराः ॥ १५ ॥ ततः क्रुद्धो रणे दैत्यः स्वर्णपुङ्खशरान्वहून् । यमदण्डोपमान्घोरासेनान्ये प्राहिणोदुषा ॥ १६ ॥ सेनानीः प्राक्षिपद्वाणमर्धचन्द्रं सुदारुणम् । तं प्रत्यच्छेदयत्सोऽपि निमेषार्धेन नारद ॥ १७ ॥ ततस्तमाशुगैर्घोरैः सेनानीर्दैत्यपुंगवान् । पुनर्विव्याधसंक्रुद्धो दशभिर्न-

तपर्वभिः ॥ १८ ॥ स दैत्यराजस्तैर्बाणैः पीडितो मुनिसत्तम । मूर्च्छितः पतितस्तस्मिन् रथोपस्थ उपाविशत् ॥ १९ ॥ ततः समुत्थितो भूयः सिंहवन्निनदन्मुहुः । अमर्षवशमापन्नः शूलं जग्राह दानवः ॥ २० ॥ तमुद्यतमहाशूलं दृष्ट्वा सोऽपि षडाननः । चिक्षेप निजशूलं तु महौजसमर्षिदमः ॥ २१ ॥ तेन शूलेन दैत्यस्य तच्छूलं करसंस्थितम् । तत्क्षणाद्भस्मसानीतं तदद्भुतमिवाभवत् ॥ २२ ॥ ततः क्रुद्धो रणे दैत्यः सृक्किणीः परिसंलिहन् । सेनान्यं प्रति चिक्षेप गदां शक्त्यायसीं मुने ॥ २३ ॥ सेनानीस्तां गदां भीमां गदया सहसैव हि । पातयामास तद्धस्ताद्भङ्क्त्वा पाणौ व्यताडयत् ॥ २४ ॥ ततश्चान्यामपि गदां प्रगृह्य दनुजाधिपः । अभ्यपद्यत सेनान्यं सिंहनादं नदन्मुहुः ॥ २५ ॥ तमापतन्तं संवीक्ष्य गदापाणिं महासुरम् । सेनानीस्ताडयामास क्षुरप्रेण भुजद्वये ॥ २६ ॥ तेनास्त्रेण प्रविद्धस्तु समरे दैत्यपुंगवः । ननाद सुमहानादं युगान्ते जलदो यथा ॥ २७ ॥ ॥ इति श्रीमहाभागवते महापुराणे श्रीमहादेवनारदसंवादे कार्तिकेयतारकासुरसंग्रामवर्णनं नाम द्वात्रिंशत्तमोऽध्यायः ॥ ३२ ॥ ॥ श्रीमहादेव उवाच ॥ अथ तं दैत्यराजं तु नदन्तं घोरनिःस्वनैः । अताडयच्छरैर्घोरैर्यमदण्डोपमै रणे ॥ १ ॥ ततः शक्तिं समादाय रत्न-

नासुरपुंगवान् । बद्ध्वा प्रहृत्य चास्त्रेण प्रापयद्यमसादनम् ॥६॥ अन्येऽपि त्रिदशाः सर्वे क्षिप्त्वा बाणाननेकशः ।
 समरे पातयामासुर्दनुजेन्द्रस्य सैनिकान् ॥७॥ कार्तिकेयस्तु समरे युद्धा तेन दुरात्मना । जघानान्यान्महादै-
 त्यान्महाबलपराक्रमान् ॥ ८ ॥ एवं शस्त्रास्त्रपातैस्तु देवानां दानवास्तथा । त्यक्तप्राणाः समभवंस्तारकस्य
 समीपतः ॥ ९ ॥ तेषां रथाश्वनागैश्च प्रभैश्च वसुंधरा । अगम्या समभूतत्र निहतैरसुरैरपि ॥ १० ॥
 हतानां दैत्यसंघानां शोणितैर्मुनिसत्तम । प्रावर्तत नदी घोरा सेनयोरन्तरे ततः ॥ ११ ॥ एवं विनष्टे सैन्ये
 तु तारको दैत्यपुंगवः । अकरोत्तुमुलं युद्धं सेनान्या सह नारद ॥ १२ ॥ शस्त्राणि तेन क्षितानि
 शतशोऽथ सहस्रशः । चिच्छेद समरे गौरीतनयः प्रहसन्निव ॥ १३ ॥ तथा सोऽपि महास्त्राणि सेनान्या
 प्रहितानि च । बभञ्ज तारकः संख्ये शतशोऽथ सहस्रशः ॥ १४ ॥ एवं तयोः प्रहरतोः शस्त्रातैः परस्परम् ।
 दृष्ट्वा युद्धं परं प्रापुर्विस्मयं देवकिन्नराः ॥ १५ ॥ ततः क्रुद्धो रणे दैत्यः स्वर्णपुङ्खशरान्वहून् । यमदण्डो-
 पमान्घोरांसेनान्ये प्राहिणोदुषा ॥ १६ ॥ सेनानीः प्राक्षिपद्वाणमर्धचन्द्रं सुदारुणम् । तं प्रत्यच्छेदयत्सोऽपि
 निमेषार्धेन नारद ॥ १७ ॥ ततस्तमाशुर्गैर्घोरैः सेनानीर्दैत्यपुंगवान् । पुनर्विव्याधसंक्रुद्धो दशभिर्न-

तपर्वभिः ॥ १८ ॥ स दैत्यराजस्तैर्बाणैः पीडितो मुनिसत्तम । मूर्च्छितः पतितस्तस्मिन् रथोपस्थ उपाविशत्
 ॥ १९ ॥ ततः समुत्थितो भूयः सिंहवन्निनदन्मुहुः । अमर्षवशमापन्नः शूलं जग्राह दानवः ॥ २० ॥
 तमुद्यतमहाशूलं दृष्ट्वा सोऽपि षडाननः । चिक्षेप निजशूलं तु महौजसमर्षिदमः ॥ २१ ॥ तेन
 शूलेन दैत्यस्य तच्छूलं करसंस्थितम् । तत्क्षणाद्भस्मसानीतं तदद्भुतमिवाभवत् ॥ २२ ॥ ततः क्रुद्धो रणे
 दैत्यः सृक्किणीः परिसंलिहन् । सेनान्यं प्रति चिक्षेप गदां शक्त्यायसीं मुने ॥ २३ ॥ सेनानीस्तां गदां
 भीमां गदया सहसैव हि । पातयामास तद्धस्ताद्भङ्क्त्वा पाणौ व्यताडयत् ॥ २४ ॥ ततश्चान्यामपि गदां
 प्रगृह्य दनुजाधिपः । अभ्यपद्यत सेनान्यं सिंहनादं नदन्मुहुः ॥ २५ ॥ तमापतन्तं संवीक्ष्य गदापाणिं
 महासुरम् । सेनानीस्ताडयामास क्षुरपेण भुजद्वये ॥ २६ ॥ तेनास्त्रेण प्रविद्धस्तु समरे दैत्यपुंगवः । ननाद
 सुमहानादं युगान्ते जलदो यथा ॥ २७ ॥ ॥ इति श्रीमहाभागवते महापुराणे श्रीमहादेवनारदसंवादे
 कार्तिकेयतारकासुरसंग्रामवर्णनं नाम द्वात्रिंशत्तमोऽध्यायः ॥ ३२ ॥ ॥ श्रीमहादेव उवाच ॥ अथ तं
 दैत्यराजं तु नदन्तं घोरनिःस्वनैः । अताडयच्छरैर्घोरैर्यमदण्डोपमै रणे ॥ १ ॥ ततः शक्तिं समादाय रत्न-

दण्डां सुदारुणाम् । सेनान्यं प्रति चिक्षेप तारकः क्रोधमूर्च्छितः ॥ २ ॥ तामापतन्तीं संवीक्ष्य शक्तिं देव-
 सुदुःसहाम् । त्रिदशाः समकम्पन्त भयेन परिमोहिताः ॥ ३ ॥ ब्रह्मा स्वस्त्ययनं चक्रे सह दिव्यैर्महर्षिभिः ।
 सेनानीः प्रहसंस्तां तु शक्तिं श्रीपार्वतीसुतः ॥ ४ ॥ स्वशक्त्या भस्मसाच्चक्रे सर्वलोकस्य पश्यतः । ततो
 देवाः सुसंहृष्टाः पुष्पवृष्टिमवाकिरन् ॥ ५ ॥ कार्तिकेयोपरि ब्रह्मा प्रशशंस च तं सुदुः । विस्मयं सिद्धगन्धर्वा
 जग्मुर्दृष्ट्वा पराक्रमम् ॥ ६ ॥ महादेवसुतस्यामुं कार्तिकेयस्य नारद । ततः क्रुद्धः स दैत्येन्द्रो धनुरादाय
 सत्वरम् ॥ ७ ॥ निःक्षिप्य शरजालानि स्कन्दं समरदुर्जयम् । छादयामास समरे मयूरं च व्यताडयत् ॥ ८ ॥
 ततः स शरजालानि छित्त्वा शिवसुतोऽपि च । विबभौ मुनिशार्दूल कोटिमूर्यसमप्रभः ॥ ९ ॥ एतस्मिन्नेव
 काले तु वृत्रहापि महासुरान् । भित्त्वान्यान्पार्वतीपुत्रनिकटं समुपागमत् ॥ १० ॥ चित्रे मरकताद्रीशसदृशे
 शिखिनि स्थितः । पार्वतीतनयः संख्ये वृत्रहापि गजोपरि ॥ ११ ॥ ऐरावताख्ये विबभावतीव मुनिसत्तम ।
 तौ युद्धसंस्थितौ दृष्ट्वा तारको भीमविक्रमः ॥ १२ ॥ शरवर्षैः कुमारेन्द्रौ ताडयामास नारद । तस्य तांस्तु
 शस्त्राताडित्वा तस्मिन्महाहवे ॥ १३ ॥ चक्राते सिंहनादांश्च कुमारेन्द्रौ महाबलौ । शस्त्रैश्चविविधैर्घोरैस्ता-

डयामासतुस्तदा ॥ १४ ॥ इन्द्रस्तं प्रतिचिक्षेप वज्रं वेगेन नारद । तदाभूच्छतधा तस्य वक्षः प्राप्य क्षणा-
 र्धतः ॥ १५ ॥ ततः खड्गं समुद्यम्य क्रोधसंरक्तलोचनः । कुमारं परिसंत्यज्य देवराजमधावत् ॥ १६ ॥
 ततः क्रुद्धस्तु भगवान्पार्वतीतनयः क्षणात् । चालयन् वाहनं तस्य सखड्गं करमच्छिनत् ॥ १७ ॥ ततः
 सव्येतरे पाणौ क्रोधेन दितिजाधिपः । आदाय परिधं घोरं सेनान्यं प्रत्यधावत् ॥ १८ ॥ ततः शक्तिं समा-
 दाय ब्रह्मदत्तां सुदारुणाम् । आयान्तं दैत्यराजं तु ताडयामास संयुगे ॥ १९ ॥ तया विद्धः स दैत्येन्द्रो नीला-
 चलसमो बली । पपात धरणीपृष्ठे धरणीमनुनादयन् ॥ २० ॥ हते तस्मिन्महादैत्ये देवगन्धर्वकिन्नराः ।
 प्रहर्षं परमं प्रापुर्दिशश्चासन् सुनिर्मलाः ॥ २१ ॥ सुप्रभोऽभूद्दिनेशश्च सुस्थिरं जगदप्यभूत् ॥ २२ ॥ इति श्रीमहा-
 भागवते महापुराणे श्रीमहादेवनारदसंवादे तारकासुरवधो नाम त्रयस्त्रिंशत्तमोऽध्यायः ॥ ३३ ॥ ॥ श्रीमहा-
 देव उवाच ॥ ततः प्रहृष्टास्त्रिदशाः प्रसाद्य गिरिजासुतम् । गन्धपुष्पाध्वपैश्च नानास्तुतिभिरादरात् ॥ १ ॥
 ब्रह्मा विमानमारुह्य हंसवाहं प्रजेश्वरः । ययौ कुमारमादाय कार्तिकेयं षडाननम् ॥ २ ॥ महेशसन्निधिं नीत्वा
 बभाषे मुनिसत्तम ॥ ब्रह्मोवाच ॥ वत्स ते जननीयं हि जगद्रन्ध्रा सुरेश्वरी ॥ ३ ॥ पिता तेऽयं महादेवो जग-

द्वन्द्वः शुभप्रदः । एतयोस्तनयस्त्वं तु पितरौ ते नमस्कुरु ॥ ४ ॥ स्थित्वात्र सकलं विश्वं पालयस्व महा-
 मते ॥ ५ ॥ श्रीमहादेव उवाच ॥ इति ब्रह्ममुखाच्छ्रुत्वा पार्वतीपरमेश्वरौ । विभाव्य चेतसा पुत्रं जज्ञाते मुनि-
 सत्तम ॥ ६ ॥ ततो नमन्तं पुत्रं तु पार्वती प्रीतिसंयुता । कृत्वाङ्गे परमानन्दयुता देवी बभूव ह ॥ ७ ॥
 महेशोऽपि सुतं प्राप्य हर्षनिर्भरमानसः । प्रकरोत्सुमहोत्साहं सर्वानाहूय दैवतान् ॥ ८ ॥ तत्रागतस्तु भगवान्
 विष्णुर्नारायणोऽव्ययः । ददर्श कार्तिकेयं तु दिव्याङ्गं चारुविग्रहम् ॥ ९ ॥ देव्या वीक्षितसर्वाङ्गं परमस्नेहभा-
 वतः । देव्या अङ्गं समारुह्य मोदते बहुभाग्यतः ॥ १० ॥ तथाहमपि चैतस्याः पुत्रतां प्राप्य वै ध्रुवम् । अङ्कमारुह्य
 प्राश्नामि स्तन्यं परमभावतः ॥ ११ ॥ एवं विचिन्त्य भगवान् विष्णुः परमपूरुषः । आध्यायन् चेतसा देवीं प्रणि-
 पत्य ययौ यदा ॥ १२ ॥ तदा तस्याभिलाषं तु विज्ञाय परमेश्वरी । तस्मै ददौ वरं विष्णो मत्पुत्रस्त्वं भविष्यसि
 ॥ १३ ॥ ततोऽन्येपि ययुः सर्वे स्वं स्वं स्थानं सुरोत्तमाः । प्रणिपत्य महादेवीं देवदेवं च नारद ॥ १४ ॥
 इत्युक्तं कार्तिकेयोऽसौ तारकं देवकण्ठकम् । यथा च पातयामास समरे भीमविक्रमम् ॥ १५ ॥ यथा परि-
 चयश्चाभूत्पितृभ्यां सह तस्य च ॥ १६ ॥ इदानीं शृणु विष्णुः स यथा जातो गणेश्वरः । भवानी-

तनयो देवः पूज्यः करिवराननः ॥ १७ ॥ इति श्रीमहाभागवते महापुराणे श्रीमहादेवनारदसं-
 वादे कार्तिकेयकैलासगमनं नाम चतुस्त्रिंशोऽध्यायः ॥ ३४ ॥ ॥ श्रीमहादेव उवाच ॥ अथै-
 कदा विहारार्थं भवान्या सहितो भवः । जगाम धरणीपृष्ठं पुत्रं संस्थाप्य मन्दिरे ॥ १ ॥ ततः
 प्राप्य परं रम्यं काननं धरणीतले । निर्माय नगरीं रम्यां तत्रोवास सहोमया ॥ २ ॥ तत्रैकदा
 महादेवो देवीं संस्थाप्य मन्दिरे । आहर्तुं वन्यपुष्पाणि प्रययौ प्रमथैः सह ॥ ३ ॥ ततः प्राप्य च
 पुष्पाणि सुबहूनि महेश्वरः । चक्रे कालविलम्बं तु कानने बहुरम्यके ॥ ४ ॥ एतस्मिन्नन्तरे गौरी गात्रं
 लिप्त्वा हरिद्रया । स्नानप्रयाण उद्युक्ता बभूव मुनिपुंगव ॥ ५ ॥ तदा हि साभिरक्षार्थं मन्दिरस्य महे-
 श्वरी । चिन्तयामास विश्वेषामपि रक्षणकारिणी ॥ ६ ॥ तत्र विष्णोश्च संस्मृत्य प्रार्थितं निजगात्रतः । हरि-
 द्रालेपमानीय पुत्रमेकं ससर्ज च ॥ ७ ॥ लम्बोदरं महाबाहुं चारुवक्रं मनोहरम् । त्रिनेत्रं रक्तवर्णं च
 मध्याह्नार्कसमप्रभम् ॥ ८ ॥ नारायणं तं च देवं पुत्रं सर्वगणेश्वरम् । ततस्तस्मै भगवती स्तन्यं दत्त्वा
 शुचिस्मिता ॥ ९ ॥ उवाच वचनं पुत्र रक्षस्वैनां पुरीं मम । त्वं यावदागमिष्यामि स्नात्वा भूयः पुरी-

मिमाम् ॥ १० ॥ इत्युक्त्वा तं सुतं देवी स्नातुमभ्याययौ द्रुतम् । स्थितस्तु बालकस्तत्र पुरद्वारं
 प्रपालयन् ॥ ११ ॥ एतस्मिन्नन्तरे सोऽपि देवदेवो वनान्तरात् । आयातस्तत्पुरद्वारं तं च बालो ददर्श
 ह ॥ १२ ॥ ततस्तं वारयामास देवदेवमुमासुतः । पुरःप्रवेशकाले तु शूलमुद्यम्य वेगतः ॥ १३ ॥ तं दृष्ट्वा
 शूलिनं शूलपाणिनेत्रैरपश्यत् । चिक्षेप सहसा शूलमविजानन्नुमासुतम् ॥ १४ ॥ सुघोरं तं महाशूलं
 निक्षिप्तं शूलपाणिना । सहसा भस्मसाचक्रे शिरस्तस्य सुतस्य वै ॥ १५ ॥ विशीर्षः पार्वतीमूनुर्न च प्राणा-
 न्मुमोच ह । नवा शूलं महेशस्य तत्प्राणान् जगृहे तदा ॥ १६ ॥ एतस्मिन्नेव काले तु स्नात्वा सर्वसखी-
 वृता । आयाता गिरिराजस्य सुतापि त्रिदशेश्वरी ॥ १७ ॥ सा दृष्ट्वा च सुतं द्वारि विशीर्षं पतितं भुवि ।
 पप्रच्छ देवदेवेशं संत्रस्ता मुनिसत्तम ॥ १८ ॥ देव्युवाच ॥ किमेतन्निदशश्रेष्ठ बालकस्य तु मे शिरः ।
 केन भस्मीकृतं ब्रूहि पुरद्वारस्थितस्य वै ॥ १९ ॥ शिव उवाच ॥ नाहं जाने तव सुतमेनं पर्वतनन्दिनि ।
 वर्त्मावरोधकं ज्ञात्वा भस्म्यकार्षं शिरोस्य वै ॥ २० ॥ श्रीमहादेव उवाच ॥ ततः प्राह महादेवं पार्वती
 क्रोधसंयुता । शिरो मे देहि पुत्रस्य मा चिरं कुरु तत्र वै ॥ २१ ॥ तच्छ्रुत्वा भगवांस्तत्र सहसा प्रययौ

मुने । शिरोन्वेष्टुं महादेवो दातुं पुत्रस्य चात्मनः ॥ २२ ॥ ततोऽरण्ये समालोक्य गजराजं महाबलम् ।
 उदक्शिरसमेकत्र शयानं स महेश्वरः ॥ २३ ॥ तच्छिरश्छेदने पापरहितत्वात्तदच्छिनत् । तत्र तच्छिर
 आनीय पुत्राय प्रददौ हरः ॥ २४ ॥ गजाननो भवत्वेष देवीपुत्रो गणाधिपः । देवदेवोऽपि तं ज्ञात्वा
 जातं नारायणं मुने ॥ २५ ॥ स्नेहं प्रकटयामास क्रोडे कृत्वा गजाननम् । तदैवं तमुवाचेदं पुत्रं नारायणं
 हरः ॥ २६ ॥ प्रीणयन् प्रियवाक्येन सापराध इव प्रभुः ॥ २७ ॥ श्रीशिव उवाच ॥ अज्ञात्वा ते शिरश्छिन्नं
 शूलेनानेन यन्मया । तेनाहं सापराधोऽस्मि सत्यं सत्यं जनार्दन ॥ २८ ॥ द्वापरस्य तु शेषे त्वं वसुदेवगृहे यदा ।
 संभविष्यसि देवक्यां मूर्त्यन्तरमुपास्थितः ॥ २९ ॥ तदा त्वया समं तात पुरे शोणितसंज्ञके । संग्रामः सुमहानेव
 भविष्यति सुनिश्चितम् ॥ ३० ॥ तत्राहं सर्वलोकस्य पश्यतस्तद्राजिरे । सशूलस्तांभितोऽवश्यं भविष्यामि त्वयैव
 हि ॥ ३१ ॥ श्रीमहादेव उवाच ॥ ततः स देवः पार्वत्या संस्थितस्तत्र कानने । विहृत्य कतिचिन्मासान् भूयस्तत्पुरम-
 भ्यगात् ॥ ३२ ॥ यत्रासौ संस्थितो ज्येष्ठः पुत्रस्तारकसूदनः । तत्र ताभ्यां कुमाराभ्यां नित्यं संप्रीतमानसः ३३
 उवाच देवदेवेन सार्धं ब्रह्ममयी शिवा । गत्वा कदाचित्कैलासं कदा वारणसीं पुरीम् ॥ ३४ ॥ अन्यत्र कुत्र-

चिद्वापि संविहृत्य यथेप्सितम् । भूयस्तस्मिन् समागत्य वासं चक्रे यथेप्सितम् ॥ ३५ ॥ सार्धं श्रीदेवदेवेन
सुताभ्यां प्रमथैरपि । ततस्तस्माच्च कैलासे वासं चक्रे तु सर्वदा ॥ ३६ ॥ प्रीत्या परमया युक्ता कचित्त-
स्मिन्नगोत्तमे ॥ ३७ ॥ इति ते कथितं सर्वं यत्पृष्ठं मुनिसत्तम । प्रकृतिः पूर्वभावेन यथोद्धाहादिमङ्गलम् ॥
॥ ३८ ॥ य इदं प्रपठेद्भक्त्या देव्याश्चरितमुत्तमम् । तस्य प्रसन्ना शर्वाणी ब्रह्माद्यैरपि दुर्लभा ॥ ३९ ॥ कुरुते च
मनोभीष्टं परिपूर्णं न संशयः । नश्यन्ति रिपवस्तस्य अपि संख्ये सुदुर्जयाः ॥ ४० ॥ अकाले वार्षिकीं पूजां
यां चकार रघूदहः । रावणस्य वधार्थाय भक्त्या परमया युतः ॥ ४१ ॥ तत्र कृष्णनवम्यां तु समारभ्य दिने
दिने । यावन्महानवम्येतत्पठंस्तावद्दिने दिने ॥ ४२ ॥ असाध्यं साधयेच्चैव नरो देव्याः प्रसादतः । यथैव निहतः
शत्रुः संग्रामे देवदुर्जयः ॥ ४३ ॥ श्रीरामेण महाबाहू रावणो राक्षसेश्वरः । तथैव पातयेच्छत्रून् सत्यं सत्यं न
संशयः ॥ ४४ ॥ अश्वमेधफलं प्राप्य मोदते च चिरं दिवि । शृणुयाद्य इदं भक्त्या देवीमाहात्म्यमुत्तमम्
॥ ४५ ॥ तस्य पुण्यशो वृद्धिर्जायते मुनिसत्तम । न च व्याघ्रादयः सर्वे हिंसका अपि जन्तवः ॥ ४६ ॥
तं पश्यन्ति भयाच्चापि पलायन्ते सुदूरतः । पुत्रपौत्रादिभिर्युक्तः सुखं भुक्त्वा चिरं भुवि ॥ ४७ ॥ अन्ते

देव्याः पदं प्राप्य रमते मुनिसत्तम । बहुना किमिहोक्तेन सत्यं सत्यं मुनीश्वर ॥ ४८ ॥ शृण्वतां पठतामेतत्प्र-
सन्ना स्यान्महेश्वरी । तस्यां तु सुप्रसन्नायां यत्फलं जायते मुने ॥ ४९ ॥ तद्वक्तुं न समर्थोऽस्मि कल्पकोटि-
शतैरपि । न प्रकाशयामिदं वत्स तत्त्वं देव्यास्तु यन्महत् ॥ ५० ॥ यस्मै कस्मै न दातव्यं दातव्यं भक्ति-
शालिने । त्वं देव्याः परमो भक्तः शुद्धज्ञानी दृढव्रतः ॥ ५१ ॥ इत्यस्मात्कथितं तुभ्यं न प्रकाश्यं त्वया
पुनः । न तुभ्यं विद्यते किञ्चिदप्रकाश्यं कदाचन ॥ ५२ ॥ किमिच्छस्यपरं श्रोतुं वद तच्च वदामि तत्
॥ ५३ ॥ व्यास उवाच ॥ इत्येवं त्रिदशेश्वरस्य वचनं श्रुत्वा मुनीन्द्रस्ततो नत्वा तं त्रिदशेन्द्रवन्दितपदं पञ्चा-
ननं भक्तितः । भूयोऽपि त्रिदशोत्तमासुचरितं संश्रोतुकामस्तदा पप्रच्छेदमपूर्वमुत्तममतिर्देव्या महत्पूजनं
॥ ५४ ॥ यत्कृत्वा रघुनन्दनः समवधीद्रक्षोधिपं रावणं देवानां च गणार्दकं सहस्रतं सामात्यवर्गं रणे । यत्कृत्वा
भुवि मानवाः सुरपुरे देवा महेन्द्रादयो ब्रह्माद्यास्त्रिदशाश्च तद्धि परमं प्राप्नुर्मनोवाञ्छितम् ॥ ५५ ॥ इति श्री-
महाभागवते महापुराणे श्रीमहादेवनारदसंवादे गणपतिजन्मकथावर्णनं नाम पञ्चत्रिंशत्तमोऽध्यायः ॥ ३५ ॥
नारद उवाच ॥ शारदीया महापूजा या देव्याः प्रीतिदायिका । वार्षिकीति त्वया प्रोक्ता यां चकार रघूत्तमः

॥ १ ॥ रावणस्य वधार्थाय भक्त्या परमया युतः । तां ब्रूहि मे महादेव विस्तरेण जगत्प्रभो ॥ २ ॥ यथा
 स भगवान् विष्णुः संभूय मनुजाकृतिः । पूजयामास विश्वेशीमकालेऽपि महामते ॥ ३ ॥ त्वत्तः कश्चिन्न
 विद्येत वक्ता लोकत्रये प्रभो । पवित्रं कुरु मां देव दासं ते शरणागतम् ॥ ४ ॥ श्रीमहादेव उवाच ॥ देवीं
 त्रैलोक्यजननीं संप्रार्थ्य दशकंधरः । तस्याः प्रसादात्त्रैलोक्यविजयी समभूत्पुरा ॥ ५ ॥ तस्या भावेन
 संतुष्टा शर्वाणी भक्तवत्सला । उवास नगरे तस्य रावणस्य महात्मनः ॥ ६ ॥ संस्थिता तपसः पुण्यं
 न यावत्क्षीणतामगात् । नित्यं विजयदा भूत्वा सहिता योगिनीगणैः ॥ ७ ॥ क्षीणे तु तपसः
 पुण्ये जगत्पीडनकारणात् । त्यक्त्वा तस्य पुरीं देवी चण्डिका चण्डविक्रमा ॥ ८ ॥ पूजिता
 रामचन्द्रेण तं जघान सबान्धवम् । कैलासमगमद्देवी परिवारगणान्विता ॥ ९ ॥ स रावणः पुरा
 दर्पाद्विजित्येन्द्रादिदेवताः । विष्णुं च जगतां नाथं त्रिलोकं बाधते स वै ॥ १० ॥ न हविर्बु-
 भुजुर्देवास्तद्भयान्मुनिपुंगव । न यज्ञं मुनयश्चकुर्न तपो देवपूजनम् ॥ ११ ॥ भयाद्राक्षसराजस्य रावणस्य
 दुरात्मनः ॥ १२ ॥ भयादिन्द्रः प्रतिदिनं गृहीत्वोपायनानि च । तत्कृतानुग्रहापेक्षी संस्थितः संमुखं मुने

॥ १३ ॥ तथान्ये ये च दिक्पालाश्चन्द्रसूर्यादयः सुराः । ते सर्वे तेन दुष्टेन कृताश्चाज्ञानुसारिणः ॥ १४ ॥
 ततस्तेनार्दिता देवाः पृथिव्या सहिता मुने । ब्रह्मणोऽन्तिकमासाद्य प्रोचुः प्राञ्जलयः सुराः ॥ १५ ॥ प्रभो
 विधे जगन्नाथ पौलस्त्यतनयो महान् । रावणो बलदर्पाच्च त्रिलोकीं बाधते स्वयम् ॥ १६ ॥ तस्य भारासहा
 पृथ्वी तवान्तिकमुपागता । वधोपायं चिन्तयस्व तस्य देव दुरात्मनः ॥ १७ ॥ इत्युक्तस्त्रिदशैर्ब्रह्मा समा-
 श्वास्य वसुंधराम् । वैकुण्ठं समुपागम्य वैकुण्ठेशमुवाच ह ॥ १८ ॥ प्रभो त्रिजगतां नाथ विश्वपालनतत्पर ।
 लङ्कायामतिदुर्धर्षो जायते दशकन्धरः ॥ १९ ॥ तं हन्तुं मानुषं देहं समाश्रय जगत्पते ॥ २० ॥ अथ
 त्वं मानुषो भूत्वा रावणं देवकण्ठकम् । सपुत्रबान्धवं दुष्टं जहि त्वं विश्वपालक ॥ २१ ॥ इत्युक्तो ब्रह्मणा
 विष्णुस्तमुवाच महामतिम् । आश्वास्य त्रिदशान् सर्वान् रावणेन समर्दितान् ॥ २२ ॥ श्रीभगवानुवाच ॥
 आश्रित्य मानुषं देहं भूत्वा दाशरथिः स्वयम् । पातयिष्यामि तं दुष्टं सपुत्रगणबान्धवम् ॥ २३ ॥ किंतु
 देवाः सहायार्थमृक्षवानररूपिणः । भवन्तु पृथिवीपृष्ठे भूभारहरणाय तु ॥ २४ ॥ अन्यद्वक्ष्यामि ते ब्रह्मन्य-
 देकमतिदुष्करम् । तत्रोपायं चिन्तयस्व वधार्थं दुष्टचेतसः ॥ २५ ॥ पूज्यते त्रिजगन्माता देवी कात्या-

यनी परा । सद्भक्त्या तेन दुष्टेन रावणेन दुरात्मना ॥ २६ ॥ सापि कात्यायनी तुष्टा नित्यं तस्य जयप्रदा ।
लंकायां कुरुते वासं सहिता योगिनीगणैः ॥ २७ ॥ सा संत्यजति चेलंकां सुप्रसन्ना भवेन्मयि । तदा शक्रो-
मि तं हन्तुं नचन्नैवास्म्यहं क्षमः ॥ २८ ॥ तदत्र यद्विधेयं तत्कुरुष्व कमलासन । न विनानुग्रहं तस्याः
शत्रुं जेतुं क्षमो भवेत् ॥ २९ ॥ अप्यल्पवीर्यं सुमहान्महाबलपराक्रमः । सानुकूला जगन्माता यावत्कात्या-
यनी विधे ॥ ३० ॥ तावज्जगदिदं सर्वं नाशयेद्यदि रावणः । तथापि तस्य किं कर्तुं क्षमोऽहं विश्वपालकः
॥ ३१ ॥ ब्रह्मोवाच ॥ सत्यमेव जगन्नाथ दुर्गाभक्तिपरायणः । नावसीदति दुष्टोऽपि कदाचिदपि भूतले
॥ ३२ ॥ तथाप्युपायो भगवन् विद्यते तस्य नाशने । तस्या एव जगत्सर्वं चराचरमिदं प्रभो ॥ ३३ ॥
तथैव सृष्टं काले तु तथैव परिपाल्यते । नाकाले जायते तस्या विनाशेच्छा जगत्पते ॥ ३४ ॥ त्वमहं
वा महेशानः सृष्टिस्थितिलयेषु च । निमित्तमात्रं सैवैका कारणं तेषु वस्तुतः ॥ ३५ ॥ तस्या मूर्त्यन्तराः सर्वे
वयं देवा जगत्पते । अस्मान् विद्विषतो रक्षां शाश्वतीं न करोति सा ॥ ३६ ॥ श्रीभगवानुवाच ॥ गच्छामि
च त्वया सार्धं कैलासशिखरं विधे । प्रार्थयिष्यामि विश्वेशीं वधार्थं दृष्टचेतसः ॥ ३७ ॥ पौलस्त्यतनयस्यास्य

रावणस्य दुरात्मनः ॥ ३८ ॥ श्रीमहादेव उवाच ॥ ततस्तौ जग्मतुः शीघ्रं कैलासं मुनिसत्तम । यत्रास्ते
सा जगद्धात्री शंकरेण महात्मना ॥ ३९ ॥ तौ दृष्ट्वा तु समायातौ ब्रह्मविष्णु महेश्वरः । अभ्यर्च्यगमने
हेतुं पप्रच्छ मुनिसत्तम ॥ ४० ॥ ततस्तावूचतुः शीघ्रं वृत्तान्तं सकलं विभुम् । चेष्टितं राक्षसेन्द्रस्य चात्मनश्चा
भिचेष्टितम् ॥ ४१ ॥ ततस्ते सहिता देवा ब्रह्मविष्णुमहेश्वराः । उपतस्थुर्महादेवीं पार्वतीं मुनिसत्तम ॥ ४२ ॥
दृष्ट्वा तां परमेशानीं सुप्रसन्नमुखाम्बुजाम् । प्रणेमुखिदशश्रेष्ठा दण्डवत्पतिता भुवि ॥ ४३ ॥ प्रणतान्वीक्ष्य
सा देवी ब्रह्मादीन्कृपयाक्षणात् । भूत्वा परा महादेवी रत्नसिंहासनास्थिता ॥ ४४ ॥ अष्टादशभुजा चारुहार-
शोभिकुचस्थला । प्रसन्नवदना चारुचन्द्रार्धकृतशेखरा ॥ ४५ ॥ सुचारुदशना स्मेररुचिरास्या त्रिलोचना ।
भूमेरुत्थाय भगवान् विष्णुस्तां जगदम्बिकाम् ॥ ४६ ॥ प्राञ्जलिः प्राह सद्भक्त्या रोमाञ्चितकलेवरः
॥ ४७ ॥ श्रीभगवानुवाच ॥ मातः पौलस्त्यतनयो रावणो राक्षसाधिपः । त्वदनुग्रहदर्पेण बाधते सकलं
जगत् ॥ ४८ ॥ तेन देवाः सगन्धर्वा ब्रह्माणं शरणं गताः । ब्रह्मापि मां वधार्थाय तस्य देवि दुरात्मनः
॥ ४९ ॥ अवोचन्मानुषं देहं पृथिव्यां धारय प्रभो । मया प्रतिश्रुतं चैव तथैव जगदीश्वरि ॥ ५० ॥ भूत्वा

दाशरथिर्भूमौ हनिष्ये तं दुरासदम् । किंतु त्वं सेवितानेन प्रत्यहं सुमहात्मना ॥५१॥ आराधितश्च भगवा-
 न्परमात्मा महेश्वरः । त्वं चापि परमप्रीत्या तस्य रक्षणकारणात् ॥५२॥ करोषि वसतिं तस्य पुरे त्रिदशव-
 न्दिते । समरे तु निहन्ता वा कथं त्रिदशकण्ठकम् ॥५३॥ यस्य संरक्षणकरी त्वं तथासौ महेश्वरः । विशेषतस्त्व-
 मेवासि स्वयं लंकेश्वरी शिवे ॥५४॥ अतस्त्वं रक्षणार्थाय जगतोऽस्य जगन्मयि । यथा विधेयं तद्गूहि नमस्ते
 जगदम्बिके ॥ ५५ ॥ श्रीदेव्युवाच ॥ पूजिता रावणेनाहं सुचिरं मधुसूदन । सत्यं वसामि लङ्कायां तस्य
 रक्षणकारणात् ॥ ५६ ॥ यथा मामर्चयेद्भक्त्या रावणः स महाबलः । महेशमपि सद्भक्त्या तथा प्राप्य च
 संपदः ॥ ५७ ॥ नचावशिष्टं विद्येत तस्य प्राप्यं सुदुर्लभम् । मनोरथश्च संपूर्णः संपूर्णतपसः फलम्
 ॥ ५८ ॥ आत्मनः स विनाशाय सांप्रतं बलदर्पितः । बाधते सकलं विश्वं चराचरमिदं बलात् ॥ ५९ ॥
 अहं हि निधने तस्य सांप्रतं चिन्तये स्वयम् । निमित्तं यदि चाप्नोमि तदाहमपि पातये ॥ ६० ॥ तं दुष्टं
 किंतु नो साक्षात्स्वयं वा हन्तुमुत्सहे । भद्रं तु ब्रह्मणा प्रोक्तं याहि मानुषतां स्वयम् ॥ ६१ ॥ यतस्व
 तद्वधे चापि साहाय्यं ते करिष्यति । त्वयि मानुषतां जाते कमलापि मदंशजा ॥ ६२ ॥ मानुषं देहमाश्रित्य

संभविष्यति भूतले । तां दृष्ट्वा चातिलोभेन हरिष्यति सुदुर्मतिः ॥६३॥ वीरः सुरतमोहेन मम मूर्त्यन्तरं बलात् ।
 तस्यां लंकां प्रविष्टायां शिवस्यानुमते ध्रुवम् ॥ ६४ ॥ त्यक्ष्यामि लंकानगरीं विनाशाय दुरात्मनः ॥ ६५ ॥
 मम मूर्त्यन्तरं लक्ष्मीमवमंस्यति तां यदा । तदैव मम कोपेन स नाशं समवाप्स्यति ॥ ६६ ॥ त्यक्तायां
 तु मया तस्यां लङ्कायां मधुसूदन । वधार्थं तस्य दुष्टस्य रावणस्य दुरात्मनः ॥ ६७ ॥ त्वयि मानुषतां
 याते सूर्यवंशे रघोः कुले । ब्रह्मपुत्रो वसिष्ठस्त्वां मन्त्रं प्रग्राहयिष्यति ॥ ६८ ॥ तन्मन्त्रं समरे तात स्मरि-
 ष्यसि सुगोपितम् । रक्षार्थमात्मनश्चापि रावणस्य वधाय च ॥ ६९ ॥ न तदा तेन निःक्षिप्ता अपि बाणाः
 सुदारुणाः । त्वां भेत्स्यन्ति रणे घोरे कदाचिन्मधुसूदन ॥ ७० ॥ तस्मिन्बाणप्रहरणे स्मर्तव्याहं महामते ।
 संहारकारिणी नित्यं ततस्ते विजयो भवेत् ॥ ७१ ॥ मत्प्रसादात्सुदुर्लङ्घ्यं समुद्रमपि हेलया । उत्तीर्य वानरैः
 सार्धं लङ्कामेष्यसि निश्चितम् ॥ ७२ ॥ ब्रह्मोपदेशतस्तात शरत्काले विधानतः । समुद्रतीरे कृत्वा तु
 मृण्मयीं प्रतिमां शुभाम् ॥७३॥ मां प्रपूज्य विधानेन वेदोक्तेन जनार्दन । पातयिष्यसि दुर्धर्षं रथाद्धेमप-
 रिष्कृतात् ॥ ७४ ॥ तं हत्वा समरे वीरं सपुत्रगणबान्धवम् । लङ्काजयीति सुख्यातिं मत्प्रसादादवाप्स्यसि

॥ ७५ ॥ तस्मान्मानुषतां याहि द्रुतं त्वं मधुमूदन । वधाय राक्षसेन्द्रस्य रावणस्य दुरात्मनः ॥ ७६ ॥
 श्रीभगवानुवाच ॥ त्वयि तस्य दृढा भक्तिस्त्वां च स्मरति भक्तितः । कथं त्यक्ष्यसि तं लङ्का मातस्त्वं करुणा-
 मयि ॥ ७७ ॥ संकटेऽपि स दुर्धर्षस्त्वां स्मरिष्यति भक्तितः । तत्कथं तं हनिष्यामि तन्मे वद सुरेश्वरि
 ॥ ७८ ॥ ये त्वां स्मरन्ति ताञ्शंभुस्तथाहं शमनोऽपि च । सायुधाश्चानुसंगम्य संरक्षामो महाभये ॥ ७९ ॥
 तत्कथं संस्मरन्तं त्वां समरे रावणं शिवे । स्वरक्ष्यं संहनिष्यामि त्वद्भक्तं परमेश्वरि ॥ ८० ॥ श्रीपार्वत्युवाच ॥
 सत्यमेव महाबाहो समरे मां स्मरिष्यति । तथापि स यथा मृत्युं समवाप्स्यति तच्छृणु ॥ ८१ ॥ ममैवैत-
 जगत्सर्वं जगद्रूपाहमेव हि । एतस्य पीडनेनैव जायते मम पीडनम् ॥ ८२ ॥ एतत्प्रपीडयन्भक्त्या यो
 मां स्मरति संकटे । नैहिकं हि फलं तस्य किंतु पारत्रिकं भवेत् ॥ ८३ ॥ अविद्धिषन् जगत्सर्वं यो मां
 स्मरति भावतः । तस्याहं रक्षणकरी परत्रेह च सर्वदा ॥ ८४ ॥ यूयं च तस्य रक्षायै यतिष्यथ महामते ।
 स तु यन्मां महाभीतः संस्मरिष्यति संकटे ॥ ८५ ॥ तस्मै तद्विफलं विद्धि यन्मोक्षं समवाप्स्यति । इह
 भुक्त्वा परं भोगं यथाभिलषितं चिरम् ॥ ८६ ॥ परत्र मोक्षं परमं समेष्यति सुदुर्लभम् । किमितो देहि-

नामस्ति फलं वा मधुसूदन ॥ ८७ ॥ मयि लङ्कापुरे तस्य स्थितायां न दुरासदः । समेष्यति रणे मृत्युं
 तेन त्यक्ष्यामि तां पुरीम् ॥ ८८ ॥ रक्षिष्यामि न वै युद्धे जगत्पीडनकारणात् । तस्मान्मानुषतां याहि
 महेशं प्रणिपत्य च ॥ ८९ ॥ इति श्रीमहाभागवते महापुराणे श्रीमहादेवनारदसंवादे श्रीभगवतीनारा-
 यणसंवादवर्णनं नाम षट्त्रिंशत्तमोऽध्यायः ॥ ३६ ॥ ॥ श्रीमहादेव उवाच ॥ इति देव्या वचः श्रुत्वा
 भगवान्मधुसूदनः । प्रणिपत्य मुहुर्भक्त्या हर्षोत्फुल्लविलोचनः ॥ १ ॥ महेशं वचनं प्राह सार्धं कम-
 लयोनिना ॥२॥ श्रीभगवानुवाच ॥ देवदेव जगन्नाथ देवी भगवती स्वयम् । यथा प्राह समक्षं ते तत्सर्वं
 श्रुतवानसि ॥३॥ इदानीं यत्त्वया कार्यं साहाय्यं मम शंकर । तद्ब्रूहि त्वं महेशान वधार्थं तस्य दुर्मतेः ॥४॥
 शिव उवाच ॥ अहं वानररूपेण संभूय पवनात्मजः । साहाय्यं ते करिष्यामि यथोचितमरिंदम ॥५॥ उलङ्घ्य
 सागरं घोरं समन्विष्य च तेऽङ्गनाम् । प्रीतिं ते जनयिष्यामि सर्वदा मधुसूदन ॥ ६ ॥ अन्यच्चापि महत्कर्म
 करिष्यामि सुदारुणम् । त्रैलोक्यदुष्करं विष्णो तव प्रीतिविवर्धनम् ॥७॥ मयि लङ्कां प्रविष्टे तु सूक्ष्मवानररू-
 पिणि । लङ्केश्वरी स्वयं लङ्कां परित्यक्ष्यति निश्चितम् ॥ ८ ॥ इति ते यन्मया कार्यं साहाय्यं तत्प्रतिश्रुतम् ।

सुताम् । ततो जनकराजस्य पुरीं गत्वा महाबलः ॥ ८ ॥ बभञ्ज धनुस्त्युग्रं महेशस्य महामुने । ततः स
 राजा संतुष्टो वृद्धं दशरथं नृपम् ॥ ९ ॥ सपुत्रं पुरमानीय महोत्सवपुरःसरम् । तत्सुतेभ्यश्चतुर्भ्यश्च चतस्रः
 कन्यका ददौ ॥ १० ॥ रामाय प्रददौ सीतां लक्ष्मणायोर्मिलां ददौ । भरताय सुतां प्रादान्माण्डवीं मुनि-
 पुंगव ॥ ११ ॥ शत्रुघ्नाय ददौ कन्यां श्रुतकीर्तिं शुभाननाम् । तासां सीता तु संप्राप्ता यज्ञभूमिविशोधने
 ॥ १२ ॥ उर्मिलौरससंभूता द्वे परे भ्रातृकन्यके ॥ १३ ॥ अथातः परिसंगृह्य चत्वारो भ्रातरश्च ते ।
 पित्रा सह ययुः शीघ्रं पुरं प्रति महामते ॥ १४ ॥ पथि तत्र समायातो भार्गवो बलदर्पितः । तस्य संचूर्ण-
 यामास महादर्पं महाबलः ॥ १५ ॥ ततः पुरं समागत्य रामराज्याभिषेचने । उद्योगमकरोद्राजा सहामात्यै-
 र्महामते ॥ १६ ॥ अत्राभवन्मुनिश्रेष्ठ त्रिदशा विघ्नकारिणः । ययाचे केकयी तं वै राज्यं पुत्रस्य कारणात्
 ॥ १७ ॥ रामस्य वनवासं च चतुर्दशसमा इति । सत्यसन्धो दशरथस्तस्यै तं च वरं ददौ ॥ १८ ॥ तेन राज्यं
 परित्यज्य सीतया लक्ष्मणेन च । प्रतस्थे दण्डकारण्यं रामः सत्यपराक्रमः ॥ १९ ॥ प्रणम्य पितरौ भक्त्या
 वसिष्ठं च गुरुं मुने । संध्याय चेतसा देवीं प्रणिपत्य पुनः पुनः ॥ २० ॥ रावणस्य वधार्थाय यात्रां चक्रे

रघूदहः । दशम्यां शुक्लपक्षस्य इषस्य मुनिसत्तम ॥ २१ ॥ राजा पुत्रवियोगातो मुक्तकण्ठो रुरोद ह ।
सुमन्त्रेणान्वितो रामो रथमारुह्य नारद ॥ २२ ॥ सानुजः सीतया सार्धं स्वपुरान्निर्जगाम सः । पौराश्र
शोकदुःखार्ता अनुजग्मुस्तमेव हि ॥ २३ ॥ तांस्त्यक्त्वा तु समागत्य शृङ्गवेरपुरं ततः । सुमन्त्रं सरथं
रामो विससर्ज महामतिः ॥ २४ ॥ तत्र कृत्वा जटा रामो लक्ष्मणेन समन्वितः । सीतया नावमारुह्य गङ्गा-
मुत्तीर्य नारद ॥ २५ ॥ भरद्वाजाश्रमं प्रायाच्चित्रकूटं ततो ययौ । राजा दशरथः श्रुत्वा सुमन्त्रस्य
मुखान्मुने ॥ २६ ॥ वनप्रवेशं रामस्य दुःखात्प्राणान्मुमोच ह । भरतस्तु समागत्य मातुलस्य गृहात्ततः
॥ २७ ॥ कृत्वोर्ध्वदैहिकं राज्ञो मातरं भर्त्सयन्मुहुः । सामात्यः सानुजः प्रायाद्रामचन्द्रस्य सन्निधिम् ॥ २८ ॥
स तन्निवर्तने यत्नमकरोद्भरतस्तदा । तदनादृत्य रामोऽगाद्देवकार्यस्य सिद्धये ॥ २९ ॥ सुघोरं दण्डकारण्यं
सान्त्वयन्भरतं मुहुः । ततस्तदाज्ञया सोऽपि भरतो विनिवर्तितः ॥ ३० ॥ सानुजः संस्थितो नन्दिग्रामे
परिजनैर्वृतः । भूमिशायी जटाधारी राजभोगविवर्जितः ॥ ३१ ॥ चिन्तयन् चेतसा रामं चतुर्दशसमा
मुने । प्रतीक्ष्य रामचन्द्रस्य राज्ये प्रत्यागमं पुनः ॥ ३२ ॥ रामस्तु दण्डकारण्ये विराधं घोररूपिणम् । हत्वा

राक्षसनाशाय कियत्कालमुवास ह ॥ ३३ ॥ निर्माय पर्णशालां तु पञ्चवट्यां महामते ॥ ३४ ॥ तत्र
 शूर्पणखानाम्नी राक्षसी कामरूपिणी । समेत्य राघवं कर्तुं पतिमैच्छत्स्मरातुरा ॥ ३५ ॥ तां ज्ञात्वा
 राक्षसीं दुष्टां लक्ष्मणो भ्रातृशासनात् । चिच्छेद कर्णौ नासां च खड्गेन मुनिपुंगव ॥ ३६ ॥ ततः
 सा रुदती गत्वा भ्रातरौ खरदूषणौ । उवाच वचनं क्रुद्धा राक्षसी भीमरूपिणी ॥ ३७ ॥ शूर्पणखोवाच ॥
 अयोध्याधिपतिः श्रीमान् रामो भ्रात्रा सह स्वयम् । आगतो दण्डकारण्ये श्यामो दूर्वादलप्रभः ॥ ३८ ॥
 तस्याङ्गनापि तेनैव सार्धं तत्र समागता । सा यथा रूपसौन्दर्यशालिनी न तथा क्वचित् ॥ ३९ ॥
 स्वर्गे मर्त्ये च पाताले कैश्चिद्दृष्टं न च श्रुतम् । त्वदर्थं तामानयन्त्या भ्राता तस्यानुजो मम ॥ ४० ॥ चिच्छेद
 कर्णौ नासां च तेन याता त्वदन्तिकम् ॥ ४१ ॥ श्रीमहादेव उवाच ॥ इति तस्या वचः श्रुत्वा राक्षसौ
 खरदूषणौ । राक्षसानां परिवृतौ चतुर्दशसहस्रकैः ॥ ४२ ॥ जग्मतुः कानने तत्र यत्रास्ते रघुनन्दनः ।
 तान् जघान शस्त्रातैः रामचन्द्रः समामतान् ॥ ४३ ॥ सतः शूर्पणखा गत्वा लङ्कायां शोकविह्वला ।
 वृत्तान्तं कथयामास रावणाय महामते ॥ ४४ ॥ स तस्या वचनं श्रुत्वा सीताया रूपमुत्तमम् । गुणितः काल-

पाशेन तां हर्तुं मतिमादधे ॥ ४५ ॥ ततः सहायं कृत्वा तु मारीचं ताडकासुतम् । तां हर्तुकामः प्रययौ
काननं तं स रावणः ॥ ४६ ॥ मारीचस्तु विनिश्चित्य श्रीरामान्मृत्युमात्मनः । मायास्वर्णमृगो भूत्वाऽनय-
द्रामं सुदूरतः ॥ ४७ ॥ रामस्तं प्राहिणोद्ग्राणं तेन विद्धः स राक्षसः । पपात धरणीपृष्ठे लक्ष्मणेति वदन्मुने
॥ ४८ ॥ तन्मत्वा रामचन्द्रस्य भाषितं जनकात्मजा । सद्यः प्रस्थापयामास रामं प्रति च लक्ष्मणम्
॥ ४९ ॥ एतस्मिन्नन्तरे सोऽपि समागत्य दशाननः । जहार जानकीं लक्ष्मीदेव्या मूर्त्यन्तरं बलात्
॥ ५० ॥ तदैव भस्मसात्कर्तुं समर्थापि सुरेश्वरी । नाकरोत्प्रार्थिता यस्माद्देवीरूपेण सा सदा ॥ ५१ ॥
राक्षसा नीयमानां तां जटायुः पक्षिपुंगवः । त्रातुकामोऽकरोद्युद्धं रावणेन दुरात्मना ॥ ५२ ॥ स तस्य पक्षौ
छित्त्वा तां बलाद्राक्षसपुंगवः । गृहीत्वा प्रययौ लङ्कां रात्रौ देवर्षिसत्तम ॥ ५३ ॥ अशोककानने रम्ये
स्थापयामास तां सतीम् । न धर्षितुमभूच्छक्तो ज्वलदग्निसमप्रभाम् ॥ ५४ ॥ एवं भगवती देवी भवकाले
शुभप्रदा । स्वयं लङ्केश्वरी देवी ह्यन्तर्धातुं मनो दधे ॥ ५५ ॥ इति श्रीमहाभागवते महापुराणे श्रीमहादेव-
नारदसंवादे श्रीजानकीहरणं नामाष्टत्रिंशत्तमोऽध्यायः ॥ ३८ ॥ ॥ श्रीमहादेव उवाच ॥ रामस्तु हत्वा-

मारीचं लक्ष्मणेन समन्वितः । आगत्य पर्णशालायां नापश्यत्तत्र जानकीम् ॥ १ ॥ बभ्राम कानने तत्र रुदन्
 सीतामनुस्मरन् । तत्र दृष्ट्वा पतङ्गेशं जटायुं छिन्नपक्षतिम् ॥ २ ॥ सीतापहारिणं मत्वा हन्तुकामोऽन्तिकं
 ययौ । ततस्तमपि विज्ञाय सखायं पितुरात्मनः ॥ ३ ॥ न प्राहिणोच्छरं तत्र रामः सत्यपराक्रमः । ततः
 स उक्त्वा रामाय शवणेन हतां प्रियाम् ॥ ४ ॥ परित्यज्य दिवं प्रायात्प्राणान् रामस्य पश्यतः । तत-
 स्तमपि दग्ध्वा च कानने तत्र राघवः ॥ ५ ॥ हत्वा कबन्धं प्रययावृष्यमूकं महामते । यत्र वालीभया-
 दास्ते सुग्रीवः सूर्यनन्दनः ॥ ६ ॥ हनुमत्प्रमुखैर्वीरैश्चतुर्भिर्मन्त्रिसत्तमैः । तत्र सख्यं स कृत्वा तु सुग्रीवेण
 महात्मना ॥ ७ ॥ निहत्य समरे वीरं वालिनं भीमविक्रमम् । राज्याभिषेचनं चक्रे सुग्रीवस्य महामते ॥ ८ ॥
 ततो व्यतीत्य वर्षां स स्थित्वा माल्यवति प्रभुः । आनाय्य वानरं सैन्यं विपुलं मुनिसत्तम ॥ ९ ॥ सीता-
 न्वेषणकार्यार्थं दूतान् प्रास्थापयद्भुवि । चतुर्दिक्षु ययुस्तेऽपि सीतान्वेषणतत्पराः ॥ १० ॥ तत्र याता दिशं
 यामीं हनूमदङ्गदादयः । जाम्बवत्प्रमुखाश्चापि महाबलपराक्रमाः ॥ ११ ॥ ते संपातिमुखाच्छ्रुत्वा सवि-
 शेषं महामते । समुद्रलङ्घनायाशु मन्त्रयामासुरेव हि ॥ १२ ॥ अथर्क्षाधिपतेर्वक्त्र्याद्धनुमान्भीमविक्रमः ।

उलङ्घ्य सागरं घोरं शतयोजनविस्तृतम् ॥ १३ ॥ सायं प्रविश्य लङ्कायां रात्रौ च व्यचरत्पुरीम् । अन्वेष-
 यञ्जनकजां सप्तरात्राणि मारुतिः ॥ १४ ॥ अशोकवनिकामध्ये तां ददर्श शुभाननाम् । ततश्चिकीर्षु-
 रत्यन्तं दुष्करं कर्म मारुतिः ॥ १५ ॥ सस्मार पूर्ववृत्तान्तं देव्या युद्धं कृतं पुरा । तत आरुह्य वृक्षाग्रं
 देव्या मन्दिरमद्भुतम् ॥ १६ ॥ दिदृक्षुर्दिक्षु सर्वत्र स दृष्टिं प्राहिणोत्तदा । तथापश्यत्स ऐशान्यां
 मन्दिरं सुमनोहरम् ॥ १७ ॥ मणिमाणिक्य रचितं शुद्धहेमपरिष्कृतम् । सिंहध्वजं च तस्याग्रे दृष्ट्वा पवन-
 नन्दनः ॥ १८ ॥ चकार निश्चयं देव्या मन्दिरं चैतदेव हि । ततस्तन्मन्दिरद्वारं गत्वाऽपश्यत्सुरेश्वरीम्
 ॥ १९ ॥ नृत्यन्तीं प्रहसन्तीं च सहितां योगिनीगणैः । तां प्रणम्य महादेवीं प्रावृत्य पवनात्मजः ॥ २० ॥
 उवाच त्रिजगद्वन्द्यां भक्त्या परमया युतः ॥ २१ ॥ हनुमानुवाच ॥ देवि प्रसीद विश्वेशि रामस्यानुचरो-
 ऽस्म्यहम् । अन्वेष्टुं जानकीं लक्ष्मीं लङ्कायां समुपागतः ॥ २२ ॥ त्वयैव प्रेरितो विष्णुर्मनुजत्वमुपागमत् ।
 वधार्थं राक्षसेन्द्रस्य रावणस्य दुरात्मनः ॥ २३ ॥ शिवोऽहमपि संभूय वानरोऽत्र समागतः । कर्तुं रामस्य
 साहाय्यं तवाज्ञावशतः शिवे ॥ २४ ॥ त्वयैवैतत्पुरा प्रोक्तं लङ्कायामागते त्वयि । संत्यज्य नगरीमेनां

प्रस्थास्ये स्वनिवेशनम् ॥ २५ ॥ तस्मात्त्यज पुरीमेनां रावणं सुदुरासदम् । पातयस्व महादेवि रक्ष विश्वं चरा-
 चरम् ॥ २६ ॥ श्रीदेव्युवाच ॥ सीतावमाननेनापि रुष्टाहं वानरर्षभ । लङ्कात्यागमतिं पूर्वमकार्षं पुरुषर्षभ
 ॥ २७ ॥ त्वद्राक्यापेक्षयाद्यापि स्थिताहं रावणालये । त्यजाम्येतां पुरीं लङ्कां त्वयोक्ता कपिपुंगव ॥ २८ ॥
 श्रीमहादेव उवाच ॥ इत्युक्त्वा सा महादेवी लङ्कां त्यक्त्वा महेश्वरी । अन्तर्दधे मुनिश्रेष्ठ सहसा तस्य पश्यतः
 ॥ २९ ॥ ततो बभञ्ज गहनं राक्षसेन्द्रेण पालितम् । अशोकवृक्षसंघातं मारुतिः क्रोधमूर्च्छितः ॥ ३० ॥
 तच्छ्रुत्वा रावणः क्रोधाद्राक्षसान्सुबह्वंस्तदा । अक्षाहं तनयं चापि प्रेषयामास नारद ॥ ३१ ॥ तं जघान महा-
 बाहुर्हनुमान् सुमहाबलः । वृक्षैराताड्य समरे स्वयमुत्पाटितैर्बलात् ॥ ३२ ॥ ततो विरूपं तं कर्तुं
 रावणो राक्षसाधिपः । लाङ्गूलं वाससा बद्ध्वा दत्त्वा वह्निं स दीपयत् ॥ ३३ ॥ ततः स मारुतिर्वीरो वह्निना
 तेन नारद । लङ्कां दग्ध्वा समुलङ्घ्य पुनस्तं सरितां पतिम् ॥ ३४ ॥ संप्राप तीरं यत्रैव सन्ति तेऽप्यङ्ग-
 दादयः । ततश्च समुपागम्य जाम्बवत्सुखैर्वृतः ॥ ३५ ॥ भुक्त्वा मधुवनं राज्ञो ययौ रामस्य सन्निधिम् ।
 तं दृष्ट्वा रामचन्द्रस्तु दूरतो मुनिसत्तम ॥ ३६ ॥ पप्रच्छ जानकीं चाथ हनुमांस्तुष्टमानसः । ततः सर्वं यथावृत्तं

राघवाय न्यवेदयत् ॥ ३७ ॥ ततः स राघवश्चापि समस्तैर्वानरैर्वृतः । दशम्या शुक्लपक्षस्य श्रावणे मासि
निर्ययौ ॥ ३८ ॥ वधार्थं राक्षसेन्द्रस्य रावणस्य महामते । स्थितः परिवृतः सैवैः ससैन्यैर्वानरर्षभैः ॥ ३९ ॥
एतस्मिन्नेव काले तु रावणो राक्षसाधिपः । आहूय मन्त्रिणः सर्वान्मन्त्राय समुपाविशत् ॥ ४० ॥ तत्रोवाच
महाबुद्धिः सर्वमन्त्रविदां वरः । विभीषणो दशास्यं तु वास्यन् सर्वतो रणे ॥ ४१ ॥ सीतां त्यक्तुं मुहुः प्राह
राघवस्य पराक्रमम् । तच्छ्रुत्वा रावणः क्रुद्धस्तं पदाऽताडयन्मुने ॥ ४२ ॥ ततःक्रुद्धः स्वयं धर्मस्वरूपोऽयं
विभीषणः । चतुर्भिर्मन्त्रिभिः प्रायाद्रामचन्द्रस्य सन्निधिम् ॥ ४३ ॥ ॥ इति श्रीमहाभागवते महापुराणे
श्रीमहादेवनारदसंवादे रावणमन्त्रणावर्णनं नामोत्तमोऽध्यायः ॥ ३९ ॥ ॥ श्रीमहादेव उवाच ॥
विभीषणमशेषेण ज्ञात्वा तु शरणार्थिनम् । सख्यं कृत्वा महाबाहुर्लङ्काराज्येऽभ्यषेचयत् ॥ १ ॥ ततस्तिती-
र्षुर्जलधिं रामस्तं वानराधिपम् । सुग्रीवं वचनं प्राह जिज्ञासुर्बलविक्रमम् ॥ २ ॥ स आह भगवंस्त्वं तु मा-
चिन्तां कर्तुमर्हसि । समुद्रं शोषयिष्यामि सेतुं चोत्पाद्य भूधरान् ॥ ३ ॥ रचयिष्ये महासिन्धौ तेन पारं
गमिष्यसि । तच्छ्रुत्वा संप्रहृष्टात्मा रामः सत्यपराक्रमः ॥ ४ ॥ तत्रैव जलनिधिं घोरं स्वयंस्वीकृतबन्धनम् ।

ततः सुग्रीववचनादुत्पाद्योत्पाद्य भूधरान् ॥ ५ ॥ रचयामास जलधौ सेतुं मयसुतो नलः । आरभ्य पौर्ण-
 मास्यां तु श्रावण्यां मुनिसत्तम ॥ ६ ॥ यामद्वयेनैव सेतुं सागरे वानरर्षभः ! बबन्ध मुनिशार्दूल सर्वलोक-
 सुदुष्करम् ॥ ७ ॥ ततस्तु रावणः श्रुत्वा सेतुबन्धं महाम्बुधौ । भयं मोहं च संप्राप्य चकम्पे च मुहुर्मुहुः ॥ ८ ॥
 ततः परिवृतो रामो वानरैश्च महाबलैः । कोटिलक्षैर्महाबाहुर्लक्ष्मणने समन्वितः ॥ ९ ॥ त्रयोदश्यां तु कृष्णायां
 लङ्कां प्राप महामते । वेष्टिता वानरैर्लङ्का समन्ताद्भीमविक्रमैः ॥ १० ॥ जले स्थले च प्राकारे वृक्षेषु गृहमध्यतः ।
 चत्वरेषु गोपुरेषु वनेषूपवनेषु च ॥ ११ ॥ नासीद्दानरशून्यं तु स्थलं किञ्चिन्महामते । ततो युयु-
 त्सुर्भगवान् चिन्तयामास चेतसा ॥ १२ ॥ पूजार्थं भगवत्यास्तु लङ्काविजयहेतवे । अकालेऽहं महादेवीं
 पूजयामि सुरेश्वरीम् ॥ १३ ॥ निद्रिता त्रिजगन्माता सांप्रतं दक्षिणायने । एवं विचिन्त्य भगवान् रामो
 नारायणोऽव्ययः ॥ १४ ॥ चकार बुद्धिं तां यष्टुं पितृरूपां सनातनीम् । सैव देवी महामाया पक्षेऽस्मिन् पितृ-
 रूपिणी ॥ १५ ॥ प्रवृत्तोऽपरपक्षश्च प्रतिपत्तिधिरप्यतः । अद्याप्यमह्य महादेवीं पितृरूपां जयप्रदाम् ॥ १६ ॥
 पार्वणेनैव विधिना यावद्दर्शदिनेदिने । संपूज्य समरे योत्स्ये शत्रूणां निधनाय वै ॥ १७ ॥ एवं निश्चित्य मनसा

लङ्कायां प्राह सादरः । करिष्ये पार्वणश्राद्धमपराह्लेऽद्य भक्तितः ॥ १८ ॥ ततस्तु प्रतियोत्स्यामि समरे राक्षसाधिपम् ।
तच्छ्रुत्वा सर्व एवाहुर्वानरा रघुवंशजम् ॥ १९ ॥ भक्त्या पूजय सद्भावैः पितॄन् विधिविदां वर । जयार्थं समरे देव
विधानज्ञस्त्वमेव हि ॥ २० ॥ ततः प्रवृत्ते काले तु रामः सत्यपराक्रमः । चकार पार्वणश्राद्धं देवीं संभाव्य चेतसा
॥ २१ ॥ तस्मिन्नेव दिने युद्धमारब्धं राक्षसैः सह । पश्चिमा दिशमाक्रम्य तमसाक्षे दिवाकरे ॥ २२ ॥ उद्योगो
रामचन्द्रस्य रावणस्य च संयुगे । यादृशोऽभूत्तथा कश्चिन्न दृष्टो न श्रुतोऽपि वा ॥ २३ ॥ रावणः प्रेषयामास
चतुरङ्गबलान्वितम् । अकम्पनं महावीरमक्षौहिण्या तु सेनया ॥ २४ ॥ प्रथमेऽहनि युद्धार्थं तं तस्मिन् दिवसे
मुने । मारुतिः समरे क्रुद्धः प्राहिणोद्यमसादनम् ॥ २५ ॥ एवं भक्त्या राघवस्तु श्राद्धं कृत्वा दिने दिने ।
प्रीणयन्परमेशानीं पातयामास राक्षसान् ॥ २६ ॥ निहते कम्पनाख्ये तु धूम्राक्षः सेनया वृतः । दशाननाज्ञयाऽऽगत्य
प्राकरोद्युद्धमुख्येणम् ॥ २७ ॥ तं जघान रणे वीरं द्वितीयेऽहनि राघवः । तथान्येषु सुघोरेषु निहतेषु महाहवे
॥ २८ ॥ मातुलो राक्षसेन्द्रस्य प्रहस्तो युद्धमाययौ । रात्रौ समभवद्युद्धं तेन सार्धं दुरासदम् ॥ २९ ॥
सुरासुरनराणां च दैत्यानां भयदायकम् । तस्य नादेन घोरैर्न कम्पितास्त्रिदशेश्वराः ॥ ३० ॥ युद्धसंदर्शनं

त्यक्त्वा दिगन्तं समुपागमन् । एवं तमपि दुर्धर्षं तस्मिन् रात्रौ महाबलम् ॥ ३१ ॥ समरे पातयामास
 शेषयामे महामतिः । तच्छ्रुत्वा राक्षसेन्द्रोऽपि रुरोद बहुदुःखितः ॥ ३२ ॥ तं सान्त्वयन्त्ययौ युद्धे मेघनादः
 प्रतापवान् । अतर्कितः समागत्य रात्रौ गगनमास्थितः ॥ ३३ ॥ घोरैण नागपाशेन स बबन्ध रघूत्तमौ ।
 समस्तैर्वानरैः सार्धं भल्लूकैश्च महामते ॥ ३४ ॥ मोहयन्मायया वरिं राक्षसेन्द्रसमो बली । विभीषणः समा-
 गत्य ततस्तु रघुनन्दनम् ॥ ३५ ॥ बोधयामास रात्रौ स तस्मिन्नेव क्षणे पुनः । ततः प्रबुद्धो भगवान्भीतः
 परमभक्तितः ॥ ३६ ॥ सस्मार देवीं शर्वाणीं महाभयविनाशिनीम् । तत आगत्य गरुडो मोचयामास
 बन्धनात् ॥ ३७ ॥ भक्षन् पाशं महाघोरं राघवौ सह सैनिकैः ॥ ३८ ॥ ततः प्रभाते तच्छ्रुत्वा रावणः
 स्वयमागतः । अकरोत्तुमुलं युद्धं सर्वलोकभयावहम् ॥ ३९ ॥ रावणं समरे वीक्ष्य कालान्तकयमोपमम् ।
 समकम्पन्त सर्वे तु वानरा भयमोहिताः ॥ ४० ॥ अभवत्सुमहद्युद्धं रामेण च महात्मना । तस्मिन्निपातिता
 वीरा दशकोटिसहस्रशः ॥ ४१ ॥ अथ तं समरे कुद्धो रामो राजीवलोचनः । निक्षिप्य शरजालानि छाद-
 यामास वै मुने ॥ ४२ ॥ आनीय गिरिशृङ्गाणि कोटयो वानरा अपि । चिक्षिपुः समरे तस्य स्थोपरि दुरा-

त्मनः ॥ ४३ ॥ वृक्षैः शालप्रियालाद्यैस्तथान्यैर्वनजैरपि । ताडितः समरे वीरो महापर्वतसंनिभः ॥ ४४ ॥
हनूमदङ्गदाद्यैश्च महाबलवलीमुखैः । प्रक्षिप्तैः पर्वतैश्चापि शतशोऽथ सहस्रशः ॥ ४५ ॥ बभूव रावणो
युद्धे विरथो मुनिपुंगव ॥ ४६ ॥ प्रहसन्तौ रणे वीरौ चन्द्रसूर्यसमप्रभौ । भ्रातरौ राघवौ संख्ये महाबल-
पराक्रमौ ॥ ४७ ॥ धनुरुद्यम्य वेगेन यमदण्डोपमैः शरैः । छादयामासतुर्वारौ रावणं युद्धदुर्मदम् ॥ ४८ ॥
कपीनां किलकिलाशब्दैर्धनुषां च विनिःस्वनैः । रक्षसां घोरशब्दैश्च रथनेमिस्वनैरपि ॥ ४९ ॥ गजानां
बृंहितैस्तद्वद्वाजिनामपि हेषितैः । अकालप्रलयं सर्वे मेनिरे प्राणिनो मुने ॥ ५० ॥ आच्छादितश्च समभू-
त्समरे राक्षसाधिपः । प्रक्षिप्तैर्बाणसंघैश्च पर्वतैश्च महत्तरैः ॥ ५१ ॥ ततः संत्यज्य समरं रावणो भयविह्वलः ।
प्रविवेश पुरीं रम्यां संग्रामे क्षतविक्षतः ॥ ५२ ॥ इति श्रीमहाभागवते महापुराणे श्रीमहादेव-
नारदसंवादे रावणयुद्धभङ्गवर्णनं नाम चत्वारिंशत्तमोऽध्यायः ॥ ४० ॥ ॥ श्रीमहादेव उवाच ॥ एवं
पराजितः संख्ये रावणो राक्षसाधिपः । बोधयामास युद्धार्थं कुम्भकर्णं महाबलम् ॥ १ ॥ कोटीनां पञ्चभि-
र्लक्षै राक्षसैः परिवारितः । स कुम्भकर्णः समरे समसज्जत दुर्जयः ॥ २ ॥ एतस्मिन्नन्तरे देवा भीताः

सर्वे महामते । मन्त्रणार्थं महाबुद्धिः सर्वलोकेश्वरः प्रभुः ॥ ३ ॥ ब्रह्माणमागतं वीक्ष्य सहितं सर्वदैवतैः ।
 संपूज्य वचनं प्राह भगवान्पुरुषोऽव्ययः ॥४॥ श्रीराम उवाच ॥ कथं जयेऽहं संग्रामे राक्षसान्युद्धदुर्मदान् ।
 रावणप्रमुखान्वीरान्महाबलपराक्रमान् ॥५॥ तन्मे वद सुरश्रेष्ठ भयं मे जायते महत् । रावणस्य यथा संख्ये तं बाहु-
 बलविक्रमम् ॥६॥ अनुभूतोऽस्मि बहुधा जगत्प्लवनकारणम् । तथा कस्यापि नो मन्ये विद्यते भुवनत्रये ॥७॥ सां-
 प्रतं श्रूयते तस्य भ्राता राक्षसपुंगवः । समायास्यति संग्रामे महाबलपराक्रमः ॥८॥ कोटीनां पञ्चभिर्लक्षै राक्षसैः
 परिवारितः । स योत्स्यति मया सार्धं भ्रातुः साहाय्यकारणात् ॥ ९ ॥ विभीषणमुखाच्छ्रुत्वा तस्यापि च
 पराक्रमम् । भीतोऽस्मि सांप्रतं ब्रूहि यथैतान् समरे जये ॥ १० ॥ श्रीमहादेव उवाच ॥ इत्युक्तो रामचन्द्रेण
 ब्रह्मा लोकपितामहः । उवाच सान्त्वयन् रामं सर्वलोकस्य पश्यतः ॥ ११ ॥ ब्रह्मोवाच ॥ सर्वं जानासि
 राजेन्द्र तथापि कमलापते । यत्पृच्छसि जगन्नाथ जयार्थं समरे शृणु ॥१२॥ त्रैलोक्यजननी देवी ब्रह्मरूपा
 सनातनी । कात्यायनी तवोपास्या महाभयनिवारिणी ॥ १३ ॥ जयदा सर्वलोकानां या स्वयं चापराजिता ।
 तां प्रार्थय महाबाहो दुर्गां संकटतारिणीम् ॥ १४ ॥ विना प्रसन्नतां तस्याः समरे शत्रुसूदन । न विजेतुं

समर्थोऽसि रावणादीन्महाबलान् ॥ १५ ॥ यन्नाम संस्मरन् शंभुः पिबन् हालाहलं परम् । विजित्य मृत्युं लोकेऽस्मि-
न्नाम्ना मृत्युञ्जयोऽभवत् ॥ १६ ॥ तां प्रसाद्य रघुश्रेष्ठ जय लङ्कां महामते । दुष्टप्रणाशिनी देवसभापि च ज-
यप्रदा ॥ १७ ॥ स्मर्तव्या पूजितव्या च सांप्रतं सा त्वया ध्रुवम् । संग्रामे जयलाभाय जगतो रक्षणाय च
॥ १८ ॥ चण्डिकायां परा भक्तिर्विद्यते रावणस्य हि । कस्तं विजेतुं शक्तोऽत्र देव्या दृष्टिं विना प्रभो ॥ १९ ॥
उक्तं चापि तैयैतत्पुरा तुभ्यं महात्मने । समक्षं देवदेवस्य मम चापि महामते ॥ २० ॥ अपि जानासि
तत्सर्वं स्वयं त्वं मधुसूदन । तथापि तव वक्ष्यामि यत्पृष्टो जयकारणम् ॥ २१ ॥ इति श्रीमहाभागवते
महापुराणे श्रीमहादेवनारदसंवादे ब्रह्मरामचन्द्रयोर्मन्त्रवर्णनं नामैकचत्वारिंशत्तमोऽध्यायः ॥ ४१ ॥ ॥
॥ श्रीमहादेव उवाच ॥ ततः स भगवान्ब्रह्मा श्रीरामाय महात्मने । संक्षेपात्पूर्ववृत्तान्तं कथितुं
संप्रचक्रमे ॥ १ ॥ ब्रह्मोवाच ॥ भगवन्नस्य दुष्टस्य वधार्थं प्रार्थितो यदा । मया त्वं भगवन् विष्णो
नृषु जन्मपरिग्रहे ॥ २ ॥ तदा त्वमस्य रक्षायै देवीं ज्ञात्वा व्यवस्थिताम् । तस्याः संप्रार्थनार्थाय कैलासमगमः
स्वयम् ॥ ३ ॥ अहं तथा महेशश्च सहितौ चागतौ ततः । एतस्यैव वधार्थाय त्वदनुग्रहहेतवे ॥ ४ ॥ तत-

सर्वे महामते । मन्त्रणार्थं महाबुद्धिः सर्वलोकेश्वरः प्रभुः ॥ ३ ॥ ब्रह्माणमागतं वीक्ष्य सहितं सर्वदैवतैः ।
 संपूज्य वचनं प्राह भगवान्पुरुषोऽव्ययः ॥४॥ श्रीराम उवाच ॥ कथं जयेऽहं संग्रामे राक्षसान्युद्धदुर्मदान् ।
 रावणप्रमुखान्वीरान्महाबलपराक्रमान् ॥५॥ तन्मे वद सुरश्रेष्ठ भयं मे जायते महत् । रावणस्य यथा संख्ये तं बाहु-
 बलविक्रमम् ॥६॥ अनुभूतोऽस्मि बहुधा जगत्प्लवनकारणम् । तथा कस्यापि नो मन्ये विद्यते भुवनत्रये ॥७॥ सां-
 प्रतं श्रूयते तस्य भ्राता राक्षसपुंगवः । समायास्यति संग्रामे महाबलपराक्रमः ॥८॥ कोटीनां पञ्चभिर्लक्षै राक्षसैः
 परिवारितः । स योत्स्यति मया सार्धं भ्रातुः साहाय्यकारणात् ॥ ९ ॥ विभीषणमुवाच्छ्रुत्वा तस्यापि च
 पराक्रमम् । भीतोऽस्मि सांप्रतं ब्रूहि यथैतान् समरे जये ॥ १० ॥ श्रीमहादेव उवाच ॥ इत्युक्तो रामचन्द्रेण
 ब्रह्मा लोकपितामहः । उवाच सान्त्वयन् रामं सर्वलोकस्य पश्यतः ॥ ११ ॥ ब्रह्मोवाच ॥ सर्वं जानासि
 राजेन्द्र तथापि कमलापते । यत्पृच्छसि जगन्नाथ जयार्थं समरे शृणु ॥१२॥ त्रैलोक्यजननी देवी ब्रह्मरूपा
 सनातनी । कात्यायनी तवोपास्या महाभयनिवारिणी ॥ १३ ॥ जयदा सर्वलोकानां या स्वयं चापराजिता ।
 तां प्रार्थय महाबाहो दुर्गां संकटतारिणीम् ॥ १४ ॥ विना प्रसन्नतां तस्याः समरे शत्रुमूदन । न विजेत्

समर्थोऽसि रावणादीन्महाबलान् ॥ १५ ॥ यन्नाम संस्मरन् शंभुः पिबन् हालाहलं परम् । विजित्य मृत्युं लोकेऽस्मि-
न्नाम्ना मृत्युञ्जयोऽभवत् ॥ १६ ॥ तां प्रसाद्य रघुश्रेष्ठ जय लङ्कां महामते । दुष्टप्रणाशिनी देवसभापि च ज-
यप्रदा ॥ १७ ॥ स्मर्तव्या पूजितव्या च सांप्रतं सा त्वया ध्रुवम् । संग्रामे जयलाभाय जगतो रक्षणाय च
॥ १८ ॥ चण्डिकायां परा भक्तिर्विद्यते रावणस्य हि । कस्तं विजेतुं शक्तोऽत्र देव्या दृष्टिं विना प्रभो ॥ १९ ॥
उक्तं चापि तथैवैतत्पुरा तुभ्यं महात्मने । समक्षं देवदेवस्य मम चापि महामते ॥ २० ॥ अपि जानासि
तत्सर्वं स्वयं त्वं मधुसूदन । तथापि तव वक्ष्यामि यत्पृष्टो जयकारणम् ॥ २१ ॥ इति श्रीमहाभागवते
महापुराणे श्रीमहादेवनारदसंवादे ब्रह्मरामचन्द्रयोर्मन्त्रवर्णनं नामैकचत्वारिंशत्तमोऽध्यायः ॥ ४१ ॥ ॥
॥ श्रीमहादेव उवाच ॥ ततः स भगवान्ब्रह्मा श्रीरामाय महात्मने । संक्षेपात्पूर्ववृत्तान्तं कथितुं
संप्रचक्रमे ॥ १ ॥ ब्रह्मोवाच ॥ भगवन्नस्य दुष्टस्य वधार्थं प्रार्थितो यदा । मया त्वं भगवन् विष्णो
नृषु जन्मपरिग्रहे ॥ २ ॥ तदा त्वमस्य रक्षायै देवीं ज्ञात्वा व्यवस्थिताम् । तस्याः संप्रार्थनार्थाय कैलासमगमः
स्वयम् ॥ ३ ॥ अहं तथा महेशश्च सहितौ चागतौ ततः । एतस्यैव वधार्थाय त्वदनुग्रहहेतवे ॥ ४ ॥ तत-

तत्र न संशयः ॥ २८ ॥ त्वया संपूजिता देवी यदि भूयोऽपि तद्वरम् । ददाति समरे राम ततस्ते
 विजयो ध्रुवम् ॥ २९ ॥ स पापात्मा यदा सीतां साक्षालक्ष्मीं पतिव्रताम् । रिंसुरानयामास तस्या मूर्त्य-
 न्तरं बलात् ॥ ३० ॥ तदा सैव विनाशाय तस्य दुष्टविचेतसः । रुष्टा विपत्स्वरूपेण प्रविवेश पुरीं स्वयम्
 ॥३१॥ यत्र धर्ममतिः शान्तिस्तत्र श्रीः कान्तिरेव च । अधर्मो यत्र सा तत्र विपद्गुप्ता स्वयं शिवा ॥३२॥ अहं-
 कृतिवशाद्यो हि कुरुते धर्महेलनम् । दर्पोपशमनी तस्य सैव देवी महामते ॥ ३३ ॥ अत्रैतच्छृणु वक्ष्यामि
 सेतिहासं रघूद्वह । यथा संभाषितं देव्या स्वयमेव ममाग्रतः ॥ ३४ ॥ यथा महेश्वरो देवः पञ्चवक्रो महामतिः ।
 यथाहमपि पञ्चास्यः पूर्वमासं रघूत्तम ॥ ३५ ॥ तत्रैकदा त्वहंकारवशाच्छंभुमहं पुरा । अवोचमपि सं-
 क्रोधसंभूतं रघुनंदन ॥ ३६ ॥ तच्छ्रुत्वा स महादेवः पञ्चमं मे शिरस्ततः । प्रविच्छेद महाक्रोधात्तत्क्षणादेव
 पश्यतः ॥ ३७ ॥ ततोऽहं चतुरास्यः सन्नेकदा तां सुरोत्तमाम् । प्रणन्तुं तां पुरं पूर्वमगमं सह विष्णुना
 ॥३८॥ महारुद्रस्तु तत्रैव प्रणन्तुं तां महामते । महादुर्गा समायातस्तस्मिन्नेव क्षणे प्रभुः ॥ ३९ ॥ एवं तत्र
 त्वहं ब्रह्मा महाविष्णुर्महेश्वरः । समवेतास्त्रयो राम महादुर्गासमीपतः ॥४०॥ एतस्मिन्नेव कालेऽहं तां प्रणम्य

महामते । अवोचं त्रिदशेशानीं तस्य शंभोः समीपतः ॥ ४१ ॥ त्वदनुग्रहदर्पेण मातः शंभुरयं मम । चिच्छेद
पञ्चमं वक्रं निगृह्णन् सुरसंसदि ॥ ४२ ॥ मया किमपराद्धं वा कथं वा मच्छिरः शिवः । प्रचिच्छेद जगन्मातस्त्रि-
दशेश्वरवन्दिते ॥ ४३ ॥ इति मे वचनं श्रुत्वा ततः सा जगदम्बिका । मामाह वचनं चेदं सुचारुमुखप-
ङ्कजा ॥ ४४ ॥ श्रीदेव्युवाच ॥ वत्स जानीहि कर्माणि शुभसंसूचकानि च । तथैवाशुभभोगानां सूच-
कानि च तानि वै ॥ ४५ ॥ शुभानामशुभानां हि कर्मणां पद्मसंभव । फलप्रदाहमेवैका स्वतन्त्रास्मि न
चापरः ॥ ४६ ॥ यो यथा कुरुते कर्म शुभं वाप्यशुभं तथा । तथा फलं भवेत्तस्य नान्यथा तु कदाचन
॥ ४७ ॥ न तत्र विद्यते कश्चिदप्रियो वा प्रियोऽथ वा । अवश्यं स्वकृतं कर्म भुङ्क्ते तत्र न संशयः ॥ ४८ ॥
रन्तुं संध्यां स्वतनयां दृष्ट्वा कामेन मोहितः । अकरोद्यदभिप्रायं तस्मात्तत्फलमाप्तवान् ॥ ४९ ॥ शंभोः
क्रोधस्तथान्यच्च निमित्तं केवलं विधे । वस्तुतः कर्मणस्तस्य फलमेतत्सुनिश्चितम् ॥ ५० ॥ यस्तु स्वतनयां
दृष्ट्वा क्रियते कामचिन्तनम् । शिरश्छिन्नं भवेत्तस्य यदिच्छावशतो विधे ॥ ५१ ॥ तस्मात्तु ते मयैवैतच्छि-
रश्छिन्नं महामते । अधिष्ठात्र्या त्रिशूलं को दोषस्तत्र शिवस्य तु ॥ ५२ ॥ ध्रुवमेतद्विजानीहि धर्माधर्मविरो-

धिनाम् । अहमेव नियन्त्री च नान्योऽस्तीह जगत्रये ॥ ५३ ॥ ब्रह्मंस्ते पञ्चमं वक्रं कल्पितो हव्यवाहनः ।
 तस्मिन्दुते सुराः सर्वे तृप्तिमायान्ति शाश्वतीम् ॥ ५४ ॥ ब्रह्मोवाच ॥ ततस्तु त्रिजगद्धात्रीं त्रय एव सुरो-
 त्तमाः । प्रणम्य दण्डवद्भूमौ तुष्टुवुर्भक्तिसंयुताः ॥ ५५ ॥ ब्रह्मविष्णुशिवा ऊचुः ॥ उत्पन्नाः पुरुषास्त्र-
 यस्तव सुता ब्रह्मेशनारायणा जानीमो महिमानमेव नहि ते प्राचीनमत्यद्भुतम् । भूयोऽप्येतदचिन्त्यरूपम-
 हिमैश्वर्यादिभिः प्रोज्झिताः स्तोष्यामः कथमेव देवि जगतां धात्रि प्रसीदेश्वरि ॥ ५६ ॥ शिव उवाच ॥ संध-
 र्तुं शिरसा सुरेशि पदयो रेणूनहं भक्तितो गङ्गायां न्यपतन् कियन्त इति ते सालोक्यसंपादिनीम् । य-
 स्यास्ते पदपद्मरेणुमहिमाप्येतादृशस्तां कथं त्वां स्तोष्ये स्वगुणैः प्रपाहि जगतां धात्रि प्रसीदाम्बिके ॥ ५७ ॥
 देवि त्वत्पदपङ्कजं हृदि हृतं तेनैव दत्तेन वै जित्वा मृत्युमशेषलोकभयदं तत्कालकूटं बलात् । पीतं यन्नवनी-
 तवत्स हि गले चाद्यापि संराजते दीप्ताजम्बुनिभं सुरेशि जगतां धात्रि प्रसीदाम्बिके ॥ ५८ ॥ विष्णुरु-
 वाच ॥ यत्राब्धौ भुजगेश्वरस्य शिरसि शश्वच्छयिष्येऽम्बिके लक्ष्मीवाप्यनुमोदितास्तनुघटस्यन्दैकविन्दूद्भवः ।
 सोऽप्यन्तर्न विदंस्तवापि सुतरां त्वां वा शिवे यत्नतः स्तोष्येऽहं स्वगुणेन पाहि जगतां धात्रि प्रसीदाम्बिके

॥ ५९ ॥ त्वं सूक्ष्मा प्रकृतिः परात्परतरा विश्वैकहेतुः शिवे त्वां जानन्ति परेण कोऽपि जगतां सृष्ट्यादिश-
क्त्या अपि । त्वं माता जगतां त्रयो ह्यपि सुताः कारुण्यदृष्ट्या कृपामस्मांस्तु प्रविधाय पाहि जगतां धात्रि
प्रसीदाम्बिके ॥ ६० ॥ ब्रह्मोवाच ॥ स्तोत्रं ते न च वेद्मि नापि च परं रूपं न शीलं गुणान् सम्यग्यच्च किय-
च्छ्रुतीरिति महं जाने तथान्येऽपि वा । तद्वक्त्रैरपि कोटिभिर्बहुयुगं वक्तुं न शक्तः शिवे पाहि त्वं निजसद्गुणेन
जगतां धात्रि प्रसीदाम्बिके ॥ ६१ ॥ श्रीमहादेव उवाच ॥ इत्यादिस्तुतिवाक्यैस्तां स्तुत्वा नत्वा च भक्तितः ।
प्रययुस्ते निजं स्थानं ब्रह्माद्या रघुनन्दन ॥ ६२ ॥ तयैतदुक्तं राजेन्द्र स्वयमेव ममाग्रतः । अयं चापि सुदुष्टात्मा
नैनं सा परिरक्षति ॥ ६३ ॥ सीता मन्दोदरीगर्भे संभूता चारुरूपिणी । क्षेत्रजा तनयाप्यस्य रावणस्य रघूत्तम
॥ ६४ ॥ तां लोभादपहत्यैव रिरंसुः काममोहितः । यदा लङ्कां समायातस्तदा लङ्का गताभवत् ॥ ६५ ॥
जयदा धर्मनिष्ठानां पापिनां नाशकारिणी । एकैव सा श्रेष्ठतमा भवानी भुवनेश्वरी ॥ ६६ ॥ तामभ्यर्च-
यतां नित्यं सत्यं सत्यं रघूत्तम । न विद्यते कचिद्भानिः स्वर्गे मर्त्ये रसातले ॥ ६७ ॥ तस्मात्त्यक्त्वा भयं राम
विविधैरुपचारकैः । शत्रूणां निधनाकाङ्क्षी समरे शत्रुसूदन ॥ ६८ ॥ अकालेऽपि महादेवीं परिपूज्य विधानतः ।

विजेष्यसि रणे शत्रून्मा चिन्तां कर्तुमर्हसि ॥ ६९ ॥ धर्मो विजयदस्तत्र देवी यत्र प्रपूजिता । अधर्मो यत्र
 तत्रैषा विपद्रूपा रघूत्तम ॥ ७० ॥ त्वं शुद्धप्रकृतिः सर्वजगतां हितकारकः । न्यायवर्त्मप्रवृत्तश्च ततस्ते
 विजयो ध्रुवम् ॥ ७१ ॥ तेन यच्च कृतं कर्म शुभं तस्य च यत्फलम् । तद्भुक्तं नावशिष्टं तत्किञ्चित्तस्य तु
 वर्तते ॥ ७२ ॥ इदानीं कृतदुष्कर्मफलं तु समुपस्थितम् । तवैव बाणजालेन निहतः संपतिष्यति ॥ ७३ ॥
 तस्माद्राम स्थिरो भूत्वा देवीं संपूज्य भक्तिः । घातयिष्यसि लङ्केशं मा चिन्तां कर्तुमर्हसि ॥ ७४ ॥ इति
 श्रीमहाभागवते महापुराणे श्रीमहादेवनारदसंवादे रामब्रह्मणोर्मन्त्रणावर्णनं नाम द्विचत्वारिंशत्तमोऽध्यायः ४२ ॥
 श्रीमहादेव उवाच ॥ इत्याकर्ण्य रघुश्रेष्ठो ब्रह्मवक्त्रान्महामुने । पुनस्तं परिप्रच्छ प्रसन्नात्मा प्रसन्नधीः ॥ १ ॥
 श्रीराम उवाच ॥ ब्रह्मन् विजयदा देवी सैव सत्यं महामते । पूजयिष्यामि तां भक्त्या जयकामो महारणे
 ॥ २ ॥ इदानीं तु हि सा देवी जयदुर्गा महेश्वरी । कुत्रास्ति कीदृशं रम्यं रूपं तस्या वद प्रभो ॥ ३ ॥
 ब्रह्मोवाच ॥ शृणु राजन् प्रवक्ष्यामि स्वयं जानासि यद्यपि । तथापि पावनं पुण्यं श्रोतॄणां भाषतां यतः
 ॥ ४ ॥ सर्वगा सर्वसंस्था च विश्वेषां पीठवासिनी । ब्रह्माण्डमध्यसंस्था च तद्बहिर्वासिनी तथा ॥ ५ ॥ स्वर्गे

मर्त्ये हिमाद्रौ च कैलासे शिवसन्निधौ । या मूर्तिर्भगवत्यास्तु सैव पौराणिकी मता ॥ ६ ॥ ब्रह्माण्डबाह्य-
संस्था च या मूर्तिस्तान्त्रिकी परा । सुगोप्या सा महादुर्गा नित्यानन्दमयी तथा ॥ ७ ॥ तस्याः स्थानं
तु यादृक् च केन वक्तुं प्रशक्यते । किञ्चिद्वक्षामि तद्राम शृणुष्वनावहितो मम ॥ ८ ॥ पातालभूतलस्वर्ग-
ब्रह्मलोकाश्च राघव । ब्रह्माण्डान्तःस्थिताः सर्वे क्रमादूर्ध्वं सुदूरतः ॥ ९ ॥ ब्रह्माण्डबाह्याद्ब्रह्मलोकात्स-
मुत्थितः । लक्षयोजनमात्रं तु शिवलोको निरामयः ॥ १० ॥ यत्र प्रमोदते नित्यं प्रमथैः प्रमथेश्वरः । आद्यो-
ऽनिर्वचनीयोऽसौ नित्योत्सवसुसंवृतः ॥ ११ ॥ शिवभक्ताश्च ये लोकास्ते तं प्राप्य मनोहरम् । मोदन्ते देवदेवस्य
प्रसादात्करुणानिधेः ॥ १२ ॥ लक्षयोजनमात्रं तु तदूर्ध्वं विष्णुलोककः । सार्धं कमलया शङ्खचक्रपद्म-
गदाधरः ॥ १३ ॥ सोऽप्यनिर्वचनीयो वै लोकः श्रीकमलापतेः । शुद्धज्योतिर्मयो नानारत्नजालविचित्रितः
॥ १४ ॥ विष्णुभक्तिरता ये च देवगन्धर्वकिन्नरैः । सालोक्यं समनुप्राप्तास्ते तु विष्णुप्रभावतः ॥ १५ ॥
मोदन्ते नगरे तत्र नित्यं मुदितमानसाः । द्वारसंरक्षको यत्र गरुडः पतगाधिपः ॥ १६ ॥ शंभुलोकस्य
वामे तु गौरीलोको मनोरमः । विचित्रमणिमानिक्यसमूहैरतिशोभितः ॥ १७ ॥ तत्र या वैदिकी मूर्ति

देव्या दशभुजापरा । अतसीकुसुमाभासा सिंहपृष्ठनिषेदुषी ॥ १८ ॥ समास्ते मन्दिरे रम्ये षोडशद्वार-
 शोभिते । विचित्ररत्नवत्स्तम्भे पताकाभिरलंकृते ॥ १९ ॥ स्तुवद्भिः सर्वदा देवमुनीन्द्रैरतिशोभिते ।
 अनन्तचेटिकावृन्दैर्भैरवैश्चैव रक्षिते ॥ २० ॥ ब्रह्माण्डवासिभिः सर्वैर्ब्रह्माद्यैर्जगदम्बिका । पूज्यते समुपा-
 गत्य शंभुना विष्णुना तथा ॥ २१ ॥ सर्वैर्वैकुण्ठलोकैश्च शुद्धज्योतिर्मयप्रभे । गोलोके राधया यत्र कृष्णो
 विहरते प्रभुः ॥ २२ ॥ विचित्ररत्नसंनद्धपुरे कल्पद्रुमावृते । ब्रह्मर्षिवेदध्वनिभिः परितः प्रतिनादिते ॥ २३ ॥
 रत्नस्तम्भसमुद्दीप्ते मन्दिरे भगवान् स्वयम् । आत्मेच्छां रमते देव्या राधया द्विभुजो हरिः ॥ २४ ॥ तत
 उर्ध्वं रघुश्रेष्ठ पञ्चाशत्कोटियोजनम् । स्थानमस्ति महादेव्या यत्र देवीसुगोपिता ॥ २५ ॥ यत्कलाकोटि-
 कोट्यांशा राधा कृष्णस्य गेहिनी । स्वयं विहरते ब्रह्मविष्णुरुद्रादिदुर्लभा ॥ २६ ॥ वेदागमस्मृतिषु यत्परि-
 पूर्णमेकं वेदान्तकादिविविधेषु च दर्शनेषु । ब्रह्मेतिनिश्चितमनेकविधप्रमाणैः साक्षात्तु तद्भगवती खलु सैव
 नित्या ॥ २७ ॥ नित्यातिसौख्यविरहाखिलनित्यदेहा विश्वाश्रया रघुपते परमापि सैव । तस्याः पदाम्बुजन-
 खद्युतिमेव सर्वे नानाकठोरतपसा परिलोकयन्ति ॥ २८ ॥ ध्यायन्ति चानिशमहोऽखिलयोगवन्द्या तद्ब्रह्म

चाकृतिविहीनमपि ब्रुवन्ति । तस्या निजांशजनितस्य महेश्वरस्य विष्णुश्च यत्परिहितं श्रुतिभिश्च तत्त्वम्
 ॥ २९ ॥ तत्स्वांशजत्वविषया खलु तद्विराजन् पारं परं रघुपते न पुनस्तु साक्षात् ॥ ३० ॥ यथाब्धिसंगता-
 गङ्गा भिद्यते न समुद्रतः । तथा ब्रह्मांशजातास्ते भिद्यन्ते ब्रह्मणोऽपि न ॥ ३१ ॥ सैव संजायते विश्वं सैव
 संपालयत्यपि । सैव संहरते प्रान्ते नान्यत्तत्र तु कारणम् ॥ ३२ ॥ यथा कृत्रिमहस्त्यादिः परिस्पन्दादिहे-
 तुना । प्राधान्यात्कुहकस्यैव तथा तस्याश्च हेतुता ॥ ३३ ॥ ये तु तामतिदुर्गम्यां सर्वेषां मूलकारणम् । न
 जानन्ति महामोहात्तत्तद्ब्रह्मादिदैवताम् ॥ ३४ ॥ सृष्ट्यादिहेतुं जानन्ति प्राधान्याद्रघुनन्दन । यथा घटस्य
 हेतुं तं कुलालमपहाय वै ॥ ३५ ॥ प्राधान्यात्कल्प्यते दोषाद्दृढादिषु विमूढधीः । तथैवान्यत्रसृष्ट्यादिहेतुता-
 याश्च कल्पना ॥ ३६ ॥ प्राधान्येन रघुश्रेष्ठ मुग्धानामिह मायया । जगदाधारभूता या सर्वरक्षणकारिणी
 ॥ ३७ ॥ परमा मोक्षदा सैव मोहबन्धप्रवर्तिनी । सैव सिन्धौ निमग्नस्य विष्णोः संरक्षणाय वै ॥ ३८ ॥
 वटपत्रमयी भूत्वा तं दधार महाम्भसि । सैव चैतन्यरूपा च तया च रहितं जगत् ॥ ३९ ॥ विभाति शव-
 वत्सर्वं तद्युक्तं च रघूदह । चैतन्यं समवाप्नोति स्वयन्त्रं यन्त्रिणा यथा ॥ ४० ॥ सैव कृतेच्छया नित्यं

लीलया परमं शिवम् । स्वमूर्त्यन्तरमेवैका स्वस्मिन् विहरते सदा ॥ ४१ ॥ सैव दुर्गतिमापन्नान्निस्तारयति
दुर्गतान् । तस्मात्सा प्रोच्यते लोके दुर्गा दुर्गतिनाशिनी ॥ ४२ ॥ मन्दभाग्योऽपि संस्मृत्य तस्या नामव-
राक्षरम् । सौभाग्यं समवाप्नोति तस्मात्सा परमेश्वरी ॥ ४३ ॥ मन्दभाग्यपरित्रात्री प्रोच्यते वेदवादिभिः ।
सैव देवी परा विद्या लोकानां रघुनन्दन ॥ ४४ ॥ चतुर्वर्गप्रदा सर्वविपक्षक्षयकारिणी । शृणु संकीर्तये वत्स
स्थानं तस्यास्तु यादृशम् ॥ ४५ ॥ रत्नद्वीपं महाबाहो सुधासागरवेष्टितम् । कल्पद्रुमसमाकीर्णललितं
चारुहाटकैः ॥ ४६ ॥ वसन्तः सर्वदा तत्र नानर्तुर्वर्तते सदा । नदी त्रिपथगा तत्र सुखाम्बुरूपधारिणी ।
॥ ४७ ॥ नानामणिनिभास्तत्र पक्षिणश्चारुनिःस्वनाः । देवांशा असुरास्ते तु पुण्यात्मानो महा-
मते ॥ ४८ ॥ गायन्ति सर्वदा देवीगुणभेदाभिभाषितम् । कालोचितेन रागेण मधुरध्वनिभिर्मुदा ॥ ४९ ॥
सुगन्धः सर्वदा वाति वायुर्दक्षिणसंभवः । मन्दं मन्दं रघुश्रेष्ठ परमाह्लाददायकः ॥ ५० ॥ भवानीलोकसं-
स्थानमेतत्पुण्यानुसारिणः । सालोक्यं समनुपासाः सन्ति ते तत्र देहिनः ॥ ५१ ॥ नित्यानन्दमयास्ते तु
नित्यविज्ञानशालिनः । तेषां देवीसमा नार्यः पुमांसो भैरवोपमाः ॥ ५२ ॥ सर्वेषां मन्दिरं चारुरत्नहेमपरि-

कृतम् । सुरम्यरत्नजालैस्तु रचितैस्तोरणैरलम् ॥ ५३ ॥ यैर्गीतनृत्यवाद्यैश्च तोषिता जगदम्बिका । ते
तत्स्थानमनुप्राप्य नित्यं मुदितमानसाः ॥ ५४ ॥ गायन्ति चैव नृत्यन्ति वादयन्ति समुत्सुकाः । एवमा-
नन्दसंदोहमयं तद्रघुनन्दन ॥ ५५ ॥ भगवन् भगवत्यास्तु वाचातीतं रघूद्वह । तत्र देव्या पुरं चित्रं
रत्नप्राकारतोरणम् ॥ ५६ ॥ दीप्तं हि चन्द्रकान्त्यादिमणिभिः कौस्तुभैरलम् । चतुर्दिक्षु चतुर्द्वारं भैरवैरुप-
लक्षितम् ॥ ५७ ॥ रत्नदण्डधरैः शूलधारिभिर्भीमलोचनैः । भैरव्यः शतशस्तत्र द्वाररक्षणतत्पराः ॥ ५८ ॥
कुर्वन्त्यो गल्लवाद्यानि धावन्त्यो दण्डपाणयः । दोधूयमाना विविधाः पताकास्तत्र राघव ॥ ५९ ॥ ध्वजा-
श्चापि मनोज्ञाश्च विराजन्ते सुनिर्मलाः । तन्मध्ये सन्ति चित्राणि चत्वरणि बहूनि च ॥ ६० ॥ प्रासादै-
र्वेष्टितान्येव तत्रापि द्वारपालकाः । मध्ये त्वन्तःपुरं देव्यास्तत्र द्वारी गणाधिपः ॥ ६१ ॥ षडाननश्च
देव्यास्तौ पुत्रौ रघुकुलोद्भव । इच्छन्तौ दर्शनं देव्यास्तत्र ध्यानपरायणौ ॥ ६२ ॥ ब्रह्माण्डकोटिकोटिस्था
ब्रह्माणः कोटिकोटयः । कोटयो हलहस्ताश्च कोटयो हरयः शिवाः ॥ ६३ ॥ सन्ति राम महाबाहो किमन्यच्च
ब्रवीमि ते । तस्मिन्नन्तःपुरे रम्ये विचित्रमणिमण्डपे ॥ ६४ ॥ ज्वलद्भस्ममये स्तम्भे तोरणे मौक्तिकोज्ज्वले ।

रत्नप्रदीपावलिभिः प्रसन्नेऽपि दिगन्तरे ॥ ६५ ॥ रत्नसिंहासने रम्ये विद्युत्पुञ्जसमप्रभे । तप्तकाञ्चनसंकाशे
 भ्राजत्सूर्यसमप्रभे ॥ ६६ ॥ भास्वच्छरन्निशानाथकोटिकान्तिशुभानना । समास्ते त्रिजगन्माता महादुर्गा
 रघूद्वह ॥ ६७ ॥ भास्वत्स्वर्णसुसंनद्धस्यमन्तकसहस्रकैः । अनल्पकौस्तुभैश्चापि राजमाना किरीटिनी ॥ ६८ ॥
 महामाणिक्यहारौघरुचिशोभितवक्षसी । सुचारुदशनस्मेरुचिरा श्यामलोचना ॥ ६९ ॥ कर्णालंकरणैश्चित्रै-
 र्नासिकाभरणैस्तथा । शशाङ्ककलयातीव राजमानमुखाम्बुजा ॥ ७० ॥ शुद्धरत्नमयैर्नानाभूषणैरभिशोभिता ।
 चतुर्भिर्बाहुभिर्युक्ता महासिंहोपरि स्थिता ॥ ७१ ॥ रक्तवस्त्रपरीधाना कणत्काञ्चीसुमध्यमा । ब्रह्मेशविष्णु-
 संबन्धसुचारुपदपङ्कजा ॥ ७२ ॥ पुरस्तात्स्तुतिवाक्यैस्तु महाब्रह्मा महेश्वरः । महाविष्णुश्च संस्तौति
 प्राञ्जलिस्तां महामते ॥ ७३ ॥ चामरेणाभिशुक्लेन जया च विजया सदा । संवीजयन्त्यौ तिष्ठन्त्यौ तत्पार्श्वे
 सव्यदक्षतः ॥ ७४ ॥ चित्रव्यजनहस्ता च लक्ष्मीर्दक्षिणमास्थिता । कुङ्कुमारुणगन्धादिसौगन्ध्यं प्रति यच्छति
 ॥ ७५ ॥ वीणया तु स्वयं वाणी संस्थिता वामपार्श्वतः । संगायति गुणं देव्या वेदागमसुसंमतम् ॥ ७६ ॥
 शुद्धरत्नमये पात्रे सुधामादाय राघव । अथ वाणीप्रभृतयो यच्छन्ति प्रियकाम्यया ॥ ७७ ॥ नारदाद्यैर्मु-

निगणैरर्चितं वेदगोपितम् । गीयते पुरतो देव्या भक्त्या गद्गदया गिरा ॥ ७८ ॥ योगिन्याद्यास्तु संगृह्य
 महामाणिक्यनिर्मितम् । सताम्बूलं तदाधारं ददुर्देव्यै प्रयत्नतः ॥ ७९ ॥ भैरवप्रमुखा देवा रत्नदण्डासिपाण-
 यः । सन्त्यनेकविधास्तत्र द्वारिणः कतिकोटयः ॥ ८० ॥ एवं तदतुलं देव्या ऐश्वर्यं रघुनन्दन । किमहं
 ते प्रवक्ष्यामि चतुर्भिर्वदनैः प्रभो ॥ ८१ ॥ अलं वर्षसहस्राणां कोटिभिरुयम्बकः प्रभुः । श्रुतयश्च प्रयच्छन्ति
 तस्या वाक्यमया गुणाः ॥ ८२ ॥ सावित्री चैव गायत्री प्रत्यक्षं चांशसंभवाः । इन्द्रादयो लोकपाला नाना-
 ब्रह्माण्डवासिनः ॥ ८३ ॥ इच्छन्तो दर्शनं देव्याः पुरबाह्यसमागतः । भक्त्यार्चनरता ये तु ते त्वरान्वित-
 दर्शनाः ॥ ८४ ॥ अन्योन्यदुर्गमं राम दर्शनं तत्र पुण्यदम् । नाधिपत्यविचारोऽस्ति न वा वर्णविवेचनम्
 ॥ ८५ ॥ तस्यां यस्य मतिः पुण्या तस्यैव सुलभा तु सा । इत्युक्ता सा रघुश्रेष्ठ मूर्तिस्तस्याः सुतान्त्रिकी
 ॥ ८६ ॥ उक्तं च नगरं रम्यं यथा पृष्ठस्त्वया प्रभो । पौराणिकी तु या मूर्तिर्देवीदशभुजापरा ॥ ८७ ॥ तां च
 मूर्तिं विनिर्माय मृण्मयीं सिंहवाहिनीम् । पूजयिष्यामि संग्रामे जयलाभाय ते ध्रुवम् ॥ ८८ ॥ बोधयिष्यामि
 चैतस्यां नवम्यां परिपूज्य च । बिल्ववृक्षे महादेवीं महाभयनिवारिणीम् ॥ ८९ ॥ अत्र त्वया वृतो राम भ-

महाभाग०
॥१०८॥

गवत्यास्तु पूजने । अद्यारभ्य नवम्यां तु कृष्णायामार्द्रयोगतः ॥ ९० ॥ प्रबोध्य प्रत्यहं यावद्राक्षसेन्द्रं हनिष्य
सि । तावत्प्रपूजयिष्यामि युद्धे ते जयकाम्यया ॥ ९१ ॥ ईप्स्व राम शुचिर्भूत्वा स्तुत्वा देवीं समाहितः ।
युध्यस्व राक्षसैः सार्धं जयं प्राप्स्यसि राघव ॥ ९२ ॥ श्रीमहादेव उवाच ॥ एवमुक्तः स भगवान् देव्याः
संबोधनाय वै । समुद्रस्योत्तरे तीरे बिल्ववृक्षस्य सन्निधिम् ॥ ९३ ॥ प्रययौ त्रिदशैः सार्धं सर्वलोकपिता-
महः । रामस्तु प्राञ्जलिर्भूत्वा चोत्तराभिमुखस्ततः । तुष्टाव जयलाभाय संग्रामे जयदायिनीम् ॥ ९४ ॥
इति श्रीमहाभागवते महापुराणे श्रीमहादेवनारदसंवादे दुर्गालोकवर्णनं नाम त्रिचत्वारिंशोऽध्यायः ॥ ४३ ॥
श्रीराम उवाच ॥ नमस्ते त्रिजगदन्धे संग्रामे जयदायिनि । प्रसीद विजयं देहि कात्यायनि नमोऽस्तु ते
॥ १ ॥ सर्वशक्तिमये दुष्टरिपुनिग्रहकारिणि । दुष्टजृम्भिणि संग्रामे जयं देहि नमोऽस्तुते ॥ २ ॥ त्वमेका
परमा शक्तिः सर्वभूतेष्ववस्थिता । दुष्टं संहर संग्रामे जयं देहि नमोऽस्तु ते ॥ ३ ॥ रणप्रिये रक्तभक्षे मांसभक्ष-
णकारिणि । प्रपन्नार्तिहरे युद्धे जयं देहि नमोऽस्तुते ॥ ४ ॥ खट्वाङ्गासिकरे सुण्डमालाद्योतितविग्रहे । ये त्वां
स्मरन्ति दुर्गेषु तेषां दुःखहरा भव ॥ ५ ॥ त्वत्पादपङ्कजादैन्यं नमस्ते शरणप्रिये । विनाशय रणे शत्रून्

अध्य
४४

॥१०८॥

जयं देहि नमोऽस्तु ते ॥ ६ ॥ अचिन्त्यविक्रमेऽचिन्त्यरूपसौन्दर्यशालिनि । अचिन्त्यचरितेऽचिन्त्ये जयं
 देहि नमोऽस्तु ते ॥ ७ ॥ ये त्वां स्मरन्ति दुर्गेषु देवीं दुर्गविनाशिनीम् । नावसीदन्ति दुर्गेषु जयं देहि
 नमोऽस्तु ते ॥ ८ ॥ महिषासृक्प्रिये संख्ये महिषासुरमर्दिनि । शरण्ये गिरिकन्ये मे जयं देहि नमोऽस्तु
 ते ॥ ९ ॥ प्रसन्नवदने चण्डि चण्डासुरविमर्दिनि । संग्रामे विजयं देहि शत्रूञ्जहि नमोऽस्तु ते ॥ १० ॥
 रक्ताक्षि रक्तदशने रक्तचर्चितगात्रके । रक्तबीजनिहन्त्री त्वं जयं देहि नमोऽस्तु ते ॥ ११ ॥ विशुम्भ-
 शुम्भसंहन्त्रि विश्वकर्त्रि सुरेश्वरि । जहि शत्रून् रणे नित्यं जयं देहि नमोऽस्तु ते ॥ १२ ॥ भवान्येतज्ज-
 गत्सर्वं त्वं पालयसि सर्वदा । रक्ष विश्वमिदं मातर्हत्वैतान् दुष्टराक्षसान् ॥ १३ ॥ त्वं हि सर्वगता शक्ति-
 दुष्टमर्दनकारिणि । प्रसीद जगतां मातर्जयं देहि नमोऽस्तु ते ॥ १४ ॥ दुर्वृत्तवृन्ददमनि सदृत्तपरिपा-
 लिनि । निपातय रणे शत्रूञ्जयं देहि नमोऽस्तु ते ॥ १५ ॥ कात्यायनि जगन्मातः प्रपन्नार्तिहरे शिवे । संग्रामे
 विजयं देहि भयेभ्यः पाहि सर्वदा ॥ १६ ॥ श्रीमहादेव उवाच ॥ एवं संस्तुवतस्तस्य श्रीरामस्य महात्मनः ।
 बभूवाकाशतो वाक्यं सहसा मुनिसत्तम ॥ १७ ॥ मा भैस्त्वं रघुशार्दूल महाबलपराक्रमान् । विजेष्यस्यचिरेणैव

लङ्का हत्वा निशाचरान् ॥ १८ ॥ अहं संपूजिता बिल्वे ब्रह्मणा लोककर्तृणा । दास्यामि त्वां मनोभीष्टं वरं
 शत्रुनिबर्हण ॥ १९ ॥ इति श्रुत्वा रघुश्रेष्ठो वाक्यमाकाशसंभवम् । असंशयं मुनिश्रेष्ठ मेने विजयमात्मनः
 ॥ २० ॥ एवं चिन्तयतः काले समरे भीमविक्रमः । आयातः कुम्भकर्णो वै राक्षसैः परिवेष्टितः ॥ २१ ॥
 तस्य नादेन घोरेण सशैलवनकाननम् । चकम्पे धरणिः क्षुब्धो बभूव सरितां पतिः ॥ २२ ॥ रथाश्वकुञ्ज-
 राणां च सुघोरैरपि बृंहितैः । चकम्पे वसुधा वीरबलात्कारेण वायुना ॥ २३ ॥ चुक्षुर्भुर्वानराः सर्वे भीता
 दिक्षु विदिक्षु च । दृष्ट्वा तमतिदुर्धर्षमुद्यतास्त्रं महाबलम् ॥ २४ ॥ अथ रामस्तमायान्तं समालोक्य भयप्र-
 दम् । देवीं प्रणम्य कोदण्डं वामेनादाय पाणिना ॥ २५ ॥ सोऽपि पादावघातेन करघातेन वानरान् ।
 विमर्द्य भक्षयंश्चान्यानाससाद रघूत्तमम् ॥ २६ ॥ स संप्रेक्ष्य रघुश्रेष्ठं श्यामं दूर्वादलप्रभम् । उद्यतास्त्रं महा-
 बाहुं रक्षसामन्तकारिणम् ॥ २७ ॥ सानुजं समरेऽक्षोभं नीलोत्पलदलेक्षणम् । ननाद बलवान् घोरो युगा-
 न्तजलदो यथा ॥ २८ ॥ राघवोऽपि महानादं ब्रह्माण्डक्षोभकारकम् । चक्रे मुदा मुनिश्रेष्ठ ततो युद्धमवर्तत
 ॥ २९ ॥ ब्रह्मास्त्रजालैः संक्षिप्तैः परस्परजिगीषया । तयोरासीन्महायुद्धं सुरासुरदुरासदम् ॥ ३० ॥ सैन्यैश्च

राक्षसश्रेष्ठैर्वानराणां महात्मनाम् । आसीत्सुतुमुलं युद्धं संग्रामे जयमिच्छताम् ॥ ३१ ॥ इति श्रीमहा-
 भागवते महापुराणे महादेवनारदसंवादे श्रीरामकुम्भकर्णयोर्युद्धवर्णनं नाम चतुश्चत्वारिंशोऽध्यायः ॥ ४४ ॥
 श्रीमहादेव उवाच ॥ ॥ ब्रह्मापि बिल्ववृक्षे तां देवीं संपूज्य भक्तितः । बोधयामास रामस्य जयार्थं
 जगदम्बिकाम् ॥ १ ॥ स्तोत्रेण देवीसूक्तेन प्रणिपत्य पुनः पुनः । वेदोक्तेन सुरश्रेष्ठोऽकालेऽपि च सुरेश्व-
 रीम् ॥ २ ॥ ब्रह्मोवाच ॥ ॐ नमो विमलवदनायै भूर्भुवःस्वःपरमकमलायै केवलपरमानन्दसंदोहरूपायै लो-
 कत्रयतिमिरापहारकपरमज्योतीरूपायै असदभिलाषयुक्तसंदूषितदोषापसारणपरमामृतरूपायै मूर्तिमत्कोटिच-
 न्द्रवदनायै दुर्गादेव्यै सर्ववेदोद्भवनारायण्यै जनशरीरे परमात्मरूपायै प्रसीद ते नमो नमः ॥ ३ ॥ ॐ कशालरूपे
 प्रणवस्वाहास्वरूपे ह्रींस्वरूपिणि अम्बिके भगवत्यम्ब त्रिगुणप्रसूते नमो नमः ॥ ४ ॥ सिद्धिकरे स्फ्रे स्फ्रो स्वाहारू-
 पिणि स्वधारूपे विमलमुखे चन्द्रमुखे कोलाहलमुखे शर्वे प्रसीद ॥ ५ ॥ जगन्मादकरीं मृदुदृशीं त्वां महेशीं क्रीडा-
 स्थाने स्वागतां भुवनेशीं शत्रुस्त्वं मित्ररूपा च दुर्गा दुर्गस्य त्वं योगिनामन्तरेऽपि एकाऽनेका सूक्ष्मरूपा-
 विकारा ब्रह्माण्डानां कोटिकोटिप्रसूतम् ॥ ६ ॥ एकोऽहं विष्णुः कः परो वा शिवाख्यो देवाश्चान्ये स्तोतुमीशा-

भवामः । त्वं स्वाहा त्वं स्वधा त्वं च वौषट् त्वं चोङ्कारस्त्वं च लज्जादिबीजं त्वं च स्त्री त्वं च पुमान् सर्व-
 रूपा त्वां नमामि बोधये नः प्रसीद ॥७॥ त्वं वै देवर्षिर्देवताकालरूपा त्वं वै मासस्त्वमृतुश्रायने द्वे । कव्यं
 भुङ्हे त्वं यथा स्वधा तद्वत् स्वाहा हव्यभोक्त्री स्वयं देवि ॥८॥ त्वं वै देवाः शुक्लपक्षे प्रपूज्यास्त्वं पित्राद्याः कृष्ण-
 पक्षे प्रपूज्याः । त्वं वै सत्यं निष्कलं च स्वरूपं त्वां वै नत्वा बोधयामि प्रसीद ॥९॥ चन्द्रार्कग्निविलोचने नीचं
 नीचमुच्चं नत्वा याति मुक्तिं त्वत्पादध्यानयोगात् । त्वत्पादाब्जं चार्चयित्वा तु मुक्तिं को वा न प्राप्नोत्युत्तमां
 देवि सूक्ष्मम् ॥१०॥ स्थूलमुच्चं नीचं नीचमुच्चं कर्तुं समर्था त्वं तु काले शक्तिरूपा भवानि त्वां नत्वाहं बोधये
 नः प्रसीद । त्वं वै शक्ती राघवे रावणे च रुद्रादौ वापीहास्ति या त्वं सा त्वं शुद्धं वामकेन प्रवर्ध त्वां नत्वा
 बोधये नः प्रसीद ॥११॥ ॐ तत् सत् ब्रह्मणे नमः ॥ श्रीमहादेव उवाच ॥ अनेन वेदसूक्तेन स्तोत्रेण मुनिसत्तम ।
 संस्तुता ब्रह्मणा देवी प्रबोधं प्राप चण्डिका ॥ १२ ॥ प्रबुद्धायां च देव्यां स ब्रह्मा लोकपितामहः । प्राञ्जलि-
 र्दैवतैः सार्धं प्रार्थयामास वाञ्छितम् ॥ १३ ॥ ब्रह्मोवाच ॥ देवि त्वं बोधिताऽस्माभिरकालेऽपि सुरोत्तमे ।
 हिताय सर्वभूतानां रक्षसानां वधाय च ॥ १४ ॥ जयाय रामचन्द्रस्य संग्रामेऽतिसुदारुणे । यावद्दशाननो

युद्धे सपुत्रगणबान्धवः ॥ १५ ॥ पतिष्यति जगच्छत्रुस्तावत्त्वां जगदम्बिकाम् । पूजयामो महादेवि राघवस्य
 जयार्थिनः ॥ १६ ॥ त्वं प्रसन्ना यदि शिवे तदा पूजां प्रगृह्य च । निपातय महाशत्रुकुलं देवि दिने
 दिने ॥ १७ ॥ श्रीदेव्युवाच ॥ पतिष्यत्यद्य संग्रामे कुम्भकर्णो महाबलः । सहितः सैनकैर्भीमैर्महाबलप-
 राक्रमः ॥ १८ ॥ एवमेनां समारभ्य नवमीमसितां शुभाम् । यावच्छुक्ला तु नवमी तावदेव दिने दिने
 ॥ १९ ॥ पतिष्यति न संदेहो राक्षसा रणमूर्धनि । अमावस्यानिशायां तु मेघनादे हते सति ॥ २० ॥
 रावणोऽपि च संतप्तहृदयो राममेष्यति । संदोहरूपायै लोकत्रयतिमिरापहारकपरमज्योतीरूपायै असदभिला-
 षयुक्तसंदूषितदोषापसारणपरमामृतरूपायै मूर्तिमत्कोटिचन्द्रवदनायै दुर्गादेव्यै सर्ववेदोद्भवनाशयण्यै जन्य-
 शरीरे परमात्मरूपायै प्रसीद ते नमो नमः ॥ २१ ॥ ॐ करालरूपे प्रणवस्वाहास्वरूपे ह्रींस्वरूपिणि अम्बिके भगव-
 त्यम्ब त्रिगुणप्रसूते नमो नमः । सिद्धिकरे स्फ्रेण अमर्षवशमापन्नो युद्धार्थं समराजिरे ॥ २२ ॥ देवान्तक-
 प्रभृतिभिर्महाबलपराक्रमैः । ततस्तेषु हतेष्वेवं वीरेषु रणमूर्धनि ॥ २३ ॥ देवान्तकादिषु तथा क्रोधसं-
 रक्तलोचनः । स योत्स्यति महावीरो रावणो लोककण्टकः ॥ २४ ॥ तयोस्तु दारुणं युद्धं रामरावणयोस्तदा ।

भविष्यति यथा कैश्चिन्न दृष्टं न श्रुतं क्वचित् ॥२५॥ तत्रापि शुक्लसप्तम्यामारभ्य नवमीदिनम् । यावद्धोरतरं
 युद्धं भविष्यति तयोर्महत् ॥ २६ ॥ तस्यामारभ्य सप्तम्यां नवमीं यावदेव हि । मृण्मय्यां प्रतिमायां तु
 पूज्याहं विधिवत्पुरा ॥ २७ ॥ भवद्भिः समरे रामचन्द्रस्य जयकाङ्क्षिभिः । अनघैरुपचारैस्तु यथाहैर्बलिभि-
 स्तथा ॥ २८ ॥ स्तोत्रैर्वेदपुराणोक्तैः स्तोतव्या भक्तिभावतः । सप्तम्यां पत्रिकायां तु वेशनं मूलयोगतः
 ॥ २९ ॥ कर्तव्यं विधिवद्देवास्ततो रामधनुःसरम् । अष्टम्यां पूजिताहं तु प्रतिमायां सुशोभने
 ॥ ३० ॥ अष्टमीनवमीसंधौ वत्स्यामि शिरसो रणे । रावणस्य सुदुष्टस्य भूयो भूयो दुरात्मनः ॥ ३१ ॥
 ततः संधौ क्षणेऽहं तु पूजितव्या विधानतः । विपुलैरुपचारैस्तु मांसशोणितकर्दमैः ॥ ३२ ॥ ततः
 शत्रुं बलिंदद्यात्कृत्वा पिष्टमयं मम । नवम्यां पूजिताहं तु बलिभिर्विविधैरपि ॥ ३३ ॥ अपराह्णे रणे
 वीरं पातयिष्यामि रावणम् । दशम्यां मां प्रपूज्याथ प्रातरेव सुरोत्तमाः ॥ ३४ ॥ मूर्तिर्विसर्जनीया तु स्रोतःसु
 सुमहोत्सवैः ॥ ३५ ॥ एवं पञ्चदशाहेषु कृत्वा च सुमहोत्सवम् । निवृत्तिं प्राप्स्यथ सुरा हते तस्मिन्दुरात्मनि
 ॥ ३६ ॥ इति श्रीमहाभागवते महापुराणे श्रीमहादेवनारदसंवादे ब्रह्माणा देवीसूक्तस्तुतिवर्णनं नाम

पञ्चचत्वारिंशोऽध्यायः ॥ ४५ ॥ ॥ श्रीदेव्युवाच ॥ एवं महोत्सवो देव्या अकालेऽस्मिन्समागते । त्रैलो-
 क्यवासिभिः कार्यो मत्तृप्त्यै प्रतिवत्सरम् ॥ १ ॥ नवम्यामार्द्रायुक्तायां बिल्वे मां परिपूज्य च । संबोध्य भक्तितः
 शुक्लां नवमीं यावदेव हि ॥ २ ॥ प्रत्यहं पूजयिष्यन्ति ये तु लोकत्रये सुशः । तेषां प्रसन्ना नित्यं तु पूर-
 यिष्ये मनोरथान् ॥ ३ ॥ न शत्रुः प्रभवेत्तस्य न वा बन्धुवियोजनम् । न दुःखं न च दारिद्र्यं मत्प्रसादाद्भ-
 विष्यति ॥ ४ ॥ ऐहिकं यन्मनोभीष्टं यच्च पारत्रिकं तथा । संपदं लभते सर्वा मत्प्रसादात्सुरोत्तमाः
 ॥ ५ ॥ पुत्रायुर्धनधान्यादिवृद्धिस्तेषां दिने दिने । भविष्यत्यचला लक्ष्मीर्मा भक्त्या यजतामपि ॥ ६ ॥
 न व्याधयो भविष्यन्ति न च तान् ग्रहपीडकाः । पीडयन्ति न तेषां तु नापमृत्युर्भविष्यति ॥ ७ ॥ न भी-
 ती राजतो वापि दस्युतो वा भविष्यति । सिंहव्याघ्रादिजन्तुभ्यो न वा भीतिर्भविष्यति ॥ ८ ॥ यास्यन्ति
 वशतां भूयो हासयिष्यन्ति शत्रवः । विजयश्च रणे नित्यं भविष्यति न संशयः ॥ ९ ॥ न तेषां दुष्कृतं किञ्चि-
 त्संस्थास्यति सुरोत्तमाः । नापदश्च तथा तेषां प्रभवन्ति कदाचन ॥ १० ॥ संप्राप्नोति नरः सौख्यं मत्प्रसादा-
 न्मदर्चकः । अन्ते प्राप्स्यति मल्लोकं सत्यं सत्यं न संशयः ॥ ११ ॥ अश्वमेधादियज्ञानां कोटीनामपि यत्फ-

भविष्यति यथा कैश्चिन्न दृष्टं न श्रुतं क्वचित् ॥२५॥ तत्रापि शुक्लसप्तम्यामारभ्य नवमीदिनम् । यावद्धोरतरं
युद्धं भविष्यति तयोर्महत ॥ २६ ॥ तस्यामारभ्य सप्तम्यां नवमीं यावदेव हि । मृण्मय्यां प्रतिमायां तु
पूज्याहं विधिवत्पुरा ॥ २७ ॥ भवद्भिः समरे रामचन्द्रस्य जयकाङ्क्षिभिः । अनघैरुपचारैस्तु यथाहैर्बलिभि-
स्तथा ॥ २८ ॥ स्तोत्रैर्वेदपुराणोक्तैः स्तोतव्या भक्तिभावतः । सप्तम्यां पत्रिकायां तु वेशनं मूलयोगतः
॥ २९ ॥ कर्तव्यं विधिवद्देवास्ततो रामधनुःसरम् । अष्टम्यां पूजिताहं तु प्रतिमायां सुशोभने
॥ ३० ॥ अष्टमीनवमीसंधौ वत्स्यामि शिरसो रणे । रावणस्य सुदुष्टस्य भूयो भूयो दुरात्मनः ॥ ३१ ॥
ततः संधौ क्षणेऽहं तु पूजितव्या विधानतः । विपुलैरुपचारैस्तु मांसशोणितकर्दमैः ॥ ३२ ॥ ततः
शत्रुं बलिंदद्यात्कृत्वा पिष्टमयं मम । नवम्यां पूजिताहं तु बलिभिर्विविधैरपि ॥ ३३ ॥ अपराह्णे रणे
वीरं पातयिष्यामि रावणम् । दशम्यां मां प्रपूज्याथ प्रातरेव सुरोत्तमाः ॥ ३४ ॥ मूर्तिर्विसर्जनीया तु स्रोतःसु
सुमहोत्सवैः ॥ ३५ ॥ एवं पञ्चदशाहेषु कृत्वा च सुमहोत्सवम् । निवृत्तिं प्राप्स्यथ सुरा हते तस्मिन्दुरात्मनि
॥ ३६ ॥ इति श्रीमहाभागवते महापुराणे श्रीमहादेवनारदसंवादे ब्रह्मणा देवीसूक्तस्तुतिवर्णनं नाम

पञ्चचत्वारिंशोऽध्यायः ॥ ४५ ॥ ॥ श्रीदेव्युवाच ॥ एवं महोत्सवो देव्या अकालेऽस्मिन्समागते । त्रैलो-
 क्यवासिभिः कार्यो मत्तृप्त्यै प्रतिवत्सरम् ॥ १ ॥ नवम्यामार्द्रायुक्तायां बिल्वे मां परिपूज्य च । संबोध्य भक्तितः
 शुक्लां नवमीं यावदेव हि ॥ २ ॥ प्रत्यहं पूजयिष्यन्ति ये तु लोकत्रये सुशः । तेषां प्रसन्ना नित्यं तु पूर-
 यिष्ये मनोरथान् ॥ ३ ॥ न शत्रुः प्रभवेत्तस्य न वा बन्धुवियोजनम् । न दुःखं न च दारिद्र्यं मत्प्रसादाद्भ-
 विष्यति ॥ ४ ॥ ऐहिकं यन्मनोभीष्टं यच्च पारत्रिकं तथा । संपदं लभते सर्वा मत्प्रसादात्सुरोत्तमाः
 ॥ ५ ॥ पुत्रायुर्धनधान्यादिवृद्धिस्तेषां दिने दिने । भविष्यत्यचला लक्ष्मीर्मा भक्त्या यजतामपि ॥ ६ ॥
 न व्याधयो भविष्यन्ति न च तान् ग्रहपीडकाः । पीडयन्ति न तेषां तु नापमृत्युर्भविष्यति ॥ ७ ॥ न भी-
 ती राजतो वापि दस्युतो वा भविष्यति । सिंहव्याघ्रादिजन्तुभ्यो न वा भीतिर्भविष्यति ॥ ८ ॥ यास्यन्ति
 वशतां भूयो हासयिष्यन्ति शत्रवः । विजयश्च रणे नित्यं भविष्यति न संशयः ॥ ९ ॥ न तेषां दुष्कृतं किञ्चि-
 त्संस्थास्यति सुरोत्तमाः । नापदश्च तथा तेषां प्रभवन्ति कदाचन ॥ १० ॥ संप्राप्नोति नरः सौख्यं मत्प्रसादा-
 न्मदर्चकः । अन्ते प्राप्स्यति मल्लोकं सत्यं सत्यं न संशयः ॥ ११ ॥ अश्वमेधादियज्ञानां कोटीनामपि यत्फ-

लम् । तत्फलं समवाप्नोति कृत्वाचां वार्षिकीमिमाम् ॥ १२ ॥ मोहाद्वा द्वेषतो वापि यो मामस्मिन्महोत्सवे ।
 न पूजयति मूढात्मा स भवेद्योगिनीपशुः ॥ १३ ॥ पूजयिष्यन्ति ये मर्त्ये स्वर्गे वापि रसातले । तेषां परं हि
 तुष्टाहं वाञ्छितानि दिने दिने ॥ १४ ॥ संविधास्यामि सर्वाणि सत्यमेव सुरोत्तमाः । सात्त्विकं भावमाश्रित्य
 येऽर्चयिष्यन्ति मां जनाः ॥ १५ ॥ न तैर्बलिः प्रदातव्यो न देयं सामिषान्नकम् । कर्तव्या मे महापूजा मम
 प्रीतिमभीप्सुभिः ॥ १६ ॥ निरामिषैस्तु नैवेद्यैः स्तोत्रैर्वेदाङ्गसंभैः । विपुलैर्जपयज्ञैश्च विप्राणां भोजनैस्तथा
 ॥ १७ ॥ सुसमाहितचित्तैस्तु हिंसादिपरिवर्जितैः । राजसं भावमापन्नैर्मम संप्रीतये तु वै ॥ १८ ॥ कर्त-
 व्येयं महापूजा नानाबलिभिरादरात् । छागमेषादिमहिषैः सामिषान्नैस्तथैव च ॥ १९ ॥ स्तोत्रैस्तु जपयज्ञा-
 र्थैर्विप्राणामपि भोजनैः । दुष्टशत्रुविनाशादिधनधान्यादिवर्धनम् ॥ २० ॥ संग्रामे विजयं पुत्रदाराद्यैहिक-
 मुत्तमम् । परत्र च परं सौख्यं संप्राप्य च परं पदम् ॥ २१ ॥ तामसी तु ममार्चा या नैतयोस्तुल्यता तु सा ।
 अतः सा तु न कर्तव्या शान्तैश्च ज्ञानशालिभिः ॥ २२ ॥ यजध्वं रामचन्द्रस्य संग्रामे जयहेतवे । रिपो-
 निधनमिच्छन्तो महिषैश्छागमेषकैः ॥ २३ ॥ पूजयध्वं प्रतिदिनं शुक्ला सा नवमी सुराः । महानवम्यां छागादिव-

लिभिर्विपुलैरहम् ॥२४॥ युष्माभिः पूजितव्या वै शत्रुविध्वंसकारिणी । ततस्तुष्टा महावीरं रावणं लोककण्ठकम्
॥ २५ ॥ अजेयं शत्रुभिः संख्ये पातयिष्यामि निश्चितम् । नवम्यां बलिदानेन प्रीतिर्मे महती भवेत् ॥२६॥
अतो देयो बलिस्तत्र मम प्रीतिमभीप्सुभिः । भक्त्या वाप्यथ वाभक्त्या जानता वाप्यजानता ॥ २७ ॥
कर्तव्या वार्षिकी पूजाऽवश्यं लोकत्रये मम । बलिश्चापि प्रदातव्यः प्रत्यहं सुरसत्तमाः ॥ २८ ॥ असमर्थैरपि
सदा नवम्यां देय एव हि । यथाष्टम्यां बलिर्देवा महायज्ञफलप्रदः ॥ २९ ॥ महाष्टम्यां मम प्रीत्यै उपवासः
सुरोत्तमाः । कर्तव्यः पुत्रकामैस्तु लोकैस्त्रैलोक्यवासिभिः ॥३०॥ अवश्यं भविता पुत्रस्तेषां सर्वगुणान्वितः ।
पुत्रवद्भिर्न कर्तव्य उपवासस्तु तद्दिने ॥३१॥ अष्टम्यामुपवासात्तु नवम्यां बलिदानतः । फलं महत्तरं ज्ञेयम-
श्वमेधादियागतः ॥३२॥ श्रीमहादेव उवाच ॥ एवं निशम्य वचनं जगदम्बिकाया ब्रह्मादयः सुरगणा जग-
दीश्वरीं ताम् । शत्रोर्जयाय बलिभिर्विविधैर्विधानाद्भक्त्यार्चयन्ननुदिनं नवमीदिनान्तम् ॥३३॥ इति श्रीमहा-
भागवते महापुराणे श्रीमहादेवनारदसंवादे शारदीयपूजाविधानकथनं नाम षट्चत्वारिंशोऽध्यायः ॥ ४६ ॥
श्रीमहादेव उवाच ॥ इन्द्राद्यास्त्रिदशाः स्वर्गे मर्त्ये च परमेश्वरः । पूजयित्वा महादेवीं सर्वलोकमहेश्वरीम्

॥ १ ॥ संग्रामे पातयामास विशिखै रावणानुजम् । हताश्च वानरैर्घोरा राक्षसा लक्षकोटयः ॥ २ ॥ राक्ष-
 सैश्च हताः संख्ये वानरा बहुकोटयः । प्रावर्तयन्नदीं घोरां शोणितौघतरङ्गिणीम् ॥ ३ ॥ मुण्डमाला च विपु-
 ला बभासे तत्र नारद । श्रुत्वा तु रावणो युद्धे निहतं आतरं बहु ॥ ४ ॥ रुरोद शोकसंतप्तहृदयोऽथ मुमोह
 च । ततोऽतिकायो बलवाँस्तमाश्वास्य महारणे ॥ ५ ॥ चकार यात्रां कृष्णायां दशम्यां भीमविक्रमः ।
 रामस्तु समरे हत्वा कुम्भकर्णं महाबलम् ॥ ६ ॥ प्रययौ भगवान् ब्रह्मा देवीं यत्रार्चयन्मुने । प्रणम्य च
 महात्मानं ब्रह्माणं जगतः पतिम् ॥ ७ ॥ कथयामास संग्रामे निहतं रावणानुजम् । ब्रह्मापि कथयामास
 देव्या यत्कथितं पुरा ॥ ८ ॥ पूजाविधानं शत्रूणां निधनं च दिनेदिने । तच्छ्रुत्वा वानरैर्नानाविधिं पूजोपहा-
 रकम् ॥ ९ ॥ आनाय्य भगवान् रामो दशम्यां प्रातरेव हि । पूजां प्रवर्तयन्भक्त्या बलिभिर्विपुलैरपि ॥ १० ॥
 प्रणिपत्य महादेवीं पुनर्युद्धाय निर्ययौ । अतिकायस्तु दुर्धर्षः कम्पयन्धरणीतलम् ॥ ११ ॥ चालयन्
 सकलां पृथ्वीं रथनेमिस्वनेन च । समायातोऽपि विपुलैः सैनिकैः परिवारितः ॥ १२ ॥ तस्मिन् समागते
 घोरे राक्षसानां दुरात्मनाम् । प्रावर्तत महायुद्धं वानरैर्भयदायकम् ॥ १३ ॥ गदाभिः परिवैर्बुधैः पाषाणैर्वा-

नरर्षभाः । राक्षसान् पातयामासुः शतशोऽथ सहस्रशः ॥ १४ ॥ शस्त्रास्त्रैर्विविधैस्तद्धृद्धानरानपि राक्षसाः । संग्रामे
पातयामासुर्महाबलपराक्रमाः ॥ १५ ॥ ततो धनुः समादाय आतरो रामलक्ष्मणौ । पातयामासतुः संख्ये
राक्षसान्भीमविक्रमान् ॥ १६ ॥ स चापि राक्षसश्रेष्ठो निनदन् समराजिरे । वानरान्पातयामास शतशोऽथ
सहस्रशः ॥ १७ ॥ ततः समभवद्युद्धमतुलं लोमहर्षणम् । रामलक्ष्मणयोस्तेन राक्षसेन दुरात्मना ॥ १८ ॥
प्रहस्तप्रमुखाश्चान्ये ये च वीरा महाबलाः । तैः सार्धं वानरेन्द्रेण युद्धं चासीत्सुदारुणम् ॥ १९ ॥ यथा
प्रवृत्तिं तेषां तु युद्धं घोरतरं महत् । दिवा रात्रं मुनिश्रेष्ठ पश्यतां भयदायकम् ॥ २० ॥ यथा नालोकितं
कैश्चिद्देवैर्वा यक्षकिन्नरैः । कदाचिदन्तरिक्षे च कदाचिद्धरणीतले ॥ २१ ॥ महास्त्रशस्त्रविक्षेपैर्गदासिपरिघो-
त्तमैः । त्रिशूलैर्पट्टिशैर्वापि बभूव तुमुलं महत् ॥ २२ ॥ दिनेऽपि समभूद्वात्रिर्निशीथेऽप्यभवद्दिनम् । अनभ्रे-
ऽप्यभवद्दृष्टिर्वायुश्च तुमुलो ववौ ॥ २३ ॥ वज्रावपातः शतशो बभूव समराङ्गणे । एवं समभवद्युद्धं दिन-
त्रयमनुत्तमम् ॥ २४ ॥ ततो रात्रौ त्रयोदश्यां चतुर्थेऽहनि लक्ष्मणः । जघान तं महावीरमतिकायं महेषुभिः
॥ २५ ॥ अन्ये च राक्षसश्रेष्ठा राघवेण महात्मना । निहताः समरे केचिद्धानरैरपि चापरे ॥ २६ ॥ हनुम-

दङ्गदाद्यैश्च निहता बहवो रणे । दुद्रुवुश्च भयात्केचिद्रामो हृष्टमना बभौ ॥ २७ ॥ वानराः स्युर्महाहर्षाश्च-
 क्रुर्जयजयध्वनिम् । बभूव नभसः पुष्पवृष्टिश्च महती ततः ॥ २८ ॥ रामोऽपि भ्रातरं दोभ्यामालिङ्ग्य
 परमादृतः । मूर्ध्न्यवघ्राय हृष्टात्मा ब्रह्मणोऽन्तिकमन्वगात् ॥ २९ ॥ प्रातः संपूजयामास देवीं बिल्वे सुरे-
 श्वरीम् । ततः प्रणम्य भूयोऽगाद्युद्धाय रणमूर्धनि ॥ ३० ॥ रावणोऽथ समाकर्ण्य निहतं तं महाबलम् ।
 रक्षायै विनियोज्यैव पुरस्य तनयं मुने ॥ ३१ ॥ मेघनादं महावीरं स्वयं युद्धाय निर्ययौ । तदाऽऽसीन्सुमह-
 द्युद्ध भयदं ह्यतुलं मुने ॥ ३२ ॥ रक्षसा वानराणां च यमराष्ट्रविवर्धनम् । रामेण लक्ष्मणेनापि युद्धं तस्या-
 भवन्महत ॥ ३३ ॥ तत्र वीक्ष्य समीपे तु विभीषणममर्षतः ॥ ३४ ॥ मयदत्तां महाशक्तिं जग्राह स निशा-
 चरः । जाज्वल्यमानां तां शक्तिं विभीषणवधोद्यताम् ॥ ३५ ॥ लक्ष्मणस्त्रातुकामस्तं संमुखे तस्य संस्थितः ।
 सा शक्तिस्तेन निःक्षिप्ता प्रबिभेद रसातलम् ॥ ३६ ॥ लक्ष्मणो मूर्च्छितश्चापि पपात धरणीतले । तं समादा-
 तुकामः स लक्ष्मणं रक्षसेश्वरः ॥ ३७ ॥ पस्पर्श बाहुभिः क्षिप्रं क्रुद्धस्तं पवनात्मजः । मुष्टिना ताडयामास
 सुदृढं विपुलोरसि ॥ ३८ ॥ स तेन ताडितो वीरः पपात रुधिरं वमन् । मूर्च्छितो घूर्णनयनो निश्चेताः स्वर-

थोपरि ॥ ३९ ॥ ततः सज्ञामनुप्राप्य धनुरुद्यम्य वेगतः । मारुतिं हन्तुकामोऽसावभ्यधावत रावणः ॥ ४० ॥
 ततः संवीक्ष्य दुर्धर्षं मारुतेरन्तकोपमम् । श्रीरामो धनुरुद्यम्य रावणं चेदमब्रवीत् ॥ ४१ ॥ अद्य राक्षसराज
 त्वां निशितैः सायकोत्तमैः । पातयिष्यामि दुष्टात्मन्यदि नोत्सृजसे रणम् ॥ ४२ ॥ इत्युक्त्वा स महाबाहुर्बाणं
 धनुषि संदधे । ततो भयाद्रणं त्यक्त्वा रावणः पुरमाययौ ॥ ४३ ॥ तमाश्वास्य रणे प्रायादिन्द्रजिद्धीमविक्रमः ।
 तेनाभवन्महद्युद्धं लक्ष्मणस्य महात्मनः ॥ ४४ ॥ सुघोरं भयदं सर्वलोकसंमोहकारकम् । ततो रात्रावमोघास्त्रै-
 र्लक्ष्मणस्तं दुरासदम् ॥ ४५ ॥ पातयामास संग्रामे त्वमायां मुनिपुंगव । ततो विलप्य बहुधा देवान्तक-
 मुखैर्वृतः ॥ ४६ ॥ स्वयं पुनः समायातः संग्रामे राक्षसेश्वरः । प्रतिपत्तिथिमारभ्य यावच्च नवमीतिथिम् ॥ ४७ ॥
 बभूव तुमुलं युद्धं रामरावणयोर्महत् । अतुल्यं वचनातीतं सर्वलोकभयंकरम् ॥ ४८ ॥ तत्र षष्ठीतिथिर्या-
 वत्तावत्सैन्यं दिने दिने । विनष्टं राक्षसेन्द्रस्य विपुलं संख्ययोज्झितम् ॥ ४९ ॥ तस्यां षष्ठ्यां विनिर्माय
 मृण्मयीं प्रतिमां शुभाम् । सायं कृत्वाधिवासं तु ब्रह्मा लोकपितामहः ॥ ५० ॥ पत्नीं प्रवेष्टां सप्तम्यां देवीं
 तां समपूजयत् । पत्नीप्रवेशमात्रेण सर्वसंहारकारिणी ॥ ५१ ॥ रावणस्य वधार्थाय श्रीरामधनुराविशत् ।

महाष्टम्यां ततो देवीं प्रातरेव जगत्पिता ॥ ५२ ॥ भक्त्या संपूजयामास विपुलैरुपहारकैः । ततः प्रसन्ना
तस्मिन् स दिनसंधौ महेश्वरी ॥ ५३ ॥ प्रविष्टा रामचन्द्रेषु रावणस्य शिरांसि च । प्रविच्छेद मुनिश्रेष्ठ
शतधा स रणाजिरे ॥ ५४ ॥ सोऽपि भीतो भगवतीं सस्मार दशकंधरः । यदा तत्याज बाणान्स राघवो
निधनेच्छया ॥ ५५ ॥ तस्माद्भूयो बभूवुश्च देहमात्राच्छिरांसि च । न जहौ समरे प्राणान् छेदितोऽपि
महेषुभिः ॥ ५६ ॥ चकार तुमुलं युद्धं पूर्वाह्णे नवमीदिने । अतीवभयदं सर्वदेवानां दिवि पश्यताम् ॥ ५७ ॥
महानवम्यां तस्यां तु ब्रह्मा लोकपितामहः । देवीं संपूजयामास नानाबलिभिरादरात् ॥ ५८ ॥ सुरम्यैर्धू-
पदीपाद्यैर्नैवेद्यैर्विविधैरपि । ततो देवी भगवती या विद्या मुक्तिदा स्वयम् ॥ ५९ ॥ सैवाविद्यास्वरूपेण
रावणं समुपागमत् । ततो न देवीं सस्मार न वा भक्तिश्च तत्र वै ॥ ६० ॥ तस्यासीन्मुनिशार्दूल मोहि-
तस्य च मायया । अमर्षवशमापन्नो युयुधे राघवेण वै ॥ ६१ ॥ ब्रह्मास्त्रजालसंधैः स दर्शयन् शक्तिमात्मनः ।
तथैव राघवश्चापि ब्रह्मास्त्रनिवहैर्मुने ॥ ६२ ॥ ताडयामास दुर्धर्षं रक्षसामधिपं रणे । एवं प्रहरतोः क्रोधात्परस्परजयै-
षिणोः ॥ ६३ ॥ व्यतीतमभवन्मध्यंदिनं श्रीरामरक्षसोः । ततोऽपराह्णे रामस्तु संध्याय परमेश्वरीम् ॥ ६४ ॥

प्रणम्य प्रार्थयामास वधार्थं तस्य रक्षसः । ब्रह्मापि प्रणिपत्यैनां देवीं भक्त्या पुनः पुनः ॥ ६५ ॥ प्रार्थया-
 मास नाशाय रावणस्य दुरात्मनः । ततो देवी स्वयं प्रादादमोघं शस्त्रमुत्तमम् ॥ ६६ ॥ वधार्थं राक्षसेन्द्रस्य
 ज्वलत्कालामितेजसम् । ब्रह्मा तदस्त्रमानीय प्रीत्या परमया युतः ॥ ६७ ॥ श्रीरामाय ददौ शीघ्रं रावणस्य
 विधातिने । सर्वशक्तिमयं चारुवेगं कालान्तकोपमम् ॥ ६८ ॥ ज्वलन्तं तेजसा वीक्ष्य मुमुदे रघुनन्दनः ।
 ततः संस्मृत्य तां देवीं तदस्त्रं राघवो मुने ॥ ६९ ॥ सन्धायाकर्णकोदण्डं तूर्णं चिक्षेप तं प्रति । ततस्तदस्त्रं
 निर्भिद्य हृदयं दुष्टचेतसः ॥ ७० ॥ प्राणान् जग्राह वेगेन विवेश च धरातलम् । ततः पपात संग्रामे स्था-
 द्धेमपरिष्कृतात् ॥ ७१ ॥ पश्यतां सर्वदेवानां रावणो देवकण्ठकः । चालयन्वसुधां सर्वां क्षोभयन् सरितां
 पतिम् ॥ ७२ ॥ त्रासयन् सर्वभूतानि राक्षसांश्च विषादयन् । वानरा हर्षसंपन्नाश्चक्रुर्जयजयध्वनिम् ॥ ७३ ॥
 त्रैलोक्यवासिनश्चान्ये हते तस्मिन् दुरात्मनि । बभूव पुष्पवृष्टिश्च रामोपरि सुगन्धिदा ॥ ७४ ॥ रामाज्ञया
 तु देवेन्द्रो वर्षाप्यमृतं यदा । तदा संजीविता भूयो वानरा ये हता रणे ॥ ७५ ॥ विभीषणस्तु बहुधा भ्रातृ-
 शोकेन दुःखितः । रुरोद सांत्वयामास तं रामो भगवान् स्वयम् ॥ ७६ ॥ रावणस्य च संस्कारं कृतवान्

स विभीषणः । ततः सीतां समानीय लक्ष्मणेन समन्वितः ॥ ७७ ॥ श्रीरामो हर्षमापन्नो वानरैश्च सम-
 न्वितः । प्रायात्संपूजिता यत्र ब्रह्मणा जगदीश्वरी ॥ ७८ ॥ इति श्रीमहाभागवते महापुराणे श्रीरामराव-
 णयोः संग्रामे रावणवधो नाम सप्तचत्वारिंशोऽध्यायः ॥ ४७ ॥ ॥ श्रीमहादेव उवाच ॥ श्रीरामस्तु ततो
 देवीं भक्त्या परमया युतः । प्रणम्य दण्डवद्भूमौ तुष्टाव प्रीतमानसः ॥ १ ॥ अन्ये च त्रिदशश्रेष्ठास्तत्रागत्य
 महामुने । तुष्टुवुश्च महादेवीं सृष्टिस्थित्यन्तकारिणीम् ॥ २ ॥ तैः संस्तुता महादेवी पूजिता भक्तिभावतः ।
 विपुलैर्बलिभिः प्रीता बभूव जगदम्बिका ॥ ३ ॥ प्रहर्षश्च महानासीन्मुने त्रैलोक्यवासिनाम् । तत्र देव्या
 महोत्साहे स्वर्गे मर्त्ये रसातले ॥ ४ ॥ ननृतुर्वानराः सर्वे जगुर्गीतं मनोहरम् । श्रीरामो मुमुदे देव्याः
 प्रसादात्पूर्णमानसः ॥ ५ ॥ एवं महामहोत्साहे गते तु नवमीतिथौ । श्रीरामस्य तथान्येषां देवानामपि
 नारद ॥ ६ ॥ दशम्यां पूजयित्वा तु प्रातरेव पितामहः । व्यसृजज्जलधौ मूर्तिं ततः स्वगृहमाययौ ॥ ७ ॥
 लङ्केश्वरं ततश्चक्रे रामचंद्रो विभीषणम् । ततः श्रीमान् रघुश्रेष्ठः सीतया लक्ष्मणेन च ॥ ८ ॥ पुष्पकं
 स्थमारुह्य वानरेश्वरसंयुतः । सहितो वानरैः सर्वै राक्षसेशसमन्वितः ॥ ९ ॥ वेष्टितैस्त्रिदशैश्चापि भल्लकै-

कोटिकोटिशः । पुरःप्रवेशने यात्रां चक्रे नत्वा महेश्वरीम् ॥ १० ॥ इत्येवं मुनिशार्दूल भगवान्पुरुषोऽव्ययः ।
 स्वयमाराधयामास शरत्काले विधानतः ॥ ११ ॥ अन्येषां का कथा वत्स देवानां यक्षरक्षसाम् । नराणां
 सिद्धगन्धर्वपन्नगानां महामते ॥ १२ ॥ नास्ति देव्या समो लोके समाराध्यतमो मुने । यस्तां मोहान्न सेवेत स
 पापात्मा न संशयः ॥ १३ ॥ न तस्य विद्यते स्थानं कुत्रापि मुनिसत्तम । यस्तत्सपर्यालोपं वै करोति च स पापकृत
 ॥ १४ ॥ तस्माच्छाक्तोऽथ वा शैवः सौरो वा वैष्णवोऽथ वा । अवश्यं पूजयेद्देवीं शारदीये महात्सवे ॥ १५ ॥ बलिभि-
 र्मत्स्यमांसाद्यैश्छागकासरमेषकैः । प्रीतये जगदीश्वर्यास्तथान्यैरुपचारकैः ॥ १६ ॥ वित्तशाठ्यं न कर्तव्यं कर्तव्यं
 सर्वथादृतैः । अवश्यं यजनं देव्याः शारदीये महोत्सवे ॥ १७ ॥ गृह्णाति चण्डिका यस्माद् दुष्टान् वै पशुरूपकान् ।
 तस्मात्पशुबलिर्देव्यो देवीभक्तिपरायणैः ॥ १८ ॥ अन्यैरपि महायज्ञे देव्याः प्रीतिमभीप्सुभिः । देव्यर्चनरता ये
 च प्रतिसंवत्सरं मुने ॥ १९ ॥ तदाज्ञावशगाः सर्वे देवा इन्द्रपुरोगमाः । किमन्यद्बहुनोक्तेन सत्यमेव महा-
 मुने ॥ २० ॥ नास्ति लोकत्रये पुण्यं देव्या अर्चनसंभवात् । य इदं शृणुयाद्भक्त्या रामायणमनुत्तमम् ॥ २१ ॥
 देव्या विस्तृतमाहात्म्यं महापातकनाशनम् । स देव्याः पदवीं याति ब्रह्मादीनां सुदुर्लभाम् ॥ २२ ॥ इत्युक्तं

ते मुनिश्रेष्ठ यथा स भगवान् हरिः । संभूय मानुषं देहं समाश्रित्य धरातले ॥ २३ ॥ शत्रोर्निधनमन्विच्छ-
 न्नकालेऽपि विधानतः । देवीं संपूजयामास भूयः किं श्रोतुमिच्छसि ॥ २४ ॥ इति श्रीमहाभागवते
 महापुराणे देव्याः शारदीयपूजानुष्ठाने श्रीमद्रामायणवर्णनं नाम अष्टचत्वारिंशोऽध्यायः ॥ ४८ ॥
 ॥ श्रीनारद उवाच ॥ वदन्त्यनेकतत्त्वज्ञाः काली विद्या परात्परा । या सैव कृष्णरूपेण क्षिताववातरत्स्वयम् ॥ १ ॥
 वसुदेवगृहे देव्यां देवक्यां निजलीलया । कंसादिदुष्टभूभारनिवृत्त्यै जगदीश्वरः ॥ २ ॥ अभवच्छ्रोतुमिच्छामि
 कस्माद्देवी महेश्वरी । पुंरूपेणावतीर्णाभूत्क्षितौ तन्मे वद प्रभो ॥ ३ ॥ श्रीमहादेव उवाच ॥ शृणु गुह्यतमं
 वत्स सत्यं ते कथयामि तत् । अवतीर्णाभवत्पृथ्व्यां देवक्यां वसुदेवतः ॥ ४ ॥ शंभोरिच्छानुसारेण मायापु-
 रुषरूपधृक् । दुष्टभूभारसंहृत्यै द्वापरान्ते महीतले ॥ ५ ॥ श्रीनारद उवाच ॥ यथेच्छा सममूच्छंभोर्यथा
 चावातरक्षितौ । काली श्रीकृष्णरूपेण वसुदेवगृहे स्वयम् ॥ ६ ॥ देवक्यां परमेशान तदेतद्विस्तरेण मे । त्वं मे
 शंस जगन्नाथ सर्वज्ञोऽसि दयापरः ॥ ७ ॥ श्रीमहादेव उवाच ॥ वत्स वक्ष्याम्यशेषेण तवाहं मुनिसत्तम ।
 यथेच्छाभून्महेशस्य यथा जाता च सा क्षितौ ॥ ८ ॥ काली श्रीकृष्णरूपेण द्वापरान्ते महीतले । शृणु सावहितो

भूत्वा भक्तिमानसि नारद ॥ ९ ॥ एकदा मन्दिरे रम्ये कैलासे च सुनिर्जने । पार्वत्या विहरञ्छंभुः स्थितः
 परमकौतुकी ॥ १० ॥ तत्र शंभुर्निरीक्ष्यैव पार्वत्या रूपमुत्तमम् । चेतसा चिन्तयामास नारीजन्मातिशोभ-
 नम् ॥ ११ ॥ ततः प्राह महादेवो देवीं सर्वाङ्गसुन्दरीम् । प्रीणयन् प्रियवाक्येन विमृजन् पाणिना मुखम्
 ॥ १२ ॥ श्रीशिव उवाच ॥ कृपया परमेशानि सर्व एव मनोरथाः । परिपूर्णकृताः किञ्चिदवशिष्टं न विद्यते
 ॥ १३ ॥ अन्यत्किमपि शर्वाणि विद्यते वाञ्छितं मम । तत्संपूर्णं कुरु शिवे यदि ते मय्यनुग्रहः ॥ १४ ॥
 श्रीदेव्युवाच ॥ किमन्यद्विद्यते शंभो वाञ्छितं तद्वद प्रभो । करिष्ये तच्च संपूर्णं भवतः प्रियकाम्यया ॥ १५ ॥
 ॥ श्रीशिव उवाच ॥ यदि मे त्वं प्रसन्नासि तदा पुंस्त्वमवाप्नुहि । कुत्रचित्पृथिवीपृष्ठे यास्येऽहं स्त्रीस्वरूपताम्
 ॥ १६ ॥ यथाहं ते प्रियो भर्ता त्वं वै प्राणसमाङ्गना । एतदेव मनोभीष्टं विद्यते प्रार्थ्यमुत्तमम् ॥ १७ ॥ कु-
 रुष्व परिपूर्णं मे भक्ताभीष्टफलप्रदे ॥ श्रीदेव्युवाच ॥ भविष्येऽहं त्वत्प्रियार्थं निश्चितं धरणीतले ॥ १८ ॥
 पुंरूपेण महादेव वसुदेवगृहे प्रभो । कृष्णोऽहं मत्प्रियार्थं स्त्री भव त्वं हि त्रिलोचन ॥ १९ ॥ श्रीशिव उवाच ॥
 पुंरूपेण जगद्धात्रि प्राप्तायां कृष्णतां त्वयि । वृषभानोः सुता राधास्वरूपाहं स्वयं शिवे ॥ २० ॥ तव प्राणसमा

भूत्वा विहरिष्ये त्वया सह । मूर्तयोऽष्टौ तथा मर्त्ये भविष्यन्त्युत योषितः ॥ २१ ॥ रुक्मिणीसत्यभामाद्या
 महिष्यश्चारुलोचनाः ॥ श्रीदेव्युवाच ॥ तव मूर्तिभिरेताभिर्विहरिष्ये यथोचितम् ॥ २२ ॥ यथा नापि कृतं
 कैश्चिन्न श्रुतं वापि कुत्रचित् । अपूर्वं तदुपाख्यानं लोकानां पापनाशनम् ॥ २३ ॥ भविष्यति महादेव महापु-
 ण्यकरं तथा । विजया च जयां चैव प्रियसख्यौ मम प्रभो ॥ २४ ॥ श्रीदामवसुदामाख्यौ पुरुषौ संभविष्यतः ।
 विष्णुना समयः पूर्वमासीन्मम महेश्वर ॥ २५ ॥ स मेऽग्रजः प्रियो भ्राता भविष्यति हलायुधः । मम प्रीति-
 करो नित्यं रामाख्यः सुमहाबलः ॥ २६ ॥ देवकार्यं करिष्यामि संभविष्यामि च क्षितौ । संस्थाप्य महतीं
 कीर्तिं पुनरेष्यामि भूतलात् ॥ २७ ॥ श्रीमहादेव उवाच ॥ एवं प्रतिश्रुतं देव्या शंभवे प्रेमभावतः । तस्माद्भ-
 भूव सा कृष्णः श्यामो नवघनद्युतिः ॥ २८ ॥ एतदेव मुनिश्रेष्ठ कारणं मूलमीरितम् । कृष्णावतारे शर्वाण्या
 अन्यच्चापि निशामय ॥ २९ ॥ निहताः समरे दैत्याः पूर्वं देव्या च विष्णुना । द्वापरान्ते महीपाला बभूवुर्मु-
 निसत्तम ॥ ३० ॥ कंसस्तत्रातिदुर्धर्षस्तथा दुर्योधनादयः । अनेकदेशसंभूतास्तथान्ये क्षत्रियर्षभाः ॥ ३१ ॥
 तेषां भारासहा पृथ्वी गोरूपा ब्रह्मणोऽन्तिकम् । प्रययौ त्रिदशैः सर्वैः समन्तात्परिवारिता ॥ ३२ ॥ तां

दृष्ट्वा धरणीं ब्रह्मा गोरूपामतिदुःखिताम् । उवाच मातः कस्मात्त्वं मदन्तिकमुपागता ॥ ३३ ॥ धरण्युवाच ॥
 निहताः समरे ये ये पूर्व दानवपुंगवाः । त एव सांप्रतं ब्रह्मन् राजानो दुष्टचेतसः ॥ ३४ ॥ तान्वोदुमस-
 मर्थाहं तवान्तिकमुपागता । उपायः कल्प्यतां तेषां निधने कमलासन ॥ ३५ ॥ श्रीमहादेव उवाच ॥
 इत्याकर्ण्य वचो ब्रह्मा धरण्या मुनिपुङ्गव । आश्वास्य तां स्वयं प्रागात्कैलासं त्रिदशैर्वृतः ॥ ३६ ॥ तत्र
 वीक्ष्य जगद्धात्रीं प्रणिपत्य पुनः पुनः । कृताञ्जलिपुटो ब्रह्मा वचनं चेदमब्रवीत् ॥ ३७ ॥ ब्रह्मोवाच ॥ मात-
 स्त्वया हता ये ये दैत्यदानवराक्षसाः । विष्णुनापि च ते सर्वे सांप्रतं क्षत्रियर्षभाः ॥ ३८ ॥ तैर्व्याप्ताः सकला
 पृथ्वी राजभिर्दुष्टचेष्टितैः । न तान् विसहते पृथ्वी मृत्युस्तेषां विचिन्त्यताम् ॥ ३९ ॥ त्वं मातर्विग्रहं कृत्वा
 छलेन धरणीभुजः । निपातय च तेषां तु मृत्युरूपा त्वमम्बिके ॥ ४० ॥ श्रीदेव्युवाच ॥ नाहं योत्स्यामि
 संग्रामे स्त्रीरूपा क्षत्रियर्षभैः । यतस्ते स्त्रीस्वरूपेण मां भक्त्या समुपाश्रिताः ॥ ४१ ॥ किंतु मे भद्रकाली
 या मूर्तिर्नवघनद्युतिः । वसुदेवगृहे ब्रह्मन् पुरूपेण भविष्यति ॥ ४२ ॥ देवक्यां द्विभुजः सौम्यो वनमाला-
 विराजितः । श्रीवत्सलाञ्छनधरः सुचारुमुखपङ्कजः ॥ ४३ ॥ आत्मसंगोपनार्थाय विष्णुलक्षणल-

क्षितः । सर्वाङ्गसुन्दरः श्यामः शङ्खचक्रविराजितः ॥ ४४ ॥ भविष्यति महामायो दुष्टक्षत्रियमर्दनः ।
 पातयिष्यति कंसादीन् विविधान् क्षत्रियर्षभान् ॥ ४५ ॥ विष्णुश्चापि निजांशेन पाण्डवो भीमविक्रमः ।
 अर्जुनेतिसमाख्यातो भविष्यति महाबलः ॥ ४६ ॥ तस्य भ्राता स्वयं धर्मो ज्येष्ठो नाम्ना युधिष्ठिरः ।
 उत्पन्नश्चापरस्तद्वद्भीमसेनो महाबलः ॥ ४७ ॥ पवनोऽपि निजांशेन महाबलपराक्रमः । उत्पत्स्यतस्तथा
 माद्रिपुत्रौ भीमपराक्रमौ ॥ ४८ ॥ अश्विनौ सहजौ वीरौ भ्रातरावतिदुर्जयौ । ते धर्मनिरताः सर्वे
 पाण्डवाः सत्यविक्रमाः ॥ ४९ ॥ मदंशसंभवां कृष्णामवमंस्यति दुर्मतिः । दुर्योधनाह्वयः क्रूरः सर्वेषां
 कण्टकोपमः ॥ ५० ॥ अन्यच्चापि स पापात्मा पाण्डवानां महात्मनाम् । संक्लेशजनकं कर्म करिष्यति
 दुरासदः ॥ ५१ ॥ अज्ञातवनवासादि दुःखदं सर्वदेहिनाम् । ततोऽहं पाण्डुपुत्राणां कृत्वा साहाय्यमुत्तमम्
 ॥ ५२ ॥ उद्योगं सुमहत्कृत्वा भविष्ये समरोत्सुकः । स चापि दुर्मतिः कर्णशकुन्योर्मतमास्थितः ॥ ५३ ॥
 करिष्यति ससुद्योगं युद्धे दुर्योधनः स्वयम् । तत्र सर्वे महीपाला नानादेशनिवासिनः ॥ ५४ ॥ समायास्यन्ति
 साहाय्यं कर्तुं भरतसिंहयोः । वितत्य महतीं मायां तत्राहं रणमूर्धनि ॥ ५५ ॥ पातयिष्यामि तान्वीरान्प-

रस्परजिघांसतः । मयैव मोहिताः सर्वे राज्ञानो दुष्टचेतसः ॥ ५६ ॥ पातयिष्यन्ति संग्रामे शस्त्रघातैः परस्परम् ।
 शून्या राजर्षिभिः पृथ्वी बालवृद्धावशेषिता ॥ ५७ ॥ भविष्यति कुरुक्षेत्रे युद्धे जाते सुदारुणे । स्थास्यन्ति
 भ्रातरः पञ्च पाण्डवा धर्मतत्पराः ॥ ५८ ॥ पुण्यात्मानो महाभागा मयि भक्तिपरायणाः । एवमेवंविधे दुष्टान्
 राजन्यान् दुष्टचेतसः ॥ ५९ ॥ प्रायशो नाशयिष्यामि कुरुपाण्डुसमागमे । अन्यांस्तत्र विशिष्टांश्च क्षत्रियान्
 भीमविक्रमान् ॥ ६० ॥ पातयिष्यामि संग्रामे छलेन कमलासन । तत्र स्थित्वा परां कीर्तिं संस्थाप्याहं महीतले
 ॥ ६१ ॥ उत्पाद्य संततीश्चापि विनिपात्य छलेन च । निर्भारां वसुधां कृत्वा पुनरेष्यामि चात्र तु ॥ ६२ ॥ एवं
 लोकहितार्थाय करिष्यामि जगत्पते । त्वं च गत्वा जगन्नाथं प्रार्थयस्व सुरोत्तमम् ॥ ६३ ॥ स यथा मानुषं देहमा-
 श्रित्य धरणीतले । अवतीर्णो भवेच्छीघ्रं पाण्डुपत्न्यां महाबलः ॥ ६४ ॥ तथा विधेहि यत्नेन मा चिरं कम-
 लासन । त्वरितं गच्छ वैकुण्ठे वार्तां कथय तं विधे ॥ ६५ ॥ श्रीमहादेव उवाच ॥ इत्येवं स तया प्रोक्तो
 ब्रह्मा लोकपितामहः । प्राणिपत्य महादेवीं वैकुण्ठं प्रययौ त्वरन् ॥ ६६ ॥ तत्र संप्रार्थयामास विष्णुं कमल-
 संभवः । पृथिव्यां जन्मने पाण्डोः पत्न्यां मानुषरूपतः ॥ ६७ ॥ तच्छ्रुत्वा भगवान् प्राह देहं मानुषमाश्रितः ।

संभविष्यामि भूपृष्ठे कुन्त्यां देवात्पुरन्दरात् ॥ ६८ ॥ तच्छ्रुत्वा भगवान्ब्रह्मा प्रहृष्टात्मा निजालयम् ।
 प्रययौ मुनिशार्दूलं प्रणिपत्य जगत्पतिम् ॥ ६९ ॥ इति श्रीमहाभागवते महापुराणे श्रीमहादेवनारदसंवादे
 ब्रह्मभगवत्योः कथोपकथनं नाम एकोनपञ्चाशोऽध्यायः ॥ ४९ ॥ ॥ श्रीमहादेव उवाच ॥ विधिना
 प्रार्थिता देवी वसुदेवसुतः स्वयम् । निजांशेनाभवत्कृष्णो देवानां कार्यसिद्धये ॥ १ ॥ विष्णुश्चापि
 द्विधा भूत्वा जन्म लेभे महीतले । वसुदेवगृहे रामो महाबलपराक्रमः ॥ २ ॥ तथापरः पाण्डुसुतो धन्विश्रेष्ठो
 धनंजयः । इदानीं जन्मविस्तारं शृणु तेषां महामते ॥ ३ ॥ तत्रादौ शृणु ते वक्ष्ये जन्म श्रीरामकृष्णयोः ।
 अदितिर्देवमाता च कश्यपोऽथ प्रजापतिः ॥ ४ ॥ देवीं संप्रार्थयामास सद्भक्त्या सुचिरं पुरा । निराहारो
 जले स्थित्वा शीते ग्रीष्मेऽग्निमध्यतः ॥ ५ ॥ दिव्यौ वर्षसहस्रौ द्वौ तेपाते भक्तिसंयुतौ । तयोः प्रसन्ना सम-
 भूत्प्रत्यक्षा जगदीश्वरी ॥ ६ ॥ उवाच युवयोः किंवा वाञ्छितं वृणुतं च तत् । ततस्तावूचतुर्देवीं प्रणिपत्य
 पुनः पुनः ॥ ७ ॥ मातस्त्वमावयोर्योर्गोहे जन्म प्राप्नुहि लीलया । यथा दक्षगृहे जन्माभवत्तव सुरोत्तमे ॥ ८ ॥
 प्रसूत्यामावयोर्योर्गोहे जन्म द्वापश्शेषतः । कुत्रचित्पृथिवीपृष्ठे तथा ते संभवस्तु ते ॥ ९ ॥ श्रीदेव्युवाच ॥ शंभो-

रीप्सितसिद्धयर्थं स्त्रीरूपस्य निजेच्छया । पुरुषः संभविष्यामि नवीनजलदद्युतिः ॥१०॥ तदेयं मुण्डमालाऽपि
 वनमाला भविष्यति । सौम्यरूपं वपुर्घोरं दिनेत्रं द्विभुजान्वितम् ॥ ११ ॥ पीताम्बरधरं वंशीकरं गोपीमनो-
 हरम् । भविष्यति सुसंपन्नं विष्णुलक्षणलक्षितम् ॥ १२ ॥ श्रीमहादेव उवाच ॥ इत्युक्त्वा सा महादेवी
 तयोरन्तर्हिताभवत् । तौ जग्मतुर्निजस्थानं प्रहृष्टौ मुनिसत्तम ॥ १३ ॥ स कश्यपो यदुकुले जन्म प्राप्य
 प्रजापतिः । वसुदेवेति विख्यातः समभूद्धरणीतले ॥ १४ ॥ अदितिश्च द्विधा जाता देवकी रोहिणी तथा ।
 भगिनी दुष्टचेष्टस्य राज्ञः कंसस्य नारद ॥ १५ ॥ तां तथा रोहिणीं चापि वसुदेवो विधानतः । उपयेमे
 मुनिश्रेष्ठ शरच्चन्द्रनिभाननाम् ॥ १६ ॥ तत्रोद्वाहे तु देवक्या राज्ञा कंसो महासुरः । अतीव मङ्गलं चक्रे
 भगिनीस्नेहहेतुना ॥ १७ ॥ ततः प्रयाणसमये देवकीवसुदेवयोः । आरुह्य रथमभ्यायात्ताभ्यां कंसोऽतिदु-
 ष्ठीः ॥ १८ ॥ एतस्मिन् समये वाणी नभसः समभून्मुने । अशरीरसमुत्पन्ना सहसा देवभाषिता ॥१९॥
 एतस्या अष्टमो गर्भो संभविष्यति यः पुमान् । स हन्ता भविता राजंस्तव नूनं महीपते ॥ २० ॥ तच्छ्रुत्वा
 सहसा सोऽपि खड्गमुद्यम्य वेगतः । देवकीं हेतुकामस्तां प्राभ्यधावत दुर्मतिः ॥ २१ ॥ ततस्तं प्रणिपत्यासौ

वसुदेवो महामतिः । दास्यामि संततीः सर्वा एतस्या गर्भसंभवाः ॥ २२ ॥ तुभ्यं यथेष्टकरणे स्वीकृत्यैवं
 न्यवेदयत् । ततः सोऽपि नियोज्यैवं रक्षकान्मुनिसत्तम ॥ २३ ॥ निवृत्तः समभूतस्या निधनादतिदु-
 र्मतिः । रक्षकानाह दुष्टात्मा यदास्यास्तनयो भवेत् ॥ २४ ॥ तदान्तिकममाभ्येत्य कथयध्वं हि रक्षकाः ।
 संजाते त्वष्टमे गर्भे कथयिष्यथ मां ध्रुवम् ॥ २५ ॥ तदैनां घातयिष्यामि सगर्भा भगिनीं मम । इत्या-
 ज्ञाप्य स दुष्टात्मा देवक्याः परिरक्षकान् ॥ २६ ॥ मन्त्रिभिः सहितो राजा निर्विण्णो गृहमाविशत् । तत-
 स्तस्याज्ञया तस्या गर्भे जाते तु रक्षकाः ॥ २७ ॥ राजानं कथयामासुस्तस्या जातान्सुतानपि । श्रुत्वा श्रुत्वा स
 पापात्मा जातमात्रान्प्रगृह्य च ॥ २८ ॥ जघान संप्रताड्यैव शिलायां मुनिसत्तम । एवं निहत्य देवक्याः
 षड्दे गर्भसमुद्भवान् ॥ २९ ॥ संभाव्यमाने गर्भे तु सप्तमे सोऽतिमूढधीः । अतिसावहितांश्चक्रे देवक्यां परि-
 रक्षकान् ॥ ३० ॥ एतस्मिन्नन्तरे ब्रह्मा कैलासं समुपागमत् । समस्तैस्त्रिदशैः सार्धं मन्त्रणार्थं जगत्पतिः
 ॥ ३१ ॥ स प्रणम्य महादेवीं देवं चापि सदाशिवम् । देव्यग्रे प्राञ्जलिर्भूत्वा वचनं चेदमब्रवीत् ॥ ३२ ॥
 ब्रह्मोवाच ॥ मातस्त्वयोक्तं देवक्यां जन्म प्राप्य महीतले । पुरुषं पृथिवीभारं शमयिष्यामि निश्चितम्

॥ ३३ ॥ तस्यास्तु सन्ततीः सर्वा जातमात्राः शिलोपरि । प्रहृत्य नाशयत्येव राजा कंसोऽतिदुष्टधीः ॥ ३४ ॥
पूर्वं विवाहे देवक्याः कंसाय समभूद्वचः । आकाशोद्भवमत्युच्चैर्भयदं तस्य दुर्मतेः ॥ ३५ ॥ देवक्या
अष्टमो गर्भो संभविष्यति यः पुमान् । स ते विनाशकारीति निश्चितं विद्धि दुर्मते ॥ ३६ ॥ तच्छ्रुत्वा स तदै-
वातिदुष्टस्तां देवकीं शिवे । संछेत्तुमुद्यमं चक्रे वसुदेवस्तु तं तदा ॥ ३७ ॥ आश्रुत्य वारयामास जाता-
पत्यसमर्पणम् । ततः स निश्चयं चक्रे गर्भे जातेऽष्टमे ध्रुवम् ॥ ३८ ॥ देवकीं घातयिष्यामीत्येवं कंसोऽति-
मूढधीः । तेन संजातमात्रास्तु देवकीगर्भसंभवान् ॥ ३९ ॥ षट्सुतान् संजघानोग्रप्रतापोऽपि सुदुर्जयः । इदानीं
सप्तमे गर्भे यदि नाप्नोषि जन्म वै ॥ ४० ॥ तत्कथं भावि ते जन्म देवक्यां परमेश्वरि । कथं वा पृथिवीभारं
नाशयिष्यसि मां वद ॥ ४१ ॥ श्रीदेव्युवाच ॥ न दैवं वचनं ब्रह्मन् विफलं संभविष्यति । अवश्यं भावि वै
जन्म तस्या गर्भेऽष्टमे मम ॥ ४२ ॥ उपायं ते प्रवक्ष्यामि तथा त्वमपि चेष्टय । मा चिरं कुरु गच्छाशु
वैकुण्ठं कमलासन ॥ ४३ ॥ अंशेन विष्णुर्भूपृष्ठे संभविष्यति निश्चितम् । वसुदेवगृहे रामो भ्राता ज्येष्ठतमो
मम ॥ ४४ ॥ इत्येवं समयश्चासीत्पूर्वमेतेन विष्णुना । तस्मात्कथय तं शीघ्रं स यातु धरणीतले ॥ ४५ ॥

अंशेन देवकीगर्भे वसुदेवाज्जगत्पतिः । अहं च वसुधापृष्ठे द्विधा भूत्वा निजांशतः ॥ ४६ ॥ प्रयामि रोहि-
णीगर्भं यशोदागर्भमप्युत । संप्राप्ते पञ्चमे मासि रोहिणीगर्भमध्यतः ॥ ४७ ॥ यास्यामि देवकीगर्भं विष्णु-
स्तद्गर्भतोऽपि च । समायास्यति रोहिण्या गर्भं कमलसंभव ॥ ४८ ॥ तदेवाष्टमगर्भे मे जन्म संपत्स्यतेऽपि च
॥ ४९ ॥ न ज्ञास्यति स दुर्बुद्धिर्गर्भं चापि तमष्टमम् ॥ ५० ॥ एवं संप्राप्य देवक्यां जन्म श्रीकृष्णरूपधृक् ।
काले संपातयिष्यामि तं दुष्टं सह सैनिकैः ॥ ५१ ॥ यावच्च पुण्यकर्मास्य क्षीणतां न च यास्यति । तावद्यथा-
विधेयं तु तथा मे त्वं निशामय ॥ ५२ ॥ जातायामपि देवक्यां यशोदायां तदैकदा । पुरुषिण्यां तथा यो-
षिद्रूपायां च स्वलीलया ॥ ५३ ॥ देवकीगर्भसंभूतां वसुदेवश्च तत्क्षणात् । संस्थाप्य गोकुले क्रोडे यशो-
दायाः प्रजापतेः ॥ ५४ ॥ तद्गर्भसंभवां योषिद्रूपां मामेव बालिकाम् । आनीय वसुदेवेन वाच्यं तस्मै दुरा-
त्मने ॥ ५५ ॥ संभूता मम कन्येति रक्षेनां पृथिवीपते । ततः स निधने यत्नं करिष्यति यदाऽसुरः ॥ ५६ ॥
तदैव सहसा स्वर्गं मूर्तिर्मे प्रतियास्यति । उक्त्वा निधनकर्तारं पश्यतस्तस्य दुर्मतेः ॥ ५७ ॥ ततः संपातयि-
ष्यामि समुपागत्य गोकुलात् । प्रारब्धकर्मेणि क्षीणे तं दुष्टं कमलासन ॥ ५८ ॥ श्रीमहादेव उवाच ॥

देव्यैवमुक्तो भगवान्ब्रह्मा वैकुण्ठमन्वगात् । न्यवेदयच्च तत्सर्वं देव्या संभाषितं च यत् ॥ ५९ ॥ विष्णुश्चाथ
 तदाकर्ण्य निजांशेन महामते । प्रययौ देवकीगर्भं रोहिण्यां जन्मलब्धये ॥ ६० ॥ भगवत्यपि रोहिण्यां य-
 शोदायामुपागमत् । द्विधा भूत्वा जगद्धात्री भूभारस्य निवृत्तये ॥ ६१ ॥ पञ्चमे मासि रोहिण्या गर्भतः सा स-
 माविशत् । जन्मने देवकीगर्भं रोहिण्यां विष्णुरन्वगात् ॥ ६२ ॥ तदैव वसुदेवोऽपि भयात्कंसस्य दुर्मतेः ।
 रोहिणीं स्थापयामास गोकुले नन्दवेश्मनि ॥ ६३ ॥ तत्र संजातवान् रामो दिव्यलक्षणलक्षितः । सर्वाङ्गसुन्दरो
 गौरो रोहिण्यास्तनयो मुने ॥ ६४ ॥ ततः समभवद्देवी देवक्याः परमः पुमान् । अष्टम्यामर्धरात्रे तु रोहिण्या-
 मसिते वृषे ॥ ६५ ॥ गर्जत्सु मेघवृन्देषु परितस्तमसावृते । निद्रितेष्वपि सर्वेषु रक्षकेष्वितरेषु च ॥ ६६ ॥
 नवीनजलदश्यामो वनमालाविराजितः । श्रीवत्सलाञ्छनधरो नयनद्वितयोज्ज्वलः ॥ ६७ ॥ द्विभुजो
 दिव्यसर्वाङ्गो दीप्यमानः स्वतेजसा । तं दृष्ट्वा बालकं जातं देवकी रुदती भृशम् ॥ ६८ ॥ साक्षाद्ब्रह्ममयं पूर्णं
 ज्ञात्वेदं वाक्यमब्रवीत् । कस्त्वं जातोऽसि मे गर्भे दुर्भगायाः सुलोचन ॥ ६९ ॥ जानासि किं न राजानं आतरं
 मम वैरिणम् । कंसं निधनकर्तारं सुतानां जातमात्रतः ॥ ७० ॥ अद्यैव स समाकर्ण्य त्वां जातं मम बाल-

कम् । निहनिष्यति दुष्टात्मा कृत्वा मां शोकविह्वलाम् ॥ ७१ ॥ श्रीमहादेव उवाच ॥ इत्याकर्ण्य वच-
 स्तस्या जनन्याः स तु बालकः । उवाच तां सुदुःखार्तां प्रीणयन् वचनामृतैः ॥ ७२ ॥ बालक उवाच ॥
 मातस्त्वं कुरु मा भीतिं न मे हन्तात्र विद्यते । लोकत्रयेऽसुरो वापि देवो वा मानुषोऽपि वा ॥ ७३ ॥ अह-
 माद्या परा विद्या जगत्संहारकारिणी । देवकार्यस्य सिद्ध्यर्थं त्वत्तो जातास्मि सांप्रतम् ॥ ७४ ॥ शंभोर-
 नुज्ञया मायापुरुषाकृतिरुत्तमा । युवयोस्तपसा तुष्टा जन्मान्तरकृतेन वै ॥ ७५ ॥ देवक्युवाच ॥ वत्स ते
 वचनं श्रुत्वा विस्मिताहं सुलोचन । संदर्शयस्व रूपं ते देव्यात्मकमनुत्तमम् ॥ ७६ ॥ श्रीमहादेव उवाच ॥
 देवक्यैवं निगदितः कृष्णः कमललोचनः । सहसा समभूत्कृष्णा भीमास्या शववाहना ॥ ७७ ॥ चतुर्भुजा
 त्रिनयना जिह्वाललनभीषणा । गलदायतकेशौघाच्छन्नपृष्ठा किरीटिनी ॥ ७८ ॥ तदाभवन्मुने सापि वन-
 माला मनोरमा । मुण्डालिरचिता माला लम्बमानातिशोभना ॥ ७९ ॥ तथा दृष्ट्वा तु तं बालं कालीरूपं भया-
 नकम् । देवकी चाह्वयत्तत्र वसुदेवं त्वरान्विता ॥ ८० ॥ स आगत्य निरीक्ष्यैवं श्रुत्वा जातं च बालकम् ।
 विस्मयं परमं प्राप्य वचनं चेदमब्रवीत् ॥ ८१ ॥ वसुदेव उवाच ॥ बहुजन्मशतानेकतपसा मम भाग्यतः ।

जातासि यदि मद्रह मायाबालकरूपधृक् ॥ ८२ ॥ यथानुग्रहतो यत्तदेतत्परमदुर्लभम् । प्रदर्श्य कालिकारूपं
 मज्जन्म सफलं कृतम् ॥ ८३ ॥ तथान्यदपि ते चारु रूपं दशभुजान्वितम् । उद्यत्कोटिशशाङ्काभं सौम्यं मे
 प्रतिदर्शय ॥ ८४ ॥ श्रीमहादेव उवाच ॥ इति तस्य वचः श्रुत्वा तद्रूपं परिहृत्य च । बभूव सहसा देवी
 सौम्या दशभुजा ततः ॥ ८५ ॥ तथा विलोक्य रूपं स विस्मयं परमं गतः । प्राञ्जलिः पश्या भक्त्या तुष्टा-
 वानकदुन्दुभिः ॥ ८६ ॥ वसुदेव उवाच ॥ त्वं माता जगतामनादिपरमा विद्यातिसूक्ष्मात्मिका त्वं तावज्ज-
 नकोऽप्यनादिपुरुषः पूर्णः स्वयं चिन्मयः । त्वं विश्वासि तथैव विश्ववनिता विश्वाश्रया विश्वगा त्वत्तोऽन्य-
 न्हि किञ्चिदस्ति भुवने विश्वेशि तुभ्यं नमः ॥ ८७ ॥ त्वं सृष्टौ चतुरानना स्थितिविधौ विष्णुः परात्मा
 प्रभुः संहृत्यामतिभीमरूपचरितो रुद्रः पिनाकास्त्रधृक् । तेषां सृष्टिविनाशपालनविधौ त्वं कालिकैका परा
 नित्या ब्रह्ममयी प्रसीद परमे कृष्णे जगद्धन्दिते ॥ ८८ ॥ त्वं सूक्ष्मा प्रकृतिर्निराकृतिसुताख्याता जगद्ध्यापिनी
 स्त्रीपुंस्त्रीविविभेदतस्त्वयि पुनः स्त्रीत्वाद्यभावः सदा । तत्त्वं ते न विदन्ति केचन जगत्त्राम्बिके तत्कथं
 शक्तः स्तोतुमहं भवामि परमं ब्रह्मा स्वयं मूढधीः ॥ ८९ ॥ नमोऽस्तु विश्वमोहिन्यै गौर्यै त्रिदशवन्दिते ।

नमस्ते कृष्णरूपिण्यै मायापुरुषरूपिणि ॥ ९० ॥ श्रीमहादेव उवाच ॥ एवं संस्तुवतस्तस्य देवी दशभुजा
 क्षणात् । प्रत्यक्षं समभूद्बालः कृष्णः कमललोचनः ॥ ९१ ॥ तं वीक्ष्य बालकं कृष्णं वनमालाविराजितम् ।
 वसुदेवः पुनः प्राह प्राञ्जलिर्मुनिसत्तम ॥ ९२ ॥ वसुदेव उवाच ॥ वत्स मत्तनयान् सर्वाञ्जातमात्रान्महा-
 बलः । कंसो निहन्ति दुर्द्धर्षः शिलाया मस्तके क्षिपन् ॥ ९३ ॥ तदिदानीं न यावत्तु तस्यानुचररक्षकाः ।
 चेतयन्ति विधेयं ते यत्कर्तव्यं मयाधुना ॥ ९४ ॥ तत्सर्वं त्वं च मां देव तावद्ब्रूहि जगत्पते । भूभारहर-
 णार्थाय प्रादुर्भूतोऽसि वै यतः ॥ ९५ ॥ श्रीमहादेव उवाच ॥ इति तस्य वचः श्रुत्वा कृष्णा कृष्णस्वरू-
 पिणी । यशोदानन्दयोः पूर्वं तपः स्मृत्वेदमब्रवीत् ॥ ९६ ॥ श्रीकृष्ण उवाच ॥ शृणु तात प्रवक्ष्यामि यत्क-
 र्तव्यं त्वयाऽधुना । भयादतिसुदृष्टस्य मातुलस्य महामते ॥ ९७ ॥ अद्यैव हि व्यतीतायामष्टम्यां गोकुले
 मम । मूर्तिरेकाऽपरा जाता यशोदागर्भगेहतः ॥ ९८ ॥ न तां मन्मायया सुग्धा यशोदा निद्रयाऽन्विता ।
 जानाति चारुसर्वाङ्गीं गौरीं कमललोचनाम् ॥ ९९ ॥ त्वं तु मां तत्र संस्थाप्य तामानीय त्वराऽन्वितः ।
 प्रवादं कुरु मे जाता कन्यैकेति वराङ्गना ॥ १०० ॥ तस्यास्तु निधनार्थाय संप्रहर्तुं शिलोपरि । यदोर्ध्व

नेष्यति क्रोधात्स दुष्टो मम मातुलः ॥ १०१ ॥ तदा यास्यति सा स्वर्गं देवकार्यस्य सिद्धये । उक्त्वा
 निधनकर्तारं पश्यतस्तस्य मां पितः ॥ १०२ ॥ अहं तु गोकुले स्थित्वा कियत्कालं ततस्त्वह । समागत्य
 दुरात्मानं निहनिष्यामि मातुलम् ॥ १०३ ॥ श्रीमहादेव उवाच ॥ इत्याकर्ण्य वचस्तस्य बालकस्य महामुने ।
 वसुदेवस्तमादाय गोकुलं प्रति निर्ययौ ॥ १०४ ॥ तदा प्रबोधं नो कश्चिदवाप मुनिसत्तम । मोहितो वासुदेवस्य
 माययाऽतिदुरत्यया ॥ १०५ ॥ वसुदेवस्तु निर्गत्य स्वपुरादतिदुःखितः । रुरोद पुत्रमुद्गीक्ष्य दीप्यमानं स्वते-
 जसा ॥ १०६ ॥ हा वत्स मद्वहे कस्मादाविर्भूतोऽसि पापिनः । कथं त्वां गोकुले रक्षन्न यास्येहं गृहं पुनः ॥ १०७ ॥
 इत्येवं बहुधाऽऽभाष्य सिञ्चन्नेत्रजलेन तम् । उत्तीर्य यमुनां कृष्णप्रसादात् शिवया सह ॥ १०८ ॥ प्रविश्य
 नन्दगोपस्य भवनं चाप्यतर्कितः । यशोदां ददृशे तत्र प्रसूतवरकन्यकाम् ॥ १०९ ॥ अप्रबुद्धामजानन्तीं
 पुत्रीं स्वोदरसंभवाम् । सखीभिः सहितां चापि निद्रिताभिरितस्ततः ॥ ११० ॥ ततः संस्थाप्य तत्रैव कृष्ण-
 मानकदुन्दुभिः । प्रगृह्य तनयां तां च तूर्णं गेहाद्विनिर्ययौ ॥ १११ ॥ देवी तु वसुदेवस्य क्रोडेऽतिविबभौ
 मुने । भुजैर्दशभिरुद्दीप्ता तेजोभिश्च मनोरमैः ॥ ११२ ॥ तां वीक्ष्य सर्वलोकैकजननीं ब्रह्मरूपिणीम् । आन-

न्दपरिपूर्णात्मा वसुदेवः पुरं ययौ ॥११३॥ प्रविश्य भवनं देवीं देवक्यै च समर्पयत् । उवाच जाता कन्येति
 रक्षकेभ्यो महामतिः ॥ ११४ ॥ तेऽपि प्राहुर्दुतं तस्मै कंसायातिदुरात्मने । देवक्या अष्टमे गर्भे जातैका
 कन्यका विभो ॥११५॥ स पापात्मापि तच्छ्रुत्वा तानुवाच महामुने । समानयत तां क्षिप्रं निहनिष्येऽवि-
 चारतः ॥ ११६ ॥ तच्छ्रुत्वा तां समानीय ददुस्तस्मै दुरात्मने । तां चातिसुदृढां दृष्ट्वा पाषाणैरिव
 निर्मिताम् ॥ ११७ ॥ देवीं भगवतीं बालां सृष्टिस्थित्यन्तकारिणीम् । स पापात्मा तु तां नैव ज्ञातवान्परमेश्वरीम्
 ॥११८॥ जगृहे निधनार्थं च सव्येन दृढमुष्टिना । तत्रापि सुदृढां मत्वा शिलाभिरिव निर्मिताम् ॥११९॥
 उर्ध्वं चिक्षेप पाषाणोपरि तां पातनेच्छया । ततो भगवती देवी गगनेऽतीव तेजसा ॥ १२० ॥ ज्वलन्ती सिंह-
 पृष्ठस्था तमूचे पापचेतसम् ॥ श्रीदेव्युवाच ॥ दुरात्मंस्तवनाशाय देवक्यां वसुदेवतः ॥ १२१ ॥ अहमेव स-
 मुद्भूय मायया पुरुषाकृतिः । तिष्ठामि गोकुले नन्दगोपगेहे निजांशतः ॥ १२२ ॥ श्रीमहादेव उवाच ॥
 इत्युक्त्वा सा भगवती पश्यतस्तस्य दुर्मते । स्वर्गं जगाम सिंहस्था देवकार्यस्य सिद्धये ॥ १२३ ॥ इति
 श्रीमहाभागवते महापुराणे श्रीमहादेवनारदसंवादि श्रीकृष्णप्रादुर्भावापारख्याने पञ्चाशत्तमोऽध्यायः ॥ ॥

॥ श्रीमहादेव उवाच ॥ नन्दः प्रभाते विज्ञाय चक्रे पुत्रोद्भवोत्सवम् । विप्रेभ्यो गोसहस्राणि प्रददौ मुनिसत्तम
 ॥१॥ तथा वासांसि दिव्यानि धनानि सुवहूनि च । दत्त्वा राज्ञे करं दातुं मथुरायां द्रुतं ययौ ॥२॥ एतस्मि-
 न्नन्तरे कंसो मन्त्रयित्वा च मन्त्रिभिः । पूतनां प्रेषयामास गोकुले बालघातिनीम् ॥ ३ ॥ सा तु तस्या-
 ज्ञया चारुरूपं संविभ्रती मुने । गोकुले समुपागत्य नन्दवेश्म समाविशत् ॥ ४ ॥ आयान्तीं तां समालोक्य
 सर्वा एव व्रजाङ्गनाः । जगुः केयं समायाता चारुरूपा वराङ्गना ॥ ५ ॥ शची किं देवराजस्य पत्नी किं वा
 स्वयं रतिः । कामपत्नी समायाता द्रष्टुं नन्दस्य बालकम् ॥ ६ ॥ कृष्णस्तु तामभिज्ञाय राक्षसीं कामरूपि-
 णीम् । निर्मील्य लोचने स्थित्वा पर्यङ्के तां ददर्श ह ॥ ७ ॥ सा वीक्ष्य बालकं तं तु पर्यङ्कस्थमिवानलम् ।
 यशोदामाह सौम्येन वचसा क्रूरराक्षसी ॥ ८ ॥ पूतनोवाच ॥ यशोदे सखि ते भाग्यं मन्ये जन्मशतार्जितम् ।
 यतस्तवायं तनयो जातः सर्वाङ्गसुन्दरः ॥ ९ ॥ अद्यैनं वीक्ष्य ते पुत्रं श्यामं सर्वाङ्गसुन्दरम् । हर्षं प्राप्तास्मि
 बालस्ते चिरं जीवतु सुन्दरः ॥ १० ॥ श्रीमहादेव उवाच ॥ इत्येवं स्नेहसंबन्धि वाक्यमुक्त्वा तु राक्षसी ।
 मदङ्गे बालकं देहीत्येवमूचे च तां पुनः ॥ ११ ॥ ततो यशोदा तच्छ्रुत्वा तदङ्गे प्रददौ सुतम् । सापि तस्य

मुखे प्रादात्स्तनं विषमयं ततः ॥ १२ ॥ कृष्णस्तु तामभिज्ञाय पूतनां क्रूरराक्षसीम् । स्तनमात्रस्य चौष्टेन
 पपौ प्राणैः समं पयः ॥ १३ ॥ ततः संत्यज्य तद्रूपं सौम्यं सा भीमरूपिणी । वदन्ती मुञ्च मुञ्चेति प्राणांस्त-
 त्याज राक्षसी ॥ १४ ॥ ततः पपात भूपृष्ठे वसुधामनुपीड्य सा । आच्छाद्य गोकुलं भीमा विकटास्या महा-
 द्रिवत् ॥ १५ ॥ तस्या वक्षसि कृष्णस्तु सहसा कालिकापरा । कृत्वा विरेजे भीमास्या मुण्डमालाविराजिता
 ॥ १६ ॥ क्षणार्धेन वपुस्तस्या राक्षस्याः कालिका स्वयम् । मुक्त्वा भूयः समभवद्बालः श्यामतनुः परः ॥ १७ ॥
 दृष्ट्वा तु विस्मयं जग्मुः सर्वे ते ब्रजवासिनः । मेनिरे च शिशुं कृष्णं शक्तिमाद्यां परात्पराम् ॥ १८ ॥
 यशोदा च समालिङ्ग्य स्वाङ्गे चोत्थाय बालकम् । स्तनं ददौ मुखाम्भोजे संमाज्यौषधवारिणा ॥ १९ ॥ एत-
 स्मिन्नन्तरे सोऽपि नन्दगोपः समागतः । दत्त्वा राजकरं तस्मै राज्ञे कंसाय पापिने ॥ २० ॥ स श्रुत्वा चेष्टितं
 तस्य बालकस्य महामुने । देवीं संपूजयामास नानाबलिभिरादरात् ॥ २१ ॥ अथ कंसः समाकर्ण्य पूतनानि-
 धनं तथा । कृष्णस्य चेष्टितं चापि तं मेने मृत्युमात्मनः ॥ २२ ॥ ततः प्रस्थापयामास तृणावर्तं महासुरम् ।
 अपहृत्य समानेतुं कृष्णं गोकुलसंस्थितम् ॥ २३ ॥ स आगतस्तृणावर्तो वीक्ष्य तं निर्जनस्थितम् । आश्लिष्य

बाहुदण्डेन नीत्वा गगनमास्थितः ॥ २४ ॥ कृष्णः स्मित्वा तु तस्याङ्के स्थित्वाऽभूद्रूपिणी । काली
 व्याघ्राजिनधरा महाजलदनिःस्वना ॥ २५ ॥ तस्यास्तु तेन नादेन मोहितः स महासुरः । पपात चाल-
 यन्पृथ्वीं सशैलवनकाननाम् ॥ २६ ॥ ततस्तस्य शिरः कालि खड्गेनाहत्य वै पुनः । संभूय बालकस्तस्य
 स्थितो वक्षसि नारद ॥ २७ ॥ यशोदा तु समागत्य दृष्ट्वा तं दानवं हतम् । महाद्रिसदृशं छिन्नशीर्षं शोणि-
 तसंप्लुतम् ॥ २८ ॥ विस्मयं परमं प्राप्य पुत्रं तमनुसंदधे । तत्र वीक्ष्य तृणावर्तं बलस्थं श्यामसुन्दरम् ॥ २९ ॥
 हसन्तं सुप्रसन्नास्यं विस्मयं परमं गता । वदन्ती वत्स वत्सेति सहसा स्वाङ्कमानयत् ॥ ३० ॥ नन्दश्चापि
 समागत्य दृष्ट्वा तं घोररूपिणम् । पतितं विगतप्राणं शोणितौघपरिप्लुतम् ॥ ३१ ॥ श्रीकृष्णेन हतं मत्वा
 मुमुदे मुनिसतम् । एवं भगवती देवी मायापुरुषरूपिणी ॥ ३२ ॥ तपसः फलदानाय यशोदानन्दगोपयोः ।
 शैशवं भावमाश्रित्य संस्थिता गोकुले स्वयम् ॥ ३३ ॥ शंभुस्तु जन्म संप्राप्य वृषभानुगृहे ततः । स्त्रीरूपं
 लीलयाऽऽस्थाय राधेत्याख्यामुपागमत् ॥ ३४ ॥ तां राधामुपसंयेमे कोऽपि गोपो महामुने । क्लीबत्वं सहसा
 प्राप शंभोरिष्ठानुसारतः ॥ ३५ ॥ सा राधाऽनुदिनं गत्वा कृष्णं कमललोचनम् । प्रेम्णा स्वाङ्के समारोप्य

ददृशे परमादरात् ॥ ३६ ॥ कंसस्तु निहतं श्रुत्वा तृणावर्तं महासुरम् । नन्दनन्दनमाहर्तुं व्यचिन्तयदह-
 निशम् ॥ ३७ ॥ रोहिणीतनयो रामः कृष्णेनामिततेजसा । चिक्रीडे परमानन्दपूर्णात्माऽहर्निशं मुने ॥ ३८ ॥
 तथैव क्रीडितस्तेन श्रीदामवसुदामकौ । कुमारौ रूपसंपन्नौ सुचारुमुखपङ्कजौ ॥ ३९ ॥ तेषां भावेन
 संप्रीतमनाः कृष्णस्तु गोकुले । उवास राधया सार्धं रन्तुकामो महामते ॥ ४० ॥ इति श्रीमहाभागवते महा-
 पुराणे पूतनावधादनन्तरं तृणावर्तवधोपाख्याने एकपञ्चाशत्तमोऽध्यायः ॥ ५१ ॥ नारद उवाच ॥ संभूता
 देवकीगर्भे देवी बालकरूपिणी । उवास गोकुले कस्मान्नन्दगोपगृहे स्वयम् ॥ १ ॥ पुरासीदेष नन्दः
 को यशोदा का तदङ्गना । किं चकार तपः पूर्वं येन प्राप महेश्वरीम् ॥ २ ॥ कालीं वालीकभावेन
 श्यामसुन्दररूपिणीम् । कस्माद्वापि निजांशेन यशोदागर्भसंभवा ॥ ३ ॥ देवी भगवती दुर्गा जातमात्रा
 समभ्यगात् । ददृशे नैव तां माता ज्ञातवान्न पितापि च ॥ ४ ॥ यथोत्पन्ना यथा जाता किंहेतुकमिदं
 प्रभो । एतन्मे पार्वतीनाथ समाचक्ष्व जगत्पते ॥ ५ ॥ श्रीमहादेव उवाच ॥ वत्स वक्ष्यामि ते सर्वं यत्पृच्छसि
 महामते । शृणुष्ववावहितो भूत्वा यथावन्मुनिपुङ्गव ॥ ६ ॥ दक्षः प्रजापतिः पूर्वं सतीविरहदुःखितः । चेतसा

चिन्तयामास ज्ञात्वा तां प्रकृतीं पराम् ॥ ७ ॥ संप्राप्य तपसोऽग्रेण कन्यामाद्यां परात्पराम् । तयास्मि वञ्चितो
 मोहादज्ञात्वा शिवनिन्दनात् ॥ ८ ॥ अहं तथा यतिष्यामि भूयोऽपि तप आचरन् । यथा मत्तः समुत्प-
 त्तिं भूयः सा समुपैति वै ॥ ९ ॥ इति कृत्वा मतिं दक्षो हिमाद्रेः प्रस्थमुत्तमम् । गत्वा वर्षशतं दिव्यं समा-
 राधयदम्बिकाम् । प्रसूतिरपि तत्पत्नी सद्भक्त्या परमेश्वरीम् ॥ १० ॥ तथैव प्रार्थयामास सुचिरं मुनिस-
 त्तम । तयोः प्रसन्ना समभूत्प्रत्यक्षं परमेश्वरी ॥ ११ ॥ अवोचदिति यत्प्रार्थ्यं युवयोर्वृणुतं च तत् । ततः
 प्रजापतिः प्राह मातस्त्वं कृपया पुनः ॥ १२ ॥ मत्तो जन्माशुहि शिवे प्रार्थ्यमेतन्महेश्वरी । प्रसूतिः प्राह
 मातस्त्वामपत्यस्नेहतः शिवे ॥ १३ ॥ पालयामीति मेऽभीष्टं प्रार्थनीयं तवाग्रतः ॥ देव्युवाच ॥ प्रजापते
 भविष्यामि द्वापरान्ते धरातले ॥ १४ ॥ त्वत्तो जन्म समासाद्य तनया ते न संशयः । न स्थास्यामि
 गृहे किंतु तव कन्यास्वरूपिणी ॥ १५ ॥ स्मृत्वा तच्चरितं पूर्वं शिवनिन्दाकरं परम् । द्रुतं स्वर्गपुरं यास्ये
 देवकार्यच्छलेन वै ॥ १६ ॥ अजानतो जन्मवृत्तं मम तातस्य ते गृहात् । मातः प्रसूतिस्त्वं चेदं मत्तः प्रार्थय-
 सीति यत् ॥ १७ ॥ संपत्स्यते तदा नूनं तत्सत्यं नात्र संशयः । अदित्यै कश्यपायापि मया दत्तो वरः

स्वयम् ॥ १८ ॥ द्वापरान्ते भविष्यामि तयोर्गेहे सुतस्त्वहम् । तदा तव गृहेऽहं तु दिनानि कतिचिद्धुवम्
 ॥ १९ ॥ वसिष्ये फलदानाय तपसस्तस्य लीलया ॥ श्रीमहादेव उवाच ॥ इत्युक्त्वा सा भगवती सृष्टि-
 स्थित्यन्तकारिणी ॥ २० ॥ अन्तर्दधे मुनिश्रेष्ठ सहसा पश्यतोस्तयोः । स दक्ष एव नन्दस्तु यशोदापि
 तदङ्गना ॥ २१ ॥ कारणादपि चैतस्माद्यशोदागर्भसंभवा । देवी भगवती स्वर्गे जातमात्रा समभ्यगात्
 ॥ २२ ॥ देवकीगर्भजातापि श्यामसुन्दररूपिणी । उवास गोकुले रम्ये कियत्कालं महामुने ॥ २३ ॥
 इति श्रीमहाभागवते महापुराणे दक्षप्रसूतिनन्दयशोदाजन्मवर्णने द्विपञ्चाशत्तमोऽध्यायः ॥ ५२ ॥ ॥ श्रीनारद
 उवाच ॥ संक्षेपेण समाशंस पार्वतीप्राणवल्लभ । देव्याः श्रीकृष्णरूपायाश्चरितं मे महेश्वर ॥ १ ॥ यथा विहरणं
 चक्रे गोकुले सह राधया । निपातयच्चापि तथा भूभारान्सुबहून्नरे ॥ २ ॥ अन्यत्रापि कुरुक्षेत्रे साक्षाद्वापि कुलेन
 वा । यथैवासीत्क्षितौ सर्वैर्ऋषिभिर्यदुवंशजाः ॥ ३ ॥ आरुरोह पुनः स्वर्गं यथा तदभिशंस मे ॥ श्रीमहादेव उवाच ॥
 विहरन् गोकुले कृष्णः समस्तैर्गोपबालकैः ॥ ४ ॥ बाल्ये वयसि हत्वा तान्धेनुकादीन्महासुरान् । काली-
 यदमनं कृत्वा प्रभावमनुदर्शयन् ॥ ५ ॥ रमे वृन्दावने रम्ये राधया मुनिसत्तम । अन्यैश्च गोपिकावृन्दैर्भै-

स्वांशसमुद्भवैः ॥ ६ ॥ लावण्यं वर्धयन्नेमे कृष्णः काल्यात्मकः पुमान् । गोरक्षणकुलाद्गत्वा दिवा वृन्दावने शुभे
 ॥ ७ ॥ वेणुनिःस्वनसंवादैः सर्वाश्चानीय गोपिकाः । प्रधानमहिषीं कृत्वा राधां रेमे स्वलीलया ॥ ८ ॥
 विविधैर्वन्यपुष्पैश्च मालां निर्माय गोपिकाः । कृष्णाङ्गे संप्रदायातिहृष्टा कृष्णं व्यलोकयन् ॥ ९ ॥
 कृष्णोऽपि रुचिरां मालां दत्त्वा ताभ्यः स्मिताननः । व्यलोकयन्मुखाम्भोजं सुप्रसन्नं निरन्तरम् ॥ १० ॥
 कदाचिदुपविष्टस्तु दिव्यसिंहासनोपरि । वामाङ्गे समुपाधाय राधां परमसुन्दरीम् ॥ ११ ॥ विमृज्य शशि-
 कोट्याभं वाससा तन्मुखाम्बुजम् । प्रेम्णा चुचुम्ब श्यामस्तां कामव्याकुलमानसः ॥ १२ ॥ कदाचिद्यमुनातीरे
 कदाचिज्जलमध्यतः । सहितो गोपिकावृन्दैश्चिक्रीडे यदुनन्दनः ॥ १३ ॥ रात्रौ संहत्य चेतांसि गोपीनां
 वेणुनिःस्वनैः । आनीय कानने तत्र रेमे कृष्णः सकौतुकम् ॥ १४ ॥ कदाचिद्राधिका शंभुश्चारुपञ्चमु-
 खाम्बुजः । कृष्णो भूत्वा स्वयं गौरी चक्रे विहरणं मुने ॥ १५ ॥ एवं संरममाणस्तु राधया गोकुले स्वयम् ।
 कृष्ण आनन्दपूर्णात्मा समावात्सीन्महासुने ॥ १६ ॥ एकदा संप्रवृत्ते तु शरत्काले महानिशि । विहरन्तुं
 मनः कृत्वा वृन्दावनमुपागमत् ॥ १७ ॥ पुष्पितं मल्लिकाकुन्दजातीचम्पकरङ्गनैः । ललितं मन्दमन्दाय-

मानैर्मधुरवायुमिः ॥ १८ ॥ मधुपैर्मधुमत्तैश्च गुञ्जितैर्मधुरस्वनैः । कूजितं कोकिलैः क्रौञ्चैः कामविह्वलमा-
 नसैः ॥ १९ ॥ सरांसि चातिरम्याणि कानने तत्र नारद । सुपुष्पितानि कलारकुमुदैः पङ्कजैरपि ॥ २० ॥
 अथोदयमनुप्राप शशाङ्कोऽतिसुनिर्मलः । हर्षयन्नपि विश्वानि द्रावयन्कामिनीमनः ॥ २१ ॥ एवं वनं प्रियं
 वीक्ष्य शशाङ्कं चातिनिर्मलम् । प्रहृष्टात्मा स्वयं कृष्णो वेणुमावादयन्मुने ॥ २२ ॥ तच्छ्रुत्वा ससुपायाताः
 सर्वा गोपवराङ्गनाः । संत्यज्य गृहकर्माणि कृष्णाकर्षितमानसाः ॥ २३ ॥ राधा जगाम चार्वङ्गी तासामग्रे
 व्यवस्थिता । साक्षान्छंभुः पुमान्पूर्णो राधास्त्रीरूपमाश्रितः ॥ २४ ॥ ताः सर्वा आगता वीक्ष्य
 कृष्णः कमललोचनः । महाविहार उद्योगं चक्रे स मुनिसत्तम ॥ २५ ॥ आकृष्य बाहुभिः सर्वा
 गोपीः कृष्णः पृथक् पृथक् । रेमे रतिपतिं जित्वा नानाकौतुकमङ्गलैः ॥ २६ ॥ अथाष्टधाऽभवत्कृष्णो
 नवीनजलदप्रभः । स्मितास्यः परमानन्दः पूर्णात्मा कामविह्वलः ॥ २७ ॥ तद्वीक्ष्य रेजे राधापि
 भूत्वाष्टौ मूर्तयः क्षणात् । सहसेन्दुप्रभास्मेररुचिराः कामविह्वलाः ॥ २८ ॥ ताभिर्मूर्तिभिरष्टाभिर्वि-
 हर्तुं हि महामुने । अष्टमूर्तिः प्रसन्नात्मा कृष्णः सौजन्तदेध क्षणात् ॥ २९ ॥ गतोन्तरिक्षे चक्रे स

रासक्रीडा महासुने । अन्याः शूलैः संत्यज्य सर्वगोपवराङ्गनाः ॥ ३० ॥ बाहुभ्यां बाहुमाकृष्य राधायाः
 कमलेक्षणः । वक्रेण घट्टयन्वक्रं मर्दयंश्च स्तनौ करैः ॥ ३१ ॥ कचिद्वस्त्रं तथाहृत्य प्रहसन्कौतुकान्वितः । रेमे
 चिरं परानन्दः पूर्णात्मा निजलीलया ॥ ३२ ॥ तत्रासीत्पुष्पवृष्टिश्च महती मुनिसत्तम । भेरीमृदङ्गतूर्या-
 दिनिःस्वनैस्तुमुलैः सह ॥ ३३ ॥ तथा विहरमाणौ तु राधाकृष्णौ नभोन्तरे । नालोक्य रुदुस्त्वन्या
 गोपिका रम्यकानने ॥ ३४ ॥ तासां विलापमाकर्ण्य पुनः कृष्णस्तु राधया । प्रत्यक्षं समभूतत्र कानने
 मुनिपुङ्गव ॥ ३५ ॥ मनोभिलषितं तासां कृष्णः कर्तुमनेकधा । संभूय निजमाहात्म्याद्रेमे तस्मिन्महा-
 वने ॥ ३६ ॥ दृष्ट्वा तु देवगन्धर्वाः कृष्णक्रीडां महासुने । संप्रापुः परमामोदं चक्रुः पुष्पातिवर्षणम् ॥ ३७ ॥
 एवं बहुदिनं रात्रौ गोपीभिः सह कानने । चकार रासक्रीडां वै पूर्णारभ्य कार्तिकीम् ॥ ३८ ॥ अन्या
 अपि महाक्रीडाश्चकार परमेश्वरी । वस्त्रापहरणाद्यास्तु योषिद्रूपेण शंभुना ॥ ३९ ॥ नन्दाद्या गोपवृन्दास्तु
 ज्ञात्वा ब्रह्मेति चेष्टितैः । स्नेहेन पालयामासुः कृष्णं देव्यात्मकं मुने ॥ ४० ॥ राधापि परिसंत्यज्य लज्जां
 तेन निरन्तरम् । लावण्यं वर्धयन्तीव रेमे कृष्णेन नारद ॥ ४१ ॥ अथ कंसेरितो दैत्यो वृषभाख्यो महाबलः ।

एकदा गोकुलं प्रायाद्रामकृष्णौ विहंसितुम् ॥४२॥ तमायान्तं दृशा वीक्ष्य रजताद्रिसमं मुने । दुद्रुवुः परितः
 सर्वे पशवो गोकुले स्थिताः ॥ ४३ ॥ दुद्रुवुश्चापरे लोकाः सिंहं दृष्ट्वा गजा इव । दिशश्च विदिशश्चैव भया-
 तस्य दुरात्मनः ॥ ४४ ॥ एवं निरीक्ष्य संधावमाना गोकुलवासिनः । कृष्णस्तमाससादाथ वृषभाख्यं महा-
 सुरम् ॥ ४५॥ स चापि वृषभो वीक्ष्य कृष्णं संमुखमागतम् । खुरैः प्रचालयन्पृथ्वीं ननर्द मुनिसत्तम ॥४६॥
 अथ कृष्णस्तमाकृष्य शृङ्गयोर्धरणीतले । प्रक्षिप्य पातयामास पृथ्व्यां प्राणानमोचयत् ॥ ४७ ॥ ततो
 गोपाः परं प्राप्य विस्मयं हृष्टमानसाः । अपूजयँस्ते कृष्णं तं नानास्तुतिभिरादरात् ॥ ४८ ॥ इति श्रीमहा-
 भागवते महापुराणे राधया सह रासक्रीडावर्णने कंसप्रेरितवृषभासुरवधो नाम त्रिपञ्चाशत्तमोऽध्यायः ॥ ५३ ॥
 श्रीमहादेव उवाच ॥ अथैकदा मुनिः प्रायान्नारदो मथुरापुरम् । नभसा वादयन्वीणां गायन्हरिकथा-
 मृतम् ॥ १ ॥ स प्राह कंसराजाय निर्जने मुनिसत्तम । वेदयन्सकलं वृत्तं सुगुप्तं दुष्टचेतसे ॥ २ ॥ नारद
 उवाच ॥ शृणु गुह्यतमं राजन्वक्ष्ये तव हितं वचः । योऽसौ नन्दसुतः कृष्णो गोकुलेऽस्ति महाबलः ॥ ३ ॥
 नवीननीरदश्यामो वनमालाविराजितः । स एव देवकीगर्भे संभूतश्चाष्टमे ध्रुवम् ॥ ४ ॥ रोहिणीगर्भसंभूतो

रामा भयपराक्रमः । तौ न्यस्तौ वसुदेवेन विवृद्धौ नन्दवेश्मनि ॥ ५ ॥ ताभ्यां ते निहताः शूरास्तृणावर्तादयो
 बलात् । कन्या या गगनं प्रायात्सा तु नन्दतनूद्भवा ॥ ६ ॥ आनीता वसुदेवेन त्वां प्रतारयितुं ध्रुवम् ॥
 श्रीमहादेव उवाच ॥ तेनैवमुक्तो दुर्धर्षः क्रोधात्खड्गमुपाददे ॥ ७ ॥ संछेत्तुकामो देवक्या सहितं वृष्णि-
 नन्दनम् । ततस्तं वारयामास स एव मुनिसत्तमः ॥ ८ ॥ उक्त्वा बहुविधं तस्मै राज्ञे कंसाय कोपिने । ततः
 स्वाश्रममभ्यागात्स मुनिर्देवदर्शनः ॥ ९ ॥ कंसः प्रस्थापयामासाक्रूरं निश्चित्य मन्त्रिभिः । अक्रूरमाह गत्वा त्वं
 गोकुले नन्दवेश्मनि ॥ १० ॥ वसुदेवसुतौ रामकृष्णौ तत्र स्थितौ छलात् । समानय पुरीमेनां मथुरां
 मम शासनात् ॥ ११ ॥ तत्र मुष्टिकचाणूरप्रमुखैर्मलयोधिभिः । मलयुद्धेन तौ वीरौ पातयिष्ये महा-
 बलौ ॥ १२ ॥ इत्याज्ञप्तो मुने तेन कंसेनातिदुरात्मना । अक्रूरो रथमारुह्य शीघ्रं गोकुलमाययौ ॥ १३ ॥
 ततो नन्दाश्रमं गत्वा रथात् क्षितिमुपेत्य च । प्रविश्य ददृशे वीरौ वासुदेवौ सुदुर्जयौ ॥ १४ ॥ अक्रूरस्तौ
 प्रणम्याथ दण्डवत्पतितौ भुवि । उवाचागमने हेतुं यत्कंसेनाभिभाषितम् ॥ १५ ॥ अक्रूर उवाच ॥ प्रेषितः
 कंसराज्ञेन दुष्टेनाहं समागतः । युवां मधुपुरीं नेतुं रामकृष्णौ महाबलौ ॥ १६ ॥ स तु संमन्त्रयामासमन्त्रि-

भिर्दुष्टचेष्टिभिः । युवां मलेन युद्धेन मल्लैः संपातयिष्यति ॥ १७ ॥ अहं तु प्रतिजानामि श्रुत्वा
 योगिमुखाम्बुजात् । न युवां प्राकृतौ नूनं मनुजौ भीमविक्रमौ ॥ १८ ॥ कंसादिदुष्टभूभारनिवृत्त्यै
 निजलीलया । जातौ मायामयौ पृथ्व्यां पुंप्रकृत्यात्मकौ परौ ॥ १९ ॥ नन्दस्य च यशोदायास्तत्र
 भाग्यातिरेकतः । संस्थितौ छलमाश्रित्य भयं कंसादुरात्मनः ॥ २० ॥ तदेतयोः समभवजन्मा-
 न्तरकृतस्य च । संपूर्णं फलमेवेह तपसः पूर्वमुत्तमम् ॥ २१ ॥ इदानीं समुपागत्य मथुरां यदुशा-
 सनात् । कंसादिदुष्टभूभारान्यापयैतान्महाबलान् ॥ २२ ॥ महादेव उवाच । इत्याकर्ण्य वचस्तस्य रामकृष्णौ
 महाबलौ । गन्तुमिच्छु मधुपुरीं सर्वाङ्गोपान्समूचतुः ॥ २३ ॥ यूयं विविधगव्यानि मधुराणि महात्मने ।
 दातुं राज्ञे श्वः प्रभाते गृहीत्वा संप्रयास्यथ ॥ २४ ॥ आवां तत्र गमिष्यावो द्रष्टुं क्षितिपतिं ध्रुवम् । तयो-
 रिति वचः श्रुत्वा गोपाश्चकितमानसाः ॥ २५ ॥ तथा चक्रुर्मुनिश्रेष्ठ सर्व एव महामते । ततः प्रभाते
 आरुह्य रथं तं चित्रमुत्तमम् ॥ २६ ॥ अक्रूरेण सहोद्योगं चक्रतुर्मथुरागमे । ततस्तु रुरुदुः सर्वाः कृष्णं वीक्ष्य
 व्रजाङ्गनाः ॥ २७ ॥ ताः समाश्वास्य तूष्णं स चालयन् रथमभ्यगात् । अनुजग्मुर्मुनिश्रेष्ठ नन्दाद्या गोप-

वृन्दकाः ॥ २८ ॥ प्रगृह्य दधिदुग्धादिगव्यानि यदुनन्दनौ । अक्रूरस्तु समादाय रामकृष्णौ महाबलौ
॥ २९ ॥ जगाम मधुपुर्या वै नन्दगोपमुखैर्वृतः । आयातौ रामकृष्णौ स श्रुत्वा कंसोऽतिमूढधीः ॥ ३० ॥
हस्तिनं स्थापयामास द्वारि भीमपराक्रमम् । रामकृष्णवधार्थाय दुष्टं कुवलयं मुने ॥ ३१ ॥ तं करे समुपा-
दाय कृष्णः संपात्यं भूतले । द्विधा चक्रे शिरस्तस्य करघातेन लीलया ॥ ३२ ॥ ततः पुरं विविशतू राम-
कृष्णौ महाबलौ । अक्रूरसहितौ वीरौ नन्दन्तौ सिंहवन्मुहुः ॥ ३३ ॥ अनुजग्मुर्भयत्रस्ता नन्दाद्या व्रजवा-
सिनः । उपायनानि गव्यानि गृहीत्वा मुनिसत्तम ॥ ३४ ॥ ते तु गत्वा द्रुतं यत्र कंस आस्ते नराधिपः ।
उपायनानि प्रददुस्तस्मै नत्वा दुरात्मने ॥ ३५ ॥ मल्लक्षेत्रे स्थितौ रामकृष्णौ भीमपराक्रमौ । मल्लाः संबो-
धयामासुर्मुष्टिकाद्या महाबलाः ॥ ३६ ॥ तत्र संपातयामास मुष्टिघातेन मुष्टिकम् । रोहिणीतनयो रामो
महाबलपराक्रमः ॥ ३७ ॥ कृष्णोऽप्यपातयद्दीरं चाणूरं पृथिवीतले । उत्क्षिप्य गगने भूयो निपात्य
मुनिसत्तम ॥ ३८ ॥ अन्यांश्च शतशो मल्लान् रामकृष्णौ क्षणार्धतः । पातयामासतुः संख्ये दर्शयन्तौ
पराक्रमम् ॥ ३९ ॥ ततः श्रुत्वा निपतितान्मल्लान्भीमपराक्रमान् । आरुह्य महद्युद्धं मञ्चं कंसो दिदृक्षया

॥ ४० ॥ ततस्तु वीक्ष्य दुष्टात्मा रामकृष्णौ महाबलौ । दूतानाह भयत्रस्त एतौ दूरय दूरय ॥ ४१ ॥
 व्रजस्थान्दण्डयिष्यामि गोपान्सर्वान्दुरात्मनः । नन्दं तु घातयिष्यामि सभार्यं दुष्टचेतसम् ॥ ४२ ॥ इत्येवं
 भाष्यमाणं तं वीक्ष्य कृष्णः क्षणार्धतः । दधार निजमूर्तिं तां ब्रह्माण्डक्षोभकारिणीम् ॥ ४३ ॥ ततः सा
 कालिका देवी वामेनाकृष्य पाणिना । कैश्ये धृत्वा दुरात्मानं खड्गेन शिर आच्छिनत् ॥ ४४ ॥ सा तु छित्त्वैव
 तद्रष्टुं भूयः संभूय पूर्ववत् । ननर्त धरणीपृष्ठे रामेण मुनिसत्तम ॥ ४५ ॥ नन्दाद्या गोपवृद्धाश्च हर्षनिर्भ-
 रमानसाः । ननृतुर्वेणुवीणादीन्वादयन्तो रणाङ्गणे ॥ ४६ ॥ बभूव पुष्पवृष्टिश्च नभसो देवनिर्मिता । दिशः
 समभवन्सर्वा निर्मला विगतस्वनाः ॥ ४७ ॥ देवकीवसुदेवौ तु संबद्धौ निगडे स्थितौ । गत्वा प्रणम्य
 कृष्णोऽसौ मोचयामास बन्धनात् ॥ ४८ ॥ तौ दृष्ट्वा समुपायान्तौ पुत्रौ चारुमुखाम्बुजौ । हर्षाश्रुपूर्ण-
 नेत्रान्तौ निन्यतुश्चाङ्गमात्मनः ॥ ४९ ॥ रुरुदुस्तन्महिष्यस्तु भर्तृशोकेन मोहिताः । करेणाताड्य
 वक्षांसि शिरांसि च महामुने ॥ ५० ॥ ताः सर्वास्तु समाश्वास्य कृष्णः कमललोचनः । उग्रसेनं
 महाराजं तस्मिन्नाज्येऽभ्यषेचयत् ॥ ५१ ॥ अथ नन्दं परिष्वज्य वसुदेवः समब्रवीत् । प्रीणयन्प्रियवाक्येन

बाष्पविलोचनम् ॥ ५२ ॥ वसुदेव उवाच ॥ सखे तवालये त्वेतौ पुत्रौ मे संस्थितौ चिरम् । पिते-
 व त्वं च धर्मज्ञ कृतवान्परिपालनम् ॥ ५३ ॥ यशोदाऽपि भवत्पत्नी मत्पुत्रौ सुतवत्सदा । पालयामास धर्मज्ञा
 तद्युवां सुतयोर्मम ॥ ५४ ॥ पितरौ मम बन्धुश्च भवानपि दयापरः । इमाविदानीं संस्थाप्य मद्देश्मनि
 कुमारकौ ॥ ५५ ॥ ब्रजं ब्रज ब्रजपते सहितो ब्रजवासिभिः । नात्र त्वया शोचनीयं ममैव प्रियकारणात् ।
 वक्तव्यं च यशोदायै ममेदं वचनं सखे ॥ ५६ ॥ श्रीमहादेव उवाच ॥ इत्युक्तो वसुदेवेन नन्दः
 साश्रुविलोचनः ॥ ५७ ॥ निःश्वसन्ददृशे रामकृष्णौ निश्चलितेक्षणः । ततश्चासुपरीताक्षौ रामकृष्णौ
 महामते ॥ ५८ ॥ नन्दं समूचतुर्वाक्यं बाष्पगद्गदया गिरा । तत्र संतोष्य पितरौ बहूनन्यांश्च दुःखितान्
 ॥ ५९ ॥ त्वामप्यभ्येत्य पितरं द्रक्ष्यावो मातरं तथा । इति ताभ्यां निगदितं श्रुत्वा नन्दोऽतिदुःखितः
 ॥ ६० ॥ रुदन्स्वपुरमभ्यायात्सहितो ब्रजवासिभिः । तस्मिन्समागते सर्वा रुरुदुर्गोपयोषितः ॥ ६१ ॥
 अदृष्ट्वा रामकृष्णौ तौ सुचारुमुखपङ्कजौ । तासां शोकापनोदाय कृष्णस्तु मुनिसत्तम ॥ ६२ ॥ गोकुलं
 प्रेषयामासौद्धवं भक्तिपरायणम् । स गत्वा सान्त्वयामास समस्तान्ब्रजवासिनः ॥ ६३ ॥ कृष्णशोकसुदुः-

खार्तानुक्त्वा कृष्णाभिभाषितम् । ततस्तयोः समकरोद्विधिना द्विजसंस्कृतिम् ॥ ६४ ॥ वसुदेवः समा-
 नीय गर्गाचार्यं महामुनिम् । स एव सर्वशास्त्राणि धनुर्वेदादिकानि च ॥ ६५ ॥ अशिक्षयन्महात्मानौ राम-
 कृष्णौ महाबलौ । स्थितौ मधुपुरे रम्ये प्रीणयन्तौ स्वबान्धवान् ॥ ६६ ॥ इति श्रीमहाभागवते महापुराणे
 अकूरेण सह मधुपुर्यागमनानन्तरं कंसप्रयाणपूर्वकवसुदेवदेवकीदर्शनप्राप्तिर्नाम चतुःपञ्चाशत्तमोऽध्यायः
 ॥ ५४ ॥ ॥ महादेव उवाच ॥ एवं भगवती देवी श्यामसुन्दररूपिणी । छलेन विनिपात्यैतान्भूभारान्
 दुष्टचेतसः ॥ १ ॥ तथान्येषां च दुष्टानां प्रतीक्षन् वधकारणम् । रम्ये मधुपुरेऽवात्सीद्रामेण मुनिसत्तम ॥ २ ॥
 शंभुश्च धरणीपृष्ठे स्त्रीरूपेणाष्टधाभवत् । स्थितः पितृगृहे देवीं प्रतीक्षन्कृष्णरूपिणीम् ॥ ३ ॥ तथा विष्णुश्च
 संभूय कुन्त्यां देवात्पुरन्दरात् । भ्रातृभिः सहितोऽवात्सीन्नगरे हस्तिनापुरे ॥ ४ ॥ अर्जुनेतिसमाख्यातो
 महाबलपराक्रमः । सर्वशास्त्रार्थतत्त्वज्ञो धनुर्विद्याविशारदः ॥ ५ ॥ तथा तद्भ्रातरश्चान्ये चत्वारो भीमवि-
 क्रमाः । धर्मपुत्रादयो वीरा महाबलपराक्रमाः ॥ ६ ॥ ते धर्मनिरताः पञ्च पाण्डवाः सत्यशालिनः । सं-
 प्राप्तयौवना राज्यमकार्षुर्मुनिसत्तम ॥ ७ ॥ अभ्यद्विषंस्तान् दुर्वर्षा धार्तराष्ट्रा महाबलाः । धार्तराष्ट्रश्च

दुर्बुद्धिः कर्णश्च शकुनिस्तथा ॥ ८ ॥ दुर्योधनश्च सततं चिन्तयामास दुःसहः । उपायं पाण्डवानां च नि-
 धने मुनिसत्तम ॥ ९ ॥ विषदानादिकर्माणि कृत्वा तेषां वधेच्छया । व्यर्थचेष्टोऽपि नो शान्तिमवाप क्रूरमा-
 नसः ॥ १० ॥ तस्य तां बुद्धिमाज्ञाय क्षत्रियाणां क्षयंकरीम् । अक्रूरं प्रेषयायास हस्तिनायां स वृष्णिराद-
 ॥ ११ ॥ स गत्वा धार्तराष्ट्राणां सर्वं विज्ञाय चेष्टितम् । वैचित्र्यवीर्यराजानं रहस्येदं वचोऽब्रवीत् ॥ १२ ॥
 अक्रूर उवाच ॥ विचित्रवीर्यदायाद महाराज सुतांस्तव । निवार्य पाण्डवेयेषु स्नेहं प्रकटय प्रभो ॥ १३ ॥
 बाल्ये मृतः पिता तेषां त्वामृते नहि विद्यते । यस्तेषु कुरुते स्नेहमनाथेषु महामते ॥ १४ ॥ तस्माद्विधाय
 समतां पाण्डवेषु सुतेषु च । भुङ्क्व राज्यं महाराज प्रीत्या परमयाऽन्वितः ॥ १५ ॥ धृतराष्ट्र उवाच ॥
 विद्वेषः पाण्डवेयेषु यद्यप्यस्ति क्षयंकरः । तथापि पुत्रवात्सल्यान्न त्यक्तुं रोचते मनः ॥ १६ ॥ श्रीमहादेव
 उवाच ॥ इति तन्मतमाज्ञाय सोऽक्रूरः समुपेक्ष्य च । श्रीकृष्णाय यथावृत्तं कथयामास नारद ॥ १७ ॥ त-
 च्छ्रुत्वा चिन्तयामास कृष्णः कमललोचनः । राजन्यानां कुरुक्षेत्रे निधनं संभविष्यति ॥ १८ ॥ धार्तराष्ट्रस्य
 दुर्बुद्धेः शकुनेः सौबलस्य च । अवश्यमेव चैतस्माद्विद्वेषादिति नारद ॥ १९ ॥ अथ कृष्णः पुरीं दिव्यां

ब्रह्मणा परिकल्पिताम् । द्वारकां यदुभिः सार्धं संवासाय विवेश ह ॥ २० ॥ ततः शिवांशजाताया रुक्मि-
 ण्यास्तु स्वयंवरे । विदर्भराजेनाहूताः सर्व एव महीभुजः ॥ २१ ॥ आजग्मुर्नगरं तस्य नानादेशनिवा-
 सिनः । रुक्मिर्नाम सुतस्तस्य भीष्मकस्य च दुर्मतिः ॥ २२ ॥ चैद्याय शिशुपालाय भगिनीं दातुमु-
 त्सुकः । कृष्णं विद्विष्य पितरावनादृत्य न चाह्वयत् ॥ २३ ॥ स चेदिराजो बलवान् रुक्मेर्विज्ञाय तन्मतम् ।
 महता रथवंशेन सुचारुवररूपधृक् ॥ २४ ॥ आजगाम मुनिश्रेष्ठ विदर्भाधिपतेः पुरम् । ततो नारदवक्त्रेण
 रुक्मिण्युद्धाहमङ्गलम् ॥ २५ ॥ विदर्भराजनगरे नानोत्सवसमाकुले । भेरीमृदङ्गपणवानकदुन्दुभिनिः-
 स्वनैः ॥ २६ ॥ श्रुत्वा स्यन्दनमारुह्य कृष्णोऽपि प्रस्थितोऽभवत् । ततस्तत्र समागत्य नभसि स्यन्द-
 नोपरि ॥ २७ ॥ जहास कृष्णस्तान्दृष्ट्वा वरवेशधराभूषान् । ततः कमलपत्रार्क्षीं कृष्णञ्चलितनूपुराम्
 ॥ २८ ॥ दुर्गामर्चयितुं नीयमानां नारीभिरादरात् । ध्यायन्तीं कृष्णमेकान्ते हंसीगतिविनि-
 न्दिताम् ॥ २९ ॥ काङ्क्षन्तीं वासुदेवस्यागमनं रुक्मिणीं तदा । जहार कृष्णो हाहेति पौराः सर्वे विचुक्रुशुः
 ॥ ३० ॥ अभ्यधावंस्तु संकुद्धा राजाना व्यथितान्तराः ॥ ३१ ॥ कृष्णः ससुद्यतवरायुधधारिणस्तान्विछिन्न-

सर्ववरकासुकवाहनांश्च । लज्जाभरान्नतमुखाञ्छिशुपालमुख्यान्कृत्वा जगाम भवनं त्रिदिवेन तुल्यम् ॥ ३२ ॥
 तथांशसंभवाः शंभोः सप्तकन्याश्च नारद । जाम्बवत्यादिकाः कृष्णो भार्यात्वेन समाग्रहीत् ॥ ३३ ॥
 उवास कृष्णस्तस्यां स द्वावत्यां यदूदहः । अन्याश्च विविधाः पाणिगृहीत्यश्च महासुने ॥ ३४ ॥ कृत्वा
 बहुतरं युद्धं जित्वा वीरांश्च संयुगे । आगत्य द्वारकां रेमे ताभिः सह यथेप्सितम् ॥ ३५ ॥ राजेन्द्रत्वेन
 संसिक्तः पुत्रपौत्रादिसंयुतः । उवास वृष्णिभिस्तस्यां द्वावत्यां यदूदहः ॥ ३६ ॥ अन्याश्च विविधा भार्याः
 परिगृह्य महासुने । तासु चोत्पादयामास पुत्रान्कृष्णः सहस्रशः ॥ ३७ ॥ तथा हत्वा महाराजं भौमं
 समरदुर्जयम् । सहस्रशः समानीय स्त्रियश्चारुविलोचनाः ॥ ३८ ॥ एतस्मिन्नन्तरे तेऽपि पाण्डवा मुनिसत्त-
 म । कृत्वोद्वाहादिकं शास्त्रविद्यामभ्यस्य दुर्जयाम् ॥ ३९ ॥ युयुत्सवः समाहूतवन्तः कृष्णं महामतिम् । स
 तत्र गत्वा राजानं धर्मपुत्रं युधिष्ठिरम् ॥ ४० ॥ राजसूयमहायज्ञं कर्तुमादिष्टवान्मुने । क्षयाय राजवंशानां
 कुरूणां द्वेषवृद्धये ॥ ४१ ॥ स्वयमध्यक्षतामेत्य यज्ञमावर्तयत्तदा । दिक्षु प्रस्थापयामास भीमादीन्सह सैनिकैः
 ॥ ४२ ॥ विजित्य नृपतीन्सर्वानानीतुं मुनिसत्तम । तेऽपि जित्वा नृपान्सर्वान्नानादेशनिवासिनः ॥ ४३ ॥

आनीय नगरं प्रापुर्मागधस्य महौजसः । स जित्वा तानृपान्सर्वान्नीतवान्भीमविक्रमः ॥ ४४ ॥ ततस्तं
 पातयामास शूलेन यदुनन्दनः । भीमसेनं पुरस्कृत्य संग्रामे मुनिसत्तम ॥ ४५ ॥ ततः सर्वान् समा-
 नीय राजन्यान् धर्मनन्दनः । अकरोद्राजसूयाख्यं यज्ञं सर्वकृतूत्तमम् ॥ ४६ ॥ तत्र धर्मसुतभ्राता सह-
 देवो महामतिः । सदस्यार्चनकार्येषु नियुक्तो धर्मसूनुना ॥ ४७ ॥ मुनीन्द्रैः समनुज्ञातः सर्वादौ यदुन-
 न्दनम् । अभ्यर्चयन्मुनिश्रेष्ठ पश्यतां सर्वभूभुजाम् ॥ ४८ ॥ तद्दृष्ट्वाशिथुपालस्तु धर्मपुत्रं युधिष्ठिरम् ।
 कृष्णं यज्ञं च दुष्टात्मा व्यनिन्दत रुषा ज्वलन् ॥ ४९ ॥ ततस्तं पृथिवीभारं तस्मिन्नाजन्यसंसदि । पातया-
 मास कृष्णस्तु छित्त्वा तस्य शिरो मुने ॥ ५० ॥ तद्यज्ञविभवं दृष्ट्वा धार्तराष्ट्रोऽतिदुर्मतिः । अतपत्क्रूरचेताश्च कर्ण-
 श्चापि सुदुर्मतिः ॥ ५१ ॥ ततः स मन्त्रयित्वा तु मातुलेन दुरात्मना । द्यूतं चक्रे प्रतिज्ञाय पार्थेनामिततेजसा
 ॥ ५२ ॥ तस्मिन्द्यूते छलाद्राजा धर्मपुत्रो युधिष्ठिरः । जितो राज्ञाऽतिदुष्टेन धार्तराष्ट्रेण नारद ॥ ५३ ॥
 प्रतिज्ञावशतो राजा राज्यं सर्वं क्रमेण तु । परितत्याज दुष्टात्मा तथाऽपि धृतराष्ट्रजः ॥ ५४ ॥ भूयो द्यूते
 महाराजं धर्मपुत्रं समाह्वयत । स तु धर्मपरो राजा धर्मोलङ्घनजाद्वयात् ॥ ५५ ॥ पुनर्द्यूते प्रवृत्तोऽभूद्धार्तराष्ट्रेण

पापिना । प्रतिज्ञा चाकरोद्धोरां तस्मिन्द्यूते पराजये ॥५६॥ द्वादशाब्दं वने वासमज्ञातवसतिं तथा । एकाब्दं
 तत्र च द्यूते धर्मराजः पराजितः ॥ ५७ ॥ ततो द्यूते भगवतीं द्रौपदीं परिजित्य च । दुर्योधनः सभा-
 मध्ये तस्याश्चक्रेऽवमाननाम् ॥ ५८ ॥ तस्य तद्दारुणं कर्म दृष्ट्वा भीष्मादयो मुने । मेनिरे क्षत्रियाणां तं
 कण्टकं क्षयकारकम् ॥ ५९ ॥ निवार्य द्रौपदीं देवीं पाण्डवेभ्यः समर्प्य च । धार्तराष्ट्रं दुरात्मानं जगद्गुप्ते
 यतव्रताः ॥ ६० ॥ ततस्तु पाण्डवाः सर्वे राज्यभ्रष्टा महामुने । सामात्यैः स्वजनैरन्यैः समस्तैः परिवा-
 रिताः ॥६१॥ प्रजग्मुर्वनवासाय प्रतिज्ञां निस्तितीर्षवः । कृष्णस्तु पृथिवीभारनिवृत्त्यै कारणं महत् ॥६२॥
 एतदेवेति निश्चित्य द्वावत्यामुपागमत् ॥ ६३ ॥ इति श्रीमहाभागवते महापुराणे राजसूयादनन्तरं शिशु-
 पालहननपूर्वकद्यूते पाण्डवानां पराजयप्राप्तिर्वनवासगमनं नाम पञ्चपञ्चाशत्तमोऽध्यायः ॥ ५५ ॥
 श्रीमहादेव उवाच ॥ भ्रमन्तस्ते महात्मानः पाण्डवा मुनिसत्तम । व्यतीत्य सुचिरं कालं कामाख्यां
 द्रष्टुमाययुः ॥ १ ॥ योनिपीठे भगवतीं प्रत्यक्षफलदायिनीम् । यत्राकार्षीत्तपः पूर्वं शंभुर्देवाधि-
 दैवतैः ॥ २ ॥ तत्र ते तु भगवतीं संपूज्याथ विधानतः । राज्यं संप्रार्थयामासुः पाण्डवा धर्मतत्पराः

॥ ३ ॥ शत्रूणां निधनं चापि संग्रामेऽतिसुदारुणम् । सामात्यानां सुदुष्टानां कुरूणां पापचेतसाम् ॥ ४ ॥
 तथा प्रार्थयतां तेषां पाण्डवानां महात्मनाम् । प्रत्यक्षं सा भगवती समभ्येत्येदमब्रवीत् ॥ ५ ॥ देव्युवाच ॥
 धर्मपुत्र महाभाग कुरूणां कीर्तिवर्धन । प्रतिज्ञां त्वं समुत्तीर्य हत्वा सर्वदुरात्मनः ॥ ६ ॥ धार्तराष्ट्रान्सुदुर्धर्षा-
 न्नाज्यं प्राप्स्यसि निश्चितम् । तवैते भ्रातरो वीराश्चत्वारो भुवि दुर्जयाः ॥ ७ ॥ पातयिष्यन्ति संग्रामे ससैन्या-
 न्धृतराष्ट्रजान् । अहं तव सहायार्थं पुंरूपेणाभवं स्वयम् ॥ ८ ॥ वसुदेवगृहे देव्यां देवक्यां निजलीलया ।
 छलेन पृथिवीभारनिवृत्त्यै प्रार्थिता सुरैः ॥ ९ ॥ विष्णुश्चार्जुन इत्याख्यस्तव भ्राता महाबलः । बभूव पृ-
 थिवीभारहरणाय ममाज्ञया ॥ १० ॥ तदहं कृष्णरूपा ते कृत्वा साहाय्यमुत्तमम् । अर्जुनं पुरतः कृत्वा
 पातयिष्ये महारथान् ॥ ११ ॥ भीष्मद्रोणादिकान्वीरानन्यांश्च क्षत्रियर्षभान् । अनेकदेशदेशीयान्समेतान्
 कुरुजाङ्गलान् ॥ १२ ॥ वायुपुत्रस्तु भीमोऽसौ तव भ्राता महाबलः । धृतराष्ट्रासुतान्सर्वान्संग्रामे निहनि-
 ष्यति ॥ १३ ॥ अन्यास्तु पृथिवीभारान्प्राज्ञः शतसहस्रशः । अपरे निहनिष्यन्ति त्वदीयाः क्षत्रियर्षभाः
 ॥ १४ ॥ एवं हि भारते युद्धे क्षत्रियेषु हतेषु वै । भूयः प्राप्स्यसि राज्यं च मत्प्रसादादसंशयः ॥ १५ ॥ श्रीम-

हादेव उवाच ॥ इति देव्या वरं प्राप्य धर्मपुत्रो युधिष्ठिरः । प्रसन्नात्मा महादेवीं तुष्टाव परमेश्वरीम् ॥ १६ ॥
युधिष्ठिर उवाच ॥ नमस्ते परमेशानि ब्रह्मरूपे सनातनि । सुरासुरजगद्धन्ये कामेश्वरि नमोऽस्तु ते ॥ १७ ॥
न ते प्रभावं जानन्ति ब्रह्माद्यास्त्रिदशेश्वराः । प्रसीद जगतामाद्ये कामेश्वरि नमोऽस्तु ते ॥ १८ ॥ अनादिप-
रमा विद्या देहिनां देहधारिणी । त्वमेवासि जगद्धन्ये कामेश्वरि नमोऽस्तु ते ॥ १९ ॥ त्वं बीजं सर्वभूतानां त्वं
बुद्धिश्चेतना धृतिः । त्वं प्रबोधश्च निद्रा च कामेश्वरि नमोऽस्तु ते ॥ २० ॥ त्वामाराध्य महेशोऽपि कृतकृ-
त्यं हि मन्यते । आत्मानं परमात्माऽपि कामेश्वरि नमोऽस्तु ते ॥ २१ ॥ दुर्वृत्तवृत्तसंहर्त्रि पापपुण्यफलप्रदे ।
लोकानां तापसंहर्त्रि कामेश्वरि नमोऽस्तु ते ॥ २२ ॥ त्वमेका सर्वलोकानां सृष्टिस्थित्यन्तकारिणी । कराल-
वदने कालि कामेश्वरि नमोऽस्तु ते ॥ २३ ॥ प्रपन्नार्तिहरे मातः सुप्रसन्नमुखाम्बुजे । प्रसीद परमे पूर्णे कामेश्वरि
नमोऽस्तु ते ॥ २४ ॥ त्वामाश्रयन्ति ये भक्त्या यान्ति चाश्रयतां तु ते । जगतां त्रिजगद्धात्रि कामेश्वरि
नमोऽस्तु ते ॥ २५ ॥ शुद्धज्ञानमये पूर्णे प्रकृतिः सृष्टिभाविनी । त्वमेव मातर्विश्वेशि कामेश्वरि नमोऽस्तु ते
॥ २६ ॥ श्रीमहादेव उवाच ॥ एवं स्तुता भगवती धर्मपुत्रेण धर्मिणा । प्रत्यक्षं प्राह राजंस्त्वं वरं वृणु यथे-

प्सितम् ॥ २७ ॥ राजोवाच ॥ व्यतीतस्त्वत्प्रसादान्मे वने द्वादशवार्षिकः । वासः परमदुःखौघः प्रतिज्ञातं यथा
 पुरा ॥ २८ ॥ वर्षे त्रयोदशे त्वस्मिन्परैरविदितैर्वयम् । स्थास्याम इति निष्कर्षः पुरा द्यूते मया कृतः
 ॥ २९ ॥ सोऽयं कृच्छ्रोऽनुसंप्राप्तो दुष्करः संकटोदयः । यथैनं संतरिष्यामस्तथा संपादयिष्यसि ॥ ३० ॥
 देव्युवाच ॥ नगरे मत्स्यराजस्य पाञ्चाल्या भ्रातृभिः सह । स्थित्वा प्रतिज्ञां निस्तीर्य भूयो राज्यमवाप्स्यसि
 ॥ ३१ ॥ श्रीमहादेव उवाच ॥ एवमुक्त्वा भगवती क्षणेनान्तरधीयत । पश्यतो धर्मपुत्रस्य दिवि सौदामिनी
 यथा ॥ ३२ ॥ ततः सर्वान्समाहूय भ्रातृन् धर्मभृतां वरः । मन्त्रयामास वासाय सुने सर्वार्थवित्तमः ॥ ३३ ॥
 ततस्ते निश्चयं कृत्वा विसृज्यान्यान्महामते । विराटराजनगरे प्रययुर्युगैरूपिणः ॥ ३४ ॥ नगरान्तिकमभ्ये-
 त्य विसृज्य ज्यां धनूंषि च । शस्त्रास्त्राणि शमीवृक्षे प्रान्तरे ते न्यवर्तयन् ॥ ३५ ॥ ततः स राजा प्रणिपत्य
 देवीमक्षान्समादाय सुवर्णचित्रान् । क्षिप्रं ययौ मत्स्यपतेः पुरस्तात् द्विजातिरूपेण महानुभावः ॥ ३६ ॥
 तं वीक्ष्य राजेन्द्रमहानुभावं पप्रच्छ मत्स्याधिपतिः सभागतम् । कस्त्वं किमत्रागतवान्कुतो वा मन्ये ध्रुवं सर्व-
 महीश्वरोऽसि ॥ ३७ ॥ स प्राह राजन् शरणार्थिनं मां विनष्टसर्वस्वमुपस्थितं प्रभो । द्यूतप्रवीणं द्विजमेव

विद्धि कङ्काह्वयं धर्मसुतेन पालितम् ॥ ३८ ॥ तच्छ्रुत्वा तं समादृत्य मत्स्यानामधिपः स्वयम् । अरक्षत्स्वस-
भायां तु धर्मात्मानं महामतिम् ॥ ३९ ॥ न चैनं ज्ञातवान्कश्चिदपि राज्ञः सभागतम् । वर्षे त्रयोदशे तस्मिन्
भगवत्याः प्रसादतः ॥ ४० ॥ एवं स भीमसेनोऽपि राजानं तमुपेत्य च । नियुक्तः पाकशालायां स्थितवा-
त्राजसंमतः ॥ ४१ ॥ अर्जुनो नृत्यशालायां कन्यानां नर्तको भवेत् । स्त्रीवेषधारी स्थितवान्मत्स्यराजमतेन
च ॥ ४२ ॥ द्रौपद्यपि च सैरन्ध्री भूत्वा तस्य महीपतेः । पत्नीं सुदेष्णामासाद्य स्थिता सर्वाङ्गसुन्दरी ॥ ४३ ॥
माद्रीसुतौ च विक्रान्तौ राजानं तमुपेत्य च । नियुक्तावश्वशालायां गोशालायां च संस्थितौ ॥ ४४ ॥
न चैतान् ज्ञातवान्कश्चिदपि सर्वान्महीश्वरान् । महादेव्याः प्रसादेन तावद्वर्षे त्रयोदशे ॥ ४५ ॥ प्राप्ते चैका-
दशे मांसि सुदेष्णाया निकेतने । तस्या भ्राता ददर्शेनां सैरन्ध्रीं कीचको बली ॥ ४६ ॥ वृद्धस्य मत्स्य-
राजस्य स एव राज्यरक्षकः । स तस्य मतमुल्लङ्घ्य न किञ्चित्कर्तुमुत्सहेत् ॥ ४७ ॥ स तां विलोक्य सैरन्ध्रीं
चार्वङ्गीं दिव्यलक्षणाम् । पप्रच्छ भगिनीं केयं चारुसर्वाङ्गसुन्दरी ॥ ४८ ॥ शचीयं किं महेन्द्रस्य किं विष्णोः
कमला स्वयम् । नैतादृशी मया दृष्टा कापि सर्वाङ्गशोभना ॥ ४९ ॥ सुदेष्णोवाच ॥ सैरन्ध्रीयं शृणु भ्रातर-

कस्मात्समुपागता । निवेशाद्धर्मपुत्रस्य सर्वराजेश्वरस्य च ॥ ५० ॥ कीचक उवाच ॥ यथैषा ह्यचिरेणैव
 भजते मां तथा कुरु । नो चेत्प्राणान्परित्यज्य यास्यामि यममन्दिरम् ॥ ५१ ॥ सुदेष्णोवाच ॥ किञ्चिद्दक्ष्या-
 मि ते भ्रातस्तत्त्वमव्यक्तमद्भुतम् । तच्छ्रुत्वा ब्रूहि निश्चित्य तत्करिष्ये प्रियं तव ॥ ५२ ॥ इयं यदा समायाता
 सैरन्ध्री चारुरूपिणी । निवासमत्र काङ्क्षन्ती तदा त्वेतन्मयोदितम् ॥ ५३ ॥ सैरन्ध्री चारुरूपासि मत्तः शतगु-
 णैरपि । न त्वं मत्सेवने योग्या मम चैतन्न युज्यते ॥ ५४ ॥ यदि त्वां द्रक्ष्यते राजा राजीवसदृशाननाम् । तदा
 त्वामेव चार्वाङ्गि सर्वतः समुपेक्ष्यति ॥ ५५ ॥ त्वदाज्ञावशगो राजा रूपसौन्दर्यमोहितः । न मामेक्ष्यति
 दौर्भाग्यां किं मे सैरन्ध्र्यतः परम् ॥ ५६ ॥ तदत्र वासस्ते नास्ति गच्छ स्थानं यथेप्सितम् । तच्छ्रुत्वा प्राह सै-
 रन्ध्री कल्याणी तव मन्दिरे ॥ ५७ ॥ यावत्स्थास्याम्यहं तावन्न गच्छेत्पुरुषः क्वचित् । सन्ति मे पञ्च गन्धर्वाः
 पतयश्चारुविक्रमाः ॥ ५८ ॥ त एव प्रतिरक्षन्ति मामहर्निशमेव हि । नहि मां धर्षितुं शक्तः पुमानन्यो मही-
 तले ॥ ५९ ॥ तन्नास्ति ते भयं राज्ञि वासं रोचय मेऽन्तिके । तच्छ्रुत्वाऽहं च सैरन्ध्रीमरक्षं स्वनिवेशने ॥ ६० ॥
 न चेत्स्वसुखसंछेदमूलां किं स्थापये गृहे । तत्त्वं यदि च सैरन्ध्रीमनुगच्छसि सुन्दरीम् ॥ ६१ ॥ तदा

त्वां पञ्च गन्धर्वा निहनिष्यन्ति निश्चितम् ॥ कीचक उवाच ॥ नाहं विभेभि गन्धर्वात्सत्यमेव ब्रवीमि
 ते ॥ ६२ ॥ स्वबाहुवीर्यमाश्रित्य हनिष्ये तान्समागतान् । सैरन्ध्रीं मृदुवाक्येन नन्दयित्वा द्रुतं मम ॥ ६३ ॥
 शय्यां वेशय चार्वङ्गीं गन्धर्वान्मा भयं कुरु ॥ श्रीमहादेव उवाच ॥ ततः सुदेष्णा सैरन्ध्रीं समाहूय
 स्मितानना ॥ ६४ ॥ प्रोवाच गच्छ सैरन्ध्रि कीचकस्य निवेशनम् । स त्वामिच्छति कल्याणि भज तं चा-
 रुरूपिणम् ॥ ६५ ॥ सैरन्ध्र्युवाच ॥ नाहं भजेऽन्यपुरुषं विना पञ्चपतीन्मम । न मा संधर्षितुं शक्तः सो-
 ऽतिपापोऽतिमन्दधीः ॥ ६६ ॥ यदि मां वीक्ष्य दुष्टात्मा कामोपहतचेतनः । समुपैति ध्रुवं मृत्युस्तेभ्य-
 स्तस्य भविष्यति ॥ ६७ ॥ इति तस्या वचः श्रुत्वा सुदेष्णा भ्रातरं तदा । उवाच स्वेच्छया नैव सैरन्ध्री
 त्वामुपैष्यति ॥ ६८ ॥ तस्यास्तद्वचनं श्रुत्वा कीचकः पापचेतनः । बलात्संधर्षणे चेष्टां विततान स दुर्मतिः
 ॥ ६९ ॥ तस्य तच्चेष्टितं ज्ञात्वा द्रुपदस्य सुता तदा । भीता देवीं जगद्धात्रीं जगाम शरणं शिवाम् ॥ ७० ॥
 द्रौपद्युवाच ॥ देवि दुर्गे जगन्मातः सर्वरक्षणकारिणि । प्रसीद त्वत्प्रपन्नानां दुःखदारिद्र्यनाशिनि ॥ ७१ ॥
 दुष्टस्तम्भिनि विश्वेशि कात्यायनि महेश्वरि । विश्वमोहिनि विश्वेशे चितिरूपे नमोऽस्तु ते ॥ ७२ ॥ महा-

मोहस्वरूपा त्वं शुद्धज्ञानस्वरूपिणी । ये त्वां स्मरन्ति संसारे ते दुर्गान्निस्तरन्ति हि ॥ ७३ ॥ पातिव्रत्य-
 स्वरूपा त्वं साध्वीनां जगदम्बिके । निस्तारय भयाद्दोराच्छंकरप्राणवल्लभे ॥ ७४ ॥ त्वमेव देवि दीनानां
 सदासि परमा गतिः । त्वामहं शरणं प्राप्ता त्राहि मां घोरसंकटात् ॥ ७५ ॥ श्रीमहादेव उवाच ॥ पाञ्चाल्यैव
 स्तुता देवी दुर्गा दुर्गार्तिनाशिनी । अन्तरिक्षे गतोवाच मा सैरन्धि भयं कुरु ॥ ७६ ॥ यस्त्वामन्यः पुमाल्लो-
 भादभिकाङ्क्षति कामुकः । स मृत्युवशगो नूनं भविष्यति न संशयः ॥ ७७ ॥ इति देव्या वरं प्राप्य सैर-
 न्धी मुदितानना । निर्भया मत्स्यराजस्य भवने विचचार ह ॥ ७८ ॥ सैकदा रुचिरापाङ्गी निशायां
 कार्यगौरवात् । प्रायाद्गृहं सुदुष्टस्य कीचकस्य महामुने ॥ ७९ ॥ तदा स पापः प्रतिवीक्ष्य सुन्दरीं समीपगां तां दुप-
 दस्य पुत्रीम् । उत्थाय जग्राह कराम्बुजे क्षणात्सा तं विनिःक्षिप्य गृहाद्विनिर्गयौ ॥ ८० ॥ क्रुद्धः स पापो-
 ऽतिविघूर्णलोचनः प्रायात्सुताया दुपदस्य पश्चात् । सा तद्भयेनातिविषण्णमानसा जगाम मत्स्याधिपतेः
 सभायाम् ॥ ८१ ॥ यत्रास्ति धर्मस्य सुतश्च भीमो वृद्धेन राज्ञा किल देवने रतः । तत्रागतां तां प्रति-
 गृह्य केशतः सूतात्मजोऽसौ सहसा पदावधीत् ॥ ८२ ॥ ततो विलप्य दुपदस्य पुत्री मत्स्याधिराजं प्रतिनिन्द्य

कोपिता । रक्तेक्षणेन प्रतिवीक्ष्य भीमं धर्मात्मजं चापि सुदीनचेतसम् ॥ ८३ ॥ विमृज्य नेत्रे सहसा गृहं ययौ प्रती-
 क्ष्य कालं किल मत्स्यभूपतेः । भीमोऽपि संवीक्ष्य च कीचकस्य विनाशनार्थं मनसा व्यचिन्तयत् ॥ ८४ ॥ ततः स
 एकदा प्राह सैरन्ध्रीं पाण्डवो बली । आमन्त्र्य नृपशालायां रात्रावानय कीचकम् ॥ ८५ ॥ तत्राहं तं हनि-
 ष्यामि तवैव प्रियकाम्यया । गन्धर्वैर्निहतः पाप इत्येवं त्वं वदिष्यसि ॥ ८६ ॥ तस्य तन्मतमाज्ञाय तथा
 चक्रे दृढव्रता । निशार्धे भीमसेनेन स पापः कीचको हतः ॥ ८७ ॥ पौरानुवाच सैरन्ध्री गन्धर्वैः कीचको
 हतः ॥ ८८ ॥ तच्छ्रुत्वान्ये समाजग्मुर्द्रष्टुं तमुपकीचकाः । ते तस्य दाह उद्युक्तास्तमादाय गृहान्तरात्
 ॥ ८९ ॥ रात्रौ विनिर्ययुः सर्वे रुदित्वा सुचिरं बहु । एतस्मिन्नन्तरे तेऽपि विनिश्चित्य परस्परम् ॥ ९० ॥ कीच-
 केन समं दाहं सैरन्ध्र्याश्च व्यरोचयन् । ततो बलात्तामादाय प्रजग्मुरुपकीचकाः ॥ ९१ ॥ उच्चै रुरोद
 सैरन्ध्री भीमस्तज्ज्ञातवाँस्तदा । ततः प्राचीरमुलङ्घ्य विनिर्गत्य महाबलः ॥ ९२ ॥ सैरन्ध्रीं मोचयामास
 विनिपात्योपकीचकान् । गन्धर्वेण हता एते इत्येवं चुक्रुशुर्जनाः ॥ ९३ ॥ राजा भीतस्तदा प्राह सैरन्ध्रीं
 विनयान्वितः । त्वदर्थे निहता एते मम राज्यस्य रक्षकाः ॥ ९४ ॥ मत्पुरीं त्वं परित्यज्य वास-

मन्यत्र रोचय । सैरन्ध्री तमनुप्राह किञ्चित्कालं क्षमस्व मे ॥ ९५ ॥ अचिरेणैव यास्यामि त्यक्त्वा राज्ञस्तवा-
लयम् । ततो व्यतीतः समभूतेषां वर्षस्त्रयोदशः ॥ ९६ ॥ न चारैः प्रतिसंधाय यज्ञे राजा सुयोधनः । भीष्म-
द्रोणमुखैः सर्वैर्मन्त्रयित्वा चिरं नृपः ॥ ९७ ॥ कीचकानां वधं श्रुत्वा तत्र निश्चित्य पाण्डवान् । ससैन्यो
मत्स्यराजस्य स देशं समुपागमत् ॥ ९८ ॥ तत्रासीद्गोघ्ने युद्धं पार्थेन सह धन्विना । भीष्मद्रोणा-
दयः सर्वे तेन तत्र पराजिताः ॥ ९९ ॥ ततो जज्ञे विराटोऽपि पाण्डवान्समवस्थितान् । विधिवत्पूजयामास वि-
नयावनतो नृपः ॥ १०० ॥ तत्रार्जुनसुतस्याभूद्विवाहमङ्गलोत्सवः । विराटात्मजया सार्धं सर्वेषां हर्षवर्ध-
नः ॥ १०१ ॥ ततो युद्धसमुद्योगः प्रावर्तत महामते । तत्रायाताश्च पाञ्चालाः सर्वसैन्यसमावृताः ॥ १०२ ॥
काशिराजमुखाश्चान्ये नृपाः साहाय्यहेतवे । तैर्वृताः पाण्डवाः सर्वे मत्स्यैश्च परिवारिताः ॥ १०३ ॥ इच्छंस्तु
तुमुलं युद्धं कुरुक्षेत्रमुपागमन् ॥ १०४ ॥ इति श्रीमहाभागवते महापुराणे कीचकवधोपाख्याने षट्प-
ञ्चाशोऽध्यायः ॥ ५६ ॥ ॥ श्रीमहादेव उवाच ॥ तदा भूभारहाराय कृष्णया कृष्णरूपिणी । धार्तराष्ट्रसहा-
यार्थं स्वसेनां संनियम्य च ॥ १ ॥ सात्यकेन समं पूर्णं स्वयं पाण्डूनुपागमत् । आगताः पृथिवीपाला

नानादेशनिवासिनः । पाण्डवानां कुरूणां च साहाय्यार्थं महामते ॥ २ ॥ न तादृशः समुद्देशः क्षत्रियाणां
 महामुने । कदाचित्कुत्रचिद्भूतो भविता वा कदाचन ॥ ३ ॥ हस्त्यश्वरथपादातैर्नानादेशनिवासिनाम् ।
 व्याप्तमासीत्कुरुक्षेत्रं धर्मक्षेत्रमयं तदा ॥ ४ ॥ दृष्ट्वैवं तु समुद्योगं लोकक्षयकरं परम् । भीष्माद्याः सुमहा-
 त्मानः सुयोधनमवारयन् ॥ ५ ॥ आगत्य भगवान्व्यासः स्वयं सर्वार्थवित्तमः । सपुत्रं धृतराष्ट्रं च निषिषेध
 मुहुर्मुहुः ॥ ६ ॥ न तद्गृहीतवान्राजा कालपाशेन गुण्ठितः । कर्णस्य मतमास्थाय युद्धमेव व्यरोचयत् ॥ ७ ॥
 ततः शङ्खनिनादैश्च भेरीदुन्दुभिनिःस्वनैः । रथनेमिस्वनेनापि कम्पयन्तो धरातलम् । धार्तराष्ट्राः सहा-
 मात्यैः संग्रामाय विनिर्ययुः ॥ ८ ॥ तान्दृष्ट्वा समुपायातान्पाण्डवानां महारथाः । सिंहनादान्मुहुश्चक्रुः
 शङ्खस्वनविनिश्चितान् ॥ ९ ॥ स घोषो धरणीं चैव नभश्चाप्यनुनादयन् । चकर्ष धार्तराष्ट्राणां मनस्तेजांसि
 सर्वतः ॥ १० ॥ ततो धर्मसुतो राजा गुरून्युद्धे व्यवस्थितान् । भीष्मद्रोणमुखान्सर्वाप्रणिपत्य पृथक् पृथक् ।
 युद्धाय तैरनुज्ञातः स्वरथं पुनरागमत् ॥ ११ ॥ ततस्ते पाण्डवाः सर्वे अवप्लुत्य रथोत्तमात् । संग्रामे जय-
 लाभाय तुष्टुवुर्जगदम्बिकाम् ॥ १२ ॥ पाण्डवा ऊचुः ॥ कात्यायानि विदशवन्दितपादपद्मे विश्वोद्भवस्थि-

महामुने । अर्बुदं स जघानैकः पाण्डुसैन्येषु नारद ॥ ३२ ॥ तथान्ये बहवो नष्टा धार्तराष्ट्रस्य सैनिकाः ।
 पाण्डवेयैश्च निहता धार्तराष्ट्रस्य सैनिकाः । तेभ्योऽधिकतरा संख्या महाबलपराक्रमैः ॥ ३३ ॥ दशमेऽहनि
 संग्रामे किञ्चिच्छेषे दिवाकरे । धनंजयमहास्त्रेण हतो भीष्मः शिखण्डिना ॥ ३४ ॥ उत्तरायणमन्विच्छ-
 न्स धर्मात्मा महारथः । स्थितवाञ्छशरशय्यायां ख्यापयन्हि पितुर्वरम् ॥ ३५ ॥ ततः कर्णमुखा योधा द्रोणं कृत्वा
 महारथम् । चक्रुः सुतुमुलं युद्धं भूयः पञ्च दिनानि च ॥ ३६ ॥ निहतस्तत्र संग्रामे सौभद्रयो महारथः ।
 अन्याय्ययुद्धमाश्रित्य धार्तराष्ट्रस्य सैनिकैः ॥ ३७ ॥ ततोऽर्जुनः प्रतिज्ञाय सायाहे तं जयद्रथम् ।
 शरौघैः पातयामास महाबलपराक्रमः ॥ ३८ ॥ एवमन्ये च निहताः सेनयोरुभयोरपि । पञ्चमेऽह्नि तथा भग्नो
 द्रोणः पाञ्चालसूनुना ॥ ३९ ॥ ततः कर्णेन समभूद्युद्धं तेषां दिनद्वयम् । कर्णेन तिहतो वीरो राक्षसेन्द्रो घटो-
 त्कचः ॥ ४० ॥ तं चाप्यपातयत्संख्ये पाण्डवो वानरध्वजः ॥ ४१ ॥ अन्ये च पृथिवीपालाः सेनयोरुभयो-
 रपि । परस्परं समासाद्य प्रयुयुर्यमसादनम् ॥ ४२ ॥ ततः शल्यं रणे राजा धर्मपुत्रो युधिष्ठिरः । न्यपात-
 यद्रणे क्रुद्धः शरैः सन्नतपर्वभिः ॥ ४३ ॥ ततः समभवद्युद्धं राज्ञा दुर्योधनेन हि । भीमसेनस्य गदया

परस्परजयैषिणाः ॥ ४४ ॥ भीमेन गदया चापि हतो दुर्योधनस्ततः । अन्ये च निहताः सर्वे पूर्वमेव
महात्मना । दुःशासनमुखा योधा धार्तराष्ट्रा रणाजिरे ॥ ४५ ॥ ततो रात्रौ भरद्वाजसुतेन सौप्तिका हताः ।
धृष्टद्युम्नः सुदुर्धर्षो द्रौपद्याः पञ्च सूनवः ॥ ४६ ॥ ततोऽर्जुनेन संग्रामादमरौ विनिवर्तितौ । अश्वत्था-
मकृपाचार्यौ शरैः सन्नतपर्वभिः ॥ ४७ ॥ एवमष्टादशाहे तु अक्षौहिण्यो निपातिताः । अष्टादश मुनिश्रेष्ठ
सेनयोरुभयोरपि ॥ ४८ ॥ वासुदेवेन सहिताः पाण्डवेया महारथाः । सर्वेषां क्षमाभुजां चक्रुः क्रिया-
मप्यौर्ध्वदैहिकीम् ॥ ४९ ॥ माघे मासि सिताष्टम्यां भीष्मः प्राणान्समत्यजत् । राज्यं बुभुजिरे पार्था महा-
देव्याः प्रसादतः ॥ ५० ॥ इति श्रीमहाभागवते महापुराणे महाभारतयुद्धवर्णने सप्तपञ्चाशत्तमोऽध्यायः
॥ ५७ ॥ ॥ श्रीमहादेव उवाच ॥ एवं निपात्य भूभारं छलेन मुनिसत्तम । स्वस्थानं पुनरागन्तुं मतिं चक्रे
महीतलात् ॥ १ ॥ एतस्मिन्नन्तरे ब्रह्मा समागत्य धरातलम् । द्वारकापुरमाविश्य कृष्णं वचनमब्रवीत् ॥ २ ॥
ब्रह्मोवाच ॥ पृथिवीभारसंहत्यै प्रार्थितास्माभिरीश्वरी । देहं मानुषमाश्रित्य शंभोरनुमतेन वै ॥ ३ ॥ माया-
पुरुषरूपेण जातासि धरणीतले । तन्न जातु कृतं सर्वं पृथिवीभारपातनम् ॥ ४ ॥ परिपूर्णीकृतं चापि

शक्ती रक्षकोऽपि जगत्रये ॥ २५ ॥ श्रीमहादेव उवाच ॥ इत्येवं निश्चयं ज्ञात्वा पाण्डवानां महात्मनाम् ।
 स्वांशजां द्रौपदीं कृष्णः स्मित्वा वचनमब्रवीत् ॥ २६ ॥ श्रीकृष्ण उवाच ॥ कृष्णे स्थास्यसि किं पृथ्व्यां
 किंवा स्वर्गं प्रयास्यसि । यथा रुचिस्तथा ब्रूहि मा चिरं दुपदात्मजे ॥ २७ ॥ द्रौपद्युवाच ॥ अहं तवां-
 शसंभूता त्वमाद्या कालिका परा । अहं त्वामनुयास्यामि जले जलमिव क्षणात् ॥ २८ ॥ श्रीमहादेव उवाच ॥
 अथ रामः समागत्य स्वर्गारोहे समुद्यतम् । कृष्णं त्रिजगतां नाथं रुदन्वचनमब्रवीत् ॥ २९ ॥ श्रीराम
 उवाच ॥ यदि पृथ्वीं परित्यज्य स्वर्गमेवाधियास्यसि । अनुवृष्णिकुलोत्पन्नान्नीत्वा त्वं याहि मा चिरम्
 ॥ ३० ॥ एते वृष्णिकुलोत्पन्नाः सर्व एव महीभुजः । न त्वामृते क्षितौ राजन्संस्थास्यन्ति कदाचन ॥ ३१ ॥
 श्रीमहादेव उवाच ॥ ततः कौशेयवासास्तु कृष्णः कमललोचनः । दत्त्वा धनानि विप्रेभ्यः स्वपुरान्निर्ययौ
 द्रुतम् ॥ ३२ ॥ तत्पश्चान्निर्ययौ रामः सहितः सर्ववृष्णिभिः । पाण्डवाश्चापि निर्याताः सामात्या वनितागणैः
 ॥ ३३ ॥ सर्वे प्रायुः समुद्रस्य तीरे तेषां च पृष्ठतः । अनेकदेशदेशीया जाता जानपदा मुने ॥ ३४ ॥
 एतस्मिन्नन्तरे नन्दी रथं रत्नपरिष्कृतम् । सिंहवाहं समानीय तत्रायातोऽन्तरिक्षतः ॥ ३५ ॥ ब्रह्मा च बहु-

साहस्रं स्थानां मुनिसत्तम । समानीयान्तरिक्षे तु संस्थितो दैवतैः सह ॥ ३६ ॥ आयातं जलधेस्तीरं वीक्ष्य
 कृष्णं सुरोत्तमाः । पुष्पवृष्टिं सुमहतीं प्रचक्रुर्हृष्टमानसाः ॥ ३७ ॥ अवादयन्त विविधान्मृदङ्गपटहादि-
 कान् । घण्टाश्च शतशो नेदुर्नन्दतुश्चाप्सरोगणाः ॥ ३८ ॥ एवं कृते महोत्साहे कृष्णः कमललोचनः । संभूय
 सहसा काली सिंहवाहं महारथम् ॥ ३९ ॥ आरुह्य त्रिदशश्रेष्ठैर्मुनीन्द्रैश्चातिसंस्तुता । कैलासमगमच्छीघ्रं
 ब्रह्मादीनां च पश्यताम् ॥ ४० ॥ द्रौपदी तु विलीनाऽभूत्तस्यामेव महामते । स्पृष्ट्वा जलं समुद्रस्य सर्वलो-
 कस्य पश्यतः ॥ ४१ ॥ ततो युधिष्ठिरो राजा साक्षाद्धर्ममयः प्रभुः । विचित्रं रथमारुह्य प्राप स्वर्गं द्रुतं शुभम्
 ॥ ४२ ॥ रामार्जुनौ च संस्पृश्य जलधिं मुनिसत्तम । त्यक्त्वा देहं समाश्रित्य रूपं नवघनप्रभम् ॥ ४३ ॥
 चतुर्भुजं लसत्पद्मशङ्खचक्रगदाधरम् । आरुह्य गरुडं तूर्णं वैकुण्ठं प्रापतुः स्वयम् ॥ ४४ ॥ भीमाद्याश्चापि
 संत्यज्य देहं तस्मिन्महाम्बुधौ । प्रापुः स्वर्गे पुरं तत्तु वृष्णयश्च तथापरे ॥ ४५ ॥ एवं गतेषु सर्वेषु रुक्मिण्याद्याश्च
 योषितः । शांभवं देहमाश्रित्य ययुः स्वस्थानमुत्तमम् ॥ ४६ ॥ अपरा योषितश्चापि श्रीकृष्णस्य महासुने ।
 देहांस्त्यक्त्वा बभूवुश्च पूर्ववद्देखाः क्षणात् ॥ ४७ ॥ श्रुत्वा कृष्णागमं तत्र श्रीदामः सत्यमन्वयुः । ययाभू-

द्रुसुदामस्तु विजया समभूतथा ॥ ४८ ॥ एवं समभवद्देवी श्यामसुन्दररूपिणी । पृथ्वीभारापहाराय शंभो-
 रिच्छावशेन तु ॥ ४९ ॥ पुंरूपेण जगन्माता लीलया धरणीतले । हत्वा च पृथिवीभाराञ्छलेनैव महामते
 ॥ ५० ॥ भूयः स्वरूपमाश्रित्य स्वस्थानं समुपागमत् । कल्पान्तरे तु तु भूपृष्ठे द्वापरान्ते महामुने ॥ ५१ ॥
 विष्णुः श्रीकृष्णरूपेण पूर्णांशेन जगत्प्रभुः । शंभोर्वरप्रदानेन संभविष्यति लीलया । निहनिष्यति भूभा-
 रमेवमेव महामते ॥ ५२ ॥ कृष्णावतारचरितं जगदम्बिकायाः शृण्वन्ति ये भुवि पठन्ति च भक्तियुक्ताः ।
 ते प्राप्य सौख्यमतुलं परतश्च देव्याः संप्राप्नुवन्ति पदवीममरैरलभ्याम् ॥ ५३ ॥ इति श्रीमहाभागवते महापु-
 राणे स्वर्गयात्रागमने अष्टपञ्चाशत्तमोऽध्यायः ॥ ५८ ॥ ॥ श्रीनारद उवाच ॥ देवदेव जगन्नाथ कृपामय
 जगत्प्रभो । भूयस्ते श्रोतुमिच्छामि देव्याख्यानमनुत्तमम् ॥ १ ॥ मूर्तिर्या भगवत्यास्तु कैलासेऽपि शिवा-
 न्तिके । तयोस्तु खलु दुर्गायाः सूक्ष्मं रूपं तथाऽऽलयम् ॥ २ ॥ शारदीया महापूजा प्रसादात्त्वन्मुखाम्बुजात् ।
 इदानीं ब्रूहि काल्याश्च सूक्ष्मरूपं तथाऽऽलयम् ॥ ३ ॥ श्रीमहादेव उवाच ॥ दुर्गायाः परमं स्थानं यन्मया ते
 समीरितम् । दुर्गम्यं देवगन्धर्वयक्षकिनररक्षसाम् ॥ ४ ॥ तत्पार्श्वे तु सुदुर्गम्यं ब्रह्माद्यैस्त्रिदशेश्वरैः । सुयुग्मं

परमं रम्यं स्थानमस्ति सुशोभनम् ॥ ५ ॥ वेष्टितं परितश्चारु सुधामयमहाब्धिना । अनर्घ्यरत्नसंभारघटितं
 ज्वलनप्रभम् ॥ ६ ॥ तन्मध्येऽस्ति पुरं रम्यं रत्नप्राकारतोरणम् । चतुर्द्वारं चतुर्दिक्षु मुक्ताजालातिभूषितम् ।
 चित्रध्वजपताकाभिरतीवसमलंकृतम् ॥ ७ ॥ विचित्रखट्वाङ्गकरा रक्तनेत्राः सहस्रशः । रक्षन्ति भैरवाः
 सर्वे तानि द्वाराणि सर्वदा ॥ ८ ॥ तस्या आज्ञां विना यानि समुल्लङ्घ्य सुरासुराः । न शक्नुवन्ति वै ग-
 न्तुं ब्रह्माद्यास्त्रिदशेश्वराः ॥ ९ ॥ तन्मध्ये मन्दिरं रम्यं नान्मरुतविनिर्मितम् । मणिस्तम्भशतैर्युक्तं सुवर्णे-
 नातिवेष्टितम् ॥ १० ॥ तन्मध्येऽयुतसिंहाढ्यं रत्नसिंहासनं महत् । तस्योपरि प्रविन्यस्तशवोपरि महेश्वरी
 ॥ ११ ॥ महाविद्या महाकाली सदा तिष्ठति नारद । सर्वेषां हृत्सरोजस्था सैव मायामयी शुभा ॥ १२ ॥
 ब्रह्माण्डकोटिकोटीनां सृष्टिस्थितिविनाशिनी । एकैव सा महादेवी स्वेच्छया ब्रह्मरूपिणी ॥ १३ ॥ विजया-
 दिचतुःषष्टियोगिन्यः परिचारिकाः । पुरकर्माणि कुर्वन्ति सदा सावहिता मुने ॥ १४ ॥ तस्यास्तु दक्षिणे
 भागे महाकालः सदाशिवः । तेन सार्धं महाकाली हृष्टा संरमते सदा ॥ १५ ॥ एवमन्तःपुरं तस्या भैर-
 वबहिरन्वितम् । अत्याश्चर्यतमं सौम्यं ब्रह्मादीनां सुदुर्लभम् ॥ १६ ॥ ब्रह्मेशविष्णुभिः सार्धं समागत्य

महामते । तस्या दर्शनमात्रेण सुराधीशः पुरंदरः । मुक्तोऽभवद्ब्रह्महत्याजनिताद्धोरकिलिषात्
 ॥ १७ ॥ तदैव ददृशुस्तत्र ब्रह्मविष्णुपुरंदराः । प्रसादाद्देवदेवस्य कालीं परमदेवताम् ॥ १८ ॥
 तद्बहिर्वर्णये वत्स शृणुष्ववावहितो मुने । सर्वतो वेष्टितं रत्नप्राकारैर्बहिरङ्गनम् । चतुर्दिक्षु चतुर्द्वारं
 रत्नतोरणभूषितम् ॥ १९ ॥ तानि रक्षन्त्यविरतं सर्वे तु गणनायकाः । तदन्तश्चोपयोगिन्यः कामाख्या-
 द्या महामते ॥ २० ॥ तद्बहिर्दर्शनाकाङ्क्षिब्रह्माणः कतिकोटयः । विष्णवश्च तथाऽसंख्या वर्तन्ते दर्शनो-
 त्सुकाः ॥ २१ ॥ स्थिता ध्यानसमासक्ता नानाब्रह्माण्डवासिनः । तद्बहिस्तु चतुर्द्वारं नानारत्नपरिष्कृतम् ॥
 ॥ २२ ॥ रक्षन्ति कोटिशस्तानि गणा द्वाराणि सर्वदा । तद्बहिः कोटिशः सन्ति इन्द्राद्यास्त्रिदशेश्वराः ॥ २३ ॥
 ध्याननिष्ठाश्चिरेणापि सकृद्दर्शनकाङ्क्षिणः ॥ २४ ॥ एवं बहुविधं द्वारं नानारत्नपरिष्कृतम् । रक्षन्ति को-
 टिशः सर्वे देव्याज्ञापरिपालकाः ॥ २५ ॥ पारिजातवनं रम्यमुत्तरे परिकीर्तितम् । प्रफुल्लं कुसुमाकीर्णं
 चित्रभ्रमरसंकुलम् ॥ २६ ॥ वसन्तः सर्वदा तत्र वायुर्वाति शनैः शनैः । विचित्रपक्षिरूपेण ब्रह्मविष्णु-
 सुखाः सुराः ॥ २७ ॥ गायन्ति चरितं काल्यास्तस्मिन्मधुरनिःस्वनैः । पूर्वस्थं सुनिश्चार्दूल रम्यं चारुतरं

सरः ॥ २८ ॥ स्वर्णपङ्कजकहारकुमुदैरतिशोभितम् । गुञ्जितभ्रमरश्रेणीपक्षवातप्रकम्पितैः । चम्पकाशोकपु-
ष्पैश्च कूलं तस्य मनोहरम् ॥ २९ ॥ विवित्रमणिसोपानैः परितः परिशोभितम् । एवं तस्याः पुरं रम्यं वाचातीतं
महामते ॥ ३० ॥ तथान्यासां च विद्यानां नवानामपि तत्र वै । एवं प्रत्येकतो रम्यं पुरमस्ति पृथक् पृथक्
॥ ३१ ॥ तासां च दक्षिणे भागे नानारूपः सदाशिवः । आस्ते पृथक् पृथक् तेन रमते सा पृथक् पृथक्
॥ ३२ ॥ इति श्रीमहाभागवते महापुराणे श्रीब्रह्ममयीमहाकालीस्थानवर्णनं नामैकोनषष्टितमोऽध्यायः ॥ ५९ ॥
श्रीनारद उवाच ॥ देवदेव महेशान विस्तरेण मम प्रभो । इन्द्रस्य ब्रह्महत्याऽभूद्यथा स च महामतिः ॥ १ ॥
ब्रह्माद्याश्चागमन्देवा महाकालीदिदृक्षवः । देवदेवप्रसादेन यथा ब्रह्मादयश्च ते ॥ २ ॥ व्यतीत्य सर्वलोकान्वै तस्या
लोकमुपागमन् । यथा च तत्पुरद्वारं भैरवैरभिरक्षितम् ॥ ३ ॥ व्यतीत्यान्तःपुरगता यथा देवीं व्यलोकयन् । ददृशु-
र्यादृशीं मूर्तिमेतदाचक्ष्व सांप्रतम् ॥ ४ ॥ श्रीमहादेव उवाच ॥ ब्रह्मदत्तवरोद्भूतः पूर्वं वृत्रो महासुरः । निर्जित्य
सकलान्देवान्स्वयमिन्द्रो बभूव ह ॥ ५ ॥ चन्द्रसूर्याग्निमरुतां कुबेरस्य यमस्य च । अपहृत्याधिपत्यं स महा-
बलपराक्रमः । एकाधिपत्यं चक्रे वै त्रिषु लोकेषु नारद ॥ ६ ॥ ब्रह्मणा कल्पितो मृत्युर्दधीचेरस्थिनिर्मि-

तात । महास्रादेवराजस्य हस्तात्तस्य दुरात्मनः ॥ ७ ॥ बृहस्पत्युपदेशेन देवराजः पुरंदरः । संप्रार्थ्य पद्मयोनिं
 तज्ज्ञातवान्मुनिसत्तम ॥ ८ ॥ ततो दधीचेर्निकटं स्वयमिन्द्रः समभ्यगात् । तदस्थिभिक्षामन्विच्छञ्जगतां
 त्राणहेतवे ॥ ९ ॥ स प्रणम्य महात्मानं दधीचिं मुनिसत्तमम् । कृताञ्जलिपुटः प्राह दधीचिः स्वागतं मुने
 ॥ १० ॥ ततो मुनिरपि ज्ञात्वा देवराजं समागतम् । उत्थाय आसनं दत्त्वा पप्रच्छ कुशलादिकम् ॥ ११ ॥
 किमर्थमत्रागमनं देवराज वदस्व तत् । इत्युक्तो मुनिना प्राह देवराजो मुनिं मुने ॥ १२ ॥ अस्माकं
 यादृशं वृत्तं युष्माकं किमगोचरम् । ब्रह्मदत्तवरोद्भूतो वृत्रो नाम महासुरः । विजित्यास्माँल्लोकपालान्
 त्रिलोकेशोऽभवत्स्वयम् ॥ १३ ॥ वयं तु तद्भयात्सर्वे स्वर्गं त्यक्त्वा दिवौकसः । मनुष्या इव मर्त्येऽस्मिन्व-
 सामो मुनिपुंगव ॥ १४ ॥ न यज्ञभागं प्राप्नोमि नार्चयन्ति च केचन । एवं दुर्गतिमापन्नः किमन्यत्क-
 थयामि ते ॥ १५ ॥ निस्तारयसि चेद्देवाँस्त्वमेव कृपया मुने । दुःखार्णवनिमग्नानां निष्कृतिस्तु त्वमेव हि
 ॥ १६ ॥ दधीचिरुवाच ॥ जानामि सर्वं यद्भूतमपरं यद्विष्यति । विज्ञानचक्षुषैरिन्द्र किं करोमि वदस्व
 तत् ॥ १७ ॥ इन्द्र उवाच ॥ कथयिष्यामि किं ब्रह्मन्भयं मे जायते भृशम् । यदर्थं त्वामनुप्राप्तस्तच्छृणुष्व

महामुने ॥ १८ ॥ न तस्य मृत्युर्विधिना कल्पितोऽन्यप्रकारतः । त्वदस्थिनिर्मितास्त्रेभ्यस्तेनाहमागतो-
ऽस्मि भोः ॥ १९ ॥ एतत्ते कथितं सर्वं यदर्थमहमागतः । इदानीं मुनिशार्दूल यथा योग्यं विवेचय ॥ २० ॥
श्रीमहादेव उवाच ॥ इत्युक्तो देवराजेन मुनीन्द्रः समचिन्तयत् । किमेनं विमुखं कुर्यां किंवा देहं त्यजा-
म्यहम् ॥ २१ ॥ एवं द्वैधमना भूत्वा किञ्चित्कालं महामतिः । देहत्यागं विनिश्चित्य देवराजमुवाच ह ॥ २२ ॥
दधीचिरुवाच ॥ संभ्रष्टराज्या यदि देवसंघा निस्तारमायान्ति महासुरेन्द्रात् । मदस्थिभिस्तत्खलु देवराज
त्यक्ष्यामि योगेन शरीरमेतत् ॥ २३ ॥ धन्यं शरीरं खलु तस्य देहिनो यस्य व्ययः स्यात्परसौख्यहेतवे ।
अनित्यमेतत्स हि धर्ममेव नित्यस्तदेनं परिसंत्यजामि ॥ २४ ॥ इत्येवमुक्त्वा स मुनिस्तदा मुने जाज्व-
ल्यमानं निजतेजसा ह्यलम् । योगेन संत्यज्य शरीरमेतदवाप मोक्षं सुरराजसंमुखे ॥ २५ ॥ इन्द्रस्तदा-
लोक्य विनिःश्वसन्मुहुर्धिगस्तु लोकान्विषयैषिणोऽस्मान् । आक्षिप्य संभूय विषण्णमानसस्तस्थौ स कालं
कियदेव तत्र सः ॥ २६ ॥ ततस्तदस्थीन्यवगृह्य सादरो महासुरेन्द्रस्य वधार्थमेव सः । नानाविधास्त्राणि
विनिर्मिमे मुने तैरस्थिभिर्देवगणेन मन्त्रयन् ॥ २७ ॥ ततः सुरैः सार्धममोघविक्रमो महासुरं देवदुरासदं

ययौ । महोग्रधन्वा सुरवृन्दनायकः समाह्वयच्चापि महाहवे रिपुम् ॥ २८ ॥ ततः प्रवृत्ते तु मुने महाहवे
 दैत्येश्वरं तं निजघान वासवः । तदस्थिसंनिर्मिततीव्रमार्गणैर्वज्रेण चक्रेण महोज्ज्वलेन च ॥ २९ ॥ एवं
 सुरेन्द्रस्य बभूव पातकं तद्ब्रह्महत्याकृतमेव नारद । शृणु प्रवक्ष्यामि च सांप्रतं यथा ददर्श कालीं जगदेक-
 मातरम् ॥ ३० ॥ इति श्रीमहाभागवते महापुराणे दधीचिप्राणत्यागे देवराजस्य ब्रह्महत्यावर्णने षष्ठित-
 मोऽध्यायः ॥ ६० ॥ ॥ श्रीमहादेव उवाच ॥ निहत्य समरे दैत्यं वृत्रं समरदुर्जयम् । ऐरावतं समारुह्य
 सर्वैर्देवगणैर्वृतः ॥ १ ॥ ब्रह्मर्षिभिस्तूयमानो महोत्सवसमुत्सुकः । प्रविवेश पुरं स्वीयं सहस्राक्षो महामते
 ॥ २ ॥ उपविश्य सभायां स देवर्षीन्देवपुंगवान् । पप्रच्छावनतो भूत्वा स्निग्धगम्भीरया गिरा ॥ ३ ॥
 इन्द्र उवाच ॥ दधीचिर्मुनिशार्दूलो मम वाक्यानुसारतः । अस्थीनि मह्यं दातुं वै देहं त्यक्त्वा दिवं गतः
 ॥ ४ ॥ तन्मे जाता ब्रह्महत्या ततो मुक्तः कथंचन । भवामि ब्रूत मे विप्राः किं करिष्यामि सांप्रतम् ॥ ५ ॥
 ऋषय ऊचुः ॥ जीवन्मुक्तो मुनिश्रेष्ठः स्वेच्छया स दिवं गतः । संपूर्णा ब्रह्महत्या ते न जाता वृत्रसूदन
 ॥ ६ ॥ अश्वमेधं महायज्ञं महापातकनाशनम् । कुरुष्व देवराज त्वं तत्पापशमनाय हि ॥ ७ ॥ बृहस्प-

तिरपि श्रुत्वा तथेत्याह महामतिः । ऊचुर्देवा अपि तथा ततः शान्तमना हरिः ॥ ८ ॥ विवेशान्तःपुरं देवाः
 स्वं स्वं स्थानं ततो ययुः ॥ ९ ॥ ततः सुरपतिर्यज्ञमश्वमेधं यथाविधि । चकार मुनिशार्दूल बहुसद्व्यय-
 पूर्वकम् ॥ १० ॥ तत आगत्य देवर्षिरैकदा नारदो मुनिः । प्राह तं सुरवृन्दानामधिपं सुरसंसदि ॥ ११ ॥
 तवापि कृतयज्ञस्य ब्रह्महत्याप्रवर्तिने । ततस्तत्क्षालनार्थं त्वं यतस्व सुरभूपते ॥ १२ ॥ इन्द्र उवाच ॥ अश्व-
 मेधो महायज्ञः कृतस्तत्पापशान्तये । तथापि वर्तते तत्किं करिष्यामि वदस्व तत् ॥ १३ ॥ नारद उवाच ॥ गुरुं
 गौतममिन्द्र त्वं पृच्छ गत्वा महामते । कथयिष्यत्युपायं ते स हि सर्वार्थविन्मुनिः ॥ १४ ॥ गुरोर्वाक्यं परं शास्त्रं
 गुरोर्वाक्यं परं तपः । गुरुस्तुष्टो वदान्यश्च तद्भवत्येव नान्यथा ॥ १५ ॥ प्रायश्चित्तं गुरोर्वाक्यं सर्ववेदेषु संमतम् ।
 तदाज्ञया कर्म कृत्वा पापान्निष्कृतिमाप्स्यसि ॥ १६ ॥ श्रीमहादेव उवाच ॥ इत्युक्तः स मुनिः प्रायात्पुनः
 स्वस्थानमुत्तमम् । इन्द्रश्चापि ययौ शीघ्रं गौतमस्यालयं तथा ॥ १७ ॥ ददर्श तं महात्मानं मध्याह्नार्कसम-
 प्रभम् । लसत्पिङ्गजटामौलिं ब्रह्मध्यानपरायणम् ॥ १८ ॥ दृष्ट्वैवं स्वगुरुं साक्षान्महेशमिव वृत्रहा । कृत्वा
 प्रदक्षिणं भूमौ प्रणनामापतन्मुनिम् ॥ १९ ॥ समाधिविरमे ज्ञात्वा देवराजं समागतम् । पप्रच्छ गौतमस्तात

कुशलं ब्रूहि सांप्रतम् ॥ २० ॥ इन्द्र उवाच ॥ प्रभो त्वद्दर्शनादेव सर्वं मे कुशलं मुने । भवान्यस्य गुरुस्तस्य
 विद्यते नाशुभं क्वचित् ॥ २१ ॥ किं त्वेकं कृतवान्पापं न तं पश्यति सर्वथा । तेन त्वां समनुप्राप्तो गुरुं
 निस्तारहेतुकम् ॥ २२ ॥ वृत्रासुरवधार्थाय दधीचेरस्थिसंग्रहात् । संजाता ब्रह्महत्या मे दुर्निवर्त्या महा-
 मते ॥ २३ ॥ तस्यास्तु शमनार्थाय वाजिमेधं महामखम् । कृतवाँश्च तदाप्येषा कदाचिन्न निवर्तते ॥ २४ ॥
 तदहं दीनचित्तोऽस्मि गुरो निस्तारकारकम् । उपायं वद मे नाथ ब्रह्महत्यानिवर्तकम् ॥ २५ ॥ त्वं यस्य त्राणक-
 र्तासि गुरुः परमधर्मवित् । तस्य पापं स्थिरतरं जातं मे बहुदुःखदम् ॥ २६ ॥ गौतम उवाच ॥ वत्स खेदं त्यज
 न ते पापं स्थास्यति वै चिरम् । ब्रवीम्युपायं श्रुत्वा तत्पूर्वपापप्रशान्तये ॥ २७ ॥ यः कश्चिद्ब्राह्मणो नैव दधी-
 चिर्मुनिसत्तमः । द्वितीय इव विश्वेशो जीवन्मुक्तो महामतिः ॥ २८ ॥ तस्य हत्यावशाज्जातं पापं घोरतरं
 तव । किं नश्यत्यश्वमेधेन यज्ञेन सुरनन्दन ॥ २९ ॥ एनां तु ब्रह्महत्यां त्वं यदि त्यक्तुं समिच्छसि ।
 पश्य गत्वा महाकालीं महापातकनाशिनीम् ॥ ३० ॥ इन्द्र उवाच ॥ कीदृशी सा महाकाली कुत्रास्ते पाप-
 नाशिनी । तन्मे वद ततो गत्वा तां पश्यामि महेश्वरीम् ॥ ३१ ॥ गौतम उवाच ॥ वेदागमेषु सर्वेषु यथादृष्टं

तथोदितम् । न मया ज्ञायते कुत्र महाकाली परात्परा ॥ ३२ ॥ सर्वाभिः श्रुतिभिः प्रोक्तं दृष्ट्वा कालीं महेश्वरी-
 म् । विनाशयति पापानि ब्रह्महत्यादिकान्यपि ॥ ३३ ॥ इन्द्र उवाच ॥ न निस्तारं प्रपश्यामि पापादस्मात्क-
 थंचन । यतः सा कुत्र इत्येव नैव ज्ञास्ये कदाचन ॥ ३४ ॥ गौतम उवाच ॥ महोन्नतपसा कालीं यो-
 गिनस्तत्त्वदर्शिनः । पश्यन्ति बहुकालेन युगान्तोदीक्षितेन च ॥ ३५ ॥ तथाचरति यस्तस्या समा-
 याति पुरःसरम् । महाकाली जगद्धात्री योगगम्या सनातनी ॥ ३६ ॥ सुराणामधिपस्त्वं तु सर्वदा
 राष्ट्रपालकः । त्यक्त्वा राज्यं कथं योग्यस्तपः कर्तुं भविष्यसि ॥ ३७ ॥ तस्मादन्यं ह्युपायं ते महाकाली-
 प्रदर्शने । न पश्यामि विना तस्या आलये गमनादृते ॥ ३८ ॥ तस्मात्त्वमनुसंधाय पुरीं तस्याः पुरं-
 दर । तत्र गत्वा महाकालीं पश्य ब्रह्मादिदुर्लभाम् ॥ ३९ ॥ उपायमनुसंधाने वक्ष्यामि सुरनायक ।
 गत्वादौ ब्रूहि लोकानां पितामहमनामयम् ॥ ४० ॥ सोऽपि चेन्नैव जानाति स्वयं भूत्वा तु यत्नवान् ।
 अनुसंधास्यते नूनं महाकाल्याः पुरं ततः ॥ ४१ ॥ स चेद्यद्यनुसंधाता तदावश्यं महामते । भविष्य-
 त्यनुसंधानं सत्यमेतद्वीमि ते ॥ ४२ ॥ इन्द्र उवाच ॥ न तवाज्ञा वृथा देव भविष्यति कदाचन । यास्ये-

ऽहं ब्रह्मसान्निध्यं तत्रोपायं भविष्यति ॥ ४३ ॥ श्रीमहादेव उवाच ॥ इत्युक्त्वा देवराजस्तं त्रिधा कृत्वा
 प्रदक्षिणम् । प्रणम्य दण्डवद्भूमौ ब्रह्मलोकं तदा ययौ ॥ ४४ ॥ पुष्पकं रथमारुह्य मन्त्रिभिः सह नारद ।
 उवाच स यथावृत्तं गौतमेनाभिभाषितम् ॥ ४५ ॥ तच्छ्रुत्वा भगवान्ब्रह्मा देवराजमुवाच ह । न
 ज्ञायते मया तस्याः पुरं कुत्र सुराधिप ॥ ४६ ॥ कृपया देवकार्यार्थं स्वयमाविर्बभौ यदा । तदा दृष्ट्वा महाका-
 ली ब्रह्मरूपा सनातनी ॥ ४७ ॥ पुनः सान्तर्हिता भूत्वा सर्वदेवस्य पश्यतः । इत्येवमेव जानामि न पुरं
 ज्ञायते मया ॥ ४८ ॥ इन्द्र उवाच ॥ ब्रह्मंस्त्वं चेन्न जानासि पुरं तस्यास्तदा कथम् । ज्ञातव्यं वा मया
 पारं प्राप्स्यते पापसंचयात् ॥ ४९ ॥ ब्रह्मोवाच ॥ त्वयि राजनि देवानां यदि स्थास्यति पातकम् । तदा
 बहुविधोत्पातं भविष्यति सुरालये ॥ ५० ॥ तस्माच्च पापशान्त्यर्थं यत्नवानस्मि वै ध्रुवम् । सर्वथैवानुसं-
 धास्ये पुरं तस्याः सुगोपितम् ॥ ५१ ॥ यदि तामनुपश्यामि तव कार्यानुशोधतः । भविष्यामि तदा
 मुक्तः किमु कार्यमतः परम् ॥ ५२ ॥ श्रीमहादेव उवाच ॥ एवमाश्वास्य देवानामधिपं स पितामहः ।
 वैकुण्ठं प्रययौ दिव्यं रथमारुह्य नारद ॥ ५३ ॥ इन्द्रोऽपि रथमारुह्य पुष्पकं तस्य पृष्ठतः । प्रययौ विष्णुना

पुं पुरं वैकुण्ठमुत्तमम् ॥ ५४ ॥ ततो ब्रह्मा समाश्वास्य देवराजमुवाच ह । शृणु वत्स वचो मे त्वं बहि-
 स्तिष्ठ सुरेश्वर ॥ ५५ ॥ अहमन्तःपुरं यामि ततस्त्वमनुयास्यसि । आज्ञप्तो देवदेवेन ब्रह्मणा विष्णुरूपिणा
 ॥ ५६ ॥ तच्छ्रुत्वा ब्रह्मवचनं देवराजस्तथाकरोत् । ब्रह्मा ययौ जगन्नाथो यत्रास्ते भगवान्हरिः ॥ ५७ ॥
 लक्ष्मीसरस्वतीयुक्तो हृदि कौस्तुभमण्डितः । नवीनजलदश्यामः शङ्खचक्रगदाधरः ॥ ५८ ॥ तं दृष्ट्वा भग-
 वान्विष्णुः पप्रच्छ स्वागतं विभुः । ब्रह्मा प्राह जगन्नाथं स्वागतं त्वत्प्रसादतः ॥ ५९ ॥ देवदेवः पुरद्वारि
 दर्शनार्थं समागतः । प्रतीक्षते तवानुज्ञामत्रायातुं जनार्दन ॥ ६० ॥ तच्छ्रुत्वा गरुडं प्राह भगवान्विष्णु-
 रव्ययः । प्रवेशय सुराणां तमधिपं पुरमध्यके ॥ ६१ ॥ तच्छ्रुत्वा गरुडस्तूर्णं गत्वा तद्द्वारमुत्तमम् । प्रवे-
 शयामास मुने तदन्तःपुरमुत्तमम् ॥ ६२ ॥ इन्द्रस्तु दण्डवद्भूमौ प्रणिपत्य जगत्पतिम् । कृताञ्जलिपुटः प्राह
 धन्योऽहं तव दर्शनात् ॥ ६३ ॥ त्वत्पादपङ्कजजनिः सुरवृन्दवन्द्या गङ्गा पुनाति सकलानि जगन्ति धन्या ।
 तत्त्वां दृशा यदिह सर्वसुरैकवन्द्यं पश्यामि भाग्यमतुलं मम पूर्वजातम् ॥ ६४ ॥ इत्येवं परमेश्वरं सुरपति-
 विष्णुं स्तुवन्भक्तितो ब्रह्माज्ञां प्रतिलभ्य गौतममुनेर्वाक्यं समावेदयत् । श्रुत्वा श्रीकमलापतिः सुरपतेर्वाक्यं

ततो विस्मितः प्रासीन्मौनमुखः पितामहपुरस्त्रैलोक्यसंपालकः ॥ ६५ ॥ इति श्रीमहाभागवते महापुराणे
 गौतमवाक्याद्ब्रह्ममयीस्थानानुसंधानार्थं देवराजस्य चतुर्मुखविष्णुलोकगमनं नामैकषष्टितमोऽध्यायः ॥ ६१ ॥
 श्रीमहादेव उवाच ॥ एवं भूत्वा कियत्कालं मौनी कमललोचनः । उवाच देवराजं तं मृदुवाक्येन नारद ॥१॥
 श्रीभगवानुवाच ॥ न मया ज्ञायते देवी कुत्रास्ते सा महेश्वरी । महाकाली ब्रह्मरूपा विश्वरूपा सनातनी
 ॥ २ ॥ यत्र तिष्ठति सा देवी जानीते तन्महेश्वरः । तत्र गच्छ महेशानं यथावृत्तं निवेदय ॥ ३ ॥ अहम-
 प्यागमिष्येऽद्य द्रष्टुं देव्याः पुरं महत् । द्रक्ष्यामि चक्षुषा देवीं किमु कार्यमतः परम् ॥ ४ ॥ श्रीमहादेव
 उवाच ॥ इत्युक्त्वा तं जगन्नाथो गरुडं सहसोत्थितः । प्रययौ शिवसान्निध्यं ब्रह्मणा सहितः प्रभुः ॥ ५ ॥
 इन्द्रश्च रथमारुह्य तयोः पश्चाद्ययौ मुने ॥ ६ ॥ दृष्ट्वा तांस्तु समायातान्नन्दी बुद्धिमतां वरः । महेशस-
 न्निधिं गत्वा कथयामास तत्क्षणात् ॥ ७ ॥ देवदेव जगन्नाथ विष्णुर्नारायणः स्वयम् । आगतो ब्रह्मणा
 सार्धं देवराजेन च प्रभो ॥ ८ ॥ तमाह शंभुः शीघ्रं तान्प्रवेशय महामते । तच्छ्रुत्वा सोऽपि गत्वा
 तान्पुरं प्रावेशयन्मुने ॥ ९ ॥ ते शंभोः सन्निधिं गत्वा प्रणिपत्यातिभक्तितः । पार्वतीसहितं तं च प्रणे-

मुमुनिपुंगव ॥ १० ॥ ततस्तानाह विश्वेशः कथमत्र समागताः । द्रुतं वदत युष्माकं किं कार्यं समुपस्थितम्
 ॥ ११ ॥ श्रीविष्णुरुवाच ॥ इन्द्रोऽयं ब्रह्महत्यायाः प्रायश्चित्तं महामतिः । पप्रच्छ मुनिशार्दूलं गौतमं
 शास्त्रवित्तमम् ॥ १२ ॥ स च प्राह महाकालीं पश्य तस्याः पुरं व्रजन् । पुरं तु कुत्र तन्नैव जानामि सुरना-
 यक ॥ १३ ॥ तच्छ्रुत्वा वचनं तस्य ब्रह्मणोऽन्तिकमागतः । पप्रच्छ तं पुरं देव्याः कुत्र तन्मे वद प्रभो ॥ १४ ॥
 स प्राह नैव जानामि कुत्र देव्याः पुरं महत् । ततो ब्रह्मा समायातः सुरेन्द्रेण ममान्तिकम् ॥ १५ ॥ पप्रच्छ
 मां तथेन्द्रोऽपि ब्रह्मणा प्रेरितः प्रभो । तच्छ्रुत्वा विस्मयाविष्टः सह ताभ्यामिहागतः ॥ १६ ॥ त्वमवश्यं
 हि जानासि महाकाल्याः पुरं विभो । स त्वमस्मान्महादेव्याः पुरं नीत्वा प्रदर्शय ॥ १७ ॥ अयमिन्द्रो
 महाबाहुस्त्रिलोकेशो महेश्वरः । महापातकयुक्तश्चेत्कथं तिष्ठेज्जगत्रयम् ॥ १८ ॥ श्रीशिव उवाच ॥ योगेन
 लक्षवर्षस्य तत्स्थानं ज्ञातवानहम् । यूयमागच्छत तथा यास्येहं मधुसूदन ॥ दर्शयिष्यामि तां देवीं
 नीत्वा तस्याः पुरं द्रुतम् ॥ १९ ॥ श्रीमहादेव उवाच ॥ इत्युक्त्वा नन्दिनं प्राह वृषं सज्जीकुरु द्रुतम् ।
 यास्यामोऽद्य महाकाल्याः पुरं रत्नपरिष्कृतम् ॥ २० ॥ तच्छ्रुत्वा सोऽपि सहसा तथा चक्रे महामुने ।

॥ २१ ॥ ततः समारुह्य वृषं महेश्वरो विष्णुश्च तार्क्ष्यं जितवायुवेगकम् । ब्रह्मा विमानं मणिभिः परिष्कृतं
 प्रायान्महेन्द्रोऽपि च पुष्पकं तथा ॥ २२ ॥ पथि ब्रजन्तो गगने सुरोत्तमा ऊचुः समागम्य परस्परं मुने ।
 परात्परा सैव महामहेश्वरी श्रीकालिकाया नहि विद्यते परा ॥ २३ ॥ सृजत्यलं सैव जगन्महेश्वरी सं-
 पाति सर्वासु विपत्सु सा तथा । अन्ते तथा संहरते च विश्वं निमित्तमात्रं तु वयं त्रयस्त्विति ॥ २४ ॥
 एवं वदन्तो बहुधा सुरोत्तमा व्यतीत्य पन्थानमुपागमन्मुने । श्रीकालिकाया नगरं महामुने स्व-
 र्णादिभिश्चित्रितमद्भुतोत्तमम् ॥ २५ ॥ विलोक्य सर्वत्र पुरंदरस्तथा ब्रह्मा च विष्णुश्च बभूव विस्मितः ।
 अन्योन्यमूचुः समुपेत्य मत्पुरं धिगस्तु मन्ये च विनिर्मितं मुधा ॥ २६ ॥ एवं विलोक्य नगरं जगदम्बि-
 काया ब्रह्मेन्द्रविष्णुगिरिशाः परितो भ्रमन्तः । तस्थुश्चिरं सकलविस्मितवाञ्छितार्थाः कोऽपि स्मरेन्नहि
 किमर्थमिहागताः स्मः ॥ २७ ॥ इति श्रीमहाभागवते महापुराणे ब्रह्मादीनां देवराजेन सह भगवती-
 स्थानगमने द्विषष्टितमोऽध्यायः ॥ ६२ ॥ ॥ श्रीमहादेव उवाच ॥ कदाचित्तत्र योगिन्यः पुष्पाहार्यः स-
 मागताः । ता ऊचुस्तान्महात्मानः किमर्थं समुपागताः ॥ १ ॥ तच्छ्रुत्वा वचनं तासां स्मृत्वागमन-

कारणम् । प्रोचुर्देवीं महाकालीं स्वयं द्रष्टुं समागताः ॥ २ ॥ योगिन्य ऊचुः ॥ यदि देवीं महाकालीं
द्रष्टुमेव समागताः । तदात्र सुचिरं स्थित्वा किं निरीक्षथ सादराः ॥ ३ ॥ अहो देव्या महामाया ययेदं
मोह्यते जगत् । तयैव मोहिता यूयं विस्मृताः प्रकृतं ध्रुवम् ॥ ४ ॥ श्रीमहादेव उवाच ॥
इत्युक्त्वा ता ययुस्तेऽपि सर्वे ऊचुः परस्परम् । चिरमागत्य च वयं किं कुर्मो ह्यत्र संस्थिताः ॥ ५ ॥ विष्णुः
प्राह महादेवं किमेवं मोह्यते त्वया । बहुकालं समायाता द्रष्टुं कालीं महेश्वर ॥ ६ ॥ अद्यापि दृष्ट्वा नो
देवी महाकाली महेश्वरी ॥ ७ ॥ श्रीशिव उवाच ॥ अद्यैव गत्वा पश्यामो देवीं भुवनमातरम् । प्रविशामो
पुरीं देव्याः शुद्धां रत्नविनिर्मिताम् ॥ ८ ॥ इत्युक्तास्ते सुरश्रेष्ठाः ध्यायन्तो हृदि कालिकाम् । गन्तुमन्तः-
पुरं देव्याः प्रययुर्मुनिपुंगव ॥ ९ ॥ ततः स गोपुरं गत्वा महादेवः सुरोत्तमान् । उवाच ब्रह्मविष्ण्वादी-
न्हर्षोत्फुल्लविलोचनः ॥ १० ॥ दोधूयमानः पवनेन चोछितो विद्युत्प्रभो हेमविचित्रितांशुकः । सिंहध्वजोऽयं
जगदम्बिकापुरःप्रासादशीर्षे परिट्टिश्यते महान् ॥ ११ ॥ सर्वैः परित्यज्य विमानयानकं स्थित्वा क्षितौ
सांप्रतमेव भक्तितः । प्रणम्यतां सा जगदेकवन्दिता पुरप्रवेशाखिलविघ्नशान्तये ॥ १२ ॥ एवं समाक-

ण्यं शिवेन भाषितं क्षितौ तदा ते ह्यवतीर्य भक्तितः । दृष्ट्वा ध्वजं नेमुरुपद्रवान्पुरःप्रवेशविघ्नान्ददृशुः
 समन्ततः ॥ १३ ॥ ततः शंभुं पुरस्कृत्य ब्रह्मविष्णुपुरंदराः । विविशुर्नगरीं देव्या रक्षितां
 भैरवीगणैः ॥ १४ ॥ दृष्ट्वा तु नगरीं दिव्यां वैकुण्ठेशोऽपि चेतसा । निनिन्द च पुरं दिव्यमात्मनो विस्मया-
 न्वितः १५ ॥ ततोऽन्तःपुरबाह्ये तु ददृशुर्गणनायकम् । चतुर्भुजं महाबाहुं स्थूलकायं गजाननम् ॥ १६ ॥
 तमाह भगवान् रुद्रः प्रीत्या परमया युतः । वत्स गत्वा महाकालीं दुतं मे वचनं वद ॥ १७ ॥ ब्रह्मा विष्णुः
 सुरेन्द्रश्च त्वां द्रष्टुं भक्तिभावतः । आयाताः शंभुमासाद्य पुरद्वारि महेश्वरि ॥ १८ ॥ तैः सार्धं पुरबाह्ये
 च रुद्रश्चाप्यवतिष्ठते । आज्ञां विधेहि तैः सार्धमायातुं वृषभध्वजम् ॥ १९ ॥ इति श्रुत्वा वचः शंभोस्त्व-
 रितं गणनायकः । जगामान्तःपुरं देव्याः कथितुं शिवभाषितम् ॥ २० ॥ स प्रणम्य महादेवीं प्राञ्जलिः
 शिवभाषितम् । न्यवेदयन्यथावच्च महादेव्यै महामते ॥ २१ ॥ तदाकर्ण्य जगन्माता तूर्णं तं गणनायकम् ।
 उवाच वत्स गच्छ त्वं क्षिप्रं तान् देववृन्दकान् ॥ २२ ॥ ब्रह्माण्डा बहवः सन्ति ब्रह्माद्या अपि तत्रगाः ।
 कस्माद्ब्रह्माण्डादायाताः श्रुत्वा सर्वं निवेदय ॥ २३ ॥ श्रुत्वा स वाक्यं गत्वा चापृच्छद्रे देवतागणान् । ते

ऊचुर्विस्मयाविष्टा न जानेऽन्यान् सुरेश्वरान् ॥ २४ ॥ पुनर्गत्वाऽब्रवीत्सोऽपि तैरुक्तं जगदम्बिकाम् । उवा-
 चानय विश्वेशं विष्णुं चाथ प्रजापतिम् ॥ २५ ॥ ततः स समुपागत्य शिवविष्णुप्रजापतीन् । अन्तःपुरं महा-
 देव्याः प्रापयामास नारद ॥ २६ ॥ इन्द्रः स्थितो पुरे बाह्ये दुःखितो दीनमानसः । अदृष्ट्वा तां परमाद्यां
 साक्षात्प्रकृतिरूपिणीम् ॥ २७ ॥ महेशप्रमुखास्ते तु मन्दिरद्वारमुत्तमम् । संप्राप्य ददृशुर्देवीं रत्नसिंहास-
 नोपरि ॥ २८ ॥ प्रावासनां मुक्तकेशीं भीमनेत्रत्रयोज्ज्वलाम् । चतुर्भुजां महाघोरां कोटिसूर्यसमप्रभाम् ॥
 ॥ २९ ॥ रत्नोत्तमसमूहेन ज्वलत्कुण्डलमण्डिताम् । अनर्घ्यानेकरत्नौघभूषितां जलदद्युतिम् ॥ ३० ॥
 दिगम्बरीं भीमदंष्ट्रां विश्ववन्द्यैरपि स्तुताम् ॥ ३१ ॥ सर्वान्तःस्थासुत्तमस्थां मुण्डमालाविराजिताम् । वीजितां
 रत्नदण्डेन चामरेण सखीगणैः ॥ ३२ ॥ दुरीक्षां ते तदातीव कालानलसमप्रभाम् । दक्षपार्श्वे महादेव्या
 महाकालं सदाशिवम् ॥ ३३ ॥ ददृशुर्भीमनेत्रास्यं जटामुकुटमण्डितम् । कपालखट्वाङ्गकरं मदघूर्णितलो-
 चनम् ॥ ३४ ॥ शशाङ्काङ्कितमूर्धानं भिन्नाञ्जननिभं प्रभुम् । अनादिपुरुषं पूर्णं जगदन्तकरं परम् ॥ ३५ ॥
 कोटिसूर्यप्रतीकाशं नागेन्द्रकृतभूषणम् । दीपिचर्माम्बरधरं चिताभस्मविभूषितम् ॥ ३६ ॥ अथ ते दण्डव-

द्रुमौ निपत्य जगदीश्वरीम् । प्रणेमुः परमेशानं महाकालं च नारद ॥ ३७ ॥ संस्तूय विविधैः स्तोत्रैर्वेदवे-
 दाङ्गसंभवैः । एतस्मिन्नन्तरे शंभुर्महाकालेन तेन वै ॥ ३८ ॥ एकत्वमनुसंप्राप सहसा मुनिसत्तम । ततो
 ब्रह्मा च विष्णुश्च नदृष्ट्वा तं सदाशिवम् ॥ ३९ ॥ चिन्तयामासतुस्तौ तु क्व गतोऽसौ महेश्वरः । इन्द्रस्य
 दर्शनं देव्या भविष्यति न वा किमु ॥ ४० ॥ इति चिन्तयतोर्वत्स तयोः सा जगदीश्वरी । महाकालेन
 सहिता त्वदृश्या समभूत्क्षणात् ॥ ४१ ॥ तत्रैव संस्थिता काली महाकालश्च शंकरः । न तौ तन्मायया मुग्धौ
 ददृशाते महामुने ॥ ४२ ॥ ततो ब्रह्मा च विष्णुश्च देव्याऽदर्शनकातरौ । कृताञ्जलिपुटौ कालीं भक्त्या
 तुष्टुवतुर्मुने ॥ ४३ ॥ ब्रह्मविष्णू ऊचतुः ॥ नमामि त्वा विश्वकर्त्रीं परेशीं नित्यामाद्यां सत्यविज्ञानरूपाम् ।
 वाचातीतां निर्गुणां चातिसूक्ष्मां ज्ञानातीतां शुद्धविज्ञानगम्याम् ॥ ४४ ॥ पूर्णां शुद्धां विश्वरूपां सुरूपां
 देवीं वन्द्यां विश्ववन्द्यामपि त्वाम् । सर्वान्तस्थामुत्तमस्थानसंस्थामीडे कालीं विश्वसंपालयित्रीम्
 ॥ ४५ ॥ मायातीतां मायिनीं वापि मायां भीमां श्यामां भीमनेत्रां सुरेशीम् । विद्यां सिद्धां सर्वभू-
 ताशयस्थामीडे कालीं विश्वसंहारकर्त्रीम् ॥ ४६ ॥ नो ते रूपं वेत्ति शीलं न धाम नो वा ध्यानं नापि

मन्त्रं महेशि । सत्तारूपे त्वां प्रपद्ये शरण्ये विश्वाराध्ये सर्वलोकैकहेतुम् ॥ ४७ ॥ द्यौस्ते शीर्षं नाभिदेशो
नभश्च चक्षूंषि ते चन्द्रसूर्यानलास्ते । उन्मेषास्ते सुप्रबोधो दिवा च रात्रिर्मातश्चक्षुषोस्ते निमेषम् ॥ ४८ ॥
वाक्यं देवा भूमिरेषा नितम्बं पादौ गुल्फं जानुजङ्घस्त्वधस्ते । प्रीतिर्धर्मोऽधर्मकार्यं हि कोपः सृष्टिर्बोधः संह-
तिस्ते तु निद्रा ॥ ४९ ॥ अग्निर्जिह्वा ब्राह्मणास्ते सुखाब्जं सन्ध्ये द्वे ते भ्रूयुगं विश्वमूर्तिः । श्वासो वायुर्बाहवो
लोकपालाः क्रीडा सृष्टिः संस्थितिः संहतिस्ते ॥ ५० ॥ एवंभूतां देवि विश्वात्मिकां त्वां कालीं वन्दे
ब्रह्मविद्यास्वरूपाम् । मातः पूर्णे ब्रह्मविज्ञानगम्ये दुर्गेऽपारे साररूपे प्रसीद ॥ ५१ ॥ श्रीमहादेव उवाच ॥
एवं ताभ्यां स्तुता काली प्रसन्ना मुनिसत्तम । महाकालेन सहिता भूयः संदर्शनं ददौ ॥ ५२ ॥ भूयश्च
शंकरस्तस्मान्महाकालशरीरतः । निःससार महाबाहू रजताद्रिसमप्रभः ॥ ५३ ॥ स प्राह परमेशानीमिन्द्रो-
ऽपि समुपागतः । त्वां द्रष्टुं भक्तिभावेन पुरबाह्ये स्थितस्तु सः ॥ ५४ ॥ आज्ञापय तमानीय त्वत्समीपं महे-
श्वरि । दर्शयामि परमेतां मूर्तिं ते दिव्यलक्षणाम् ॥ ५५ ॥ इति शंभोः समाकर्ण्य वचनं जगदम्बिका ।
उवाच तं महादेवं महाकाली महामते ॥ ५६ ॥ देव्युवाच ॥ यद्यनेतुं महादेव देवराजं ममालये । समिच्छसि

तदैतत्त्वं कुरु कार्यं सुरोत्तम ॥ ५७ ॥ तस्य भूतं महत्पापं दधीचेरस्थिसंग्रहात् । तन्नष्टं प्रायशो देव
 मत्पुराद्बहिरागमात् ॥ ५८ ॥ अपरं विद्यते किञ्चित्तस्योपशमनाय तु । अन्तर्गेहरजः किञ्चिद्देहि तस्मै
 महामते ॥ ५९ ॥ ततो निर्धूतपापः स समायातु ममान्तिके । संप्राप्स्यति च मे दृष्टिं दुर्लभामपि
 वासवः ॥ ६० ॥ श्रीमहादेव उवाच ॥ इति काल्या समादिष्टः सोऽपि गत्वा महेश्वरः । अन्तर्गेहरजस्तस्मै
 दत्त्वा पुरमवेशयत् ॥ ६१ ॥ तत इन्द्रः प्रविश्यान्तर्गेहं देव्या महामुने । प्रणम्य पादे पादे तां निपत्य धरणी-
 तले ॥ ६२ ॥ संप्राप मन्दिरद्वारं शिवेन सह नारद । दृष्ट्वा त्रैलोक्यजननीं दुर्लभां त्रिदशेश्वरैः ॥ ६३ ॥
 सहस्राक्षोऽपतद्भूमौ प्रणमद्वण्डवत्तदा । उत्थाय वेदवेदाङ्गकथितैः स्तोत्रकैरपि ॥ ६४ ॥ तुष्टाव तां जग-
 द्गन्धां महाकालीं सुरोत्तमः । ततः पुनर्मुनिश्रेष्ठ प्रणिपत्य महेश्वरीम् । स्वं स्वं स्थानमुपाजग्मुर्ब्रह्माद्या-
 स्त्रिदशेश्वराः ॥ ६५ ॥ इत्युक्तं ते मुनिश्रेष्ठ यत्पृष्टं भवता मम । पुण्यं सुमहदाख्यानं महाकालीप्रदर्श-
 नम् ॥ ६६ ॥ य इदं शृणुयाद्भक्त्या पठेद्वा प्रयतो नरः । तस्य नो विद्यते पापमपि ब्रह्मवधादिजम् ॥ ६७ ॥
 भवत्यपि महापुण्यं अश्वमेधशतोद्भवम् । आरोग्यं विपुलं वित्तं पुत्रपौत्रादिसंपदः ॥ ६८ ॥ अष्टम्यां

वा चतुर्दश्यां नवम्यां वा दिनक्षये । यः पठेत्प्रयतो भूत्वा स देव्याः पदमाप्नुयात् ॥ ६९ ॥ अमाव-
 स्यानिशीथे वा पौर्णमास्यां पठेच्च यः । गवामयुतदानस्य सम्यक् फलमवाप्नुयात् ॥ ७० ॥ विनश्यन्त्यापदः
 सद्यः सम्पदाश्च प्रवर्तते । न भयं विद्यते नापि शत्रुतस्तस्य नारद ॥ ७१ ॥ संग्रामे विजयो नित्यं भवेद्देव्याः
 प्रसादतः ॥ ७२ ॥ पितृश्राद्धदिने यस्तु पठेदेतत्समाहितः । संतुष्टा पितरस्तस्य भुञ्जते कव्यमुत्तमम्
 ॥ ७३ ॥ अन्यायोपात्तवित्तादिकृतं वापि महामुने । पितॄणां परमप्रीतिदायकं तद्भवेदिति ॥ ७४ ॥
 इति श्रीमहाभागवते महापुराणे श्रीभगवतीद्वारगमनाद्देवराजब्रह्महत्याहरणोपाख्याने त्रिषष्टितमोऽध्यायः
 ॥ ६३ ॥ ॥ श्रीनारद उवाच ॥ कथितं महदाख्यानं कृपया परमेश्वर । धन्यं पुण्यतमं दिव्यं महापातकनाशनम्
 ॥ १ ॥ यत्पृष्टं भगवत्यास्ते तत्त्वमव्यक्तमद्भुतम् । जन्मकर्मादिकं चापि नित्याया अपि लीलया ॥ २ ॥ तत्रां-
 शेनावतीर्णायाः प्रकृत्या हिमवद्बृहे । गङ्गायाः श्रोतुमिच्छामि भूयश्चरितमुत्तमम् ॥ ३ ॥ यथा द्रवमयी भूता
 मूर्तिरेकाघहारिणी । यथा पुनाति सा देवी त्रैलोक्यं सचराचरम् ॥ ४ ॥ यथा चावातरत्पृथ्व्यां लोकानां
 त्राणहेतवे । एतदन्यच्च माहात्म्यं विस्तरेण वद प्रभो ॥ ५ ॥ श्रीमहादेव उवाच ॥ शृणु वत्स प्रवक्ष्यामि

पुण्यात्पुण्यतमं परम् । यच्छ्रुत्वा मुच्यते पापी जन्मसंसारबन्धनात् ॥ ६ ॥ पूर्वं विष्णुः समाकर्ण्य ग-
 ज्जोद्धाहमहोत्सवम् । दिदृक्षुः शंकरं हृष्टं गङ्गाया सहितं प्रभुम् । वैकुण्ठमानयामास स्वपुरीं प्रीतिमानसः
 ॥ ७ ॥ ब्रह्माद्याश्चापि वै देवास्तत्र याता महामुने । द्रष्टुं तं परमेशानं विष्णुं च जगतः प्रभुम् ॥ ८ ॥
 तत्र श्रुत्वा चापरेऽपि मरीच्याद्या महर्षयः । विविशुश्चारु निर्माय सभां दिव्यासनोपरि ॥ ९ ॥ रत्नसिं-
 हासने रम्ये उपवेश्य महेश्वरम् । हृष्टः प्राह जगन्नाथः कुरु गानं महेश्वर ॥ १० ॥ सतीवियोगदुःखार्तश्चिरं
 विह्वलमानसः । स्थितोऽसि सा सतीयं त्वां पुनराप निजांशतः ॥ ११ ॥ दृष्ट्वा त्वां सुप्रसन्नास्यं
 सगङ्गं हृष्टमानसम् । सर्व एव प्रहृष्टाः स्मो वयं त्रिदशवन्दित ॥ १२ ॥ तद्गानमतिसंप्रीतिजनकं त्वन्मुखा-
 च्युतम् । श्रोतुमिच्छामि विश्वेश कुरु गानं महेश्वर ॥ १३ ॥ इति तस्य वचः श्रुत्वा विष्णोरमिततेजसः ।
 शंभुः सुललितं गानं चक्रेऽत्यद्भुतमुत्तमम् ॥ १४ ॥ प्रथमं गानमाकर्ण्य ब्रह्माद्यास्त्रिदशेश्वराः । मुमुहुः
 सर्व एवातिमनोज्ञं मुनिसत्तम ॥ १५ ॥ द्वितीयं समुपाकर्ण्य वैकुण्ठेशोऽथ नारद । विसंज्ञः पतितो भूमौ
 रोमाञ्चितकलेवरः ॥ १६ ॥ तृतीयं गानमाकर्ण्य स एव परमेश्वरः । बभूव द्रवरूपी तु क्षणेन मुनिसत्तम

॥ १७ ॥ विष्णौ जलमयीभूते वैकुण्ठं प्लावितं पुरम् । बभूव व्याप्तं तोयेन सर्वतो मुनिसत्तम ॥ १८ ॥ ततः
 प्राप्य प्रबोधं तु ब्रह्माद्यास्त्रिदशोत्तमाः । ददृशुः सकलं व्याप्तं तोयेन हरिमन्दिरम् ॥ १९ ॥ अन्यच्च जलसंपूर्णं
 स्थानं तस्मिन्पुराजिरे । दृष्ट्वा दृष्ट्वा हृषीकेशं विस्मयं परमं ययुः ॥ २० ॥ ब्रह्मा तदुपधार्याथ शिवगानस-
 मुद्भवम् । हरेर्द्रवत्वं तत्तोयं कमण्डलुमुपानयत् ॥ २१ ॥ तत्तोयप्राप्तिमात्रेण कमण्डलुगता तु या । गङ्गा-
 या मूर्तिरेकासीद्द्रवरूपापरा च सा ॥ २२ ॥ ब्रह्मा कमण्डलौ कृत्वा गङ्गां नीरमयीं मुने । प्रययौ स्वपुरं
 लक्ष्मीमाश्वास्य च सरस्वतीम् ॥ २३ ॥ शिवस्तु गङ्गाया सार्धं कैलासं समुपागमत् । गताश्चान्ये दिवं
 सर्वे त्रिदशा अपि नारद ॥ २४ ॥ एवं द्रवमयी भूत्वा गङ्गा ब्रह्मकमण्डलौ । संस्थिता मुनिशार्दूल देवी
 त्रैलोक्यपावनी ॥ २५ ॥ इदानीं शृणु सा देवी प्राप्य विष्णुपदं शुभा । विष्णुपादोद्भवेत्याख्यामनुप्राप
 सुरेश्वरी ॥ २६ ॥ ततः सा प्रार्थिता पृथ्व्यां यथा चावातरत्स्वयम् । परित्राणाय लोकानां चतुर्दिक्षु चतुर्मुखी
 ॥ २७ ॥ इति श्रीमहाभागवते महापु० शिवनारदसंवादे गङ्गाया द्रवरूपवर्णने चतुःषष्टितमोऽध्यायः ॥ ६४ ॥
 श्रीमहादेव उवाच ॥ विरोचनसुतो राजा बलिर्देत्यगणाधिपः । जहार देवराजस्य त्रैलोक्यं धर्मतत्परः ॥ १ ॥

ततोऽदितिर्देवमाता पुत्रराज्यापहारणे । दुःखिता प्रार्थयामास विष्णुं त्रिजगतां प्रभुम् ॥२॥ ततः प्रसन्नो भग-
वान्प्रत्यक्षं समुपागतः । उवाच देवमातस्त्वं वृणु यत्ते समीहितम् । दास्यामि परमप्रीत्या तपसोऽग्रेण तोषितः
॥ ३ ॥ अदितिरुवाच ॥ यदि प्रसन्नो भगवन्वरं मे त्वं प्रयच्छसि । तदा बलिहृतं राज्यमिन्द्राय त्वं समर्पय
॥ ४ ॥ श्रीभगवानुवाच ॥ वैरोचनो न वध्यो मे प्रहादान्वयसंभवः । मद्भक्तो धर्मनिष्ठश्च यशस्वी लोक-
विश्रुतः ॥५॥ तस्माद्दामनरूपेण संभूय त्वयि कश्यपात् । याञ्जया समुपाहत्य छलाल्लोकत्रयं पुनः । वास-
वाय प्रदास्यामि त्वत्पुत्रायादिते ध्रुवम् ॥६॥ श्रीमहादेव उवाच ॥ इति तस्यै वरं दत्त्वा भगवान्पुरुषोत्तमः ।
सहसाऽन्तर्दधे विष्णुः सर्वलोकेश्वरेश्वरः ॥७॥ अथ विष्णुर्देवमातुर्गर्भगेहमुपागमत् । जन्मने दैत्यराजस्य
राज्यापहरणेच्छया ॥८॥ सा च तं सुषुप्ते पुत्रं वामनं चारुरूपिणम् । सर्वलक्षणसंपूर्णं सुचारुमुखपङ्कजम् ॥९॥
स ह्येकदा द्विजैः सार्धं द्विजरूपी जनार्दनः । आससाद महात्मानं बलिं धर्मपरायणम् ॥१०॥ सोऽप्याचत बलिं
भूमिं त्रिपादपरिसंमिताम् । तल्लुत्वा चाह तं राजा स्वल्पं किं याचसे द्विज ॥११॥ द्वीपं वा वर्षमेकं वा ग्रामं
वापि तदर्धकम् । न याचसे कथं विप्र दास्ये तुभ्य न संशयः ॥१२॥ स्वल्पं दानं द्विजसुत दातुः कीर्ति-

विनाशकम् । तस्मात्स्वल्पतरं दातुं न तुभ्यं रोचते मनः ॥१३॥ श्रीवामन उवाच ॥ किं तेन ते महाराज
 यन्मया काङ्क्षितं तव । तदेव देहि नाकीर्तिस्तव तेन भविष्यति ॥ १४ ॥ मह्यं त्रिपादभूदानपुण्यं कीर्तिकरं
 परम् । भविष्यति महाराज यथा भूतं न भावि च ॥१५॥ श्रीमहादेव उवाच ॥ एवं वचनमाकर्ण्य वामनस्य
 महात्मनः । सभ्या ऊचुर्महाराजं बलिं धर्मपरायणम् ॥ १६ ॥ सभ्या ऊचुः ॥ यद्याचते द्विजसुतस्तदेव त्वं
 प्रयच्छ भो । ग्रहीतुस्तुष्टिदं दानं सफलं कीर्तिवर्धनम् ॥ १७ ॥ श्रीमहादेव उवाच ॥ इत्याकर्ण्य वचस्तेषां
 राजा तस्मै द्विजायते । त्रिपादसंमितां भूमिं दातुं तिलकुशं दधे ॥१८॥ एतस्मिन्नेव काले तु दैत्यानां गुरु-
 राह तम् । क्षणं तिष्ठ महाराज वचनं मेऽवधारय ॥१९॥ नायं द्विजसुतो नूनं द्विजरूपी जनार्दनः । मायया
 वामनो भूत्वा त्वदन्तिकमुपागतः ॥ २० ॥ यद्याचते मुहुस्तत्र त्रिपादपरिसंमिताम् । भूमिं तदिन्द्रकार्यार्थं
 निश्चितं विद्धि भूपते ॥ २१ ॥ त्वयैतस्मै यदि पुनस्त्रिपादपरिसंमिता । भूमिः प्रदीयते तर्हि तव लोकत्रयं
 ध्रुवम् । नेष्यत्ययं चातिखर्वो दातुमिन्द्राय निश्चितम् ॥२२॥ बलिरुवाच ॥ कुलदेव कथं विष्णुर्मम लोकत्रयं
 गुरो । संप्रदास्यति चेन्द्राय मत्तो नीत्वा छलेन वा ॥२३॥ भृगुरुवाच ॥ नासाध्यं विद्यते विष्णोर्देवकार्यानुरोधिनः ।

किञ्चिदत्र महाराज दारुणं कर्म निश्चितम् ॥ २४ ॥ स एव भगवान्नूनमदित्या गर्भसंभवः । मायया वामनो
 भूत्वा त्वत्तो भूमिं प्रयाचते ॥ २५ ॥ तस्माद्वाजँस्त्वमेतस्मै भूमिं मा देहि कश्चन । यदि त्रैलोक्यराज्यं त्वं
 समिच्छसि महामते ॥ २६ ॥ बलिरुवाच ॥ दास्यामीत्येवमुक्त्वाहं न दास्ये वा कथं गुरो । दास्यामि वा कथं
 भूमिं छलग्राही ह्ययं यदि ॥ २७ ॥ श्रीमहादेव उवाच ॥ इति राज्ञो वचः श्रुत्वा शुक्रो दानवपूजितः । मुहुस्तं
 वारयामास भूमिदानसमुद्यतम् ॥ २८ ॥ तद्धुत्वा स तु धर्मात्मा तूष्णींभूय महामुने । निश्चित्य
 चेतसा दानं गुरोर्वचनमब्रवीत् ॥ २९ ॥ बलिरुवाच ॥ गुरो यदि स्वयं विष्णुर्मायावामनरूपधृक् । त्रैलो-
 क्यं याचते तर्हि किं मे भाग्यमतः परम् ॥ ३० ॥ यस्य प्रीतिं समुद्दिश्य दानं किमपि मानवः । कुर्वन्त्यत्फल-
 माप्नोति तदनन्ततमं मतम् ॥ ३१ ॥ तस्मै वामनरूपाय विष्णवे द्विजरूपिणे । त्रैलोक्यं संप्रदास्यामि
 किं मे भाग्यमतः परम् ॥ ३२ ॥ विष्णोः संप्रीतये कर्म न करोति विमूढधीः । करोति यस्तु सन्कापि
 निमज्जति न वै गुरो ॥ ३३ ॥ तस्माद्वामनरूपाय विष्णवे द्विजरूपिणे । त्रिपादभूमिं दास्यामि प्रीतिं
 तस्य समुद्दिशन् ॥ ३४ ॥ इत्युक्त्वा स गुरु राजा विष्णोः प्रीतिं समुद्दिशन् । त्रिपादसंमितां भूमिं ददौ

तस्मै परात्मने ॥ ३५ ॥ स स्वस्तीत्येवमाभाष्य वामनो मुनिसतम । विश्वरूपी बभौ विष्णुस्त्रिपादो
 जगदीश्वरः ॥ ३६ ॥ तस्यैकं तु पदं वत्स ब्रह्माण्डं स्फोटयत्तदा । ऊर्ध्वं जगाम ब्रह्माण्डे तदा तस्मिन्प-
 दाम्बुजे ॥ ३७ ॥ कमण्डलुस्थितं तच्च तोयं प्रादात्प्रजापतिः । तदा नीरमयी गङ्गा प्राप्य विष्णोः परं
 पदम् । तत्रैवावस्थितिं चक्रे सर्वपापप्रणाशिनी ॥ ३८ ॥ विष्णुस्तु प्राह राजानं बलिं धर्मपरायणम् ।
 सापराध इव स्पृष्ट्वा पादेनैकेन तच्छिरः ॥ ३९ ॥ तव लोकत्रयं वत्स न्यस्तं तिष्ठतु सांप्रतम् । शक्राय ता-
 वत्पातालं ब्रज त्वं सह दानवैः ॥ ४० ॥ तवापि देवराजत्वं भविष्यत्यष्टमे मनौ । तदा लोकत्रयं भूय-
 स्त्वमाप्स्यसि न संशयः ॥ ४१ ॥ इति विष्णोर्वचः श्रुत्वा बलिः सर्वासुरैः सह । पातालं प्रययौ विष्णुं
 प्रणिपत्य महामुने ॥ ४२ ॥ वैकुण्ठे जगतां नाथः प्रययौ त्रिदशेश्वरः । गङ्गा तु संस्थिता तस्य चरणे
 लोकपावनी ॥ ४३ ॥ इति श्रीमहाभागवते महापुराणे वामनावतारप्रस्तावे बलिपातालयात्राकथने पञ्चषष्टि-
 तमोऽध्यायः ॥ ६५ ॥ श्रीमहादेव उवाच ॥ एवं हरितनुं प्राप्तां ज्ञात्वा गङ्गां विधिस्तथा । शून्यं कम-
 ण्डलुं चापि विलोक्य मुनिसतम ॥ १ ॥ चेतसा चिन्तयामास क्षणं त्रिदशवन्दितः । इयं द्रवमयी गङ्गा

त्रिषु लोकेषु दुर्लभा ॥ २ ॥ पुण्यात्पुण्यतमा धन्या स्थिता मम कमण्डलौ । प्राप्ता हरिपदाम्भोजं नि-
 श्रला समभूदियम् ॥ ३ ॥ नूनं नदी स्वयं भूत्वा स्वर्गं मर्त्यं रसातलम् । पवित्रं प्रकरिष्यन्ती सिद्धसङ्ग-
 मवाप्स्यति ॥ ४ ॥ तदहं तपसा सद्यो देवीं गङ्गां सुरेश्वरीम् । भूयो विष्णुपदाम्भोजाद्वावयिष्यामि निश्चि-
 तम् ॥ ५ ॥ इति संचिन्त्य स विधिर्वैकुण्ठं समुपागतः । गङ्गां संप्रार्थयामास स्थितां विष्णुतनौ मुने ॥ ६ ॥
 चिरं प्रार्थयतस्तस्य गङ्गा त्रैलोक्यपावनी । प्रत्यक्षं समुपागत्य वचनं त्विदमब्रवीत् ॥ ७ ॥ गङ्गोवाच ॥
 अहं हरितनौ ब्रह्मन्स्थास्ये कालं कियद्भुवम् । ततो द्रवमयी भूत्वा विष्णोः पादाम्बुजात्पुनः । निःसृत्य
 पावयिष्यामि लोकत्रयमसंशयम् ॥ ८ ॥ स्तुता भगीरथेनाहं गङ्गा चामिततैजसा । भागीरथीति विख्याता
 यास्येऽहं धरणीतले ॥ ९ ॥ उद्धृत्य तत्पितृन्सर्वान्सिद्धसंघमवाप्य च । पातालं संप्रविश्यामि लोकानां
 त्राणहेतवे ॥ १० ॥ ब्रह्मोवाच ॥ अहं वाप्यनुजानामि ज्ञानदृष्ट्या सुरोत्तमे । भगीरथस्य गङ्गस्त्वं कीर्तिं
 संवर्धयिष्यसि ॥ ११ ॥ अहं चापि तदर्थं त्वां प्रार्थिता शिवसुन्दरि । यत्त्वं भूयो विनिःसृत्य त्रैलोक्यम-
 धियास्यसि ॥ १२ ॥ श्रीमहादेव उवाच ॥ ततो गङ्गा भगवती स्वयमन्तर्दधेऽचिरात् । ब्रह्मापि स्वपुरं

प्रायात् सर्वलोकपितामहः ॥ १३ ॥ अथ विष्णुतनुं प्राप्तां गङ्गां द्वयमयीं क्षितौ । आनेतुं गुरुणादिष्टः
 पितृञ्छापप्रभावतः ॥ १४ ॥ भस्मीभूतान्मुनीन्द्रस्य कपिलस्यातितेजसः । उद्दिधीर्षुर्महात्मा स राजा
 सगरवंशजः ॥ १५ ॥ भगीरथः परात्मानं विष्णुं लोकेश्वरेश्वरम् । चिरमाराधयामास यतात्मा मुनि-
 सतम ॥ १६ ॥ ततः प्रसन्नो भगवान्परात्मा पुरुषोत्तमः । प्रत्यक्षं समभूतस्य राज्ञः पुण्यतमात्मनः
 ॥ १७ ॥ तं दृष्ट्वा जगतां नाथं शङ्खचक्रगदाधरम् । पीताम्बरं सुपर्णस्थं वनमालाविराजितम् ॥ १८ ॥
 प्रणम्य दण्डवद्भूमौ स्तोत्रमाह महीपतिः ॥ १९ ॥ भगीरथ उवाच ॥ त्रैलोक्यपावन जगत्परिवन्द्यपाद
 विश्वेश विश्व...महापुरुषप्रधान । नारायणाच्युत हरे मधुकैटभारे विष्णो प्रसीद परमेश्वर ते नमोऽस्तु ॥ २० ॥
 विश्वैककारण पुराण जगन्निधान श्रीवत्सलाञ्छन विभो मधुसूदनाख्य । गोविन्द वामन जनार्दन विश्व-
 मूर्ते विष्णो प्रसीद परमेश्वर ते नमोऽस्तु ॥ २१ ॥ अत्यन्तविक्रम जगन्मय वासुदेव दैत्यान्तकान्तक
 भयान्तक कान्त पूर्ण । वैकुण्ठ माधव धराधर चारुरूप विष्णो प्रसीद परमेश्वर ते नमोऽस्तु ॥ २२ ॥
 लक्ष्मीपतेऽमरपते जगदेकनाथ मायाश्रयैक करुणामय केशवेश । आनन्दसान्द्र कमलेक्षण शुद्धबोध वा-

णीपतेऽखिलपते सततं नतोऽस्मि ॥२३॥ नमस्ते विश्वरूपाय विष्णवेऽमिततेजसे । सच्चिदानन्दरूपाय शुद्ध-
 ज्ञानात्मने नमः ॥ २४ ॥ अद्य मे सफलं जन्म अद्य मे सफलं तपः । यत्त्वां पश्यामि नेत्राभ्यां देवैरपि
 सुदुर्लभम् ॥ २५ ॥ श्रीमहादेव उवाच ॥ इत्यादिस्तुतिवाक्यैस्तु स स्तुतो जगदीश्वरः । उवाच नृप-
 शार्दूलं भगीरथमरिन्दमम् ॥ २६ ॥ श्रीभगवानुवाच ॥ किं तेऽभिलषितं राजन्वरं तद्वरयाधुना । प्रीत्याहं
 संप्रदास्यामि तव भावेन निश्चितम् ॥ २७ ॥ भगीरथ उवाच ॥ पितरौ ब्रह्मशापेन भस्मीभूय मम प्रभो ।
 अधोगतिमनुप्राप्तास्तेषां निष्कृतिकारणात् ॥ २८ ॥ गङ्गां द्रवमयीं नेतुं क्षित्यामिच्छामि पावनीम् ॥ २९ ॥
 सा ते तनुमनुप्राप्य स्थिता त्रैलोक्यपावनी । कमण्डलुकृतावासा ब्रह्मणः परमात्मनः ॥ ३० ॥ तां त्वं
 ददासि चेद्गङ्गां स्वशरीरकृतालयाम् । तदा मे पितरः सर्वे प्रयान्ति परमं पदम् ॥ ३१ ॥ एतदेव जग-
 न्नाथ वाञ्छितं विद्यते मम । त्वत्तः सर्वात्मना देव प्रणतानां कृपाकर ॥ ३२ ॥ श्रीभगवानुवाच ॥ वत्स
 क्षितितलं गत्वा गङ्गा द्रवमयी स्वयम् । मच्छरीराद्दिनिःसृत्योद्धरिष्यति पितृंस्तव ॥ ३३ ॥ त्वं तु तां
 परमाराध्यां देवानामपि दुर्लभाम् । संप्रार्थय महाराज तथा शंभु जगत्पतिम् । ततः संपत्स्यतेऽभीष्टं

सर्वमेव भगीरथ ॥ ३४ ॥ श्रीमहादेव उवाच ॥ इति तस्मै वरं दत्त्वा भगवान्पुरुषोत्तमः । अन्तर्दधे
 मुनिश्रेष्ठ राज्ञस्तस्य समीपतः ॥ ३५ ॥ स तु गत्वा महाराजो हिमाद्रेरुत्तरं शिरः । गङ्गामाराधयामास
 यतात्मा मुनिसत्तम ॥ ३६ ॥ गते तु बहुसाहस्रे वर्षे तस्य तपस्यतः । प्रसन्ना समभूद्गङ्गा शिवशक्तिः
 स्मितानना ॥ ३७ ॥ सा प्रत्यक्षमनुप्राप्य राजानं यतमानसम् । उवाच राजन्वृणु तं यत्तेऽभिलषितं वरम्
 ॥ ३८ ॥ भगीरथ उवाच ॥ मातस्त्वं सुप्रसन्ना मे यदि त्वं शिवसुन्दरी । तदा हरिपदाम्भोजान्निःसृत्यै-
 हि धरातले ॥ ३९ ॥ पवित्रां धरणीं कृत्वा प्रविश्य विवरस्थलम् । उद्धारय पितॄन्पूर्वान्मुनिना भस्म-
 सात्कृतान् ॥ ४० ॥ पितॄणां यदि निस्तारं करोषि त्रिदशस्तुते । तदाहं कृतकृत्यः स्यामेतन्मे वाञ्छितं
 शिवम् ॥ ४१ ॥ गङ्गोवाच ॥ एवमस्तु महाराज विष्णुपादाम्बुजादहम् । विनिःसृत्योद्धरिष्यामि तव
 पूर्वतमान्पितॄन् ॥ ४२ ॥ त्वत्तः संप्रार्थिता यस्माद्भूत्वा विष्णुपदाम्बुजात् । क्षिताववतरिष्यामि तस्मा-
 त्कन्या भवाम्यहम् ॥ ४३ ॥ तेन भागीरथीत्याख्या लोके मे संभविष्यति । त्वया तु जगतां नाथः
 शंभुर्गत्वा प्रसाद्यताम् ॥ ४४ ॥ स मे प्रियतमो भर्ता तस्याहं वशवर्तिनी । तेन गन्तुं न शक्नोमि विना

तस्याज्ञया प्रभो ॥ ४५ ॥ तस्मात्प्रसन्नतां याते शंकरे त्वयि भूपते । मेरुशृङ्गं समारुह्य शङ्खं जलदनिःस्व-
 नम् ॥ ४६ ॥ संध्मास्यसि यदा राजँस्तदा विष्णुपदाम्बुजात् । विनिःसृत्य विनिर्भिद्य ब्रह्माण्डमतिवे-
 गिता । त्वदानुगा वसुमतीं यास्यामि जलरूपिणी ॥ ४७ ॥ उद्धृत्य त्वत्पितृन्सर्वान्विवरं समुपेत्य च ।
 पातालमनुयास्यामि तव कीर्तिविवर्धिनी ॥ ४८ ॥ श्रीमहादेव उवाच ॥ इत्युक्त्वा सा भगवती गङ्गा
 शंकरगेहिनी । पश्यतो नृपतेस्तस्य क्षणादन्तरधीयत ॥ ४९ ॥ भगीरथश्च भूपालो पितॄणां कीर्तिवर्धनः ।
 कृतकृत्यमिवात्मानं मेने गङ्गाभिदर्शनात् ॥ ५० ॥ गत्वा गङ्गाज्ञया राजा धर्मात्माऽसौ भगीरथः । महेशं
 प्रार्थयामास तस्मिन्नेव नगोत्तमे ॥ ५१ ॥ निराहारी शताब्दं तु नियतात्मा महामते । ततः प्रसन्नो देवेशः
 शंकरः प्रभुरव्ययः । प्रत्यक्षं समभूतस्य पञ्चास्यो वृषभध्वजः ॥ ५२ ॥ तं वीक्ष्य रजताभासं पञ्चास्यं शूल-
 धारिणम् । व्याघ्राजिनपरीधानं जटामण्डितमस्तकम् ॥ ५३ ॥ विभूतिलिप्तसर्वाङ्गं नीलकण्ठं स्मितान-
 नम् । नागेन्द्रभूषितं चारुचन्द्रार्धकृतशेखरम् ॥ ५४ ॥ दण्डवत्पतितो राजा नाम्नामष्टसहस्रकैः । तुष्टाव
 देवदेवेशं पूर्णं सर्वसुरोत्तमम् ॥ ५५ ॥ इति श्रीमहाभागवते महापुराणे भगीरथगङ्गासंवादे

श्रीशिवदर्शनप्राप्तिर्नाम षट्षष्टितमोऽध्यायः ॥ ६६ ॥ ॥ भगीरथ उवाच ॥ ॐ नमस्ते पार्वतीनाथ

देवदेव परात्पर । अच्युतानघ पञ्चास्य भीमास्य रुचिरानन ॥ १ ॥ व्याघ्राजिनधरानन्त पारावारविव-
र्जित । पञ्चानन महासत्त्व महाज्ञानमय प्रभो ॥ २ ॥ अजितामितदुर्धर्ष विश्वेश परमेश्वर । विश्वात्म-
न्विश्वभूतेश विश्वाश्रय जगत्पते ॥ ३ ॥ विश्वोपकारिन्विश्वैकधाम विश्वाश्रयाश्रय । विश्वाधार सदा-
नन्द विश्वानन्द नमोऽस्तु ते ॥ ४ ॥ शर्व सर्वविदज्ञानविवर्जित सुरोत्तम । सुरवन्द्य सुरस्तुत्य सुर-
राज सुरोत्तम ॥ ५ ॥ सुरपूज्य सुरध्येय सुरेश्वर सुरान्तक । सुरारिमर्दक सुरश्रेष्ठ तेऽस्तु नमो नमः ॥ ६ ॥
त्वं शुद्धः शुद्धबोधश्च शुद्धात्मा जगतां पतिः । शंभुः स्वयंभूरत्युग्र उग्रकर्माग्रलोचन ॥ ७ ॥ उग्रप्रभावश्चा-
त्युग्रमर्दकोत्युग्ररूपवान् । उग्रकण्ठः शिवः शान्तः सर्वशान्तिविधायकः ॥ ८ ॥ सर्वार्थदः शिवाधारः
शिवाय निरमित्रजित् । शिवदः शिवकर्ता च शिवहन्ता शिवेश्वरः ॥ ९ ॥ शिशुशैशवयुक्तश्च पिङ्गकेशो
जटाधरः । गङ्गाधरकपर्दी च जटाजूटविराजितः ॥ १० ॥ जटिलो जटिलाराध्यः सर्वदोन्मत्तमानसः । उन्म-
त्तकेश उन्मत उन्मत्तानामधीश्वरः ॥ ११ ॥ उन्मत्तलोचनो भीमस्त्रिनेत्रो भीमलोचनः । बहुनेत्रो द्विनेत्री च

रक्तनेत्रः सुनेत्रक ॥ १२ ॥ दीर्घनेत्रश्च पिङ्गाक्षः सुप्रभाक्ष्यः सुलोचनः । सोमनेत्रोऽग्निनेत्राख्यः सूर्यनेत्रः
 सुवीर्यवान् ॥ १३ ॥ पद्माक्षः कमलाक्षश्च नीलोत्पलदलेक्षणः । सुलक्षणः शूलपाणिः कपाली कपिलेक्षणः
 ॥१४॥ व्याघूर्णनयनो धूर्तो व्याघ्रचर्माम्बरावृतः । श्रीकण्ठो नीलकण्ठाख्यः शितिकण्ठः सुकण्ठकः ॥ १५ ॥
 चन्द्रचूडश्चन्द्रधरश्चन्द्रमौलिः शशाङ्कभृत् । शशिकान्तः शशाङ्काभः शशाङ्काङ्कितमूर्धजः ॥१६॥ शशाङ्कवदनो
 वीरो वरदो वरलोचनः । शरच्चन्द्रसमाभासः शरदिन्दुसमप्रभः ॥ १७ ॥ कोटिसूर्यप्रतीकाशश्चन्द्रास्यश्चन्द्रशे-
 खरः । अष्टमूर्तिर्महामूर्तिर्भीममूर्तिर्भयानकः ॥ १८ ॥ भयदाता भयत्राता भयहर्तृभयोज्झितः । निर्भूतो
 भूतवन्द्यश्च भूतात्मा भूतभावनः ॥१९॥ कौपीनवासा दुर्वासा विवासा कामिनीपतिः । करालः कीर्तिदो वैद्यः
 किशोरः कामनाशनः ॥२०॥ कीर्तिरूपः कुन्तधारी कालकूटकृताशनः । कालकूटसुरूपी च कुलमन्त्रप्रदीपकः
 ॥२१॥ कलाकाष्ठात्मकः काशीविहारी कुटिलाननः । महाकाननसंवासीकाली प्रीतिविवर्धनः ॥२२॥ काली-
 धरः कामचारिन्कुलकीर्तिविवर्धनः । कामाद्रिः कामुकवरः कार्मुकी काममोहितः ॥२३॥ कटाक्षः कनकाभासः
 कनकोज्ज्वलगात्रकः । कामातुरः कणत्पादः कुटिलभुक्कुटीघरः ॥ २४ ॥ कार्तिकेयपिता कोकनदभूषणभू-

पितः । खट्वाङ्गयोद्धा खड्गी च गिरीशो गगनेश्वरः ॥२५॥ गणाध्यक्षः खेटकधृक् खर्वः खर्वतरः खगः । खगारूढः
 खगाराध्यः खेचरः खेचरेश्वरः ॥ २६ ॥ खेचरत्वप्रदः क्षोणीपतिः खेचरमर्दकः । गणेश्वरो गणपिता गीरष्ठो
 गणभूपतिः ॥ २७ ॥ गुरुर्गुरुतरो ज्ञेयो गङ्गापतिरमर्षणः । गीतप्रियो गीतरतः सुगोप्यो गोपवृन्दपः
 ॥ २८ ॥ गवारूढो जगद्भर्ता गोस्वामी गोस्वरूपकः । गोप्रदो गोधरो गृध्रो गरुत्मान् गोकृतासनः ॥२९॥
 गोपीशो गुरुतातश्च गुहावासी सुगोपितः । गजारूढो गजास्यश्च गजाजिनधरोऽग्रजः ॥ ३० ॥ ग्रहाध्य-
 क्षो ग्रहगणो दुष्टग्रहविमर्दकः । गानरूपी गानरतः प्रचण्डो गानविह्वलः ॥ ३१ ॥ गानमत्तो गुणी गुह्यो
 गुणग्रामाशयो गुणः । गूढबुद्धिर्गूढमूर्तिर्गूढपादविभूषितः ॥ ३२ ॥ गोप्ता गोलोकवासी च गुणवान्गुणिनां
 वरः । हरो हरितवर्णाक्षो मृत्युर्मृत्युञ्जयो हरिः ॥३३॥ हव्यभुग्हरिसंपूज्यो हविर्हविर्भुजां वरः । अनादिरादिः
 सर्वाद्य आदितेयवरप्रदः ॥ ३४ ॥ अनन्तविक्रमो लोके लोकानां पापहारकः । गीष्पतिः सद्गुणोपेतः
 सगुणो निर्गुणो गुणी ॥ ३५ ॥ गुणप्रीतो गुणवरो गिरिजानायको गिरिः । गौरीभर्ता गुणाढ्यश्च गोश्रे-
 ष्ठासनसंस्थितः ॥३६॥ पद्मासनः पद्मनेत्रः पद्मतुष्टः सुपद्मकः । पद्मवक्रः पद्मकरः पद्मारूढपदाम्बुजः ॥३७॥

ग्वसनस्तरुणीरमणे रतः । तृप्तिरूपस्तृप्तिकर्ता तारकारिनिषेवितः ॥ ७४ ॥ वायुकेशो भैरवेशो भवानीशो
 भवान्तकः । भवबन्धुर्भवहरो भवबन्धनमोचकः ॥ ७५ ॥ अभिभूतोऽभिभूतात्मा सर्वभूतप्रमोहकः । भुव-
 नेशो भूतपूज्यो भोगमोक्षफलप्रदः ॥ ७६ ॥ दयालुर्दाननाथश्च दुःसहो दैत्यमर्दकः । दक्षकन्यापतिर्दुःख-
 नाशको धनधान्यदः ॥ ७७ ॥ दयावान् दैवतश्रेष्ठो देवगन्धर्वसेवितः । नानायुधधरो नानापुष्पगुच्छ-
 विराजितः ॥ ७८ ॥ नानासुखप्रदो नानामूर्तिधारी च नर्तकः । नित्यविज्ञानसंयुक्तो नित्यरूपोऽनिलो-
 ऽनलः ॥ ७९ ॥ लब्धवर्णो लघुतरो लघुत्वपरिवर्जितः । लोलाक्षो लोकसंपूज्यो लावण्यपरिसंयुतः ॥ ८० ॥
 नपुरीन्याससंस्थश्च नागेशो नगपूजितः । नारायणो नारदश्च नानाभरणभूषितः ॥ ८१ ॥ नगभूतो नम्र-
 देशो नम्रः सानन्दमानसः । नमस्यो नतनाभिश्च नम्रमूर्धाभिवन्दितः ॥ ८२ ॥ नन्दिदेशो नन्दिपूज्यो
 नानानीरजमध्यगः । नवीनबिल्वपत्रौघतुष्टो नवघनद्युतिः ॥ ८३ ॥ नन्दः सानन्द आनन्दमयश्चानन्द-
 विह्वलः । नालसंस्थः शोभनस्थः सुस्थः सुस्थमतिस्तथा ॥ ८४ ॥ स्वल्पासनो भीमरुचिर्भुवनान्तकरा-
 म्बुदः । आसन्नः सिकतालीनो वृषासीनो वृषासनः ॥ ८५ ॥ वैरस्यरहितो वार्यो व्रती व्रत-

पद्मप्रियतमः पद्मालयः पद्मप्रकाशकः । पद्मकाननसंवासः पद्मकाननभुञ्जकः ॥ ३८ ॥ पद्मकाननसंवासी
 पद्मारण्यकृतालयः । प्रफुल्लवदनोत्फुल्लकमलाक्षप्रफुल्लकृत् ॥ ३९ ॥ फुलेन्दीवरसंतुष्टः प्रफुल्लकमलासनः ।
 फुल्लाम्भोजकरोत्फुल्लमानसः पापहारकः ॥ ४० ॥ पापापहारी पुण्यात्मा पुण्यकीर्तिः सुपुण्यवान् ।
 पुण्यः पुण्यतमो धन्यः सुपूतात्मा परात्मकः ॥ ४१ ॥ पुण्येशः पुण्यदः पुण्यनिस्तः पुण्यभाजनः ।
 परोपकारी पापिष्ठनाशकः पापहारकः ॥ ४२ ॥ पुरातनः पूर्वहीनः परद्रोहविवर्जितः । पीवरः पीवरमुखः
 पीनकायः पुरान्तकः ॥ ४३ ॥ पाशी पशुपतिः पाशहस्तः पाषाणविद्रुपतिः । पलात्मकः परावेत्ता पाशबद्ध-
 विमोचकः ॥ ४४ ॥ पशूनामधिपः पाशच्छेत्ता पाशविभेदकः । पाषाणधारी पाषाणशयानः पाशिपू-
 जितः ॥ ४५ ॥ पश्चारूढः पुष्पधनुः पुष्पवृन्दसुपूजितः । पुण्डरीकः पीतवासा पुण्डरीकाक्षवल्गुभः ॥ ४६ ॥
 पानपात्रकरः पानमत्तः पानातिभूतकः । पोष्टा पोष्टवरः पूतः परित्राताऽखिलेश्वरः ॥ ४७ ॥ पुण्डरीकाक्ष-
 कर्ता च पुण्डरीकाक्षसेवितः । पल्लवस्थः प्रपीठस्थः पीठभूमिनिवासकः ॥ ४८ ॥ पिता पितामहः पार्थः
 प्रसन्नाभीष्टदायकः । पितॄणां प्रीतिकर्ता च प्रीतिदः प्रीतिभाजनः ॥ ४९ ॥ प्रीत्यात्मकः प्रीतवशी सुप्रीतः

प्रीतिकारकः । प्रीतिहृत्प्रीतिरूपात्मन् प्रीतियुक्तस्त्वमेव हि ॥ ५० ॥ प्रणतार्तिहरः प्राणवल्लभः प्राण-
 दायकः । प्राणी प्राणस्वरूपश्च प्राणग्राही सुनिर्दयः ॥ ५१ ॥ प्राणनाथः प्रीतमनाः सर्वेषां प्रपितामहः ।
 वृद्धः प्रवृद्धरूपश्च प्रेतः प्रणयिनां वरः ॥ ५२ ॥ पराधीशः परं ज्योतिः परनेत्रः परात्मकः । पारुष्यरहितः
 पुत्री पुत्रदः पुत्ररक्षकः ॥ ५३ ॥ पुत्रप्रियः पुत्रवश्यः पुत्रवत्परिपालकः । परित्राता परावासः परचेताः
 परेश्वरः ॥ ५४ ॥ पतिः सर्वस्य संपाल्यः पवमानः परान्तकः । पुरहा पुरुहूतश्च त्रिपुरारिः पुरान्तकः
 ॥ ५५ ॥ पुरंदरातिसंपूज्यः प्रधर्षो दुष्प्रधर्षणः । पटुः पटुतरः प्रौढः प्रपूज्यः पर्वतालयः ॥ ५६ ॥ पुलि-
 नस्थः पुलस्त्याख्यः पिङ्गचक्षुः प्रपन्नगः । अभीरुरसिताङ्गश्च चण्डरूपः सिताङ्गकः ॥ ५७ ॥ सर्वविद्या-
 विनोदश्च सर्वसौख्ययुतः सदा । सुखहर्ता सर्वसुखी सर्वलोकैकपावनः ॥ ५८ ॥ सदावनः सारदश्च
 सुसिद्धः शुद्धरूपकः । सारः सारतरः सूर्यः सोमः सर्वप्रकाशकः ॥ ५९ ॥ सोममण्डलधारी च समुद्रः
 सिन्धुरूपवान् । सुरज्येष्ठः सुरश्रेष्ठः सुरासुरनिषेवितः ॥ ६० ॥ सर्वधर्मविनिर्युक्तः सर्वलोकनमस्कृतः ।
 सर्वाचारसुतः सौरः शाक्तः परमवैष्णवः ॥ ६१ ॥ सर्वधर्मविधानज्ञः सर्वाचारपरायणः । सर्वरोगप्रशमनः

सर्वरोगापहारकः ॥ ६२ ॥ प्रकृष्टात्मा महात्मा च सर्वधर्मप्रदर्शकः । सर्वसंपद्युतः सर्वसंपद्दानसमेक्षणः
 ॥ ६३ ॥ सहास्यवदनो हास्ययुक्तः प्रहसिताननः । साक्षी समक्षवक्ता च सर्वदर्शी समस्तवित् ॥ ६४ ॥
 सकलज्ञः समर्थज्ञः सुमनाः शैवपूजितः । शोकप्रशमनः शोकहन्ताऽशोच्यः शुभान्वितः ॥ ६५ ॥ शैलज्ञः
 शैलजानाथः शैलनाथः शनैश्वरः । शशाङ्कसदृशज्योतिः शशाङ्कार्धविराजितः ॥ ६६ ॥ साधुप्रियः साधु-
 तमः साध्वीपतिरलौकिकः । शून्यरूपः शून्यदेहः शून्यस्थः शून्यभावनः ॥ ६७ ॥ शून्यगामी श्मशा-
 नस्थः श्मशानाधिपतिः सुवाक् । शतसूर्यप्रभः सूर्यः सूर्यदीप्तः सुरारिहा । शुभान्वितः शुभतनुः
 शुभबुद्धिः शुभात्मकः ॥ ६८ ॥ शुभान्विततनुः शुक्लतनुः शुक्लप्रभान्वितः । सुशौक्लः शुक्लदशनः
 शुक्लामः शुक्लमाल्यधृक् ॥ ६९ ॥ शुक्लपुष्पप्रियः शुक्लवसनः शुक्लकेतनः । शेषालंकरणः शेषरहितः
 शेषवेष्टितः ॥ ७० ॥ शेषारूढः शेषशायी शेषाङ्गदविराजितः । सतीप्रियश्च सशकः समदर्शी समाधिमान्
 ॥ ७१ ॥ सत्सङ्गी सत्प्रियः सङ्गी निःसङ्गी सङ्गवर्जितः । सहिष्णुः शाश्वतैश्वर्यः सामगानरतः सदा ॥ ७२ ॥
 सामवेत्ता साम्यतरः श्यामापतिरशेषभुक् । तारिणीपतिराताम्रनयनस्त्वरिताप्रियः ॥ ७३ ॥ तारात्मकस्त्व-

ग्वसनस्तरुणीरमणे रतः । तृप्तिरूपस्तृप्तिकर्ता तारकारिनिषेवितः ॥ ७४ ॥ वायुकेशो भैरवेशो भवानीशो
 भवान्तकः । भवबन्धुर्भवहरो भवबन्धनमोचकः ॥ ७५ ॥ अभिभूतोऽभिभूतात्मा सर्वभूतप्रमोहकः । भुव-
 नेशो भूतपूज्यो भोगमोक्षफलप्रदः ॥ ७६ ॥ दयालुर्दाननाथश्च दुःसहो दैत्यमर्दकः । दक्षकन्यापतिर्दुःख-
 नाशको धनधान्यदः ॥ ७७ ॥ दयावान् दैवतश्रेष्ठो देवगन्धर्वसेवितः । नानायुधधरो नानापुष्पगुच्छ-
 विराजितः ॥ ७८ ॥ नानासुखप्रदो नानामूर्तिधारी च नर्तकः । नित्यविज्ञानसंयुक्तो नित्यरूपोऽनिलो-
 ऽनलः ॥ ७९ ॥ लब्धवर्णो लघुतरो लघुत्वपरिवर्जितः । लोलाक्षो लोकसंपूज्यो लावण्यपरिसंयुतः ॥ ८० ॥
 नपुरीन्याससंस्थश्च नागेशो नगपूजितः । नारायणो नारदश्च नानाभरणभूषितः ॥ ८१ ॥ नगभूतो नम्र-
 देशो नम्रः सानन्दमानसः । नमस्यो नतनाभिश्च नम्रमूर्धाभिवन्दितः ॥ ८२ ॥ नन्दिदेशो नन्दिपूज्यो
 नानानीरजमध्यगः । नवीनबिल्वपत्रौघतुष्टो नवघनद्युतिः ॥ ८३ ॥ नन्दः सानन्द आनन्दमयश्चानन्द-
 विह्वलः । नालसंस्थः शोभनस्थः सुस्थः सुस्थमतिस्तथा ॥ ८४ ॥ स्वल्पासनो भीमरुचिर्भुवनान्तकरा-
 म्बुदः । आसन्नः सिकतालीनो वृषासीनो वृषासनः ॥ ८५ ॥ वैरस्यरहितो वार्यो व्रती व्रत-

परायणः । ब्राह्म्यो विद्यामयो विद्याभ्यासी विद्यापतिस्तथा ॥ ८६ ॥ घण्टाकारो घोटकस्थो घोररा-
 वघनस्वनः । घूर्णचक्षुरघूर्णात्मा घोरहासो गभीरधीः ॥ ८७ ॥ चण्डीपतिश्चण्डमूर्तिश्चण्डमुण्डी
 प्रचण्डवाक् । चितासंस्थश्चितावासश्चितिदण्डकरः सदा ॥ ८८ ॥ चिताभस्माभिसंलिप्तश्चितानृत्यप-
 रायणः । चिताप्रमोदी चित्साक्षी चिन्तामणिरचिन्तकः ॥ ८९ ॥ चतुर्वेदमयश्चक्षुश्चतुराननपूजितः ।
 चिरवासाश्चकोराक्षश्चलन्मूर्तिश्चलेक्षणः ॥ ९० ॥ चलत्कुण्डलभूषाढ्यश्चलद्रूपणभूषितः । चलन्नेत्रश्चलत्पाद-
 श्चलन्नूपुरराजितः ॥ ९१ ॥ स्थावरः स्थिरमूर्तिश्च स्थावरेशः स्थिरासनः । स्थापकास्थैर्यनिरतः स्थूलरूपी
 स्थलालयः ॥ ९२ ॥ स्थैर्यातिपः स्थितिपरः स्थाणुरूपी स्थलाधिपः । ऐहिको मदमत्तश्च महीमण्डलपूजितः ॥ ९३ ॥
 महीप्रियो मत्तरवो मीनकेतुर्विमर्दकः । मीनरूपो मीनसंस्थो मृगहस्तो मृगासनः ॥ ९४ ॥ मार्गस्थो मेख-
 लायुक्तो मैथिलीश्वरपूजितः । मिथ्याहीनो मङ्गलदो माङ्गल्यो मकरासनः ॥ ९५ ॥ मत्स्यप्रियो मधुरगर्मि-
 धुपानपरायणः । मृदुवाक्यपरः सौरप्रियो मोदान्वितस्तथा ॥ ९६ ॥ मुण्डालिर्भूषणो दण्डी उदण्डोज्व-
 ललोचनः । असाध्यसाधकः शूरसेव्यः शोकापनोदनः ॥ ९७ ॥ श्रीपतिः श्रीसुसेव्यश्च श्रीधरः श्रीनिकेतनः

श्रीमतां श्रीस्वरूपश्च श्रीमाञ्छ्रीनिलयस्तथा ॥ ९८ ॥ श्रमादिक्लेशरहितः श्रीनिवासः श्रियान्वितः । श्रद्धालुः
 श्राद्धदेवश्च श्राद्धो मधुरवाक्कथा ॥ ९९ ॥ प्रलयाग्न्यर्कसंकाशः प्रमत्तनयनोज्ज्वलः । असाध्यसाधकः शूरसेव्यः
 शोकापनोदनः ॥ १०० ॥ विश्वभूतमयो वैश्वानरनेत्रोऽधिमोहकृत् । लोकत्राणपरोऽपारगुणः पारविवर्जितः ॥ १ ॥
 अग्निजिह्वो द्विजास्यश्च विश्वास्यः सर्वभूतधृक् । खेचरः खेचराधीशो सर्वगः सार्वलौकिकः ॥ २ ॥ सेना-
 नीजनकः क्षुब्धाब्धिवारिक्षोभविनाशकः । कपालविलसद्धस्तः कमण्डलुभृदर्चितः ॥ ३ ॥ केवलात्मस्वरू-
 पश्च केवलज्ञानरूपकः । व्योमालयनिवासी च बृहद्योमस्वरूपकः ॥ ४ ॥ अम्भोजनयनाम्भोधिशयानः
 पुरुषातिगः । निरालम्बावलम्बश्च संभागानन्दरूपकः ॥ ५ ॥ योगनिद्रामयो लोकप्रमोहापहरात्मकः ।
 बृहदक्रो बृहन्नेत्रो बृहद्बाहुर्बृहद्बलः ॥ ६ ॥ बृहत्सर्पाङ्गदो दुष्टबृहद्बलविमर्दकः । बृहद्भुजबलोन्मत्तो बृहन्तुण्डो
 बृहद्वपुः ॥ ७ ॥ बृहदैश्वर्ययुक्तश्च बृहदैश्वर्यदः स्वयम् । बृहत्संभोगसंतुष्टो बृहदानन्ददायकः ॥ ८ ॥
 बृहज्जटाजूटधरो बृहन्माली बृहद्धनुः । इन्द्रियाधिष्ठितः सर्वलोकेन्द्रियविमोहकृत् ॥ ९ ॥ सर्वेन्द्रियप्रवृ-
 त्तिकृत् सर्वेन्द्रियनिवृत्तिकृत् । प्रवृत्तिनायकः सर्वविपत्तिपरिनाशकः ॥ ११० ॥ प्रवृत्तिमार्गनेता त्वं स्वतन्त्रे-

च्छामयः स्वयम् । सत्प्रवृत्तिरतो नित्यं दयानन्दशिवाधरः ॥ ११ ॥ क्षितिरूपस्तोयरूपी विश्वतृप्तिकरस्तथा ।
 तर्पस्तर्पणसंप्रीतस्तर्पकस्तर्पणात्मकः ॥ १२ ॥ तृप्तिकारणभूतश्च सर्वतृप्तिप्रसाधकः । अभेदाभेदकोच्छिद्यच्छे-
 दकोऽच्छेद्य एव हि ॥ १३ ॥ अछिन्नधन्वाच्छिन्नेषुरच्छिन्नध्वजवाहनः । अधृष्टः समधृष्टास्त्रः समधृष्ट्यबलोन्नतः
 ॥ १४ ॥ चित्रयोधी चित्रकर्मा विश्वसंकर्षकः स्वयम् । भक्तानामीप्सितकरः सर्वेप्सितफलप्रदः ॥ १५ ॥ वाञ्छिताभी-
 ष्टफलदो भिन्नज्ञानप्रवर्तकः । बोधनात्मा बोधनार्थातिगः सर्वप्रबोधकृत् ॥ १६ ॥ त्रिजटश्चैकजटिलश्चलज्ज-
 टभयानकः । जटाटीनो जटाजूटस्पृष्टावरवचः स्वयम् ॥ १७ ॥ षाण्मातुरस्य जनकः शक्तिप्रहरतां वरः ।
 अनर्घास्त्रप्रहारी चानर्घधन्वा महार्घ्यपात् ॥ १८ ॥ योनिमण्डलमध्यस्थः मुखयोनिर्जृम्भनः । महा-
 द्रिसदृशः श्वेतः श्वेतपुष्पस्रगन्वितः ॥ १९ ॥ मकरन्दप्रियो नित्यं मासर्तुहायनात्मकः । नानापुष्प-
 प्रसूर्नानापुष्पैरर्चितगात्रकः ॥ २० ॥ षडङ्गयोगनिरतः सदायोगार्द्रमानसः । सुरासुरनिषेव्याङ्घ्रिर्विलस-
 त्पादपङ्कजः ॥ २१ ॥ सुप्रकाशितवक्राब्जः सितेतरगलोज्ज्वलः । वैनतेयसमारूढः शरदिन्दुसहस्रवत् ॥ २२ ॥
 जाज्वल्यमानं तेजोभिर्ज्वालापुञ्जी यमः स्वयम् । प्रज्वलाद्विद्युदाभश्च साट्टहासभयंकरः ॥ २३ ॥

प्रलयानलरूपी च प्रलयामिरुचिः स्वयम् । जगतामेकपुरुषो जगतां प्रलयात्मकः ॥ २४ ॥ प्रसीद त्वं जग-
 न्नाथ जगद्योने नमोऽस्तु ते ॥ २५ ॥ श्रीमहादेव उवाच ॥ एवं नामसहस्रेण राज्ञा वै संस्तुतो हरः । प्रत्यक्षमगम-
 तस्य सुप्रसन्नमुखाम्बुजः ॥ २६ ॥ स तं विलोक्य त्रिदशैकनाथं पञ्चाननं श्वेतरुचिं प्रसन्नम् । वृषाधिरूढं भुज-
 गाङ्गदैर्युतं ननर्त राजा धरणीभुजां वरः ॥ २७ ॥ प्रोवाच चेदं परमेश्वराद्य मे एतानि सर्वाणि सुखार्थकानि ।
 तपश्च होमश्च मनुष्यजन्म यत्त्वां प्रपश्यामि दृशा परेशम् ॥ २८ ॥ मत्तो न त्वन्योस्ति महीतले वा स्वर्गे यतस्त्वं
 मम नेत्रगोचरः । सुरासुराणामपि दुर्लभेक्षणः परात्परः पूर्णमयो निरामयः ॥ २९ ॥ ततस्तमेवं प्रतिभाषमाणं
 प्राह प्रपन्नार्तिहरो महेश्वरः । किं ते मनोवाञ्छितमेव विद्यते वृणुष्व तत्पुत्र ददामि तुभ्यम् ॥ ३० ॥
 सचाह पूर्वं कपिलस्य शापतः पातालरन्ध्रे मम पूर्ववंशजाः । भस्मीबभूवुः सगरस्य पुत्रा महाबला देव-
 समानविक्रमाः ॥ ३१ ॥ तेषां तु निस्तारणकाम्यया ह्यहं गङ्गां धरण्यामभिनेतुमीहे । सा तु त्वदीया
 परमा हि शक्तिः विनाज्ञया ते नहि याति पृथ्वीम् ॥ ३२ ॥ तदेतदिच्छामि समेत्य गङ्गा क्षितौ महावे-
 गवती महानदी । प्रविश्य तस्मिन्निर्वरे महेश्वरी पुनातु सर्वान्सगरस्य पुत्रान् ॥ ३३ ॥ इत्येवमाकर्ण्य वचः

परेश्वरः प्रोवाच वाक्यं क्षितिपालपुंगवम् । मनोरथस्तेऽयमवोहि पूर्णो मम प्रसादादचिराद्भविष्यति ॥ ३४ ॥
 ये चापि मां भक्तित एव मर्त्या स्तोत्रेण चानेन नृप स्तुवन्ति । तेषां तु पूर्णाः सकला मनोरथा ध्रुवं
 भविष्यन्ति मम प्रसादात् ॥ ३५ ॥ श्रीमहादेव उवाच ॥ इत्येवं स वरं लब्ध्वा राजा हृष्टमनास्ततः ।
 दण्डवत्प्रणिपत्याह धन्योऽहं त्वत्प्रसादतः ॥ ३६ ॥ ततश्चान्तर्दधे देवः क्षणादेव महामते । राजा
 निर्वृत्तचेताः स बभूव मुनिसत्तम ॥ ३७ ॥ राज्ञा कृतमिदं स्तोत्रं सहस्रनामसंज्ञकम् । यः पठेत्परया
 भक्त्या स कैवल्यमवाप्नुयात् ॥ ३८ ॥ न चेह दुःखं कुत्रापि जायते तस्य नारद । जायते परमैश्वर्यं प्रसादाच्च
 महेशितुः ॥ ३९ ॥ महापदि भये घोरे यः पठेत्स्तोत्रमुत्तमम् । शंभोर्नामसहस्राख्यं सर्वमङ्गलवर्धनम् ॥ ४० ॥
 महाभयहरं सर्वं सुखसंपत्तिदायकम् । स मुच्यते महादेवप्रसादेन महाभयात् ॥ ४१ ॥ दुर्भिक्षे लोकपीडायां
 देशोपद्रव एव वा । संपूज्य परमेशानं धूपदीपादिभिर्मुने ॥ ४२ ॥ यः पठेत्परया भक्त्या स्तोत्रं नामस-
 हस्रकम् । न तस्य देशे दुर्भिक्षं न च लोकादिपीडनम् ॥ ४३ ॥ न चान्योपद्रवो वापि भवेदेतत्सुनिश्चितम् ।
 पर्जन्योऽपि यथाकाले वृष्टिं तत्र करोति हि ॥ ४४ ॥ यत्रेदं पठ्यते स्तोत्रं सर्वपापप्रणाशनम् । सर्वसस्ययुता

पृथ्वी तस्मिन्देशे भवेद्धुवम् ॥ ४५ ॥ न दुष्टबुद्धिलोकानां तत्रस्थानां भवेदपि । नाकाले मरणं तत्र
 प्राणिनां जायते मुने ॥ ४६ ॥ न हिंसास्तत्र हिंसन्ति देवदेवप्रसादतः । धन्या देशाः प्रजा धन्या यत्र
 देशे महेश्वरम् ॥ ४७ ॥ संपूज्य पार्थिवं लिङ्गं पठेद्यत्रेदमुत्तमम् । चतुर्दश्यां तु कृष्णायां फाल्गुने
 मासि भक्तिः ॥ ४८ ॥ यः पठेत्परमेशस्य नाम्नां दशशताख्यकम् । स्तोत्रमत्यन्तसुखदं न पुनर्जन्म-
 भाग्भवेत् ॥ ४९ ॥ वायुतुल्यबलो नूनं विहरेद्धरणीतले । धनेशतुल्यो धनवान्कन्दर्पसमरूपवान् ॥ ५० ॥
 विहरेद्देवतातुल्यो निग्रहानुग्रहे क्षमः । गङ्गायां वा कुरुक्षेत्रे प्रयागे वा महेश्वरम् । परिपूज्य पठेद्यस्तु स
 कैवल्यमवाप्नुयात् ॥ ५१ ॥ काश्यां यस्तु पठेदेतत्स्तोत्रं परममङ्गलम् । तस्य पुण्यं मुनिश्रेष्ठ किमहं कथ-
 यामि ते ॥ ५२ ॥ एतत्स्तोत्रप्रसादेन स जीवन्नेव मानवः । साक्षान्महेशतामेति मुक्तिरन्ते कदास्थिता
 ॥ ५३ ॥ प्रत्यहं प्रपठेदेतद्विल्वमूले नरोत्तमः । स सालोक्यमवाप्नोति देवदेवप्रसादतः ॥ ५४ ॥ यो
 ह्येतत्पाठयेत्स्तोत्रं सर्वपापनिर्बर्हणम् । स मुच्यते महापापात्सत्यं सत्यं वदामि ते ॥ ५५ ॥ न तस्य ग्रहपीडा
 स्यान्नापमृत्युभयं स्तथा । न तं द्विषन्ति राजानो न वा व्याधिभयं भवेत् ॥ ५६ ॥ पठेदेतच्छ्रद्धिं ध्यात्वा

परेश्वरः प्रोवाच वाक्यं क्षितिपालपुंगवम् । मनोरथस्तेऽयमवोहि पूर्णो मम प्रसादादचिराद्भविष्यति ॥ ३४ ॥
 ये चापि मां भक्तित एव मर्त्या स्तोत्रेण चानेन नृप स्तुवन्ति । तेषां तु पूर्णाः सकला मनोरथा ध्रुवं
 भविष्यन्ति मम प्रसादात् ॥ ३५ ॥ श्रीमहादेव उवाच ॥ इत्येवं स वरं लब्ध्वा राजा हृष्टमनास्ततः ।
 दण्डवत्प्रणिपत्याह धन्योऽहं त्वत्प्रसादतः ॥ ३६ ॥ ततश्चान्तर्दधे देवः क्षणादेव महामते । राजा
 निर्वृत्तचेताः स बभूव मुनिसत्तम ॥ ३७ ॥ राज्ञा कृतमिदं स्तोत्रं सहस्रनामसंज्ञकम् । यः पठेत्परया
 भक्त्या स कैवल्यमवाप्नुयात् ॥ ३८ ॥ न चेह दुःखं कुत्रापि जायते तस्य नारद । जायते परमैश्वर्यं प्रसादाच्च
 महेशितुः ॥ ३९ ॥ महापदि भये घोरे यः पठेत्स्तोत्रमुत्तमम् । शंभोर्नामसहस्राख्यं सर्वमङ्गलवर्धनम् ॥ ४० ॥
 महाभयहरं सर्वं सुखसंपत्तिदायकम् । स मुच्यते महादेवप्रसादेन महाभयात् ॥ ४१ ॥ दुर्भिक्षे लोकपीडायां
 देशोपद्रव एव वा । संपूज्य परमेशानं धूपदीपादिभिर्मुने ॥ ४२ ॥ यः पठेत्परया भक्त्या स्तोत्रं नामस-
 हस्रकम् । न तस्य देशे दुर्भिक्षं न च लोकादिपीडनम् ॥ ४३ ॥ न चान्योपद्रवो वापि भवेदेतत्सुनिश्चितम् ।
 पर्जन्योऽपि यथाकाले वृष्टिं तत्र करोति हि ॥ ४४ ॥ यत्रेदं पठ्यते स्तोत्रं सर्वपापप्रणाशनम् । सर्वसस्ययुता

पृथ्वी तस्मिन्देशे भवेद्धुवम् ॥ ४५ ॥ न दुष्टबुद्धिलोकानां तत्रस्थानां भवेदपि । नाकाले मरणं तत्र
 प्राणिनां जायते मुने ॥ ४६ ॥ न हिंसास्तत्र हिंसन्ति देवदेवप्रसादतः । धन्या देशाः प्रजा धन्या यत्र
 देशे महेश्वरम् ॥ ४७ ॥ संपूज्य पार्थिवं लिङ्गं पठेद्यत्रेदमुत्तमम् । चतुर्दश्यां तु कृष्णायां फाल्गुने
 मासि भक्तितः ॥ ४८ ॥ यः पठेत्परमेशस्य नाम्नां दशशताख्यकम् । स्तोत्रमत्यन्तसुखदं न पुनर्जन्म-
 भाग्भवेत् ॥ ४९ ॥ वायुतुल्यबलो नूनं विहरेद्धरणीतले । धनेशतुल्यो धनवान्कन्दर्पसमरूपवान् ॥ ५० ॥
 विहरेद्देवतातुल्यो निग्रहानुग्रहे क्षमः । गङ्गायां वा कुरुक्षेत्रे प्रयागे वा महेश्वरम् । परिपूज्य पठेद्यस्तु स
 कैवल्यमवाप्नुयात् ॥ ५१ ॥ काश्यां यस्तु पठेदेतत्स्तोत्रं परममङ्गलम् । तस्य पुण्यं मुनिश्रेष्ठ किमहं कथ-
 यामि ते ॥ ५२ ॥ एतत्स्तोत्रप्रसादेन स जीवन्नेव मानवः । साक्षान्महेशतामेति मुक्तिरन्ते करास्थिता
 ॥ ५३ ॥ प्रत्यहं प्रपठेदेतद्विल्वमूले नरोत्तमः । स सालोक्यमवाप्नोति देवदेवप्रसादतः ॥ ५४ ॥ यो
 ह्येतत्पाठयेत्स्तोत्रं सर्वपापनिर्बर्हणम् । स मुच्यते महापापात्सत्यं सत्यं वदामि ते ॥ ५५ ॥ न तस्य ग्रहपीडा
 स्यान्नापमृत्युभयं स्तथा । न तं द्विषन्ति राजानो न वा व्याधिभयं भवेत् ॥ ५६ ॥ पठेदेतच्छ्रद्धिं ध्यात्वा

देवदेवं सनातनम् । सर्वदेवमयं पूर्णं रजताद्रिसमप्रभम् ॥ ५७ ॥ प्रफुल्लपङ्कजास्यं च चारुरूपं वृषध्व-
 जम् । जटाजूटज्वलत्कालकूटशोभितविग्रहम् ॥ ५८ ॥ त्रिशूलं डमरुं चैव दधानं दक्षवामयोः । द्वापि-
 चर्माम्बरधरं शान्तं त्रैलोक्यमोहनम् ॥ ५९ ॥ एवं हृदि नरो भक्त्या विभाव्यैतत्पठेद्यदि । इह भुक्त्वा
 परं भोगं परत्र च महामते ॥ १६० ॥ शंभोः स्वरूपतां याति किमन्यत्कथयामि ते ॥ ६१ ॥ तत्रैव
 सद्भक्तियुतः पठेदिदं स्तोत्रं मम प्रीतिकरं परं मुने । मर्त्यो हि योऽन्यः खलु सोऽपि कृच्छ्रं जगत्पवित्रायत
 एव पापतः ॥ १६२ ॥ इति श्रीमहाभागवते महापुराणे श्रीशिवनारदसंवादे गङ्गाया आगमनोपाख्याने
 भगीरथमुखनिर्गतशिवसहस्रनामकथनं नाम सप्तषष्ठितमोऽध्यायः ॥ ६७ ॥ ॥ श्रीमहादेव उवाच ॥
 अथ राजा स पुण्यात्मा ज्येष्ठे मासि शुभेऽहनि । हस्तायां मङ्गलदिने शुक्लपक्षे महामुने ॥ १ ॥ आरु-
 रोह रथं दिव्यं ध्मायन्शङ्खं महास्वनम् । स रथस्थो महाबाहुर्व्यराजत महामुने ॥ २ ॥ मध्याह्नार्क इवा-
 तीव तेजसा ह्यमितेन वै । सर्वाभरणसंपन्नो मुकुटोज्ज्वलमस्तकः ॥ ३ ॥ तेजस्वी रुचिरश्यामः सुवासा
 रक्तलोचनः । राजर्षी राजवर्यश्च सुप्रसन्नमुखाम्बुजः ॥ ४ ॥ काकपक्षधरो धन्यो राजन्यतिलको बलिः ।

रथश्च विमलाभासो नानारत्नविभूषितः ॥ ५ ॥ सुमेरुशृङ्गसंकाशः कान्त्यातीव व्यराजत ॥ ६ ॥ चित्र-
 ध्वजपताकाभिर्हयैः काञ्चनभूषितैः । विरेजे रथराजस्तु राज्ञः सूर्यरथोपमः ॥ ७ ॥ एतस्मिन्नन्तरे क्षोणी
 ज्ञात्वा तं नृपसत्तमम् । गङ्गावतारकं भूमौ दिव्यरूपं समागमत् ॥ ८ ॥ सा तं प्रणम्य राजानं धर्मात्मानं
 भगीरथम् । अब्रवीन्मुनिशार्दूल वाक्यं सुरुचिरं तदा ॥ ९ ॥ धरण्युवाच ॥ राजन्धर्ममयः साक्षात्त्वं महा-
 त्मा महीक्षितः । ज्ञातं मया समुद्धर्तुं पितृन्त्सगरवंशजान् ॥ १० ॥ गङ्गां पुण्यतमां धन्यां विष्णोर्देहकृता-
 श्रयाम् । समानेष्यसि यत्रासन्त्सगरा भस्मरूपिणः ॥ ११ ॥ तत्र ते प्रार्थयाम्येतच्चतुर्दिक्ष्वेव भूपते । आसमुद्रा-
 चतुर्धारा भूत्वा मां स पुनाति वै ॥ १२ ॥ यथा तथा विधातव्यं त्वया पुण्यात्मना सदा ॥ राजोवाच ॥
 यदा हरिपदाम्भोजान्निसृत्य द्रवरूपिणी ॥ १३ ॥ शांभवी सा महाशक्तिर्मेरुशृङ्गमवाप्स्यति । तदा
 त्वयापि सा देवी समाराध्या सुरेश्वरी ॥ १४ ॥ अहं च प्रार्थयिष्यामि त्वत्कृते तां विशेषतः । ततस्ते संभ-
 वित्री सा यथेष्टफलदायिनी ॥ १५ ॥ अहं स्वर्गपुरं गमामि ताम्रानेतुमनाः क्षितौ । त्वमेहि तत्र तां भ-
 क्त्या संप्रार्थयितुमुत्तमाम् ॥ १६ ॥ श्रीमहादेव उवाच ॥ राज्ञा सहैव सा क्षोणी सुप्रसन्नमुखाम्बुजा । स्व-

गर्भाभिगमने चक्रे मतिं स्थिरतरां मुने ॥ १७ ॥ ततः प्राह स राजापि सारथिं रथिनां वरः । वाहयस्व
रथं तूर्णं स्वर्गं नय महाबल ॥ १८ ॥ तच्छ्रुत्वा चालयामास सारथिस्तुरगोत्तमान् । वायुतुल्यप्रवेगा-
न्वै तत्क्षणान्मुनिसत्तम ॥ १९ ॥ ततः संप्राप सहसा मेरुशृङ्गं रथोत्तमः । राजा दध्मौ महाशङ्खं युगान्त-
जलदस्वनम् ॥ २० ॥ स शब्दः समनुप्राप वैकुण्ठनगरं यदा । तदा विष्णुपदाम्भोजान्निःसृत्य द्रवरूपिणी ॥ २१ ॥
गङ्गा कलकलध्वानं कृत्वा वेगवती स्वयम् । पपात मेरुशृङ्गे तु प्रकृतिर्नीररूपिणी ॥ २२ ॥ तदा राजा-
तिहृष्टात्मा शङ्खशब्दं विहाय वैननर्त कृतकृत्यः सन्दृष्ट्वा गङ्गां द्रवात्मिकाम् ॥ २३ ॥ विरते शङ्खशब्दे तु सापि वेगं
विहाय वै । विराम कियत्कालं तस्मिन्मेरोस्तु शीर्षके ॥ २४ ॥ एतस्मिन्नन्तरे क्षोणी गङ्गां त्रैलोक्यपाव-
नीम् । समुपागत्य तुष्टाव स्तोत्रेणानेन भक्तितः ॥ २५ ॥ धरण्युवाच ॥ देवि गङ्गे जगद्धात्रि ब्रह्मरूपे
सुरेश्वरि । लोकनिस्तारणार्थाय द्रवरूपे प्रसीद मे ॥ २६ ॥ तवाम्बुकणिकां भक्त्याप्यभक्त्या वापि यः
स्पृशेत् । सोऽपि मुक्तिमवाप्नोति गङ्गे देवि नमोऽस्तु ते ॥ २७ ॥ ये त्वां पश्यन्ति लोका हि पापात्मानो-
ऽपि वै सकृत् । न तेऽपि यमदण्ड्याः स्युर्देवि गङ्गे नमोऽस्तु ते ॥ २८ ॥ ये स्मरन्ति सकृन्नाम गङ्गेति

परमाक्षरम् । न तस्यास्ति समो लोके देवो वा मानुषोऽपि वा ॥ २९ ॥ त्वां नमन्ति सदा भक्त्या प्रकृतिं
 द्रवरूपिणीम् । न तेषां दुर्गतिः कापि न वा भीतिर्यमादपि ॥ ३० ॥ प्राप्नुवन्ति परं मोक्षं गङ्गे देवि नमो-
 ऽस्तु ते । त्वमेका परमा शक्तिः सर्वभूताशये स्थिता ॥ ३१ ॥ अविद्योच्छेदिनी विद्या गङ्गे देवि नमोऽस्तु
 ते । अविद्याधारिणी विद्या विष्णुदेहकृतालये । विष्णुपादाब्जसंभूते देवि गङ्गे नमोऽस्तु ते ॥ ३२ ॥ विश्वा-
 त्मिके जगद्वन्द्ये शिवध्यानपरायणे । गिरिराजसुते देवि गङ्गे देवि नमोऽस्तु ते ॥ ३३ ॥ त्वयि भक्तिस्त्वयि प्रीति-
 स्त्वयि श्रद्धा मतिस्त्वयि । येषामस्ति न ते मृत्योर्वशमायान्ति कुत्रचित् ॥ ३४ ॥ नवाऽधः पतनं तेषां न
 वा दुःखं न वा भयम् । त्वत्प्रसादाद्भवेद्देवि गङ्गे मातर्नमोऽस्तु ते ॥ ३५ ॥ शुद्धबोधात्मिके सर्वलोकचै-
 तन्यरूपिणी । प्रसीद गङ्गे पापानि ध्वंस विश्वेशि ते नमः ॥ ३६ ॥ श्रीमहादेव उवाच ॥ इत्येवं संस्तु-
 वन्तीं तां धरणीं जगदम्बिका । गङ्गा प्राह वचो देवीं दिव्यरूपां महामुने ॥ ३७ ॥ गङ्गोवाच ॥ क्षिते
 किं याचसे मत्तस्तद्रूहि तव वाञ्छितम् । किमर्थं स्तौषि धरणि दृष्ट्वा मां वै द्रवात्मिकाम् ॥ ३८ ॥ धरण्युवाच ॥
 अनुगृह्य महात्मानं राजानं त्वं भगीरथम् । प्रयासि विवरस्थानं यत्रास्य पितरः पुरा । भस्मीभूता मुनेः

र्गाभिगमने चक्रे मतिं स्थिरतरां मुने ॥ १७ ॥ ततः प्राह स राजापि सारथिं रथिनां वरः । वाहयस्व
रथं तूर्णं स्वर्गं नय महाबल ॥ १८ ॥ तच्छ्रुत्वा चालयामास सारथिस्तुरगोत्तमान् । वायुतुल्यप्रवेगा-
न्वै तत्क्षणान्मुनिसत्तम ॥ १९ ॥ ततः संप्राप सहसा मेरुशृङ्गं रथोत्तमः । राजा दध्मौ महाशङ्खं युगान्त-
जलदस्वनम् ॥ २० ॥ स शब्दः समनुप्राप वैकुण्ठनगरं यदा । तदा विष्णुपदाम्भोजान्निःसृत्य द्रवरूपिणी ॥ २१ ॥
गङ्गा कलकलध्वानं कृत्वा वेगवती स्वयम् । पपात मेरुशृङ्गे तु प्रकृतिर्नीररूपिणी ॥ २२ ॥ तदा राजा-
तिहृष्टात्मा शङ्खशब्दं विहाय वैननर्त कृतकृत्यः सन्दृष्ट्वा गङ्गां द्रवात्मिकाम् ॥ २३ ॥ विरते शङ्खशब्दे तु सापि वेगं
विहाय वै । विराम कियत्कालं तस्मिन्मेरोस्तु शीर्षके ॥ २४ ॥ एतस्मिन्नन्तरे क्षोणी गङ्गां त्रैलोक्यपाव-
नीम् । समुपागत्य तुष्टाव स्तोत्रेणानेन भक्तितः ॥ २५ ॥ धरण्युवाच ॥ देवि गङ्गे जगद्धात्रि ब्रह्मरूपे
सुरेश्वरि । लोकनिस्तारणार्थाय द्रवरूपे प्रसीद मे ॥ २६ ॥ तवाम्बुकणिकां भक्त्याप्यभक्त्या वापि यः
स्पृशेत् । सोऽपि मुक्तिमवाप्नोति गङ्गे देवि नमोऽस्तु ते ॥ २७ ॥ ये त्वां पश्यन्ति लोका हि पापात्मानो-
ऽपि वै सकृत् । न तेऽपि यमदण्ड्याः स्युर्देवि गङ्गे नमोऽस्तु ते ॥ २८ ॥ ये स्मरन्ति सकृन्नाम गङ्गेति

परमाक्षरम् । न तस्यास्ति समो लोके देवो वा मानुषोऽपि वा ॥ २९ ॥ त्वां नमन्ति सदा भक्त्या प्रकृतिं
 द्रवरूपिणीम् । न तेषां दुर्गतिः कापि न वा भीतिर्यमादपि ॥ ३० ॥ प्राप्नुवन्ति परं मोक्षं गङ्गे देवि नमो-
 ऽस्तु ते । त्वमेका परमा शक्तिः सर्वभूताशये स्थिता ॥ ३१ ॥ अविद्योच्छेदिनी विद्या गङ्गे देवि नमोऽस्तु
 ते । अविद्याधारिणी विद्या विष्णुदेहकृतालये । विष्णुपादाब्जसंभूते देवि गङ्गे नमोऽस्तु ते ॥ ३२ ॥ विश्वा-
 त्मिके जगद्वन्द्ये शिवध्यानपरायणे । गिरिराजसुते देवि गङ्गे देवि नमोऽस्तु ते ॥ ३३ ॥ त्वयि भक्तिस्त्वयि प्रीति-
 स्त्वयि श्रद्धा मतिस्त्वयि । येषामस्ति न ते मृत्योर्वशमायान्ति कुत्रचित् ॥ ३४ ॥ नवाऽधः पतनं तेषां न
 वा दुःखं न वा भयम् । त्वत्प्रसादाद्भवेद्देवि गङ्गे मातर्नमोऽस्तु ते ॥ ३५ ॥ शुद्धबोधात्मिके सर्वलोकचै-
 तन्यरूपिणी । प्रसीद गङ्गे पापानि ध्वंस विश्वेशि ते नमः ॥ ३६ ॥ श्रीमहादेव उवाच ॥ इत्येवं संस्तु-
 वन्तीं तां धरणीं जगदम्बिका । गङ्गा प्राह वचो देवीं दिव्यरूपां महामुने ॥ ३७ ॥ गङ्गोवाच ॥ क्षिते
 किं याचसे मत्तस्तद्रूहि तव वाञ्छितम् । किमर्थस्तौषि धरणि दृष्ट्वा मां वै द्रवात्मिकाम् ॥ ३८ ॥ धरण्युवाच ॥
 अनुगृह्य महात्मानं राजानं त्वं भर्गुरथम् । प्रयासि विवरस्थानं यत्रास्य पितरः पुरा । भस्मीभूता मुनेः

शापात्सगरस्य महामखे ॥ ३९ ॥ अत्रैतत्प्रार्थये दिक्षु चतुर्ष्वेव सुरेश्वरि । आसमुद्राच्चतुर्धारा भूत्वा त्वं मम
 पृष्ठतः । विहृत्य सरितां श्रेष्ठे पवित्रं कुरु मे तनुम् ॥ ४० ॥ गङ्गोवाच ॥ भगीरथस्तुता विष्णोः पदं
 त्यक्त्वाहमागता । न तस्याभिमतादन्यत्कर्तुं शक्नोमि किञ्चन ॥ ४१ ॥ श्रीमहादेव उवाच ॥ ततो भगी-
 रथो राजा धरणीहितकाम्यया । प्रणिपत्य वचः प्राह गङ्गां परमवेगिनीम् ॥ ४२ ॥ राजोवाच ॥ मातर्गङ्गे महाभागे
 पुण्ये पुण्यतमोत्तमे । धरणीयमनुग्राह्या त्वया त्रिदशवन्दिता ॥ ४३ ॥ श्रीमहादेव उवाच ॥ एवं मतमभि-
 ज्ञाय राज्ञस्तस्य महामतेः । पश्चिमोत्तरपूर्वासु त्रिधा भूत्वानुवेगिनी । निःससार जगन्माता स्वर्गात्रैलोक्य-
 पावनी ॥ ४४ ॥ अपरैका महाधारा भगीरथपथानुगा । अवाच्यां दिशि मार्गे तु स्वर्गे वेगवती बभौ ॥ ४५ ॥ सा धारा
 प्लावयित्वा च स्वर्गं सुरतरङ्गिणी । दक्षिणाभिमुखी वेगात्कियदूरं जगाम ह ॥ ४६ ॥ अग्रे भगीरथो राजा म-
 ध्याहार्कसमप्रभः । अपूर्वं रथमारुह्य ध्मायन्शङ्खमुपागमत् ॥ ४७ ॥ त्रिदिवं प्लवमानं तु दृष्ट्वा देवाः सकिंनराः ।
 देव्यश्च समुपागत्य गङ्गां भक्त्याभ्यपूजयन् ॥ ४८ ॥ अथाह देवराजस्तं राजानं सूर्यवंशजम् । विनयेन महा-
 बाहुं सहितः सर्वदैवतैः ॥ ४९ ॥ भो भो क्षत्रियशार्दूल पुण्यकृति भगीरथ । त्रैलोक्यदुर्लभां गङ्गां नीत्वा यासि

महीतले । क्षणं तिष्ठ महाभाग वचोऽस्माकं निशामय ॥५०॥ इति देवाधिराजस्य वचः श्रुत्वा भगीरथः । विरम्य
तत्र देवेशं प्रत्युवाच पुरन्दरम् ॥५१॥ कमर्थं देवराज त्वं ममादिशसि तद्बद्ध । करिष्यामि तदेवाहं तवाज्ञाव-
शगः प्रभो ॥५२॥ देवराज उवाच ॥ आनीता भवता गङ्गा ब्रह्मादीनां सुदुर्लभा । क्षितावेव समग्रां तां नीत्वा
यासि कथं नृप ॥५३॥ एका सुललिता धारा स्वर्गे वाप्यवतिष्ठतु । यथा मर्त्ये तथा स्वर्गे कीर्तिस्तेऽपि विराज-
ताम् ॥ ५४ ॥ श्रीमहादेव उवाच ॥ इति देवाधिराजस्य वचनं वै निशम्य सः । राजा संप्रार्थयामास
गङ्गां तत्र महामुने ॥ ५५ ॥ मातर्गङ्गे महाभागे धारैका ते सुरालये । संपावनार्थं देवानामपि तिष्ठतु
शोभना ॥ ५६ ॥ इत्येवं प्रार्थिता राज्ञा गङ्गा द्रवमयी तदा । भूत्वाऽपरा महाधारा उत्तराभिमुखी ययौ
॥ ५७ ॥ सा तु धारा महापुण्या स्वर्गलोकस्य पावनी । मन्दाकिनीति विख्याता स्थिता स्वर्गपुरे मुने ॥ ५८ ॥
तत्र देवाः सगन्धर्वाः सर्वे देवर्षयस्तथा । स्नानावगाहनं नित्यं कुर्वन्ति परमादृताः ॥ ५९ ॥ अथ राजा
तु संध्माय शङ्खं भूयो रथोपरि । दक्षिणां दिशमभ्यायाद्गङ्गां कृत्वा तु पृष्ठतः ॥ ६० ॥ सुमेरोर्दक्षिणं शृङ्गं
समवाप्य भगीरथः । दृष्ट्वा तुङ्गं महाबाहुर्गङ्गामाह कृताञ्जलिः ॥ ६१ ॥ मातरेण महाशृङ्गं निर्भिद्याहं

कथं शिवे । पृथिव्यां त्वां नयिष्यामि तन्मे वद सुरोत्तमे ॥ ६२ ॥ गङ्गोवाच ॥ अहमत्रैव तिष्ठामि त्वं
चोलङ्घ्य गिरेः शिरः । दक्षिणं पार्श्वमभ्येहि रथेनानेन भूपते ॥ ६३ ॥ तत्र त्वया कृते शङ्खनिस्वनेऽति-
सुघोरके । अहं परमवेगेन विनिर्भिद्य गिरेः शिरः । अन्विष्य रथमार्गं ते चानुयास्यामि निश्चितम् ॥ ६४ ॥
॥ श्रीमहादेव उवाच ॥ इति गङ्गाज्ञया राजा व्यतीत्य शिखरं गिरेः । महता रथवेगेन दक्षिणं पार्श्वमाययौ
॥ ६५ ॥ तत्र दध्मौ महाशङ्खं युगान्तजलदस्वनम् । तेनासीत्तुमुलः शब्दो व्याप्तं तेन नभोऽन्तरम् ॥ ६६ ॥ तमा-
कर्ण्य महाशब्दं गङ्गा परमवेगिनी । निर्भिद्य दक्षिणं शृङ्गं मेरोः स्वयमवातरत् ॥ ६७ ॥ इति श्रीमहाभागवते
महापुराणे श्रीमहादेवनारदसंवादे गङ्गानिर्गमनं मेरोर्दक्षिणशृङ्गभेदनान्निर्गमनं नामचाष्टषष्टितमोऽध्यायः ॥ ६८ ॥
॥ श्रीमहादेव उवाच ॥ ज्येष्ठे शुक्लदशम्यां तु गङ्गा वै निःससार ह । परित्राणाय लोकानां महापात-
किनामपि ॥ १ ॥ तस्यां स्नानं तपो दानं गङ्गायां मुनिसत्तम । महाफलप्रदं तद्धन्महापातकनाशनम्
॥ २ ॥ दशजन्मार्जितं पापं हरते तत्र जाह्नवी । तस्मात्सा दशमी प्रोक्ता मुने दशहरातिथिः ॥ ३ ॥
हस्तमङ्गलयोगे तु तस्यां भागीरथी स्वयम् । पापं दशविधं हन्ति दशजन्मसु संचितम् ॥ ४ ॥ स्नानाव-

गाहनैर्नृणां तस्मात्तस्यां प्रयत्नतः । स्नातव्यं देहिभिः सर्वैर्महापापान्मुमुक्षुभिः ॥ ५ ॥ अथ स्वर्गाद्विनिः-
 सृत्य राज्ञस्तस्य स्थानुगा । महावेगवती गङ्गा दक्षिणां दिशमाययौ ॥ ६ ॥ पथि देवर्षिगन्धर्वैर्मनुजै-
 श्चातिभक्तितः । चित्रपुष्पसमूहैश्च बिल्वपत्राक्षतादिभिः ॥ ७ ॥ समपूज्यत सा गङ्गा चारुदूर्वादलैरपि ।
 तैः पुष्पैश्चित्रिता गङ्गा शुद्धस्फटिकसंनिभा ॥ ८ ॥ फेनैः सुरुचिरा वेगवती सुरतरङ्गिणी । व्यतीत्य पर्व-
 तान्दुर्गान्दुर्भेद्यान्भीमनिःस्वना ॥ ९ ॥ द्रावयन्ती गजान्सिंहान्निषधारुख्यं महाबलम् । व्यतीत्य हेमकूटं
 च हिमाद्रेः प्राप सन्निधिम् ॥ १० ॥ तत्रागत्य महावेगवती गङ्गा बभौ तदा । शंभोर्मौलौ समारोढुं फेनराशि-
 विचित्रिता ॥ ११ ॥ अथ ज्ञात्वा महादेवो गङ्गां निकटमागताम् । मौलौ विस्तीर्णजटया बद्ध्वा सेतुमितस्ततः
 हिमाद्रेः शिखरे तस्थौ तां धर्तुं शिरसा मुने ॥ १२ ॥ अथ वै ज्येष्ठमासस्य पौर्णमास्यां दिनार्धके । गङ्गा-
 वेगादनुप्राप शंभोर्मौलिं महामते ॥ १३ ॥ स ज्ञात्वा मौलिमापन्नां गङ्गां गङ्गाधरस्तदा । ननर्त परमानन्दः
 पूर्णात्मा जगदीश्वरः ॥ १४ ॥ प्रमथास्तस्य देवस्य कोटिकोटिसहस्रशः । ननृतुः पार्श्वतस्तुष्टा वीक्ष्य नृत्यं
 महेशितुः ॥ १५ ॥ गङ्गा शंभोः शिरः प्राप्य परमानन्दसंयुता । व्यचरत्फेनपुष्पौघरुचिराऽतितरङ्गिणी

॥ १६ ॥ राजा तु पश्चादालोक्य गङ्गाया रहितां दिशम् । नृत्यन्तं देवदेवं च महाचिन्तापरोऽभवत् ॥१७॥
 तत्र श्रुत्वा महाशब्दं शंभोर्मौलौ भगीरथः । गङ्गां शंभुशिरःप्राप्ता मेने परमकोपनाम् ॥ १८ ॥ ततो महा-
 स्वनं शङ्खं राजा दध्मौ भगीरथः । तच्छ्रुत्वा व्यचरद्गङ्गा गवेषन्ती विनिर्गमम् ॥ १९ ॥ शंभोर्मौलौ महावेगा
 भगीरथवशानुगा । अप्राप्य निःसृतिद्वारं शङ्खध्वन्युपकर्षिता । निनाय च मुने तत्र वर्षमेकं महानदी ॥२०॥
 अथ राजा महादेवं नृत्यन्तं प्रणिपत्य च । प्राञ्जलिः प्राह धर्मात्मा सूर्यवंशप्रदीपनः ॥ २१ ॥ राजोवाच ॥
 देवदेव जगद्वन्द्य प्रणतानां कृपाकर । देहि शीर्षात्सुरधुनीं पितृणां त्राणहेतवे ॥ २२ ॥ त्वयैव मे वरो दत्तो
 गङ्गा त्रिपथगा स्वयम् । विवरस्थानमभ्येति मत्पितृनुद्धरिष्यति ॥ २३ ॥ सेयं हरितनोश्चापि मयाऽऽनीता
 त्वया हता । निष्कृतिस्तत्कथं देव मत्पितृणां भविष्यति ॥ २४ ॥ तस्मात्तां देहि निःसार्य शिरसः परमेश्वर ।
 त्वया दत्तं वरं पूर्णं सफलं कुरु शंकर ॥ २५ ॥ श्रीशिव उवाच ॥ दास्यामि सरितां श्रेष्ठां तुभ्यं राजन्न
 संशयः । पितृणां ते विमुक्त्यर्थं प्राक्स्वीकृतवशेन हि ॥२६॥ किं त्वयं ज्येष्ठमासस्य दशम्यां शुक्लपक्षके ।
 हस्तमङ्गलयोगेन मच्छीर्षान्निःसरिष्यति । तावत्तिष्ठ महीपाल शिखरेऽस्मिन्महामते ॥२७॥ श्रीमहादेव उवाच ॥

इति श्रुत्वा मुनिश्चेष्ट राजा तत्र भगीरथः । प्रतीक्ष्य तां तिथिं कालं व्यतीयाय कियत्तरम् ॥ २८ ॥ ततः प्राप्य तिथिं
तां तु राजा दध्मौ महास्वनम् । शङ्खं दिव्यतुषाराभं गङ्गे गङ्गेति चाब्रुवन् ॥ २९ ॥ तच्छ्रुत्वा सा महावेगवती
कलकलं ध्वनिम् । कृत्वा शंभुजटामध्ये बभ्राम सरितां वरा ॥ ३० ॥ अप्राप्य निःसृतिद्वारं पीडिता शङ्खनिः-
स्वनैः । शंभोः शरणमापन्ना गङ्गा तं समुवाच ह ॥ ३१ ॥ गङ्गोवाच ॥ प्रभो देव जगन्नाथ तवाहं शरणं
गता । देहि वर्त्म विनिर्यामि भगीरथवशानुगा ॥ ३२ ॥ पृथिव्यां सर्वभूतानां निस्तारार्थं महेश्वर । व्यथि-
तास्मि भृशं राज्ञः शङ्खध्वानेन कर्षिता ॥ ३३ ॥ श्रीमहादेव उवाच ॥ इति गङ्गावचः श्रुत्वा शंभुः सव्येन
पाणिना । जटाबन्धं विनिर्भिद्य दक्षिणस्यां दिशि क्षणात् ॥ ३४ ॥ ततः सानिर्ययौ शंभोः शीर्षान्निःसृत्य
सस्वना । दक्षिणां दिशमत्युग्रवेगाद्वाज्ञो रथं प्रति ॥ ३५ ॥ राजाऽपि चालयामास रथं हेमपरिष्कृतम् ॥ ३६ ॥
ध्मायन्शङ्खं महाशब्दं सत्वरं मुनिसत्तम । ततो गिरिपतेः पृष्ठे विहरन्तीं सरिद्धरा ॥ ३७ ॥ गच्छन्तीं
गजसिंहादीन्द्रावयन्तीं दिशो दश । श्रुत्वा मेना गिरीन्द्रश्च द्रष्टुं निकटमाययौ ॥ ३८ ॥ तौ दृष्ट्वा पितरौ
गङ्गा प्रणिपत्य सुरोत्तमा । ताभ्यां संपूजिता तूर्णं पपात धरणीतले ॥ ३९ ॥ ततः समभवत्पुष्पवृष्टिर्दिक्षु

विदिक्षु च । लोकानां जयशब्दश्च सर्वतः समपद्यत ॥ ४० ॥ संप्राप्य धरणीपृष्ठं गङ्गा भागीरथी तदा ।
 जज्वाल तेजसाऽतीव तप्तकाञ्चनसन्निभा ॥ ४१ ॥ वेगश्चतुर्गुणश्चासीन्निःस्वनश्च महत्तरः । तथापि धरणी
 गङ्गालाभादानन्दिताभवत् ॥ ४२ ॥ सापि वेगवती गङ्गा रथनेमिगतं मुनेः । पन्थानं मृगयन्त्यागादक्षि-
 णस्यां कलस्वना ॥ ४३ ॥ वृक्षान्शालपियालादीन्द्रोणपुष्पवनानि च । सर्वांश्च नगरग्रामगृहादीनि च सर्वतः
 ॥ ४४ ॥ प्लावयित्वा महादेवी स्तूयमाना सुरर्षिभिः । प्राभ्यधावत वेगेन भगीरथवशानुगा ॥ ४५ ॥ इति
 श्रीमहाभागवते महापुराणे शंभोर्जटाजूटं निर्भिद्य मेनाहिमाचलदर्शनपूजनानन्तरं भूपृष्ठागमनं नाम ऊनसप्त-
 तितमोऽध्यायः ॥ ६९ ॥ ॥ श्रीमहादेव उवाच ॥ व्यतीत्यैवं महादेवी योजनानां बहूनि सा । हरिद्वारं
 समायाता राज्ञा तेन महात्मना ॥ १ ॥ तत्र सप्तर्षयो वीक्ष्य गङ्गां देवसुदुर्लभाम् । अभ्यर्च्य वीक्ष्य सानन्दाः
 शङ्खशब्देन नारद ॥ २ ॥ दध्मुस्तेऽपि महाशङ्खान् सप्तसप्तसु दिक्षु च । तच्छ्रुत्वा सप्तधाराभूद्गङ्गा भागीरथी
 तदा ॥ ३ ॥ परमं वेगमास्थाय राज्ञस्तस्य समीपतः । ततो निर्भिद्य पाषाणं वेगात्सा शांभवी परा ॥ ४ ॥
 अग्निकोणमुखी प्रायात्सरिद्धिः सङ्गतापगा । प्रयागदेशमागत्य सार्धं यमुनया शिवा ॥ ५ ॥ सरस्वत्या च सं-

मिश्रा समभून्मुनिपुङ्गव । तत्र भागीरथी पुण्या देवानामपि दुर्लभा ॥ ६ ॥ तत्र स्नानं तपो दानं पुण्या-
 त्पुण्यतरं मुने । अपि ब्रह्मादयः सर्वे सुराधीशाश्च तत्र वै । स्नात्वा पवित्रमात्मानं मन्यन्तेऽन्यस्य का कथा
 ॥ ७ ॥ ततः पूर्वमुखी भूत्वा कियदूरं महेश्वरी । द्रष्टुं महेश्वरं काश्यामुत्तराभिमुखी ययौ ॥ ८ ॥ तत्र पुण्य-
 तमा गङ्गा महापापविमोचनी । महामोक्षप्रदा काशी यथा तद्वच्च सा मुने ॥ ९ ॥ ज्ञानतोऽज्ञानतो वापि देहं
 संत्यजतः शिवा । निर्वाणमोक्षदा देवी तत्र गङ्गा सुरोत्तमा ॥ १० ॥ न तत्र त्यजतां देहं देहिनां पापि-
 नामपि । अपेक्षा विद्यते मुक्तौ सत्यं सत्यं महामुने ॥ ११ ॥ सर्वत्र सुलभा गङ्गा त्रिषु स्थानेषु दुर्लभा ।
 हरिद्वारे प्रयागे च गङ्गासागरसंगमे ॥ १२ ॥ अथ गङ्गां तु संप्राप्तां काशीं परमवेगिनीम् । दृष्ट्वा क्षेत्राभि-
 संरक्षाकारी भैरवपुंगवः ॥ १३ ॥ दण्डमुद्यम्य वेगेन प्राभ्यधावत नारद । स प्राह गङ्गां दुर्धर्षः का त्वं
 नीरमयी कुतः ॥ १४ ॥ समायाता कथं काशीं संप्लावयसि निम्नगे । पुरीयं देवदेवस्य शंकरस्य महात्मनः
 ॥ १५ ॥ एतस्य रक्षकं किं त्वं मां न जानासि भैरवम् । अथ गङ्गाऽब्रवीद्वाक्यं भैरवं भीमलोचनम् ॥ १६ ॥
 उद्यद्दण्डकरं घोरं साक्षात्कालं युगान्तकम् । अहं द्रवमयी गङ्गा देवी शंकरगेहिनी ॥ १७ ॥ आयाता धर-

णीपृष्ठं शंभोर्मौलौ प्रतिष्ठिता । द्रष्टुं विश्वेश्वरं काश्यां निकटं समुपागता । न कार्शीं प्लावयिष्येऽहं तिष्ठ त्वं
 कालभैरव ॥ १८ ॥ श्रीमहादेवं उवाच ॥ एवमुक्तो महाबाहुर्गङ्गाया कालभैरवः । संहृत्य दण्डं तां नेमे
 देवीं शंकरगेहिनीम् ॥ १९ ॥ एवं संमानिता तत्र भैरवेण महात्मना । कामारूपां द्रष्टुमुद्युक्ता गङ्गा पूर्वा-
 नताभवत् ॥ २० ॥ तदभिज्ञाय राजापि किञ्चित्कालं महामतिः । सारथिं वारयामास शङ्खध्मानं न्यवारयत्
 ॥ २१ ॥ एतस्मिन्नेव काले तु जह्नुः शङ्खमवादयत् । तच्छ्रुत्वा चातिवेगेन गङ्गा तस्याश्रमं ययौ ॥ २२ ॥
 तत्र वेगेन गच्छन्तीं दृष्ट्वा गङ्गां भगीरथः । भूयो दध्मौ महाशङ्खं महाजलदनिःस्वनम् ॥ २३ ॥ तच्छब्दं
 सा निशम्याथ पूर्वशब्दं बुबोध च । जह्नुनाम्ना मुनीन्द्रेण हता परमतेजसा ॥ २४ ॥ ततः श्रुत्वा भगवती
 गङ्गा क्रोधान्विता मुने । तस्याश्रमं प्लावयितुं ययौ वेगसमाश्रिता ॥ २५ ॥ तज्ज्ञात्वा स मुनिश्चापि ब्रह्म-
 तेजोबलेन च । गण्डूषीकृत्य तां गङ्गां समस्तां निःपपौ हठात् ॥ २६ ॥ ततश्च समभूच्छब्दो हा हेति दिवि
 सर्वतः । क्षितौ च मनुजादीनां सर्वेषां प्राणिनां तथा ॥ २७ ॥ रुरोद राजा दुःखार्तः पृथ्वी दुःखमवाप च ।
 दिशश्च व्याकुला आसन् म्लानतेजा दिवाकरः ॥ २८ ॥ ततो रुदन्तं संवीक्ष्य राजानं भक्तवत्सला । उवाच

शङ्खं भूयस्त्वं वादयस्व भगीरथ ॥२९॥ न मां संरक्षितुं शक्तः कोऽपि लोके महामते । त्वच्छङ्खनिःस्वनाकृ-
 ष्टमानसामतिवेगिनीम् ॥ ३० ॥ गङ्गायैवं समादिष्टो राजा हृष्टमनाः पुनः । दध्मौ शङ्खं महाशब्दं क्षोभय-
 न्धरणीतलम् ॥ ३१ ॥ तच्छ्रुत्वा सा महादेवी जानु निर्भिद्य तस्य वै । निःससार महावेगा सहसातितर-
 ङ्गिणी ॥ ३२ ॥ ततो गङ्गातिवेगेन मुनिजङ्घाद्वहिर्गता । मुनिश्चापि तदा ज्ञात्वा नत्वा स्तुतिमथाकरोत् ॥३३॥
 ॥ मुनिरुवाच ॥ मातस्त्वं परमासि शक्तिरतुला सर्वाश्रया पावनी लोकानां सुखमोक्षदाखिलजगत्संवन्द्यपा-
 दाम्बुजा । न त्वां वेद विधिर्न वा स्मररिपुर्नो वा हरिर्नापरे संजानन्ति शिवे महेशशिरसा मान्ये कथं
 वेद्म्यहम् ॥ ३४ ॥ किं तेऽहं प्रवदामि रूपचरितं यच्चेतसो दुर्गमं पारावारविवर्जितं सुरधुनी ब्रह्मादिभिः
 पूजिता । स्वेच्छाचारिणि संवितत्य करुणां स्वीयैर्गुणैर्मां शिवे पुण्यं त्वं तु कृतागसं शरणगं गङ्गे क्षमस्वाम्बिके
 ॥ ३५ ॥ धन्यं मे भुवि जन्म कर्म च तथा धन्यं तपो दुष्करं धन्यं मे नयनं यतस्त्रिनयनाराध्या दृशा-
 लोकये । धन्यं मत्करयुग्मकं तव जलं स्पृष्टं यतस्तेन वै धन्यं मत्तनुरप्यहो तव जलं तस्मिन्यतः संगतम्
 ॥ ३६ ॥ नमस्ते पापसंहर्त्रि हरमौलिविराजिते । नमस्ते सर्वलोकानां हिताय धरणीगते ॥ ३७ ॥ स्वर्गा-

पवर्गदे देवि गङ्गे पतितपावनि । त्वामहं शरणं यातः प्रसन्ना मां समुद्धर ॥ ३८ ॥ श्रीमहादेव उवाच ॥
 एवं स्तुता मुनीन्द्रेण गङ्गा तं मुनिसत्तमम् । दिव्यरूपधरोवाच सुप्रसन्नमुखाम्बुजा ॥ ३९ ॥ गङ्गोवाच ॥
 अहं तव सुता तात यतस्त्वद्देहनिर्गता । तव नास्त्यपराधोऽत्र मुने त्वं सुस्थिरो भव ॥ ४० ॥ अद्यप्र-
 भृति मे नाम जाह्नवीत्यभवत्पितः । कीर्तिस्ते हि मुनिश्रेष्ठ लोके ख्याता भविष्यति ॥ ४१ ॥ ये
 स्मरिष्यन्ति लोकेऽत्र जाह्नवीति सकृन्मुने । न तेषां प्रभविष्यन्ति पापानि दुःखमेव वा ॥ ४२ ॥ त्वं
 च मे परमो भक्तस्तवैव चरितं च ये । स्मरिष्यन्ति मुनिश्रेष्ठ तेषां तुष्टा ह्यहं सदा ॥ ४३ ॥ श्रीमहादेव
 उवाच ॥ एवमाभाष्य बहुधा गङ्गा तं मुनिसत्तमम् । पूजिता तेन सद्भक्त्या गन्तुमिच्छुर्महामतिम् । राजा-
 नमब्रवीद्वाक्यं पुण्यकीर्तिं भगीरथम् ॥ ४४ ॥ गङ्गोवाच ॥ त्वया संप्रार्थिता तात त्यक्त्वा विष्णुशरीरकम् ।
 आगताहं महीपृष्ठं तेनैव वशगा तव ॥ ४५ ॥ प्राच्यामहं समभवं कामाख्यादर्शनेच्छया । तत्र प्रथममेवा-
 भून्मुनिना सह वैरसम् ॥ ४६ ॥ तत्त्वां पृच्छामि ते यत्र गमने वर्तते रुचिः । तत्राहमनुयास्यामि यथारुचि
 तथा वद ॥ ४७ ॥ राजोवाच ॥ दक्षिणस्यां मुनेः सापान्मम पूर्वपितामहाः । भस्मीभूतास्तु येषां त्वामु-

धाराय धरातलम् । आनीतवानहं तेषामुद्धाराय द्रुतं व्रज ॥ ४८ ॥ श्रीमहादेव उवाच ॥ इत्युक्त्वा तं
महाबाहुः पुनः शङ्खमपूरयत् । गङ्गापि प्रययौ पश्चादक्षिणां दिशमेव हि ॥ ४९ ॥ ततो राजा कियद्दूरं
गत्वा श्रान्तो भगीरथः । विरराम रथोपस्थः सारथिश्च श्रमातुरः ॥ ५० ॥ एतस्मिन्नन्तरे जहोर्मुनेः पुत्री
महामते । पद्माऽभ्यवादयच्छङ्खं दिदृक्षुर्भगिनीं मुने ॥ ५१ ॥ तच्छ्रुत्वा चञ्चला देवी तच्छब्दं प्रति वेगिता ।
वह्निकोणमुखी प्रागात्स्वल्पदूरं सुनिम्नगा ॥ ५२ ॥ राजा विलोक्य गच्छन्तीं गङ्गामन्यत्र तत्क्षणात् । सारथिं
कथयामास चालयाश्चान्द्रुतं सखे ॥ ५३ ॥ गङ्गान्यत्र निशम्यैव शङ्खध्मानविमोहिता । संधावति यथा
गौर्वा वत्सशब्दातिकर्षिता ॥ ५४ ॥ एवमुक्त्वा स राजापि द्रुतं शङ्खमवादयत् । सारथिश्च रथं तूर्णं
चालयामास नारद ॥ ५५ ॥ तदाकर्ण्य पुनर्देवी राज्ञस्तस्य रथानुगा । समभूत्तेन पद्मातिक्रुद्धा जलमयी
बभौ ॥ ५६ ॥ सा तु पूर्वदिशं प्रायाद्विस्तीर्णसलिला नदी । पुण्या वेगवती सिन्धुराजेनापि सुसंगता
॥ ५७ ॥ ततः सा तु महादेवी गङ्गा या पापहारिणी । वेगं परममास्थाय दक्षिणां दिशमभ्ययात् ॥ ५८ ॥
अन्वेषयन्ती सगरान्वयांस्तु समुद्रसान्निध्यमुपेत्य वेगिता । धारासहस्रैः परितोऽस्य विस्तृता बभौ स तस्याः

कलनिःस्वनाकुलः ॥ ५९ ॥ सिन्धुस्तदाज्ञाय सुरेशपूजितां गङ्गां महावेगवतीं समागताम् । आगत्य
धारां परिसंवितत्य वै अभ्यार्चयत्पुष्पसुगन्धधूपकैः ॥ ६० ॥ इति श्रीमहाभागवते महापुराणे श्रीजह्नुतनया-
समुद्रतीरप्राप्तिर्नाम सप्ततितमोऽध्यायः ॥७०॥ ॥ श्रीमहादेव उवाच ॥ ततः सा सिन्धुना संगं समवाप्य महा-
मुने । परमं मोदमापन्ना विवरं समुपेत्य च ॥ १ ॥ पातालमुपसंगम्य कपिलस्यान्तिकं ययौ । कपिलस्त्वथ
विज्ञाय गङ्गां देवादिदुर्लभाम् ॥ २ ॥ आगतां लोकभाग्येन पाद्याद्यैः समपूजयत् । तेन संपूजिता गङ्गा
प्रत्युवाच महामुनिम् ॥ ३ ॥ मुने ब्रूहि द्रुतं कुत्र सगरा भस्मरूपिणः । ततः संदर्शयामास मुनिः सगरसं-
ततीः ॥ ४ ॥ दृष्ट्वा गङ्गापि तद्भस्मात्मानं प्रापयन्त क्षणात् । प्लावयामास वेगेन सर्वतो भस्मसात्कृतान्
॥ ५ ॥ सगरान्सरितां श्रेष्ठा गङ्गा त्रैलोक्यगामिनी । तत्क्षणात्सगरास्ते तु दिव्यरूपधराऽभवन् ॥ ६ ॥
अपूर्वं रथमास्थाय ब्रह्मलोकमुपागमन् । पितॄणां निष्कृतिं दृष्ट्वा राजा परमहर्षितः ॥ ७ ॥ ननर्त स रथो-
पस्थे जय गङ्गेति संस्तुवन् । दध्मौ शङ्खं महाशब्दं रोमाञ्चितकलेवरः ॥ ८ ॥ तेजस्वी तरुणादित्यसन्निभो
राजवन्दितः । गङ्गा तद्धृनिमाकर्ण्य महावेगं समाश्रिता ॥ ९ ॥ विवरद्वारतो भस्म मर्त्यलोकमुपानयत् ।

धारिणुसस्थिता चका पातालेशपे सुनिर्मला ॥ १० ॥ ख्याता भोगवती सा तु सर्वलोकफलप्रदा । सा
 तथा क्रमतो गत्वा कारुण्यं जलमाविशत् । ब्रह्माण्डं भासते यत्र मुने शतसहस्रशः ॥ ११ ॥ भगीरथस्तु संपूज्य
 गङ्गां सागरसंगताम् । प्रणम्य स्वपुरं प्रायात्प्रसन्नात्मा महीश्वरः ॥ १२ ॥ एवं भगवती गङ्गा विष्णुदेहकृता-
 लया । हिताय सर्वभूतानां पृथिव्यां समुपागमत् ॥ १३ ॥ य इदं पुण्यमाख्यानं गङ्गावतरणं क्षितौ । पठेद्वा
 पाठयेद्वापि तस्य मुक्तिः करे स्थिता ॥ १४ ॥ आयुर्वृद्धिर्भवेत्तस्य यशोवृद्धिश्च जायते । सर्वत्र लभते सौख्यं मङ्गलं
 सर्वतो भवेत् ॥ १५ ॥ पितृश्राद्धदिने विप्रसन्निधौ भक्तितत्परः । प्रपठेद्य इदं तस्य पितरः परमां गतिम् ॥ १६ ॥ समु-
 पायान्ति संतृप्ताः पापिनोऽपि महामते । अकालेऽप्यथवाऽदेशे कृतं दम्भाश्रितैरपि । पितॄणां परमप्रीति-
 कारणं तद्भवेद्भुवम् ॥ १७ ॥ एकादशीदिने भक्त्या यः पठेत्प्रयतो नरः । तस्य गङ्गाप्रसादेन सर्व-
 सिद्धिः प्रजायते ॥ १८ ॥ अतुलं वर्धते सौख्यं पुत्रदारादिसंकुलम् । गृहाश्रमं श्रियायुक्तं भवेद्देव्याः
 प्रसादतः ॥ १९ ॥ काश्यां यः प्रपठेदेतत्पुण्याख्यानं महामुने । स साक्षादेव विश्वेशो लोकानां मोक्षदा-
 यकः ॥ २० ॥ तस्य संदर्शनात्पापी मुच्यते घोरपातकात् । संक्रान्त्यां पौर्णमास्यां वा यः पठेदेतदुत्त-

कलनिःस्वनाकुलः ॥ ५९ ॥ सिन्धुस्तदाज्ञाय सुरेशपूजितां गङ्गां महावेगवतीं समागताम् । आगत्य
 धारां परिसंवितत्य वै अभ्यार्चयत्पुष्पसुगन्धधूपकैः ॥ ६० ॥ इति श्रीमहाभागवते महापुराणे श्रीजह्नुतनया-
 समुद्रतीरप्राप्तिर्नाम सप्ततितमोऽध्यायः ॥ ७० ॥ ॥ श्रीमहादेव उवाच ॥ ततः सा सिन्धुना संगं समवाप्य महा-
 मुने । परमं मोदमापन्ना विवरं समुपेत्य च ॥ १ ॥ पातालमुपसंगम्य कैपिलस्यान्तिकं ययौ । कपिलस्त्वथ
 विज्ञाय गङ्गां देवादिदुर्लभाम् ॥ २ ॥ आगतां लोकभाग्येन पाद्याद्यैः समपूजयत् । तेन संपूजिता गङ्गा
 प्रत्युवाच महामुनिम् ॥ ३ ॥ मुने ब्रूहि द्रुतं कुत्र सगरा भस्मरूपिणः । ततः संदर्शयामास मुनिः सगरसं-
 ततीः ॥ ४ ॥ दृष्ट्वा गङ्गापि तद्भस्मात्मानं प्रापयत् क्षणात् । प्लावयामास वेगेन सर्वतो भस्मसात्कृतान्
 ॥ ५ ॥ सगरान्सरितां श्रेष्ठा गङ्गा त्रैलोक्यगामिनी । तत्क्षणात्सगरास्ते तु दिव्यरूपधराऽभवन् ॥ ६ ॥
 अपूर्वं रथमास्थाय ब्रह्मलोकमुपागमन् । पितॄणां निष्कृतिं दृष्ट्वा राजा परमहर्षितः ॥ ७ ॥ ननर्त स रथो-
 पस्थे जय गङ्गेति संस्तुवन् । दध्मौ शङ्खं महाशब्दं रोमाञ्चितकलेवरः ॥ ८ ॥ तेजस्वी तरुणादित्यसन्निभो
 राजवन्दितः । गङ्गा तद्धृनिमाकर्ण्य महावेगं समाश्रिता ॥ ९ ॥ विवरद्वारतो भस्म मर्त्यलोकमुपानयत् ।

धारानुसंस्थिता चैका पातालेऽपि सुनिर्मला ॥ १० ॥ ख्याता भोगवती सा तु सर्वलोकफलप्रदा । सा
 तथा क्रमतो गत्वा कारुण्यं जलमाविशत् । ब्रह्माण्डं भासते यत्र मुने शतसहस्रशः ॥ ११ ॥ भगीरथस्तु संपूज्य
 गङ्गां सागरसंगताम् । प्रणम्य स्वपुरं प्रायात्प्रसन्नात्मा महीश्वरः ॥ १२ ॥ एवं भगवती गङ्गा विष्णुदेहकृता-
 लया । हिताय सर्वभूतानां पृथिव्यां समुपागमत् ॥ १३ ॥ य इदं पुण्यमाख्यानं गङ्गावतरणं क्षितौ । पठेद्वा
 पाठयेद्वापि तस्य मुक्तिः करे स्थिता ॥ १४ ॥ आयुर्वृद्धिर्भवेत्तस्य यशोवृद्धिश्च जायते । सर्वत्र लभते सौख्यं मङ्गलं
 सर्वतो भवेत् ॥ १५ ॥ पितृश्राद्धदिने विप्रसन्निधौ भक्तितत्परः । प्रपठेद्य इदं तस्य पितरः परमां गतिम् ॥ १६ ॥ समु-
 पायान्ति संतृप्ताः पापिनोऽपि महामते । अकालेऽप्यथवाऽदेशे कृतं दम्भाश्रितैरपि । पितॄणां परमप्रीति-
 कारणं तद्भवेद्भुवम् ॥ १७ ॥ एकादशीदिने भक्त्या यः पठेत्प्रयतो नरः । तस्य गङ्गाप्रसादेन सर्व-
 सिद्धिः प्रजायते ॥ १८ ॥ अतुलं वर्धते सौख्यं पुत्रदारादिसंकुलम् । गृहाश्रमं श्रियायुक्तं भवेद्देव्याः
 प्रसादतः ॥ १९ ॥ काश्यां यः प्रपठेदेतत्पुण्याख्यानं महामुने । स साक्षादेव विश्वेशो लोकानां मोक्षदा-
 यकः ॥ २० ॥ तस्य संदर्शनात्पापी मुच्यते घोरपातकात् । संक्रान्त्यां पौर्णमास्यां वा यः पठेदेतदुत्त-

मम् । पुण्याख्यानं स चाप्नोति वाजिमेधफलादिकम् ॥ २१ ॥ गङ्गातीरं समभ्येत्य स्नात्वा नियममा-
 स्थितः । यः पठेच्छृणुयाद्वापि न तस्यास्ति समो भुवि ॥ २२ ॥ लिखितं तिष्ठते वापि गृहे यस्यैतदु-
 त्तमम् । तेषां न प्रभवेत्कापि दौर्भाग्यं वा रिपुः क्वचित् ॥ २३ ॥ आजन्म गङ्गास्नानस्य फलं चापि
 समुद्भवेत् । न तस्य ग्रहपीडा स्यान्न वा बन्धुवियोजनम् ॥ २४ ॥ न व्याधिपीडनं वापि जायते शत्रुतो
 भयम् । गङ्गासमं क्षितौ तीर्थं विद्यते न महासुने । तस्मात्तस्याः समाख्यानं महापुण्यतमं स्मृतम् ॥ २५ ॥
 इति श्रीमहाभागवते महापुराणे श्रीगङ्गाविवरस्थलद्वारात्पातालप्राप्तिर्नामैकसप्ततितमोऽध्यायः ॥ ७१ ॥
 ॥ श्रीमहादेव उवाच ॥ सेयं सुरधुनी पुण्या महापातकनाशिनी । स्पर्शनाद्दर्शनाच्चापि निर्वाणफलदायिनी
 ॥ १ ॥ इदानीं शृणु वक्ष्यामि माहात्म्यं मुनिसत्तम । गङ्गाया द्रवरूपिण्याः संक्षेपेण समाहितः ॥ २ ॥
 प्रातरुत्थाय यो गङ्गां हेलयापि नरः स्मरेत् । न तस्याशुभभीतिस्तु विद्यते भुवनत्रये ॥ ३ ॥ प्रवर्तते गृहे
 संपद्दिनश्यन्त्यापदः क्षणात् । पापानि संक्षयं यान्ति जन्मान्तरकृतान्यपि ॥ ४ ॥ भवन्ति च सुपुण्यानि
 चाक्षयानि महामते । दुःस्वप्नदर्शने वापि विपत्तावतिदुर्गमे । स्मृत्वा गङ्गां सकृन्मर्त्यो मुच्यते नात्र संशयः

॥ ५ ॥ क्रियारम्भे स्मरेद्देवीं गङ्गां त्रैलोक्यपावनीम् । तदा सा सफला भूयाद्यथाविधिकृतापि च ॥ ६ ॥
जपहोमादिसंसक्तः प्राकृतं यदि भाषते । तदा स्मृत्वा सकृद्गङ्गां पुनः कर्म समाचरेत् ॥ ७ ॥ मुमुक्षुर्यत्र
कुत्रापि यदि गङ्गामनुस्मरेत् । तदा तन्मुक्तये गङ्गासन्निधौ वसते स्वयम् ॥ ८ ॥ सर्वार्थसाधिनी गङ्गा
सर्वपापप्रमोचिनी । सर्वाशुभविहन्त्री च सर्वसंपत्प्रदायिनी ॥ ९ ॥ स्वर्गापवर्गदा पुंसां प्रत्यक्षा प्रकृतिः
स्वयम् । यस्तां नैव स्मरेत्तस्य विफलं जीवनं स्मृतम् ॥ १० ॥ सर्वतीर्थकृतस्नानैः सर्वदेवाभिपूजनैः ।
सर्वयज्ञतपोदानैः सर्वतीर्थाभिदर्शनैः ॥ ११ ॥ सर्वाभिवन्द्यपादाब्जवन्दनैः स्तवनैरपि । यथा न जायते
पुण्यं तथा गङ्गास्मृतेर्भवेत् ॥ १२ ॥ नाम्ना सहस्रमध्ये तु सत्यं सत्यं महामुने । भगवत्याः परं नाम
गङ्गेति समुदीरितम् ॥ १३ ॥ नीचोऽपि कथितः श्रेष्ठो गङ्गास्मृतिपरायणः । प्रोक्तस्त्वनुत्तमो नीचो गङ्गा-
स्मृतिपराङ्मुखः ॥ १४ ॥ न गङ्गास्मरणं यत्र दिने समुपजायते । तद्दिनं दुर्दिनं ज्ञेयं मेघच्छन्नं च दु-
र्दिनम् ॥ १५ ॥ मिथ्याभाषणजं पापं परदाराभिसंभवम् । अवैधहिंसाजनितं सुरापानादिजं तथा ॥ १६ ॥
अन्यच्च दुरितं किञ्चिद्यद्यस्ति महामते । तत्सर्वं विलयं याति गङ्गानामानुसंस्मृतेः ॥ १७ ॥ गङ्गा-

मुद्दिश्य यो गच्छेन्नरः प्रयतमानसः । पदे पदेऽश्वमेधः स्याद्वाजपेयशतं तथा ॥ १८ ॥ नृत्यन्ति पितरः
 सर्वे गङ्गामुद्दिश्य गच्छताम् । पापानि प्रपलायन्ते गर्हितान्यपि दूरतः ॥ १९ ॥ मुमूर्षुर्जाह्नवीयात्रां कुरुते
 यस्तु मानवः । तं दृष्ट्वा दूरतो यान्ति यमदूता भयार्दिताः ॥ २० ॥ देहावसानकं तस्य यत्र कुत्रापि
 संभवेत् । तत्रैव मुक्तिर्विज्ञेया गङ्गायां तु विशेषतः ॥ २१ ॥ गङ्गामुद्दिश्य गच्छन्तं पथि भाग्यादुप-
 स्थितम् । आतिथ्यं कुरुते यस्तु तस्य पुण्यार्धकं स्मृतम् ॥ २२ ॥ प्रणमेच्चापि तं यस्तु विनयेनाभिभा-
 षते । सोऽपि पापात्प्रमुच्येत सत्यं सत्यं न संशयः ॥ २३ ॥ यस्तु मोहात्तिरस्कुर्यात्स पापात्मा तु
 नारद । पच्यते नरके घोरे यावदिन्द्राश्चतुर्दश ॥ २४ ॥ कृतापराधो यदि वा भवेद्गङ्गानुगो जनः । सोऽपि
 त्याज्यः क्षितीशेन न च दण्ड्यः कथंचन ॥ २५ ॥ गङ्गामुद्दिश्य संगच्छन् श्रान्तो यस्य जलं पिबेत् । कूप-
 वापीतडागानां तस्य भाग्यं महत्तरम् ॥ २६ ॥ अशक्तो गमने यस्तु व्रजन्तं जाह्नवीं प्रति । यानैः
 प्रस्थापयेद्भत्स तस्य पुण्यं निबोध मे ॥ २७ ॥ पितरः परमां प्रीतिं प्राप्नुवन्ति च शाश्वतीम् । पुण्यं च
 जायते तस्य पापं सर्वं विनश्यति ॥ २८ ॥ अन्ते च मृत्युर्विज्ञेयो निश्चितं जाह्नवीजले । पृथिव्यां परमा

कीर्तिः संततिः पुत्रपौत्रिकी ॥ २९ ॥ शाश्वती जायते तस्य चान्ते गङ्गास्मृतिर्भवेत् । गङ्गादर्शनमात्रेण
ब्रह्महापि नरः क्षणात् । मुच्यते घोरपापेभ्यो मुने नास्त्यत्र संशयः ॥ ३० ॥ आगत्य प्रणमेद्देवीं यस्तु
भक्त्या समाहितः । शरीरं सार्थकं तस्य नृषु जन्म च सार्थकम् ॥ ३१ ॥ धन्याश्च पितरस्तस्य स तु
धन्यतमः स्मृतः । न तस्य विद्यते पापं नापि मृत्युभयं तथा ॥ ३२ ॥ अतुलं लभते सौख्यं परत्र च महामते ।
गङ्गायां जायते मृत्युर्गङ्गास्मृतिपुरःसरः ॥ ३३ ॥ दर्शनात्कृतकृत्याश्च गङ्गायाः सर्वदेवताः । ऋषयश्च म-
हात्मानो मानवानां तु का कथा ॥ ३४ ॥ संपर्केनापि यो गङ्गां संपश्यति महामते । न सोऽपि यमदण्ड्यः
स्यात्कृतपापसहस्रकः ॥ ३५ ॥ अत्र ते शृणु वक्ष्यामि रहस्यमतिशोभनम् । सेतिहासं मुनिश्रेष्ठ गङ्गामाहात्म्य-
मुत्तमम् ॥ ३६ ॥ पुराऽऽसीदतिदुर्धर्षः शबरान्वयसंभवः । व्याधः परमपापात्मा नाम्ना सर्वान्तको बली ॥ ३७ ॥
आजीवं विनिहत्यैव प्राणिनः स बहून् बलात् । मांसादिविक्रयं कृत्वा स्वकुटुम्बमबीभरत् ॥ ३८ ॥ परस्त्रीग-
मनं चक्रे परद्रव्यापहारणम् । न तु धर्माश्रितं कर्म कृतं तेन दुरात्मना ॥ ३९ ॥ स ह्येकदा वनं गत्वा हत्वाऽने-
कविधान्पशून् । नद्यास्तीरं समासाद्य भ्रान्तश्चक्रेऽवगाहनम् ॥ ४० ॥ एतस्मिन्नन्तरे राजा चित्रसेनो नृपो-

त्तमः । मृगयार्थं समायातस्तस्मिन्नेव हि कानने ॥ ४१ ॥ स ददर्श दुरात्मानं व्याधं सर्वान्तकाह्वयम् ।
 मांसभारसमायुक्तं स्वपुरे गमनोद्यतम् ॥ ४२ ॥ एतस्मिन्नेव काले तु राजा दृष्ट्वा मृगोत्तमम् । बाणं धनुषि
 संधाय लक्षं चक्रे महाबलः ॥ ४३ ॥ मृगस्तु वीक्ष्य राजानमुद्यतास्त्रं महौजसम् । प्राभ्यधावत वेगेन राजा
 बाणं समाहिनोत् ॥ ४४ ॥ तेन विद्धो मृगः सोऽपि तस्य व्याधस्य सन्निधिम् । उपागमन्मुनिश्रेष्ठ स्रवद्र-
 क्तपरिप्लुतः ॥ ४५ ॥ व्याधस्त्वदृष्ट्वा राजानं मृगं दृष्ट्वा च विह्वलम् । पाशेन बद्ध्वा जगृहे राजा तच्च व्यलोक-
 यत् ॥ ४६ ॥ ततः स राजाऽप्यागत्य क्रुद्धस्तं पापचेतसम् । बबन्ध बलवान्पाशैर्विविधैर्मुनिसत्तम ॥ ४७ ॥
 ततस्तु मृगमादाय राजा तं चापि पापिनम् । स्वपुरं प्रति निर्यातः समारुह्य हयोत्तमम् ॥ ४८ ॥ तत्र ना-
 वं समारुह्य गङ्गां राजा समातरत् । व्याधो ददर्श तां देवीं तदा संपर्कतो मुने ॥ ४९ ॥ ततो राजा स-
 मागत्य पुरं तं पापचेतसम् । कारागारेऽतिसंकुद्धः स्थापयामास दुःसहे ॥ ५० ॥ ततः काले गते तत्र
 व्याधः सर्वान्तकाह्वयः । ममार बद्ध्वा तं पाशैर्यमदूता उपागमन् ॥ ५१ ॥ एतस्मिन्नेव काले तु शिवदूताः
 शिवाज्ञया । निर्जित्य यमदूतांस्तान्निशवलोकमुपानयन् ॥ ५२ ॥ ततस्ते निर्जिता दूता धर्मराजमुपेत्य च । न्यवे-

दयन्यथावृत्तं शिवदूताभिचेष्टितम् ॥ ५३ ॥ तच्छ्रुत्वा धर्मराजस्तु चित्रगुप्तं महामतिम् । पप्रच्छ एष व्याधः
किं नीतः सर्वेशसन्निधिम् ॥ ५४ ॥ पश्यास्य विद्यते पापं पुण्यं वापि तथा कियत् । विना पापं न पश्या-
मि पुण्यं किञ्चिदहं पुनः ॥ ५५ ॥ ततः स चित्रगुप्तस्तु धर्माधर्मविवेचकः । न्यवेदयच्च संपर्काद्गङ्गादर्श-
नमुत्तमम् ॥ ५६ ॥ सर्वपापहरं पुण्यं महापातकनाशनम् । तच्छ्रुत्वा विस्मयं प्राप्य धर्मराजो महामते । गङ्गां
प्रणम्य दूतांस्तानिदं वचनमब्रवीत् ॥ ५७ ॥ धर्मराज उवाच ॥ दूताः पश्यन्ति ये गङ्गां संपर्केणातिपाव-
नीम् । न ते कदाचिन्मे दण्ड्या अपि पापशतैर्युताः ॥ ५८ ॥ ये स्मरन्ति सत्कृद्गङ्गां देवीं पतितपावनीम् ।
न ते कदाचिन्मे दण्ड्या अपि पापशतैर्वृताः ॥ ५९ ॥ ये ध्यायन्ति सदा भक्त्या देवीं तां द्रवरूपिणीम् । न
तेऽपि मम दण्ड्या वै कृतपापशता अपि ॥ ६० ॥ येऽभ्यर्चन्ति तु तां गङ्गां विनिमज्जन्ति वाम्भसि । न ते क-
दाचिन्मे दण्ड्या महापातकिनो जनाः ॥ ६१ ॥ गङ्गायां त्यजतां देहमहमाज्ञावशः स्वयम् । ते नमस्याः
सुरेन्द्राणां दण्डशङ्कास्ति तत्कृतः ॥ ६२ ॥ श्रीमहादेव उवाच ॥ इत्येवं विनिशम्य ते यमभट्टा गङ्गाप्रभावं
मुने वक्राच्छ्रीयमराजधर्मविदुषो जग्मुः परं विस्मयम् । अध्यायं पपठेत्समाहितमना यश्चैनमत्युत्तमं नो भी-

तिः खलु विद्यते यमभटात्तस्योरुपापादपि ॥ ६३ ॥ इति श्रीमहाभागवते महापुराणे श्रीमहादेवनार-
 दसंवादे श्रीगङ्गामाहात्म्यकथने द्विसप्ततितमोऽध्यायः ॥ ७२ ॥ ॥ श्रीमहादेव उवाच ॥ गङ्गायां तु
 कृतस्नानो मुच्यते घोरपातकात् । ब्रह्महा चैव गोघ्नश्च सुरापो गुरुतल्पगः ॥ १ ॥ पतितोऽपि महा-
 देव्याः प्रसादान्मुनिसत्तम । विना मन्त्रादिभिश्चापि सद्भक्तिविधुरोऽपि च ॥ २ ॥ सकृत्स्नात्वा नरो ज्ञाना-
 दज्ञानादपि मुच्यते । अनन्तं जायते पुण्यमक्षयं सप्तजन्मजम् ॥ ३ ॥ वित्तं परमसौख्यं च जायते जाह्नवी-
 तटे । विध्युक्तेन कृतस्नाने भक्त्या गङ्गाजले मुने ॥ ४ ॥ निर्धूतपापः परमं पदं याति नरोत्तमः ॥ ५ ॥
 अन्यत्रापि स्मरन् गङ्गां यदि स्नानं समाचरेत् । तत्रापि लभते पुण्यं गङ्गास्नानजतुल्यकम् ॥ ६ ॥ प्रातः
 स्नानं तु यः कुर्यात्प्रत्यहं जाह्नवीजले । स पुण्यात्मा मुनिश्रेष्ठ साक्षाच्छंभुरिवापरः ॥ ७ ॥ तं दृष्ट्वा
 पापिनो पापान्मुच्यन्ते नात्र संशयः । तुलामकरमेषेषु प्रातःस्नानं विधानतः । यः कुर्याज्जाह्नवीतोये तस्य
 पुण्यं निबोध मे ॥ ८ ॥ उद्धृत्योभयवंश्यानां पितॄणां बहुकोटिशः । स्वयं शंकरतामेति देहं त्यक्त्वा न
 संशयः ॥ ९ ॥ महायज्ञसहस्राणि व्रतपूजाशतानि च । मार्हन्ति जाह्नवीस्नानकलामेकां महामुने ॥ १० ॥

माघस्य शुक्लसप्तम्यां गङ्गायामरुणोदये । स्नात्वा प्रमुच्यते प्राणी जन्मसंसारबन्धनात् ॥ १० ॥ तस्मिन्नेव
 दिने सूर्यं पूजयन् जाह्नवीतटे । मुक्तो भवेन्महारोगाद्रोगी सत्यं न संशयः ॥ ११ ॥ पौर्णमास्यां नरः
 स्नात्वा विधिवज्जाह्नवीजले । निर्धूतपापः सायुज्यमन्ते प्राप्नोति शंभुना ॥ १२ ॥ कार्तिक्यां पौर्णमास्यां
 तु स्नात्वा दृष्ट्वा च जाह्नवीम् । महापातकसंघैस्तु मुच्यते नात्र संशयः ॥ १३ ॥ चैत्रकृष्णत्रयोदश्यां
 स्नात्वा विधिविधानतः । सर्वपापविनिर्मुक्तः प्रयाति परमं पदम् ॥ १४ ॥ आरोग्यमतुलैश्वर्यं यदन्यच्च
 मनोगतम् । सर्वं संपद्यते गङ्गाप्रसादान्मुनिपुंगव ॥ १५ ॥ अन्यच्चापि दिने यस्मिन्कस्मिन्नपि महामते ।
 स्वात्वा पापविनिर्मुक्तः प्रयाति परमं पदम् ॥ १६ ॥ संतर्पयन्ति गङ्गायां पितृन् ये तु समाहिताः । तेषां
 तु पितरो यान्ति ब्रह्मलोकमनामयम् ॥ १७ ॥ उद्धृत्य गङ्गासलिलं नान्यत्र तर्पयेत्पितॄन् । तर्पयेद्यदि
 मोहेन प्रायश्चिती भवेत्तदा ॥ १८ ॥ पितॄन्संतर्पयेद्यौ हि गङ्गायां सुसमाहितः । स एव प्रोच्यते पुत्रो
 नान्यः पुत्रः समुच्यते ॥ १९ ॥ गङ्गातीर्थं समासाद्य श्राद्धं कुर्याच्च तर्पणम् । पितॄणां तृप्तये मर्त्यस्त्वन्यथा
 नरकं व्रजेत् ॥ २० ॥ गङ्गामुद्दिश्य गच्छन्तं वीक्ष्य तस्य पितामहाः । श्राद्धं बुभुक्षवः सर्वे नृत्यन्ति प्रह-

सन्ति च ॥२१॥ निराशाः पितरो यान्ति श्राद्धाभावे यतो मुने । तस्मात्स निरयं याति यदि श्राद्धं न चाच-
 रेत् ॥ २२ ॥ गङ्गासलिलपक्वान्नं देवानामपि दुर्लभम् । तदन्नेन कृते श्राद्धे पितरो यान्ति निर्वृतिम् ॥२३॥
 संतुष्टाः पितरो यस्य तस्य जन्म च सार्थकम् । विफलं जीवनं तस्य पितरो यस्य कोपिताः ॥ २४ ॥
 रुष्टैः पितृगणैर्नृणां धर्मो नैव प्रजायते । तस्मात्पितृन्सुसंतर्प्य धर्मकर्म समाचरेत् ॥ २५ ॥ गङ्गायां यदि
 भाग्येन चन्द्रमूर्यग्रहं लभेत् । तदा स्नात्वा पितृश्राद्धं कुर्याद्विधिविधानतः । अक्षय्यं तद्भवेच्छ्राद्धं पितृणां
 तृप्तिकारकम् ॥ २६ ॥ गङ्गाश्राद्धशतं श्रेष्ठं निर्वाणपददायकम् । पुरश्चर्यां तदा कृत्वा सिद्धमन्त्रो भवे-
 त्पुमान् ॥ २७ ॥ असाध्यं साधयेच्चापि शिवतुल्यो भवेत्स्वयम् । पुरश्चरणकृच्छ्राद्धं कारयेदन्यतोऽपि वा
 ॥ २८ ॥ न श्राद्धविरहं कुर्यात्कदाचिदपि मोहितः । अक्षय्यायां युगाख्यायां स्नात्वा वै जाह्नवीजले ॥२९॥
 पितृन्संतर्प्य दानेन न पुनर्जन्मभागभवेत् ॥ ३० ॥ गङ्गायां तु पुरश्चर्यां कृत्वा पापविवर्जितः । सिद्धमन्त्रो
 महाज्ञानी भवेद्वै साधकोत्तमः ॥ ३१ ॥ दानं ध्यानं जपो होमोऽभ्यर्चनं श्राद्धतर्पणम् । बहुपुण्यकरं
 प्रोक्तं गङ्गायां मुनिसत्तम ॥ ३२ ॥ गङ्गायां मोहतो नैव विष्णून् विसृजेन्नरः । विसृजन्निरयं याति याव-

दिन्द्राश्चतुर्दश ॥३३॥ असत्यभाषणं लोभं हित्वा च परनिन्दनम् । परद्रोहादिकं पापं वर्जयेत्सुसमाहितः ॥३४॥
यदि कुर्याच्च मोहेन तदा तत्पापशान्तये । कृत्वा स्नानं नमस्कृत्य क्षेत्रादन्तर्हितो भवेत् ॥ ३५ ॥ यस्तु
गङ्गां महादेवीं प्रकृतिं नीररूपिणीम् । नदीति मन्यते मोहात्स याति नरकान्बहून् ॥ ३६ ॥ साक्षाद्ब्रह्ममयीं
पूर्णां लोकानां त्राणहेतवे । द्रवरूपेण निर्याता शक्तिराद्येति भावयेत् ॥३७॥ सर्वत्र सुलभा गङ्गा त्रिषु स्थानेषु
दुर्लभा । हरिद्वारे प्रयागे च गङ्गासागरसंगमे ॥ ३८ ॥ महाफलप्रदा गङ्गा तस्मात्तत्र विशेषतः । प्रयतः
स्नानदानादीन्कुर्यान्मर्त्यो महामतिः ॥ ३९ ॥ काश्यां यस्तु समागत्य गङ्गायां विधिवन्नरः । स्नानमुत्त-
रवाहिन्यां कुरुते भक्तिभावतः ॥ ४० ॥ स साक्षाच्छिवतामेति देवपूज्यतमः स्मृतः । पितॄणां तर्पणं चापि
तत्र निर्वाणदायकम् ॥ ४१ ॥ सर्वतीर्थादिनिलया काशी विश्वेश्वरालया । दुर्लभा पृथिवीबाह्या पृथिव्य-
न्तःस्थितापि च ॥ ४२ ॥ सा स्थली जाह्नवीतोयं जलं यत्र महामते । तत्र मुक्तिः कस्त्वा तु देहिनां पा-
पिनामपि ॥ ४३ ॥ अन्नपूर्णान्नदा यत्र माता देहभृतां स्वयम् । गङ्गा च जलदा यत्र ज्ञानदा च सर-
स्वती ॥ ४४ ॥ ब्राह्मादितो मुनिश्रेष्ठ यत्र मृत्युः परं पदम् । पिता विश्वेश्वरो यत्र मोक्षमार्गोपदेशकः ॥४५॥

तां कार्शीं यो न सेवेत विधिना वञ्चितस्तु सः । मणिकर्ण्यां कृतस्नानः काश्यां विश्वेश्वरं प्रभुम् । संपूज्य
 बिल्वपत्राद्यैः शिवसायुज्यमाप्नुयात् ॥ ४६ ॥ गङ्गामृत्तिकया कृत्वा तिलकं मुनिसत्तम । यत्किञ्चित्कुरुते कर्म
 तत्सर्वं पूर्णतामियात् ॥ ४७ ॥ यत्रकुत्रापि गङ्गायाः सलिलैर्देवपूजनम् । श्राद्धाभिषेककर्मादि कुरुते मान-
 वोत्तमः ॥ ४८ ॥ ज्ञानतोऽज्ञानतो वापि विधिहीनं भवेद्यदि । अकालेऽप्यथ वा देशे श्राद्धादिपरिवर्जिते
 ॥ ४९ ॥ दाम्भिकं भावमास्थाय कृतं वा द्रव्यवर्जितम् । अशुद्धद्रव्यसंघेन कृतं वा पापचेतसा । संपूर्णफ-
 लदं सर्वं तथापि खलु तद्भवेत् ॥ ५० ॥ इति श्रीमहाभागवते महापुराणे श्रीमहादेवनारदसंवादे श्रीगङ्गा-
 माहात्म्यकथने त्रिसप्ततितमोऽध्यायः ॥ ७३ ॥ ॥ श्रीमहादेव उवाच ॥ गङ्गायां संत्यजन्देहं ज्ञानतो
 मुनिसत्तम । कैवल्यं समवाप्नोति मानवः पापवर्जितः ॥ १ ॥ अज्ञानाच्छिवसायुज्यं त्यक्त्वा तत्र कलेव-
 वरम् । प्राप्नुयान्मानवो गङ्गाप्रसादादतिपातकी ॥ २ ॥ मृतस्य यत्रकुत्रापि मांसमस्थि च नारद । प्रपते-
 जाह्नवीतोये सोऽपि स्वर्गमवाप्नुयात् ॥ ३ ॥ यदि पापसहस्रं स्याद्ब्रह्महत्यादि गर्हितम् । यत्रकुत्रस्थितं मां-
 समस्थि गङ्गाजलं लभेत् । मृतस्य सोऽपि निर्माति स्वर्गं लोकमनामयम् ॥ ४ ॥ गङ्गायां च जले मुक्ति-

वाराणस्यां जले स्थले । जले स्थले चान्तरिक्षे त्रिधा सागरसंगमे ॥ ५ ॥ अत्रेतिहासं वक्ष्यामि शृणु
सावहितो मुने । आश्चर्यं महदाख्यानं मुने श्रोतृसुखावहम् ॥ ६ ॥ आसीत्परमपापात्मा वैश्यो नाम्ना
धनाधिपः । दस्युकर्मरतो नित्यं परदाररतः सदा ॥ ७ ॥ स पापात्मा त्यजन्देहं यमस्य वशतामगात् । यमस्तं
पातयामास नरके त्वसिपत्रके ॥ ८ ॥ देहस्तस्य त्वनिर्दग्धः स्थितोऽरण्यस्य मध्यतः । तं चखाद सृगालस्तु
क्षुधार्तो मुनिसत्तम ॥ ९ ॥ एतस्मिन्नन्तरे तत्र कानने मुनिसत्तम । आगत्य गृध्रराजस्तं सृगालं प्राभ्यधावत
॥ १० ॥ वियद्गतोऽतिश्रान्तस्तु गङ्गायां समुपेत्य वै । पपौ जलं मुनिश्रेष्ठ तत्र तन्मांसमाविशत् ॥ ११ ॥ ततो-
यस्पर्शमात्रेण स पापी घोरकिल्बिषात् । विमुक्तः शांकरं देहं प्राप्य स्वर्गं जगाम ह ॥ १२ ॥ रक्षकास्त्व-
सिपत्रस्थं गच्छन्तं वीक्ष्य पापिनम् । धर्मराजमुपागत्य वचनं चेदमब्रुवन् ॥ १३ ॥ रक्षका ऊचुः ॥ प्रभोऽसिपत्रे
नरके यः पापी रक्षितस्त्वया । स साक्षाच्छांकरं देहं प्राप्य स्वर्गं जगाम ह ॥ १४ ॥ तच्छ्रुत्वा विस्मयं प्राप्य
यमः प्राह भटान्प्रति । विज्ञाय कारणं तस्य ज्ञानदृष्ट्या तपोधनः ॥ १५ ॥ यम उवाच ॥ दूता गङ्गाज-
लस्पर्शात्सृगालकवलीकृते । मांसे वातिनिकृष्टोऽपि सुक्तोऽसौ सहसाऽभवत् ॥ १६ ॥ श्रीमहादेव उवाच ॥

हा भाग ०
१८३॥

तच्छ्रुत्वा विस्मयं प्राप्य दूताः स्वस्थानमाययुः । स्मरन्तो जाह्नवीतोयमाहात्म्यं मुनिसत्तम ॥ १७ ॥ स
तु स्वर्गपुरे देवैः स्तूयमानो महामते । संप्राप्य शिवसायुज्यं मुमोद सुचिरं मुने ॥ १८ ॥ एवं भगवती
गङ्गा महापातकनाशिनी । दर्शनात्स्पर्शनाच्चापि मोक्षदा च यतस्ततः ॥ १९ ॥ सर्वात्मना नरो भक्त्या
गङ्गामेव समाश्रयेत् । अद्य वाब्दशतान्ते वा मृत्युर्नैयत्यवर्जितः । तस्मात्प्रागेव तां गङ्गां मुमुक्षुः
समुपाश्रयेत् ॥ २० ॥ अतर्कितमिवागम्य शमनोऽतिदुरासदः । यावत्केशान्न गृह्णाति तावद्गङ्गासुपाश्रयेत्
॥ २१ ॥ पुत्रमित्रकलत्रादि न बन्धुः कथ्यते मुने । गङ्गैव परमा बन्धुर्भवमोचनकारिणी ॥ २२ ॥ दर्श-
नात्स्पर्शनान्नामकीर्तनाद्ध्यानतोऽपि च । सुखदा मोक्षदा गङ्गा बन्धुः परम ईरिता ॥ २३ ॥ महाघोरतरे
याम्ये भये निर्भयदायिनीम् । गङ्गां ये नाश्रयन्तीह ज्ञेयास्ते चात्मघातिनः ॥ २४ ॥ वृथा पुत्रादिकं सर्वं
मोहबन्धप्रवर्तकम् । शाश्वतीमुक्तिदा गङ्गेत्येवं मत्वा समाश्रयेत् ॥ २५ ॥ मुमूर्षु प्रापयेद्गङ्गां निर्वाणपद-
दायिनीम् । सोऽपि निर्वाणमायाति जाह्नव्यास्तु प्रसादतः ॥ २६ ॥ गङ्गैव परमो बन्धुर्गङ्गैव परमं सुख-
म् । गङ्गैव परमं वित्तं गङ्गैव परमा गतिः ॥ २७ ॥ गङ्गैव परमा सुनिर्गङ्गा सारतरेति ये । विभाव-

अध्यायः

७४

॥१८३

यन्ति तेषां तु न दूरस्था कदाचन ॥ २८ ॥ गङ्गेति वदतां गङ्गा पृष्ठतश्चानुधावति । शङ्खस्वनाद्यथा
 पूर्वं भगीरथमुपाययौ ॥ २९ ॥ गङ्गातीरं परित्यज्य योऽन्यत्र निवसेन्नरः । करस्थां संत्यजन्मुक्तिं सो-
 ऽन्वेषी नरकस्य तु ॥ ३० ॥ धन्यः स देशो यत्रास्ति गङ्गा त्रैलोक्यपावनी । गङ्गाहीनस्तु यो देशो न
 प्रदेशः स भण्यते ॥ ३१ ॥ गङ्गातीरे वरं भिक्षा वरं प्राणवियोजनम् । अन्यत्र पृथिवीपत्वं न नरः प्रार्थ-
 येत्कचित् ॥ ३२ ॥ यस्मिन्देशे वसेदेको गङ्गाभक्तिपरो नरः । सोऽपि पुण्यतमो देशस्तत्र दानं महाफ-
 लम् ॥ ३३ ॥ श्राद्धं च तर्पणं तत्र पितॄणां तृप्तिकारकम् । अनन्तफलदं ज्ञेयं जपहोमादिकं तथा ॥ ३४ ॥
 गङ्गा नाम परं सौख्यं गङ्गा नाम परं तपः । गङ्गेति संस्मरन्नित्यं तस्य नास्ति यमाद्भ्यम् ॥ ३५ ॥ इति
 श्रीमहाभागवते महापुराणे श्रीमहादेवनारदसंवादे गङ्गामाहात्म्ये शृगालकवलितस्यारण्यमृतधनाधिपमां-
 सस्य गङ्गाजलस्पर्शेन धनाधिपमुक्तिपदगमनं नाम चतुःसप्ततितमोऽध्यायः ॥ ७४ ॥ ॥
 श्रीनारद उवाच ॥ गङ्गा नाम परं पुण्यं कथितं परमेश्वर । नामानि कतिशस्तानि गङ्गायाः प्रणिशंस मे
 ॥ १ ॥ श्रीमहादेव उवाच ॥ नाम्नां सद्वृत्तमध्ये तु नामाष्टशतमुत्तमम् । जाह्नव्या मुनिशार्दूल तानि

मे शृणु तत्त्वतः ॥ २ ॥ ॐ गङ्गा त्रिपथगा देवी शंभुमौलिविहारिणी । जाह्नवी पापहन्त्री च महापा-
 तकनाशिनी ॥ ३ ॥ पतितोद्धारिणी स्रोतस्वती परमवेगिनी । विष्णुपादाब्जसंभूता विष्णुदेहकृतालया
 ॥ ४ ॥ स्वर्गाब्धिनिलया साध्वी स्वर्णदी सुरनिमग्नगा । मन्दाकिनी महावेगा स्वर्णशृङ्गप्रभेदिनी ॥ ५ ॥
 देवपूज्यतमा दिव्या दिव्यस्थाननिवासिनी । सुचारुनीरुचिरा महापर्वतभेदिनी ॥ ६ ॥ भागीरथी भग-
 वती महामोक्षप्रदायिनी । सिन्धुसङ्गता शुद्धा रसातलनिवासिनी ॥ ७ ॥ महाभोगा भोगवती सुभ-
 गानन्ददायिनी । महापापहरा पुण्या परमाह्लाददायिनी ॥ ८ ॥ पार्वती शिवपत्नी च शिवशीर्षग-
 तालया । शंभोर्जटामध्यगता निर्मला निर्मलानना ॥ ९ ॥ महाकलुषहन्त्री च जह्नुपुत्री जगत्प्रिया ।
 त्रैलोक्यपावनी पूर्णा पूर्णब्रह्मस्वरूपिणी ॥ १० ॥ जगत्पूज्यतमा चारुरूपिणी जगदम्बिका । लोकानुग्रह-
 कर्त्री च सर्वलोकदयापरा ॥ ११ ॥ याम्यभीतिहरा तारा पारा संसारतारिणी । ब्रह्माण्डभेदिनी ब्रह्मक-
 मण्डलकृतालया ॥ १२ ॥ सौभाग्यदायिनी पुंसां निर्वाणपददायिनी । अचिन्त्यचरिता चारुरुचिराति-
 मनोहरा ॥ १३ ॥ मर्त्यस्था मृत्युमयहा स्वर्णमोक्षप्रदायिनी । पापापहारिणी दूरचारिणी वीचिधारिणी

॥ १४ ॥ कारुण्यपूर्णा करुणामयी दुरितनाशिनी । गिरिशसुता गौरी भगिनी गिरिशप्रिया ॥ १५ ॥
मेनकागर्भसंभूता मैनाकभगिनीप्रिया । आद्या त्रिलोकजननी त्रैलोक्यपरिपालिनी ॥ १६ ॥
तीर्थश्रेष्ठतमा श्रेष्ठा सर्वतीर्थमयी शुभा । चतुर्वेदमयी सर्वा पितृसंतृप्तिदायिनी ॥ १७ ॥ शिवदा शिव-
सायुज्यदायिनी शिववल्लभा । तेजस्विनी त्रिनयना त्रिलोचनमनोरमा ॥ १८ ॥ सप्तधारा शतमुखी सग-
रान्वयतारिणी । मुनिसेव्या मुनिसुता जह्नुजानुप्रभेदिनी ॥ १९ ॥ मकरस्था सर्वगता सर्वाशुभनिवारिणी ।
सुदृश्या चाक्षुषीतृप्तिदायिनी मकरालया ॥ २० ॥ सदानन्दमयी नित्यानन्ददा नगपूजिता । सर्वदेवा-
धिदैवैश्च परिपूज्यपदाम्बुजा ॥ २१ ॥ एतानि मुनिशार्दूल नामानि कथितानि ते । शस्तानि जाह्नवी-
देव्याः सर्वपापहराणि च ॥ २२ ॥ य इदं पठते भक्त्या प्रातरुत्थाय नारद । गङ्गायाः परमं पुण्यं नामा-
ष्टशतमेव हि ॥ २३ ॥ तस्य पापानि नश्यन्ति ब्रह्महत्यादिकान्यपि । आरोग्यमतुलं सौख्यं लभते नात्र
संशयः ॥ २४ ॥ यत्रकुत्रापि संस्नायात्पठेत्स्तोत्रमनुत्तमम् । तत्रैव गङ्गास्नानस्य फलं प्राप्नोति निश्चि-
तम् ॥ २५ ॥ प्रत्यहं प्रपठेदेतद्गङ्गानामशताष्टकम् । सोऽन्ते गङ्गामनुप्राप्य प्रयाति परमं पदम् ॥ २६ ॥

मे शृणु तत्त्वतः ॥ २ ॥ ॐ गङ्गा त्रिपथगा देवी शंभुमौलिविहारिणी । जाह्नवी पापहन्त्री च महापा-
 तकनाशिनी ॥ ३ ॥ पतितोद्धारिणी स्रोतस्वती परमवेगिनी । विष्णुपादाब्जसंभूता विष्णुदेहकृतालया
 ॥ ४ ॥ स्वर्गाब्धिनिलया साध्वी स्वर्णदी सुरनिम्नगा । मन्दाकिनी महावेगा स्वर्णशृङ्गप्रभेदिनी ॥ ५ ॥
 देवपूज्यतमा दिव्या दिव्यस्थाननिवासिनी । सुचारुनीरुचिरा महापर्वतभेदिनी ॥ ६ ॥ भागीरथी भग-
 वती महामोक्षप्रदायिनी । सिन्धुसङ्गता शुद्धा रसातलनिवासिनी ॥ ७ ॥ महाभोगा भोगवती सुभ-
 गानन्ददायिनी । महापापहरा पुण्या परमाह्लाददायिनी ॥ ८ ॥ पार्वती शिवपत्नी च शिवशीर्षग-
 तालया । शंभोर्जटामध्यगता निर्मला निर्मलानना ॥ ९ ॥ महाकलुषहन्त्री च जह्नुपुत्री जगत्प्रिया ।
 त्रैलोक्यपावनी पूर्णा पूर्णब्रह्मस्वरूपिणी ॥ १० ॥ जगत्पूज्यतमा चारुरूपिणी जगदम्बिका । लोकानुग्रह-
 कर्त्री च सर्वलोकदयापरा ॥ ११ ॥ याम्यभीतिहरा तारा पारा संसारतारिणी । ब्रह्माण्डभेदिनी ब्रह्मक-
 मण्डलकृतालया ॥ १२ ॥ सौभाग्यदायिनी पुंसां निर्वाणपददायिनी । अचिन्त्यचरिता चारुरुचिराति-
 मनोहरा ॥ १३ ॥ मर्त्यस्था मृत्युभयहा स्वर्गमोक्षप्रदायिनी । पापपहारिणी दूरचारिणी वीचिधारिणी

॥ १४ ॥ कारुण्यपूर्णा करुणामयी दुरितनाशिनी । गिरिशसुता गौरी भगिनी गिरिशप्रिया ॥ १५ ॥
 मेनकागर्भसंभूता मैनाकभगिनीप्रिया । आद्या त्रिलोकजननी त्रैलोक्यपरिपालिनी ॥ १६ ॥
 तीर्थश्रेष्ठतमा श्रेष्ठा सर्वतीर्थमयी शुभा । चतुर्वेदमयी सर्वा पितृसंतृप्तिदायिनी ॥ १७ ॥ शिवदा शिव-
 सायुज्यदायिनी शिववल्लभा । तेजस्विनी त्रिनयना त्रिलोचनमनोरमा ॥ १८ ॥ सप्तधारा शतमुखी सग-
 रान्वयतारिणी । मुनिसेव्या मुनिसुता जह्नुजानुप्रभेदिनी ॥ १९ ॥ मकरस्था सर्वगता सर्वाशुभनिवारिणी ।
 सुदृश्या चाक्षुषीतृप्तिदायिनी मकरालया ॥ २० ॥ सदानन्दमयी नित्यानन्ददा नगपूजिता । सर्वदेवा-
 धिदेवैश्च परिपूज्यपदाम्बुजा ॥ २१ ॥ एतानि मुनिशार्दूल नामानि कथितानि ते । शस्तानि जाह्नवी-
 देव्याः सर्वपापहराणि च ॥ २२ ॥ य इदं पठते भक्त्या प्रातरुत्थाय नारद । गङ्गायाः परमं पुण्यं नामा-
 ष्ठशतमेव हि ॥ २३ ॥ तस्य पापानि नश्यन्ति ब्रह्महत्यादिकान्यपि । आरोग्यमनुलं सौख्यं लभते नात्र
 संशयः ॥ २४ ॥ यत्रकुत्रापि संस्नायात्पठेत्स्तोत्रमनुत्तमम् । तत्रैव गङ्गास्नानस्य फलं प्राप्नोति निश्चि-
 तम् ॥ २५ ॥ प्रत्यहं प्रपठेदेतद्गङ्गानामशताष्टकम् । सोऽन्ते गङ्गामनुप्राप्य प्रयाति परमं पदम् ॥ २६ ॥

गङ्गायां स्नानसमये यः पठेद्भक्तिसंयुतः । सोऽश्वमेधसहस्राणां फलमाप्नोति मानवः ॥ २७ ॥ गवामयु-
तदानस्य यत्फलं समुदीरितम् । तत्फलं समवाप्नोति पञ्चम्यां प्रपठन्नरः ॥ २८ ॥ कार्तिक्यां पौर्णमास्यां
तु स्नात्वा सागरसंगमे । यः पठेत्स महेशत्वं याति सत्यं न संशयः ॥ २९ ॥ सिन्धुना तीर्थराजेन
सर्वतीर्थमयी स्वयम् । संगता समभूद्यत्र तीर्थं नास्ति ततोऽधिकम् ॥ ३० ॥ अन्यत्र जाह्नवीतीर्थे निर्वाणं
ज्ञानतो भवेत् । वाराणस्यां स्थले वापि जले वा मुनिसत्तम ॥ ३१ ॥ ज्ञानादज्ञानतश्चापि विज्ञानं परि-
कल्पितम् । स्थले वा जाह्नवीतोये गगनेऽज्ञानतोऽपि च । अज्ञानादपि संत्यज्य देहं मुक्तिमवाप्नुयात्
॥ ३२ ॥ तत्र त्यजति यो देहं नरोऽन्यस्येच्छया मुने । सोऽपि निर्वाणमाप्नोति महातीर्थप्रसादतः ॥ ३३ ॥
तीर्थश्रेष्ठतमां गङ्गां नृणां सर्वार्थसाधिनीम् । शक्तीं नीरमयीं मूर्तिं लोकनिस्तारकारिणीम् ॥ ३४ ॥ अ-
विद्याछेदिनीं देवीं ब्रह्मविद्याप्रदायिनीम् । गृहीत इव केशेषु मृत्युना समुपाश्रयेत् ॥ ३५ ॥ इत्युक्तं ते
मुनिश्रेष्ठ गङ्गामाहात्म्यमुत्तमम् । पवित्रं परमं गुह्यं महापातकनाशनम् ॥ ३६ ॥ यश्चैतन्महदाख्यानं
प्रपठेद्भक्तिसंयुतः । स देव्याः पदवीं याति मुने नास्त्यत्र संशयः ॥ ३७ ॥ यत्रैतत्पठ्यते पुण्यं गङ्गा-

माहात्म्यमुत्तमम् । तत्र गङ्गा वसेत्साक्षात्सर्वतीर्थैः समावृता ॥ ३८ ॥ अत्र यत्क्रियते कर्म दैवं पित्र्यं च
मानवैः । तदक्षयतमं लोके फलदं परिकीर्तितम् ॥ ३९ ॥ लिखितं तिष्ठते यत्र पुण्याख्यानमिदं मुने ।
तद्देशं न स्पृशेत्पापं भयात्सत्यं न संशयः ॥ ४० ॥ आसन्ने मृत्युकाले तु भक्त्या यः शृणुयान्नरः ।
न मृत्युवशतामेति स याति परमां गतिम् ॥ ४१ ॥ एकादश्यां कृतस्नानस्तुलसीबिल्वसंनिधौ । उपोष्य
प्रपठेदेतत्स याति परमां गतिम् ॥ ४२ ॥ पितृश्राद्धदिने यस्तु पठेद्विप्रस्य संनिधौ । तस्य तृप्तिमुपा-
यान्ति पितरः शाश्वतीं मुने ॥ ४३ ॥ महाष्टम्यां निशीथे तु प्रपठेन्मानवोत्तमः । स याति परमं सौख्यं
महादेव्याः प्रसादतः ॥ ४४ ॥ आत्यन्तिकं मुनिश्रेष्ठ फलमेतस्य कथ्यते । नैतस्य सदृशं लोके पुण्या-
ख्यानं प्रगीयते ॥ ४५ ॥ महापापहरं पुण्यं स्मृतं पुण्यतमादपि । एतदाख्यानमाकर्ण्य नरः स्वर्गमवा-
प्नुयात् ॥ ४६ ॥ इति श्रीमहाभागवते महापुराणे श्रीमहादेवनारदसंवादे श्रीगङ्गादेव्या अष्टोत्तरशतनाम-
पूर्वकमाहात्म्यवर्णने पञ्चसप्ततितमोऽध्यायः ॥ ७५ ॥ ॥ श्रीनारद उवाच ॥ प्रभो देव जगन्नाथ श्रुत्वा तव
मुखाम्बुजात् । गङ्गामाहात्म्यमनुलं पवित्रोऽस्मि न संशयः ॥ १ ॥ भूयस्ते श्रोतुमिच्छामि माहात्म्यमति-

विस्तरात् । कामरूपस्य तीर्थस्य तत् समाचक्ष्व सांप्रतम् ॥ २ ॥ श्रीमहादेव उवाच ॥ शृणु सावहितो
 वक्ष्ये माहात्म्यं मुनिसत्तम । कामरूपस्य तीर्थस्य यत्र साक्षात्स्वयं शिवा । प्रत्यक्षफलदा मर्त्ये स्थानं
 नास्ति ततोऽधिकम् ॥ ३ ॥ यत्र देवाः सगन्धर्वा ब्रह्माद्याश्च सुरोत्तमाः । प्रत्यहं समुपागत्य सेवन्ते भक्ति-
 तत्पराः ॥ ४ ॥ योनिरूपा महामाया पूर्णाद्या परमेश्वरी । पृथ्व्यां लोकहितार्थाय यत्रास्ते निजलीलया
 ॥ ५ ॥ यत्राकार्षीत्तपः पूर्वं ब्रह्मा विष्णुस्तथेश्वरः । अभीप्सुर्भगवत्यास्तु कामाक्ष्यं मुनिसत्तम ॥ ६ ॥
 यत्र कृत्वा पुरश्चर्यां वसिष्ठो मुनिसत्तमः । सिद्धमन्त्रोऽभवत्पूर्वं सृष्टिकर्त्रेव चापरः ॥ ७ ॥ अव्याहताज्ञा
 ये चान्ये सिद्धा देवर्षयस्तथा । ते सर्वे मुनिशार्दूल कामाख्यायाः प्रसादतः ॥ ८ ॥ सिद्धमन्त्राः सम-
 भवन्तत्र जप्त्वा महामनुम् । खेचरत्वमनुप्रापुस्तथा देवाधिपूज्यताम् ॥ ९ ॥ योनिरूपां भगवतीं सुगुप्तां
 मुनिसत्तम । दृष्ट्वा स्पृष्ट्वा सुसंपूज्य जीवन्मुक्तो भवेन्नरः ॥ १० ॥ विहरेत्पृथिवीपृष्ठे शूलपाणिरिवापरः ।
 निग्रहानिग्रहे शक्तो देवानामपि नारद ॥ ११ ॥ तदाज्ञावशगाः सर्वे देवा इन्द्रपुरोगमाः । नासाध्यं विद्यते
 तस्य मुने लोकत्रये तथा ॥ १२ ॥ तस्यैव जन्म सफलं यो गत्वा योनिमण्डले । प्रणमेत्परया भक्त्या

देवीं त्रिपुरभैरवीम् ॥ १३ ॥ क्षेत्रस्पर्शनमात्रेण ब्रह्महापि नरः क्षणात् । मुच्यते नात्र संदेहः कामा-
 ख्यायाः प्रसादतः ॥ १४ ॥ कामाख्यादर्शनं वत्स देवानामपि दुर्लभम् । तद्यः पश्यति कामाख्यां स
 देवपरिपूजितः ॥ १५ ॥ जन्मान्तरसहस्रैस्तु संचितं पापपुञ्जकम् । क्षणेन भस्मसात्कुर्यात्कामाख्यायाः प्रदर्श-
 नम् ॥ १६ ॥ गोपनीयं त्वया वत्स नान्यत्रैतत्प्रकाशयताम् । कामाख्यासदृशं तीर्थं नास्त्येव धरणीतले
 ॥ १७ ॥ अङ्गप्रत्यङ्गपातेन सत्याः पुण्यतमो मुने । देशो भारतखण्डेऽस्मिन्नृणां पापप्रणाशकः ॥ १८ ॥
 अङ्गेषु भगवत्यास्तु योनिः श्रेष्ठतमा यतः । योनिरूपा हि सा देवी सर्वासु स्त्रीष्ववस्थिता ॥ १९ ॥ सा
 योनिः पतिता यत्र तत्र साक्षात्स्वयं सती । तेन नास्ति समं स्थानं पुण्यदं धरणीतले ॥ २० ॥ शंभु-
 वाराणसीक्षेत्रे नराणां मुक्तिदायकः । आराध्यः सिद्धगन्धर्वैर्देवकिन्नरराक्षसैः ॥ २१ ॥ स शंभुः काङ्क्षते
 यत्र मुक्तिस्तस्मान्महेश्वरीम् । प्रत्यहं समुपागत्य स्थानं नास्ति ततोऽधिकम् ॥ २२ ॥ प्रदक्षिणं कृतं येन
 तीर्थं श्रीयोनिमण्डलम् । कृतं लोकत्रयं तेन प्रदक्षिणमशेषतः ॥ २३ ॥ निर्माल्यं शिरसा यस्तु कामा-
 ख्यायाः प्रधारयेत् । स देवपूज्यतामेत्य विहरैर्द्वैरधोपमः ॥ २४ ॥ न तस्य विद्यते भीतिः कुत्रापि धरणी-

तले । भयदाः प्रपलायन्ते भयात्तस्य सुदूरतः ॥ २५ ॥ प्रसादो येन केनापि दत्तो देव्या महामुने ।
 प्राप्तिमात्रेण भोक्तव्यो नात्र कार्या विचारणा ॥ २६ ॥ उत्तमोऽपि मुने वर्णो न्यूनवर्णादवाप्य वै । प्रसादं भक्षये-
 द्भक्त्या नत्वा च शिरसा पुनः । विभूतिं समवाप्नोति कैवल्यं तत्प्रसादतः ॥ २७ ॥ तत्र श्राद्धं कृतं येन
 पितॄणां तृप्तिमिच्छता । गयाश्राद्धं कृतं तेन सहस्राब्दं न संशयः ॥ २८ ॥ लौहित्ये तु कृतस्नानः प्रयतः
 साधकोत्तमः । पुरश्चर्या नरः कृत्वा सिद्धमन्त्रो भवेद्भुवम् ॥ २९ ॥ अव्याहताज्ञः स भवेन्महेश्वर इवापरः ।
 भूचरः खेचरत्वं च प्राप्नुयात्तत्प्रसादतः ॥ ३० ॥ कालादींस्तत्र मोहेन कदाचिन्न विचारयेत् । पुरश्चर्याविधौ
 मन्त्री विचार्य नरकं व्रजेत् ॥ ३१ ॥ सुरत्वं सुरराजत्वं ब्रह्मत्वं वा शिवत्वकम् । विष्णुत्वं सुलभं तत्र जपतां
 भैरवीमनुम् ॥ ३२ ॥ जमदग्निसुतो रामः कार्तवीर्यवधेच्छया । तत्र कृत्वा पुरश्चर्यां प्रत्यक्षं विष्णुतामगात्
 ॥ ३३ ॥ तथैव भुवि ये चान्ये कुर्युस्तत्र पुरस्कियाम् । ते सर्वे समतामेत्य अन्ते मोक्षमवाप्नुयुः ॥ ३४ ॥
 कामाख्या परमं तीर्थं कामाख्या परमं तपः । कामाख्या परमो धर्मः कामाख्या परमा गतिः ॥ ३५ ॥
 कामाख्या परमं वित्तं कामाख्या परमं पदम् । विभाज्यैवं पुनिश्रेष्ठ न पुनर्जन्मभागभवेत् ॥ ३६ ॥ दर्श-

नं बहुसाहस्रयजन्मान्तरसुसंचितम् । विद्यते सुमहत्पुण्यं यस्य तस्यैव जायते ॥ ३७ ॥ तीर्थं श्रीकामरू-
पाख्यं देवानामपि दुर्लभम् । अन्येषां दुर्लभं ज्ञेयं देवीलोकं यथा मुने ॥ ३८ ॥ इति श्रीमहाभागवते
महापुराणे श्रीमहादेवनारदसंवादे कामाख्यामाहात्म्यवर्णने षट्सप्ततितमोऽध्यायः ॥ ७६ ॥ ॥ श्रीनारद
उवाच ॥ कामरूपे महाक्षेत्रे काऽधिष्ठात्री महेश्वरी । विद्यानां दशमूर्तीनां तन्मे ब्रूहि महेश्वर ॥ १ ॥
श्रीमहादेव उवाच ॥ दशैवैता महाविद्याः क्षेत्रस्था मुनिसत्तम । साधकानां हितार्थाय जपपूजाफलप्रदाः
॥ २ ॥ कामाख्या कालिका देवी स्वयमाद्या सनातनी । तस्याः पार्श्वे स्थिताश्चान्या नव विद्या महा-
मते ॥ ३ ॥ सर्वविद्यात्मिका काली कामाख्यारूपिणी यतः । ततस्तां तत्र संपूज्य पूजयित्वेष्टदेवताम् ।
इष्टमन्त्रं जपेद्भक्त्या सिद्धमन्त्रो भवेत्तदा ॥ ४ ॥ ध्यायतां परमेशानीं कामाख्यां कालिकां पराम् । रक्त-
वस्त्रपरीधानां घोरनेत्रत्रयोज्ज्वलाम् ॥ ५ ॥ चतुर्भुजां भीमदंष्ट्रां युगान्तजलदद्युतिम् । मणिसिंहासने न्यस्तां
सिंहप्रेताम्बुजस्थिताम् ॥ ६ ॥ हरिः सिंहः शवः शम्भुर्ब्रह्मा कमलरूपधृक् । ललजिह्वां महाघोरां किरीटकनको-
ज्ज्वलाम् ॥ ७ ॥ अनर्घ्यमणिमाणिक्यघटितैर्भूषणोत्तमैः । अलंकृतां जगद्धात्रीं सृष्टिस्थित्यन्तकारिणीम् ॥ ८ ॥ वामे

तारा भगवती दक्षिणे भुवनेश्वरी । अमौःतु षोडशीविद्या नैर्ऋत्यां भैरवी स्वयम् ॥ ९ ॥ वायव्यां छिन्नमस्ता
 च पृष्ठतो बगलामुखी । ऐशान्यां सुन्दरी विद्या चोर्द्ध्वमातङ्गनायिका ॥१०॥ याम्यां ध्रुमावती विद्या महापी-
 ठस्य नारद । अधस्ताद्भगवान्नुद्रो भस्माचलमयः स्वयम् ॥११॥ ब्रह्मविष्णुमुक्ताश्चान्ये देवाः शक्तिसमन्विताः ।
 सदा संनिहितास्तत्र पीठे लोके सुदुर्लभे ॥ १२ ॥ तत्र संपूजयेद्देवीं परिवारसमन्विताम् । विविधैरुपचारैश्च
 यथाविभवविस्तरैः ॥१३॥ इच्छन्देव्याः परां प्रीतिं सद्भक्त्या प्रयतो नरः । न पुनर्जननाशङ्का विद्यते मुनि-
 सत्तम ॥ १४ ॥ बिल्वपत्रं महादेव्यै यो दद्याद्भक्तिभावतः । स साक्षाच्छंकरो ज्ञेयः सर्वलोकेश्वरेश्वरः
 ॥ १५ ॥ त्रिपत्रं बिल्वपत्रं तु ब्रह्मविष्णुशिवात्मकम् । यदात्मकमिदं सर्वं जगत्स्थावरजङ्गमम् ॥ १६ ॥
 तद्ददाति च यो देव्यै पूर्णायै मुनिसत्तम । संपूर्णजगतो दानफलं संप्राप्नुयान्नरः ॥ १७ ॥ संपूर्णकामो
 भूपृष्ठे विहरेन्मानवोत्तमः । तस्य जन्म च संपूर्णं न पुनर्जायते क्वचित् ॥ १८ ॥ तत्र यो भक्तिभावेन
 भस्माचलमयं शिवम् । पूजयेद्भस्मलिताङ्गो बिल्वपत्रैर्महामते । स याति परमं मोक्षं भुक्त्वा भोगं मनोरथम्
 ॥ १९ ॥ रुद्राक्षं विभृयान्नित्यं शैवः शक्तोऽथ वैष्णवः । युक्तस्तेन महापुण्यं कृत्वा कर्म समश्नुते ॥ २० ॥

रुद्राक्षधारी संपूज्य रुद्रं संहारकारकम् । रुद्रत्वं समवाप्नोति क्षेत्रेऽस्मिन्नात्र संशयः ॥ २१ ॥ अमायां वा चतुर्द-
 श्यामष्टम्यां वा दिनक्षये । नवम्यां रजनीयोगे योजयेद्भैरवीमनुम् ॥ २२ ॥ क्षेत्रेऽस्मिन्प्रयतो भूत्वा निर्भयः
 साहसं वहन् । तस्य साक्षाद्भगवती प्रत्यक्षं जायते ध्रुवम् ॥ २३ ॥ आत्मसंरक्षणार्थाय मन्त्रसंसिद्धयेऽपि च ।
 प्रपठेत्कवचं देव्यास्ततो भीतिर्न जायते ॥ २४ ॥ तस्मात्पूर्वं विधायैवं रक्षां सावहितो नरः । प्रजपेत्स्वे-
 ष्टमन्त्रस्तु निर्भीतो सुनिसत्तम ॥ २५ ॥ नारद उवाच ॥ कवचं कीदृशं देव्या महाभयनिवर्तकम् ।
 कामाख्यायास्तु तद्ब्रूहि सांप्रतं मे महेश्वर ॥ २६ ॥ श्रीमहादेव उवाच ॥ शृणुष्व परमं गुह्यं महाभयनिवर्तकम् ।
 कामाख्यायाः सुरश्रेष्ठ कवचं सर्वमङ्गलम् ॥ २७ ॥ यस्य स्मरणमात्रेण योगिनीडाकिनीगणाः । रक्षस्यो
 विघ्नकारिण्यो याश्चान्या विघ्नकारिकाः ॥ २८ ॥ क्षुत्पिपासा तथा निद्रा तथान्ये ये च विघ्नदाः । दूरादपि
 पलायन्ते कवचस्य प्रसादतः ॥ २९ ॥ निर्भयो जायते मर्त्यस्तेजस्वी भैरवोपमः । समासक्तमनाश्चापि जप-
 होमादिकर्मसु । भवेच्च मन्त्रतन्त्राणां निर्विघ्नेन सुसिद्धये ॥ ३० ॥ अथ कवचम् ॥ ओं प्राच्यां रक्षतु मे
 तारा कामरूपनिवासिनी । आग्नेय्यां षोडशी पातु याम्यां ध्रुमावती स्वयम् ॥ ३१ ॥ नैऋत्यां भैरवी पातु

वारुण्यां भुवनेश्वरी । वायव्यां सततं पातु छिन्नमस्ता महेश्वरी ॥ ३२ ॥ कौबेर्यां पातु मे देवी श्रीविद्या
बगलामुखी । ऐशान्यां पातु मे नित्यं महात्रिपुरसुन्दरी ॥ ३३ ॥ ऊर्ध्वं रक्षतु मे विद्या मातङ्गी पीठवा-
सिनी । सर्वतः पातु मे नित्यं कामाख्या कालिका स्वयम् ॥ ३४ ॥ ब्रह्मरूपा महाविद्या सर्वविद्यामयी
स्वयम् । शीर्षे रक्षतु मे दुर्गा भालं श्रीभवगेहिनी ॥ ३५ ॥ त्रिपुरा ब्रूयुगे पातु शर्वाणी पातु नासिकाम् । च-
क्षुषी चण्डिका पातु श्रोत्रे नीलमरस्वती ॥ ३६ ॥ मुखं सौम्यमुखी पातु ग्रीवां रक्षतु पार्वती । जिह्वां
रक्षतु मे देवी जिह्वाललनभीषणा ॥ ३७ ॥ वाग्देवी वदनं पातु वक्षः पातु महेश्वरी । बाहू महाभुजा
पातु कराङ्गुलीः सुरेश्वरी ॥ ३८ ॥ पृष्ठतः पातु भीमास्या कट्यां देवी दिगम्बरी । उदरं पातु मे नित्यं
महाविद्या महोदरी ॥ ३९ ॥ उग्रतारा महादेवी जङ्घोरू परिरक्षतु । गुदं मुष्कं च मेढ्रं च नाभिं च सुरसु-
न्दरी ॥ ४० ॥ पदाङ्गुलीः सदा पातु भवानी त्रिदशेश्वरी । रक्तमांसास्थिमज्जादीन्पातु देवी शवासना
॥ ४१ ॥ महाभयेषु घोरेषु महाभयनिवारिणी । पातु देवी महामाया कामाख्या पीठवासिनी ॥ ४२ ॥
भस्माचलगता दिव्यसिंहासनकृताश्रया । पातु श्रीकालिकादेवी सर्वोत्पातेषु सर्वदा ॥ ४३ ॥ रक्षाहीनं

तु यत्स्थानं कवचेनापि वर्जितम् । तत्सर्वं सर्वदा पातु सर्वरक्षणकारिणी ॥ ४४ ॥ इदं तु परमं गुह्यं कवचं
मुनिसत्तम । कामाख्याया मयोक्तं ते सर्वरक्षाकरं परम् ॥ ४५ ॥ अनेन कृत्वा रक्षां तु निर्भयः साधको
भवेत् । न तं स्पृशेद्भयं घोरं मन्त्रसिद्धिविरोधकम् ॥ ४६ ॥ जायते च मनःसिद्धिर्निर्विघ्नेन महामते । इदं
यो धारयेत्कण्ठे बाहौ वा कवचं महत् ॥ ४७ ॥ अव्याहताज्ञः स भवेत्सर्वविद्याविशारदः । सर्वत्र लभते
सौख्यं मङ्गलं तु दिने दिने ॥ ४८ ॥ यः पठेत्प्रयतो भूत्वा कवचं चेदमद्भुतम् । स देव्याः पदवीं याति सत्यं
सत्यं न संशयः ॥ ४९ ॥ इति श्रीमहाभागवते महापुराणे श्रीमहादेवनारदसंवादे श्रीमहाकामाख्याकवचवर्णनं
नाम सप्तसप्ततितमोऽध्यायः ॥ ७७ ॥ ॥ श्रीमहादेव उवाच ॥ वैशाखस्य तृतीयायां तत्र संपूज्य चण्डिकाम् ।
यो जपेत्परमं मन्त्रं तस्य कोटियुगोत्तरम् ॥ १ ॥ जायते सुमहत्पुण्यं न पुनर्जन्म विद्यते । शिवरात्रिचतुर्दश्यां
रात्रौ संपूज्य शंकरम् ॥ २ ॥ सर्वतीर्थमये तस्मिन्क्षेत्रे देवादिदुर्लभे । उपोष्य नियतो भूत्वा प्रहरे प्रहरे नरः ॥ ३ ॥
पूजयेत्परया भक्त्या मां सदा तत्र संस्थितः । प्राप्नोति स महापुण्यं वाजिमेधशतोद्भवम् ॥ ४ ॥ अन्यच्च यन्महा-
पुण्यं स्नानदानादिसंभवम् । काश्यां तत्र दिने चापि पूजने यत्फलं तथा ॥ ५ ॥ गवां कोटिसहस्राणां कुरु-

क्षेत्रे प्रदानतः । यत्फलं जायते तस्मादधिकं मुनिसत्तम ॥ ६ ॥ एकं मे बिल्वपत्रं यः प्रदद्याद्भक्तिभावतः ।
 स याति परमां मुक्तिं सत्यं सत्यं न संशयः ॥ ७ ॥ स्वर्णपुष्पसहस्रैश्च मणिमाणिक्यसंचयैः । अनर्घ्य-
 रत्नैरभ्यर्चा न तथा प्रीतिकारिका ॥ ८ ॥ यथा प्रीतिकरं बिल्वपत्रं मम महामुने । बिल्वमूले प्रपूज्याथ
 शंकरं लोकशंकरम् ॥ ९ ॥ सुरश्रेष्ठत्वमाप्नोति न ततो विच्युतिर्भवेत् । बिल्वमूले वसेत्तीर्थं सर्वश्रेष्ठतमं परम् ।
 तत्र संपूजनं शंभोर्महापातकनाशनम् ॥ १० ॥ ब्रह्मरूपी स्वयं रुद्रः सर्वलोकहिताय वै । पृथिव्यां संस्थितः
 साक्षात्सर्वलोकेश्वरेश्वरः ॥ ११ ॥ अतः पुण्यतमं स्थानं महापातकनाशनम् । बिल्वमूलं मुनिश्रेष्ठ सर्वती-
 र्थान्महत्तरम् ॥ १२ ॥ गङ्गा काशी गयातीर्थं प्रयागश्च महामते । कुरुक्षेत्रं च यमुना तथैव च सरस्वती ॥ १३ ॥
 गोदावरी नर्मदा च तथान्यत्तीर्थमुत्तमम् । सदा सन्निहितं ज्ञेयं बिल्वमूलेषु नारद ॥ १४ ॥ तत्र यत्क्रि-
 यते कर्म दैवं पैत्रं विधानतः । तदक्षयतमं ज्ञेयं कोटिजन्मसु निश्चितम् ॥ १५ ॥ यस्तु बिल्वतरोर्मूले देहं
 त्यजति मानवः । स याति परमं सौख्यं पदं ब्रह्मादिदुर्लभम् ॥ १६ ॥ एवं पुण्यतमो यस्माद्बिल्ववृक्षः परात्परः ।
 शंभोः प्रीतिकरो नित्यं तस्मात्तस्य त्रिपत्रिकैः ॥ १७ ॥ पूजयित्वा महेशानं मुच्यते भवबन्धनात् । फलं

तस्य तथा शंभोः परमाह्लाददायकम् ॥ १८ ॥ दत्त्वा तस्मै नरः सद्यो महापुण्यं समश्नुते । अन्यत्र यत्र कुत्रापि
विल्वपत्रादिकं मुने ॥ १९ ॥ महाप्रीतिकरं ज्ञेयं कामरूपे विशेषतः । अन्यत्ते किं मुने वक्ष्ये कामाख्या-
तीर्थतः क्वचित् ॥ २० ॥ नापरं विद्यते स्थानं महापुण्यफलप्रदम् । चैत्रे मासि सिताष्टम्यां सर्वतीर्थमये
शुभे ॥ २१ ॥ लौहित्ये विधिवत्स्नात्वा तत्तोयैर्जगदम्बिकाम् । पूजयेत्तत्र यो भक्त्या स मुक्तो भवबन्ध-
नात् ॥ २२ ॥ सर्वतीर्थमयं स्थानं सर्वतीर्थादिकं परम् । योनिपीठं महादेव्याः सर्वदेवसुदुर्लभम् ॥ २३ ॥
सर्वदेवमयी पूर्णा यत्र पूज्यतमा स्वयम् । सर्वतीर्थमयं पुण्यं लौहित्यं च सुदुर्लभम् ॥ २४ ॥ अष्टम्यां च
महापुण्यां तिथिं परमदुर्लभाम् । एतेषां संगतिर्यस्य बहुपुण्यवशेन वै । तस्य भूयः क्षितौ जन्मशङ्कैव हि
न विद्यते ॥ २५ ॥ तत्र यस्तर्पयेद्भक्त्या पितृन् लौहित्यवारिणा । तस्य ते पितरो यान्ति ब्रह्मलोकमनामयम्
॥ २६ ॥ अन्यच्चापि तपो दानं तत्र पुण्यफलप्रदम् । अन्यतीर्थसहस्रेभ्यो ह्यधिकं मुनिसत्तमाः ॥ २७ ॥
यथा पूज्यतमे लोके भवानी भवसुन्दरी । पत्रेषु तुलसीपत्रं विल्वपत्रं च शोभनम् ॥ २८ ॥ यथा माया-
विनां श्रेष्ठः पुरुषः स गदाधरः । तथा तीर्थेषु सर्वेषु श्रेष्ठं श्रीयोनिपीठकम् ॥ २९ ॥ य इदं तीर्थराजस्य

योनिपीठस्य नारद । माहात्म्यं शृणुयान्मर्त्यः स देव्याः पदवीमियात् ॥ ३० ॥ इत्युक्तं तीर्थराजस्य योनि-
 पीठस्य नारद । माहात्म्यं परमं गुह्यं भूयः किं श्रोतुमिच्छसि ॥ ३१ ॥ इति श्रीमहाभागवते महापुराणे
 श्रीमहादेवनारदसंवादे योनिपीठमाहात्म्यवर्णनेऽष्टसप्ततितमोऽध्यायः ॥ ७८ ॥ ॥ श्रीनारद उवाच ॥ श्रुतं
 भवन्मुखाम्भोजान्माहात्म्यं परमेश्वर । योनिपीठस्य तीर्थस्य महापातकनाशनम् ॥ १ ॥ तत्र त्वयोक्तं संक्षे-
 पाद्विल्वपत्रस्य चेश्वर । अनुत्तमं महापुण्यं माहात्म्यं तच्च संश्रुतम् ॥ २ ॥ सांप्रतं श्रोतुमिच्छामि तुलस्याः
 परमाद्भुतम् । माहात्म्यमथ संक्षेपाद्बुद्धाक्षस्य शिवस्य वै । पूजायाश्च महादेव संक्षेपादनुशाधि मे ॥ ३ ॥
 श्रीमहादेव उवाच ॥ तुलस्याः शृणु माहात्म्यं संक्षेपेण महामते । यच्छ्रुत्वा सर्वपापेभ्यो नरो मुक्तिमवा-
 पुयात् ॥ ४ ॥ तुलसीद्रुमरूपस्तु भगवान्पुरुषोत्तमः । सर्वलोकपरित्राता विश्वात्मा विश्वपालकः ॥ ५ ॥
 दर्शनात्स्पर्शान्नामकीर्तनाद्धारणादपि । प्रदानात्पापसंहर्त्री नराणां तुलसी सदा ॥ ६ ॥ प्रातरुत्थाय
 सुस्नातो यः पश्येत्तुलसीद्रुमम् । स सर्वतीर्थसंसृष्टिफलमाप्नोत्यसंशयम् ॥ ७ ॥ दृष्ट्वा गदाधरं देवं क्षेत्रे श्रीपु-
 रुषोत्तमे । यत्पुण्यं समवाप्नोति तुलसीदर्शनाच्च तत् ॥ ८ ॥ दिनं तच्च शुभं प्रोक्तं तुलसी यत्र दृश्यते । न

तत्र जायते तस्य विपत्तिः कुत्रचिन्मुने ॥ ९ ॥ अपि जन्मान्तरकृतं पापमत्यन्तगर्हितम् । विनश्यति
 मुनिश्रेष्ठ तुलसीवृक्षदर्शनात् ॥ १० ॥ अशुचिर्वा शुचिर्वापि यः स्पृशेत्तुलसीदलम् । सर्वपापविनिर्मुक्त-
 स्तत्क्षणाच्छुद्धतामियात् ॥ ११ ॥ प्रयाति च पदं विष्णोस्ते देवसुदुर्लभम् । तुलसीस्पर्शनं मुक्तिस्तुलसी-
 स्पर्शनं व्रतम् ॥ १२ ॥ प्रदक्षिणीकृता येन तुलसी मुनिसत्तम । कृतः प्रदक्षिणस्तेन विष्णुः साक्षान्न संशयः ॥ १३ ॥
 तुलसीं प्रणमेद्यस्तु भक्त्या मानवसत्तमः । स याति विष्णुसायुज्यं न पुनः प्रपतेत्क्षितौ ॥ १४ ॥ तुलसीकाननं
 यत्र तत्र साक्षाज्जनार्दनः । लक्ष्मीसरस्वतीयुक्तो मोदते मुनिसत्तम ॥ १५ ॥ यत्र विष्णुर्जगन्नाथः सर्व-
 देवमयः प्रभुः । तत्राहं सह रुद्राक्षैः सावित्र्या च प्रजापतिः ॥ १६ ॥ तस्मात्तत्परमं स्थानं देवानामपि
 दुर्लभम् । यो गच्छेत्स व्रजेद्विष्णोर्वैकुण्ठनगरं मुने ॥ १७ ॥ स्नात्वा प्रमार्जयेद्यस्तु तत्क्षेत्रं पापनाशनम् ।
 सोऽपि पापविनिर्मुक्तः स्वर्गलोकमवायात् ॥ १८ ॥ यः कुर्यात्तुलसीमूलमृदा तिलकमुत्तमम् । कपाले
 कण्ठदेशे च कर्णे करकुचद्वये ॥ १९ ॥ ब्रह्मरन्ध्रे तथा पृष्ठे पार्श्वयोर्नाभिदेशके । स पुण्यात्मा मुनिश्रेष्ठ
 विज्ञेयो वैष्णवोत्तमः ॥ २० ॥ तुलसीपुष्पवृन्तेन पूजयेद्यो जनार्दनम् । सोऽप्युक्तो वैष्णवश्रेष्ठः सर्वपा-

पविवर्जितः ॥ २१ ॥ वैशाखे कार्तिके माघे प्रातः स्नात्वा विधानतः । यो ददाति सुरेशाय विष्णवे परमा-
 त्मने ॥ २२ ॥ तुलसीपत्रकं तस्य फलं बहुगुणं स्मृतम् । गवामयुतदानस्य वाजपेयशतस्य च ॥ २३ ॥ यत्फलं
 समवाप्नोति कार्तिके पूजनाद्धरेः । तुलसीपत्रकैस्तद्वत्तुलसीपुष्पकैरपि ॥ २४ ॥ तुलसीकानने यस्तु जगन्नाथं
 समर्चयेत् । महाक्षेत्रकृतायाः स पूजायाः फलमाप्नुयात् ॥ २५ ॥ तुलस्या रहितं नैव कर्म कुर्याद्वि-
 चक्षणः । कुर्वन्न कर्मणस्तस्य सम्यक्फलमवाप्नुयात् ॥ २६ ॥ तुलस्या रहिता संध्या कालातीतेव निष्फला
 ॥ २७ ॥ तुलसीवृन्दमध्ये तु निर्माय हरिमन्दिरम् । तृणैर्वेष्टकवृन्दैर्वा तत्र यः स्थापयेद्धरिम् । नियतं
 सेवनासक्तः स हरेः समतामियात् ॥ २८ ॥ यस्तु तत्तुलसीवृक्षं विष्णुरूपं विभाव्य च । त्रिविधं प्रणमे-
 न्मर्त्यः स विष्णोः समतां व्रजेत् ॥ २९ ॥ नमस्ते देवदेवेश सुरासुरजगद्गुरो । त्राहि मां घोरसंसारान्नम-
 स्तेऽस्तु तवानघ ॥ ३० ॥ यस्तु श्रीतुलसीं मर्त्यः प्रणमेत्तारिणीं धिया । त्रिधा प्रदक्षिणीकृत्य सप्तधा
 वा महामते । मन्त्रेणानेन सद्भक्त्या स तरेद्धोरसंकटम् ॥ ३१ ॥ त्रैलोक्यनिस्तारपरायणे शिवे यथैव गङ्गा
 सरितां वरा स्वयम् । तथैव लोकत्रयपाननार्थं हुमेषु साक्षात्तुलसीस्वरूपिणी ॥ ३२ ॥ त्वं ब्रह्मविष्णुप्रमुखैः

सुरोत्तमैः पुराऽर्चिता विश्वपवित्रहेतवे । जाता धरण्यां जगदेकवन्द्ये नमामि भक्त्या तुलसि प्रसीद ॥३३॥
 एवं यः प्रणमत्येनां प्रत्यहं मुनिसत्तम । तस्य सर्वार्थदा देवी यत्र कुत्रापि तिष्ठतः ॥३४॥ तुलसी सर्वदेवानां
 परमा प्रीतिवर्धिनी ॥ ३५ ॥ सर्वदेवाधिसंस्थानं यत्रास्ते तुलसीवनम् । पितरः परया प्रीत्या वसन्ति तुलसी-
 वने ॥ ३६ ॥ अवश्यं तुलसी देया पितृदेवार्चनादिषु । अदत्त्वा मनुजैः सम्यक् न कर्मफलमाप्न्यते ॥३७॥
 विष्णोस्त्रैलोक्यनाथस्य पितृणां च विशेषतः । सर्वेषामेव देवानां देवीनां च महामते ॥ ३८ ॥ परमप्रीतिदा
 ज्ञेया तुलसी लोकमुक्तिदा । तस्माद्धि तुलसी देया दैवे पित्र्ये च कर्मणि ॥ ३९ ॥ यत्रास्ते तुलसीवृक्षस्तत्र
 भागीरथी स्वयम् । तीर्थैः समस्तैः सहिता वसतिं कुरुते सदा ॥ ४० ॥ तस्मात्तत्र मुनिश्रेष्ठ देहं संत्य-
 जतां नृणाम् । गङ्गायां मरणे यादृक् फलं स्यात्तादृगेव हि ॥४१॥ धात्रीवृक्षश्च चेत्तत्र वर्तते बहुभाग्यतः ।
 तदाधिकतरं ज्ञेयं स्थलं तद्बहुपुण्यदम् ॥ ४२ ॥ तत्र देहभृतां देहपरित्यागान्महामते । अज्ञानतोऽपि मुक्तिः
 स्यात्सत्यं सत्यं न संशयः ॥४३॥ एतयोः सन्निधौ यत्र बिल्ववृक्षोऽपि विद्यते । तत्स्थानं हि महातीर्थं सा-
 क्षाद्वाराणसीसमम् ॥ ४४ ॥ तत्र संपूजनं शंभोर्देव्या विष्णोश्च भावतः । बहुपुण्यप्रदं ज्ञेयं महापातकनाश

नम् ॥ ४५ ॥ तत्रैकं बिल्वपत्रं यो महेशाय निवेदयेत् । स साक्षात्परमेशस्य पदवीं समवाप्नुयात् ॥ ४६ ॥
 तथा विष्णुं च संपूज्य तुलस्यामलकीदलैः । प्रयाति विष्णोः सायुज्यं सत्यमेव महामते ॥ ४७ ॥ तत्रैकं
 बिल्वपत्रं यो महेशायथविष्णवे । देव्यै वा प्रददातीह सोऽपि पापाद्विमुच्यते ॥ ४८ ॥ तत्र प्राणान् परित्यज्य
 मोक्षं प्राप्नोति मानवः । न पुनर्जन्म चाप्नोति तत्क्षेत्रस्य प्रभावतः ॥ ४९ ॥ इत्युक्तं ते मुनिश्रेष्ठ माहात्म्य
 वै समासतः । य इदं शृणुयान्मर्त्यः सोऽपि स्वर्गमवाप्नुयात् ॥ ५० ॥ इति श्रीमहाभागवते महापुराणे श्रीमहादे-
 वनारदसंवादे तुलसीमाहात्म्यवर्णने आमलकबिल्वसंयोगकथनं नाम ऊनाशीतितमोऽध्यायः ॥ ७९ ॥
 ॥ श्रीमहादेव उवाच ॥ इदानीं शृणु वक्ष्यामि माहात्म्यं मुनिसत्तम । रुद्राक्षस्य परं गुह्यं पुण्याख्यानं समासतः
 ॥ १ ॥ अङ्गेषु धारणात्सर्वदेहिनां पापसंचयम् । विनाशयति रुद्राक्षफलं जन्मशतार्जितम् ॥ २ ॥ गुरोरप्रणते-
 र्जातं देवानां च महात्मनाम् । अप्रणामाद्विजातीनां दर्पादज्ञानतोऽपि वा ॥ ३ ॥ यत्पापं संचितं पूर्वं ज-
 न्मकोटिषु नारद । तत्पापं नाशमायाति शिरसाप्यभिधारणात् ॥ ४ ॥ असत्यभाषणालोभापरोच्छिष्टादि-
 भक्षणात् । सुरापानाच्च संभूतं यत्पापं जन्मकोटिषु । कण्ठेऽभिधारणादस्य तत्पापं नाशमाप्नुयात् ॥ ५ ॥

परद्रव्यापहाराच्च परदेहातिताडनात् । अस्पृश्यवस्तुसंस्पर्शात्तिथा गर्ह्यपरिग्रहात् ॥ ६ ॥ यत्पापं संचितं
 पूर्वं कोटिजन्मसु नारद । तत्पापं नाशमायाति करे रुद्राक्षधारणात् ॥ ७ ॥ असत्प्रसङ्गं श्रुत्वा च यत्पापं
 पूर्वसंचितम् । तत्पापं नाशमायाति कर्णे रुद्राक्षधारणात् ॥ ८ ॥ परस्त्रीगमनाद्ब्रह्मवधाद्वेदस्य कर्मणः ।
 संत्यागात्संचितं पापं यत्पूर्वं बहुजन्मसु । तत्पापं नाशमायाति यत्र कुत्रापि धारणात् ॥ ९ ॥ रुद्राक्षभूषणै-
 र्युक्तं दृष्ट्वा संप्रणमेत्तु यः । सोऽपि पापात्प्रमुच्येत कृतपापशतोऽपि चेत् ॥ १० ॥ रुद्राक्षधारी विहरेन्महारुद्र
 इवापरः । निर्भयो धरणीपृष्ठे देवपूज्यतमः स्वयम् ॥ ११ ॥ विधृत्य चैकं रुद्राक्षं शंभुं वा परमेश्वरीम् । विष्णुं
 वा योऽर्चयेत्सोऽपि शिवसायुज्यमाप्नुयात् ॥ १२ ॥ अविधृत्य नरो यस्तु रुद्राक्षं मुनिसत्तम । कुरुते पैतृकं कर्म
 दैवं वापि विमोहितः । न तस्य फलमाप्नोति वृथा तत्कर्म च स्मृतम् ॥ १३ ॥ रुद्राक्षमालया मन्त्रं यो जपेच्छि-
 वदुर्गयोः । स प्रयाति नरः स्वर्गं महादेवप्रसादतः ॥ १४ ॥ काश्यां वा जाह्नवीक्षेत्रे तीर्थेऽन्यस्मिंश्च वा
 नरः । रुद्राक्षरहितः कर्म नैव कुर्यात्कदाचन ॥ १५ ॥ एकवक्त्रं तु रुद्राक्षं गृहे यस्य हि वर्तते । तस्य गृहे वसे-
 लक्ष्मीः सुस्थिरा मुनिसत्तम ॥ १६ ॥ न दौर्भाग्यं भवेत्तस्य नापमृत्युः कदाचन । विभर्ति यस्तु तं कण्ठे

बाहौ वा मुनिसत्तम ॥१७॥ तस्य प्रसन्नो भगवाञ्शंभुर्देवः सुदुर्लभः । कुरुते यत्परं धर्मकर्म तच्च महाफलम्
 ॥ १८ ॥ रुद्राक्षधारी संत्यज्य देहं वै यत्र कुत्रचित् । अवश्यं स्वर्गमाप्नोति तत्र नास्त्येव संशयः ॥ १९ ॥
 गङ्गायां तु विशेषेण फलदं तस्य धारणम् । काश्यां ततोऽधिकं ज्ञेयं किमन्यत्कथयामि ते ॥ २० ॥ इति ते
 कथितं पुण्यं माहात्म्यं मुनिसत्तम । रुद्राक्षस्य तु संक्षेपान्महापातकनाशनम् ॥ २१ ॥ य इदं प्रपठेद्भक्त्या
 शृणुयाद्वापि यो नरः । प्राप्नोति स पदं शंभोरपि देवैः सुदुर्लभम् ॥ २२ ॥ बिल्वमूले पठेदेतच्चतुर्दश्यामुपो-
 षितः । स मुच्यते महापापादपि जन्मशतार्जितात् ॥ २३ ॥ गङ्गायां वा कुरुक्षेत्रे काश्यां वा मुनिसत्तम ।
 सेतुबन्धे महातीर्थे गङ्गासागरसंगमे ॥ २४ ॥ शिवरात्रिचतुर्दश्यां यः पठेच्छिवसन्निधौ । सर्वपापविनि-
 र्मुक्तो रुद्रलोकमवाप्नुयात् ॥ २५ ॥ इति श्रीमहाभागवते महापुराणे श्रीमहादेवनारदसंवादे रुद्राक्षमाहात्म्य-
 वर्णनेऽशीतितमोऽध्यायः ॥ ८० ॥ ॥ श्रीमहादेव उवाच ॥ शृणुष्ववहितो वत्स माहात्म्यं भक्तिभावतः ।
 पूजायाः श्रीमहेशस्य संक्षेपेण ममाग्रतः ॥ १ ॥ कलौ सर्वे भविष्यन्ति मानवा धर्मवर्जिताः । सदा पाप-
 रताः सर्वे सत्यधर्मपराङ्मुखाः ॥ २ ॥ परदारता नित्यं परद्रोहपरायणाः । परनिन्दारताश्चैव परवित्तापहा-

रिणः ॥ ३ ॥ गुरुभक्तिविहीनाश्च गुरुनिन्दारताः सदा । स्वस्वकर्मविहीनाश्च धनलुब्धाः कलौ युगे ॥ ४ ॥
 भविष्यन्ति द्विजाः सर्वे शूद्राचाररताः सदा । श्रुतिहीनास्तपोहीना योगाभ्यासविवर्जिताः ॥ ५ ॥ भवि-
 ष्यन्ति कलौ वत्स शिशोदरपरायणाः । स्त्रियः सर्वा भविष्यन्ति पतिभक्तिविवर्जिताः ॥ ६ ॥ अष्टाश्च
 प्रायशस्ता वै श्वश्रूद्रोहपरायणाः । अल्पसस्या वसुमती नराश्चान्नविवर्जिताः ॥ ७ ॥ कश्यपहरता नित्यं राजानो
 म्लेच्छरूपिणः । भविष्यति सतां हानिरसतामुन्नतिः सदा ॥ ८ ॥ एवं घोरकलौ चापि नराणां पापचेतसाम् ।
 मुक्तिप्रदं महादेवपूजनं मुनिसत्तम ॥ ९ ॥ निर्माय पार्थिवं लिङ्गं शिवशक्त्यात्मकं परम् । पूजयेत्प्रयतो
 भूत्वा नहि तं बाधते कलिः ॥ १० ॥ उपायो विद्यते नान्यः सत्यं सत्यं कलौ युगे । शंभोराधनात्स्व-
 ल्पसाधनान्मुनिसत्तम ॥ ११ ॥ मूर्तिर्मृदा बिल्वदलेन पूजा अयत्नसाध्यं वदनेन वाद्यम् । फलं च सायु-
 ज्यपदप्रदानं निःस्वस्य विश्वेश्वर एव देवः ॥ १२ ॥ शंभोराधनसमं नास्ति कर्म कलौ युगे । शाक्तो वा वै-
 ष्णवः शैवः पूर्वं संपूज्य शंकरम् ॥ १३ ॥ पश्चात्प्रपूजयेत्स्वेष्टदेवतां भक्तिभावतः । आदौ लिङ्गं प्रपूजयेत्
 बिल्वपत्रैश्च नारद । अन्यथा शूद्रवत्सर्वं शिवपूजां विना कृतम् ॥ १४ ॥ व्यतिक्रमं तु यो दर्पान्मोहाद्वापि

समाचरेत् । सोऽधः पतति पापात्मा तस्यार्चा विफला भवेत् ॥ १५ ॥ यो ध्यायति महादेवं सर्वलोकेश्वरे-
 श्वरम् । स तेन साम्यमायाति न पुनर्जन्मभाग्भवेत् ॥ १६ ॥ पूजयेद्यस्तु सद्भक्त्या सर्वदेवात्मकं शिवम् ।
 सर्वपापविनिर्मुक्तः शिवलोकमवाप्नुयात् ॥ १७ ॥ पाद्यं यस्तु महेशाय ददाति मनुजोत्तमः । सोऽपि
 पापविनिर्मुक्तः स्वर्गलोकमवाप्नुयात् ॥ १८ ॥ अर्घ्यादिकं तु यत्किञ्चिद्दीयते शंभवे मुने । सर्वं तत्संप्रदद्याच्च
 लिङ्गोपरि कियत्कियत् ॥ १९ ॥ अग्राह्यं तन्महाबुद्धे प्रसादं नापि भक्षयेत् । विष्णोर्ग्राह्यं च नान्यस्य
 ग्रहणाद्विष्णुकोपभाक् ॥ २० ॥ शालिग्रामशिलास्पर्शात्सर्वं तद्ब्राह्ममेव च । अनादिलिङ्गनिर्मात्यं भुक्त्वा
 शंकरतां व्रजेत् । प्रसादं भक्षयेन्मर्त्यः स्वयं शंकरतां व्रजेत् ॥ २१ ॥ शिवं यः पूजयेद्भक्त्याप्यभक्त्या वापि
 नारद । स नैव यमदण्ड्यः स्यात्सत्यं सत्यं न संशयः ॥ २२ ॥ आरोग्यमनुलं सौख्यं प्रजापुष्टिविवर्धनम् ।
 शिवलिङ्गार्चनं कृत्वा प्राप्नुयान्मानवोत्तमः ॥ २३ ॥ यो नृत्यति महेशस्य सन्निधौ भक्तितत्परः । स प्राप्य शांभवं
 लोकं मोदते सुचिरं मुने ॥ २४ ॥ गीतं वाद्यं च यः कुर्यान्मनुजः शिवसन्निधौ । स शंभोरन्तिकस्थायी भवे-
 त्प्रमथेश्वरः ॥ २५ ॥ यत्र देशे वसेच्छुभपूजाभक्तिपरायणः । सोऽपि पुण्यतमो देशो गङ्गाहीनोऽपि च-

मुने ॥ २६ ॥ बिल्वमूले महादेवं यः पूजयति भक्तिः । सोऽश्वमेधसहस्राणां फलमाप्नोति निश्चितम् ॥ २७ ॥
गङ्गायां यो महादेवं बिल्वपत्रैः प्रपूजयेत् । स कैवल्यमवाप्नोति कृतपापशतोऽपि चेत् ॥ २८ ॥ काश्यां यः
पूजयेच्छंभुं हेलयापि नरोत्तमः । तस्यान्ते मुक्तिदाता स महेशः स्वयमेव हि ॥ २९ ॥ पुण्ये भारतखण्डे
तु स्थलं यत्पुण्यदायकम् । तत्र संपूज्य विश्वेशं न पुनर्जन्मभाग्भवेत् ॥ ३० ॥ हिमाद्रिर्दक्षिणे पार्श्वे गङ्गा-
सागरसंगमम् । यावत्पुण्यतमो देशः सर्वकामफलप्रदः ॥ ३१ ॥ एतस्मिन्नास्ति कर्मान्यच्छिवपूजासमं मुने ।
महापापहरं पुण्यं सर्वापद्भिर्निवारकम् ॥ ३२ ॥ असंख्यानि च कर्माणि पुण्यदानि महासुने । उक्तान्यनेकशास्त्रे
षु नृणां पापहराणि वै ॥ ३३ ॥ तेषु श्रेष्ठतमं ज्ञेयं शिवसंपूजनं परम् । कीर्तनं शिवनाम्नश्च दुर्गानाम्नो विशेषतः
॥ ३४ ॥ दुर्गायाः पूजनं तद्वद्रामनामप्रकीर्तनम् । श्रवणं तद्गुणानां च तीर्थेषु भ्रमणं तथा । विज्ञेयं परमं
श्रेष्ठं कलौ पातकनाशनम् ॥ ३५ ॥ संस्मृत्य शंभोर्नामानि यत्किञ्चित्कुरुते नरः । कर्म वेदादिशास्त्रोक्तं तदक्ष-
य्यतमं भवेत् ॥ ३६ ॥ शिवेति विश्वनाथेति विश्वेशेति हरेति च । गौरीपते प्रसीदेति यो नरो भाषते सकृत्
॥ ३७ ॥ तस्य संरक्षणार्थाय पृष्ठतः प्रमथैः सह । शूलमादाय वेगेन स्वयं धावति शूलभृत् ॥ ३८ ॥

महाभाग०
॥१९६॥

शिवनाम स्मरन्मर्त्यस्त्यक्त्वा देहं महामते । साक्षान्महेशतां याति कृतपापशतोऽपि चेत् ॥३९॥ यत्र कुत्र
च संस्थाय संस्मरेत्परमेश्वरम् । तत्रैव सर्वतीर्थानि निवसन्ति महामते ॥ ४० ॥ इति ते कथितं सर्वं यत्पृष्टं
मुनिसत्तम । महापापहरं पुण्यं सर्वमङ्गलदं परम् ॥४१॥ य इदं शृणुयान्मर्त्यः सश्रद्धः पठतेऽथवा । सर्वपाप-
विनिर्मुक्तः प्रयाति परमं पदम् ॥ ४२ ॥ व्यास उवाच ॥ एतावदुक्तं देवेन पृष्टेन मुनिना स्वयम् । खण्डे-
स्मिञ्जैमिने वाक्यं पुण्यं परमशोभनम् ॥ ४३ ॥ एतद्यः शृणुयान्मर्त्यः पठेद्वा भक्तिसंयुतः । सोऽन्ते निर्वाण-
माप्नोति भुक्त्वा भोगान्मनोगतान् ॥४४॥ सुगुप्तमेतत्परमं कथितं शूलपाणिना । महात्मने मुनीन्द्राय नार-
दाय महामते । यस्य संविद्यते गेहे तमापन्न स्पृशेत्कचित् ॥४५॥ य इदं परमाख्यानं श्रावयेद्विष्णुसन्निधौ ।
सद्भक्त्या जैमिने तस्य पापं नश्यति तत्क्षणात् ॥ ४६ ॥ अप्यनेकशतं कोटिजन्मान्तरसुसंचितम् । एतदाक-
र्ण्य संत्यज्य पापं मोक्षमवाप्नुयात् ॥ ४७ ॥ इति श्रीमहाभागवते महापुराणे श्रीवेदव्यासजैमिनिसंवादे
श्रीमहादेवदेवर्षिनारदप्रश्नोत्तरकथने एकाशीतितमोऽध्यायः ॥ ८१ ॥ ॥ ॥ ॥

॥ समाप्तं चेदं महाभागवतं नाम महापुराणम् ॥

अध्याय
८१

॥१९६॥

इदं पुस्तकं ' गुजराती ' मुद्रणालयाधिपतिभिः मणिलाल इच्छाराम देसाई
इत्येतैः स्वीये मुद्रणालयेऽङ्कयित्वा प्रकाशितम् ।
कोट-सासुन बिल्डिंग्-मुंबई.

अस्य सर्वेधिकारा राजशासनानुसारेण प्रकाशयित्रा स्वायत्तीकृताः ।

संवत् १९६९.

ख्रिस्ताब्दः १९१३.

(All Rights Reserved)

PRINTED AND PUBLISHED

BY MANILAL ITCHARAM DESAI

GUJARATI PRINTING PRESS

ROSSOON BUILDINGS-CIRCLE, FORT,

BOMBAY.



॥ इति श्रीमहाभागवतं समाप्तम् ॥

